


خُطَبَات

سُورَةُ لَيْسَ

تأليف

پروفیسر حافظ عبدالستار حامد

www.KitaboSunnat.com



حامد اکیڈمی

وزیر آباد - پاکستان



معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مَجْلِسُ التَّحْقِيقِ الْإِسْلَامِيِّ کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com



خطبہ انداز میں منفرد تفسیر

خُطَبَات

سُورَةُ التَّوْبَةِ

www.KitaboSunnat.com

تالیف

پروفیسر عارف عبد الستار حامد



حامد اکیڈمی

وزیر آباد - پاکستان

جملہ حقوق بحق مصنف محفوظ ہیں

نام کتاب..... خطبات سنیۃ النبیین
 مرتب..... پروفیسر عبدالستار حامد
 طبع پنجم..... 2014ء
 کمپوزنگ..... مکتبہ اسلامیہ پرنٹرز
 ناشر..... حامد اکیڈمی وزیر آباد
 قیمت.....



- ☆ مکتبہ اسلامیہ - غزنی سٹریٹ - اردو بازار - لاہور
- ☆ مکتبہ قدوسیہ - غزنی سٹریٹ - اردو بازار - لاہور
- ☆ نعمانی کتب خانہ - حق سٹریٹ - اردو بازار - لاہور
- ☆ اسلامی اکادمی - اردو بازار - لاہور
- ☆ المکتبۃ السلفیہ - شیش محل روڈ - لاہور
- ☆ والی کتاب گھر - چوک نیائیں - گوجرانوالہ
- ☆ مکتبہ نعمانیہ - اردو بازار - گوجرانوالہ
- ☆ مکتبہ اسلامیہ - کوتوالی روڈ - فیصل آباد
- ☆ مکتبہ اہل حدیث - امین پور بازار - فیصل آباد

فہرست

- 13----- عرض مؤلف ❁
 15----- انتساب ❁
 16----- دربار الہی میں دعائیں ❁

خطبہ نمبر ۱

تعارف و فضائل

- 17----- تعارف سورۃ یسین ❁
 18----- مضامین سورت یسین ❁
 20----- فضائل سورۃ یسین ❁
 21----- قرآن مجید کا دل ❁
 23----- بخشش ہی بخشش ❁
 24----- برکات سورۃ یسین ❁
 26----- نبی اکرم ﷺ کی خواہش ❁
 28----- قریب المرگ پر یسین ❁
 31----- سورت یسین کے نام ❁
 33----- یسین کے معانی ❁
 36----- آپ ﷺ کی قیادت ❁
 37----- تاثیر سورۃ یسین ❁

خطبہ نمبر ۲

قرآن حکیم اور رسالت محمدی

- 42----- حروف مقطعات ❁
 43----- حروف مقطعات کی وجہ ❁

- 44 ----- آپ ﷺ کی دلجوئی
- 46 ----- قسم کے احکام
- 48 ----- قرآن سے بے رغبتی
- 50 ----- حکمت والا قرآن
- 51 ----- تاثیر قرآن مجید
- 55 ----- ہماری بدنصیبی
- 56 ----- نام کے مسلمان
- 57 ----- قرآن سن کر رونا
- 59 ----- رسالت محمدی
- 61 ----- رسالت محمدی کی ابدیت اور عالمگیریت

خطبہ نمبر ۳

صراط مستقیم

- 63 ----- کفار کا اعتراض اور اس کا جواب
- 64 ----- صراط مستقیم کی دعا
- 65 ----- اللہ تعالیٰ سے مکالمہ
- 67 ----- مقتدی اور امام
- 68 ----- صراط مستقیم کی اہمیت
- 70 ----- صراط مستقیم کیا ہے؟
- 71 ----- اسلام اور صراط مستقیم
- 73 ----- تہتر فرقتے
- 74 ----- مذہبی نسبتیں
- 75 ----- اصحاب حدیث
- 77 ----- عبادت الہی اور صراط مستقیم

- 78 ----- انبیاء کرام اور صراط مستقیم
- 80 ----- صحابہ کرام اور صراط مستقیم
- 82 ----- صراط مستقیم کے بنیادی اصول
- 82 ----- عقیدہ توحید
- 83 ----- اعتصام بحبل الہ
- 85 ----- اتباع رسول
- 86 ----- شیطان کا اعلان
- 87 ----- رحمان کا فرمان

خطبہ نمبر ۴

کفار کی مثال اور آثار و اعمال

- 89 ----- قرآن نازل کرنے والا
- 90 ----- نزول قرآن کا مقصد
- 91 ----- ایک شبہ کا ازالہ
- 93 ----- ایمان نہیں لائیں گے
- 94 ----- گردنوں میں طوق
- 94 ----- شان نزول
- 96 ----- آگے پیچھے دیواریں
- 99 ----- کافر اندھے ہو گئے
- 101 ----- بے ایمان رہیں گے
- 102 ----- ایک اعتراض کا جواب
- 103 ----- ہدایت کے اسباب
- 105 ----- قرآن کی اتباع اور رحمان کا ڈر
- 106 ----- مردوں کا زندہ کرنا

- 108 ----- اعمال اور آثار ❀
 110 ----- نشانات قدم ❀
 112 ----- آثار کا ثواب ❀

خطبہ نمبر ۵

اصحاب القریہ

- 116 ----- ربط آیات ❀
 117 ----- بستی کا نام ❀
 118 ----- رسولوں کے نام ❀
 119 ----- واقعہ کی تفصیلات ❀
 121 ----- بستی والوں کا اعتراض ❀
 122 ----- بشریت اور رسالت ❀
 124 ----- قوم عاد کا اعتراض ❀
 125 ----- قوم ثمود کا اعتراض ❀
 126 ----- تمام رسولوں پر اعتراض ❀
 127 ----- رسولوں کا جواب ❀
 128 ----- شرف انسانیت ❀
 131 ----- مشرکین مکہ کا اعتراض ❀
 132 ----- اللہ تعالیٰ کا جواب ❀
 133 ----- قبول حق میں رکاوٹ ❀
 134 ----- انسانوں کے لیے انسان نبی ❀
 136 ----- رسولوں کا کام ❀
 137 ----- اہل بستی کی بدشگونی ❀
 138 ----- تم خود منحوس ہو ❀

139 ----- * بدشگون کی حقیقت *

خطبہ نمبر ۶

صاحب یسین کی استقامت اور شہادت

142 ----- * ربط آیات *

143 ----- * صاحب یسین کا تعارف *

145 ----- * حبیب ﷺ کا تعجب *

146 ----- * بستی والوں کا فیصلہ *

147 ----- * دعوت الحمدیث *

148 ----- * حبیب نجار ﷺ کا کردار *

150 ----- * حبیب ﷺ نجار کا نعرہ توحید *

151 ----- * حبیب ﷺ نجار کی شہادت *

153 ----- * جناب حبیب ﷺ کو بشارت *

155 ----- * صاحب یسین کی مثال *

156 ----- * حبیب بن زید رضی اللہ عنہ کی شہادت *

157 ----- * بستی والوں کی ہلاکت *

158 ----- * افسوس ان بندوں پر *

161 ----- * مشرکین مکہ کو ڈانٹ *

خطبہ نمبر ۷

قدرت کی نشانیاں

164 ----- * تمہیدی کلمات *

165 ----- * پہلی نشانی *

167 ----- * دوسری نشانی *

170 ----- * تیسری نشانی *

- 171 ----- معبودان باطلہ کی بے بسی
- 171 ----- چوتھی نشانی
- 173 ----- پانچویں نشانی
- 176 ----- شب و روز کا نظام
- 177 ----- چھٹی نشانی
- 180 ----- ایک سوال اور جواب
- 180 ----- آفتاب دلیل توحید
- 183 ----- ساتویں نشانی
- 185 ----- آٹھویں نشانی
- 186 ----- کشتیاں پارکون لگاتا ہے

خطبہ نمبر ۸

قیامت کا حادثہ فاجعہ

- 190 ----- ربط آیات
- 191 ----- ابو جہل کے بیٹے کا قبول اسلام
- 193 ----- کفار کو نصیحت
- 195 ----- گناہ گاروں کی تلاش
- 196 ----- کفار کی روگردانی
- 197 ----- سرمایہ دارانہ ذہنیت
- 199 ----- تم صریح گمراہ ہو
- 200 ----- تقسیم رزق کی حکمت
- 201 ----- قیامت کب آئے گی
- 204 ----- قیامت کی ہولناکی
- 204 ----- قیامت کو جھٹلانے والے

- 205----- سورج اور چاند کی حالت ❁
- 206----- انسانوں کی حالت ❁

خطبہ نمبر ۹

میدان حشر اور اہل جنت

- 209----- ربط آیات ❁
- 211----- نفخہ ثانیہ ❁
- 211----- ہائے افسوس ❁
- 213----- دربار الہی میں حاضری ❁
- 215----- یہی حشر ہے ❁
- 217----- اعمال کی جزا اور سزا ❁
- 218----- رب ظلم نہیں کرے گا ❁
- 219----- اہل جنت کا مشغلہ ❁
- 221----- جنتیوں کی بیویاں ❁
- 225----- جنتی حوروں کا حسن و جمال ❁
- 226----- جنت کے پھل اور میوے ❁
- 228----- اللہ تعالیٰ کا سلام ❁
- 230----- دیدار الہی ❁

خطبہ نمبر ۱۰

مجرمین کی سزا

- 233----- ربط آیات ❁
- 234----- الگ ہو جاؤ ❁
- 235----- مجرمین کے فرتے ❁
- 236----- مجرموں کی فریاد ❁

- 237 ----- فریاد کا جواب ❁
- 238 ----- شیطان کی اطاعت ❁
- 240 ----- صراط مستقیم ❁
- 241 ----- شیطان کا گمراہ کرنا ❁
- 243 ----- جہنم کا وعدہ ❁
- 244 ----- جہنم کا عذاب ❁
- 249 ----- اعضاء کی گواہی ❁
- 251 ----- نبی اکرم کا ہنسنا ❁
- 252 ----- اعضاء سے سوال و جواب ❁
- 255 ----- اللہ تعالیٰ کی قدرت ❁

خطبہ نمبر ۱۱

آخرت اور توحید کے دلائل

- 259 ----- سورۃ یسین کا خلاصہ ❁
- 260 ----- آخرت کی دلیل ❁
- 261 ----- بچپن، جوانی اور بڑھاپا ❁
- 263 ----- نشان عبرت ❁
- 265 ----- نبی، شاعر نہیں ہوتا ❁
- 267 ----- کیا شعر کہنا جائز ہے؟ ❁
- 268 ----- شاعر دربار رسالت ❁
- 269 ----- مدحت مصطفیٰ ﷺ ❁
- 271 ----- شعراء صحابہ رضی اللہ عنہم ❁
- 272 ----- قرآن مجید اور اشعار ❁
- 274 ----- نزول قرآن کا مقصد ❁

- 275- توحید کے مزید دلائل
- 277- جانوروں کے فوائد
- 278- شکر نہیں کرتے
- 280- معبودان باطلہ
- نبی اکرم ﷺ کو تسلی

خطبہ نمبر ۱۲

بعث بعد الموت

- 285- آخری آیات
- 285- انسان کی پیدائش
- 289- منکرین آخرت کا اعتراض
- 290- بوسیدہ ہڈیوں کو زندہ کرنا
- 294- آخرت کا مذاق
- 295- درختوں سے آگ
- 296- آسمان و زمین کا خالق
- 297- ارادہ الہی اور کلمہ رکن
- 299- گُن سے مراد
- 300- وہ سبحان ہے
- 302- نماز اور سبحان
- 303- سبحان اللہ، سبحان اللہ

اظہار خیال

از: ممتاز پنجابی شاعر حکیم محمد علی انقلابی

میاں چنوں ضلع خانیوال

عبدالستار حامد نے لکھی ہے تفسیر نیاری
باراں خطبے اس دے اندر ہر تقریر پیاری

اک اک آیت خلاصہ لکھیا، درج حوالے کیے
پڑھنے والے عالماں، علموں رنج پیالے پیتے

اس دے علمی گلشن وچوں چُن چُن کے پھل توڑے
انقلابی، توں پھلاں دے پائے نے مل تھوڑے

مطلب اس دا تیرے کولوں حق ادا نہ ہویا
عبدالستار حامد نے جیہڑا علمی ہار پرویا

اک نکی جی ایہو قیمت جو، ادا نی چاہواں
ہون بحق قبول مصنف ولی زبانی دُعاواں

جو یسین دے نال عقیدت، رب دا بندہ رکھے
میریاں اس دے حق دُعاواں، نیکی دا، نہ چکھے

القصد ایہہ سورت افضل آئی وچ قرآنے
جس پیاروں جھاتی پائی، ہو یا روشن وچ زمانے

آخر جنت درجہ پاوے جو ہووے نم دیدہ
شامل حال امداد اللہ دی، کر ایہہ رقم قصیدہ

ایہہ سورت توحید دا گلشن، اس دا، رہیں گرویدہ
انقلابی توں وی اپنا رکھ یسین عقیدہ

عرض مؤلف

الحمد للہ، راقم نومبر ۱۹۸۲ء سے جامع مسجد توحید یہ الحمدیٹ وزیر آباد میں خطابت کے فرائض انجام دے رہا ہے اور تفسیری خطبات کا آغاز مارچ ۱۹۹۳ء میں ”سورہ یٰسین“ کی تشریح و توضیح سے کیا تھا۔ یعنی خطبات جمعہ میں اس عظیم البرکت سورت کی مختصر تفسیر بیان کرنے کی سعادت حاصل کی۔ اس وقت یہ وہم و گمان بھی نہ تھا کہ اس بابرکت سورت کے خطبات کو کتابی شکل دینے کی نوبت آئے گی۔ اس لیے خطبات کے اشارات کو محفوظ رکھنے کی طرف کوئی خاص توجہ نہ دی گئی۔ مگر جب اللہ تعالیٰ نے ”خطبات سورہ یوسف اور خطبات سورہ مریم“ کو مرتب کر کے کتابی صورت میں شائع کرنے کی توفیق، اسباب اور وسائل مہیا فرمائے اور ان خطبات کو بہت جلد قبولیت عامہ عطا فرمائی اور ملک کے نامور اور مشہور، علماء، خطباء، اساتذہ اور احباب کی طرف سے ان تفسیری خطبات کو نہ صرف پسندیدگی کی نگاہ سے دیکھا گیا بلکہ اس کام کو اسی نہج پر وسیع کرنے کی ضرورت پر زور دیا گیا۔ تو میرے دل میں ”خطبات سورہ یٰسین“ کو بھی ترتیب دینے کا خیال اور اشتیاق پیدا ہوا۔

چنانچہ اپنی علمی بے بضاعتی کے باوجود، محض ربّ کائنات کے سہارے اس بابرکت سورت کی توضیحات و تشریحات کو مرتب کرنا شروع کر دیا۔ اللہ وحدہ لا شریک کا بے انتہا شکر گزار ہوں کہ اس نے مجھ جیسے عاصی، عاجز اور کم فہم و کم علم کو ”خطبات سورہ یٰسین“ مکمل کرنے کی توفیق و سعادت نصیب فرمائی ہے۔

قَالَ حَمْدُ اللَّهِ عَلَىٰ ذَٰلِكَ حَمْدًا كَثِيرًا طَيِّبًا مُّبَارَكًا غَافِرًا

میں نے اس مہتمم بالشان سورت کے خطبات کو اپنی بساط کے مطابق آسان، سادہ اور عام فہم بنانے کی ہر ممکن کوشش کی ہے اور حسب سابق ہر بات باحوالہ درج کرنے کی سعی کی ہے تاہم انسان مُرَكَّبٌ مِنَ الْخَطَا وَالنَّسِيَانِ ہے۔ قارئین کرام کی آراء کو بصد شکر یہ

قبول کیا جائے گا۔ اور ان پر عمل کی بھرپور کوشش کی جائے گی۔ ان شاء اللہ
میری قلبی دعا ہے کہ خالق کائنات میری اس کاوش کو قبول و منظور فرمائے اور اسے
میرے لیے آخرت کی نجات اور دیدار الہی کا ذریعہ بنائے۔ آمین یا رب العالمین
اے میرے اللہ!

مجھے اپنی ہستی کی شرم ہے، تیری رفعتوں کا خیال ہے
مگر اپنے دل کو میں کیا کروں، اسے پھر بھی شوق وصال ہے

عبدالستار حامد

وزیر آباد

۲۰ مئی ۱۹۹۶ء مطابق

۲/ محرم ۱۴۱۷ھ بروز سوموار

انتساب

سورہ یسین کی تشریح و تفسیر ”خطبات سورہ یسین“ کو دربار الہی میں قبولیت کے لیے پیش کرتے ہوئے اس کا انتساب اپنے والد محترم حاجی نیک محمد رحمۃ اللہ علیہ (متوفی ۲۵ جولائی ۱۹۹۶ء) کے نام کرتا ہوں۔ جن کی مسلسل نگرانی کی وجہ سے اللہ تعالیٰ نے مجھے دینی تعلیم حاصل کرنے کی سعادت نصیب فرمائی۔

اللہ رب العالمین انہیں جنت الفردوس عطا فرمائے۔ آمین
 ((اللَّهُمَّ اغْفِرْ لَهُ وَآلِهِ ذُنُوبَهُ وَاعْفُ عَنْهُ وَآكْرِمْ نُزُلَهُ وَوَسِّعْ
 مَدْخَلَهُ وَادْخِلْهُ الْجَنَّةَ الْفَرْدَوْسَ وَأَعِزَّهُ مِنْ عَذَابِ الْقَبْرِ وَمِنْ
 عَذَابِ النَّارِ - إِلَهَ الْحَقِّ آمِينَ))

عبدالستار حامد

۲۷ اگست ۱۹۹۶ء

دربار الہی میں دعائیں

﴿رَبَّنَا لَا تُؤَاخِذْنَا إِنْ كُنَّا سَيِّئِينَ أَوْ نَحْطِئْنَا أَوْ تَعْلَمْنَا عَلَيْنَا إِصْرًا كَمَا
حَمَلْتَهُ عَلَى الَّذِينَ مِنْ قَبْلِنَا رَبَّنَا وَلَا تُحَمِّلْنَا مَا لَا طَاقَةَ لَنَا بِهِ
وَاعْفُ عَنَّا وَاعْفُ لَنَا وَارْحَمْنَا إِنَّتَ مَوْلَانَا فَانصُرْنَا عَلَى الْقَوْمِ
الْكَافِرِينَ ۝﴾ (البقرة: ۲۸۶)

”اے ہمارے رب! اگر ہم بھول جائیں یا خطا کر بیٹھیں تو ہمارا مواخذہ نہ فرما۔
اے ہمارے رب! ہم پر وہ بوجھ نہ ڈال جو تو نے ہم سے پہلے لوگوں پر ڈالا تھا۔
اے ہمارے رب! ہم پر وہ بوجھ نہ ڈال جس کی ہمیں طاقت نہیں ہے۔ ہم سے
درگزر فرما اور ہمیں معاف فرما دے اور ہم پر رحم فرما، تو ہی ہمارا مالک ہے پس
کافروں کے خلاف ہماری مدد فرما۔“

﴿رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ ۝﴾ (البقرة: ۱۲۷)

”اے ہمارے پروردگار! ہم سے (یہ عمل) قبول فرما۔ بے شک تو ہی سب کچھ
سننے والا (اور) جاننے والا ہے۔“

﴿رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ ۝﴾
(البقرة: ۲۰۱)

”اے ہمارے رب! ہمیں دنیا میں بھلائی اور آخرت میں بھی بھلائی عطا فرما۔
اور ہمیں آگ کے عذاب سے محفوظ فرما۔“

خطبہ نمبر ۱

تعارف و فضائل

أَعُوذُ بِاللّٰهِ مِنَ الشَّيْطَانِ الرَّجِيمِ ○ بِسْمِ اللّٰهِ الرَّحْمٰنِ الرَّحِيمِ ○
 ﴿لَيْسَ ۙ وَالْقُرْآنِ الْحَكِيمِ ۙ إِنَّكَ لَمِنَ الْمُرْسَلِينَ ۝ عَلَى صَوَاطِ
 مُسْتَقِيمٍ ۝﴾ (٣٦/ یٰسین: ۱-۳)

”یٰسین! قسم ہے حکمت والے قرآن کی، بے شک آپ رسولوں میں سے ہیں۔“
 سیدھے راستے پر ہیں۔“

ہر قسم کی تعریف و تسبیح، تحمید و تجلیل اور حمد و ثناء، خالق کائنات، اللہ احکم الحاکمین کے لیے ہے، جو وحدہ لا شریک اور ہر چیز پر قادر ہے۔ وہ عالم الغیب، علیم بذات الصدور اور علّام الغیوب ہے۔ اللہ تعالیٰ کی بڑائی، کبریائی اور عظمت کے اظہار و بیان کے بعد اُن گنت، لا تعداد، بے شمار اور بے حساب درود و سلام نبی اکرم، رسول معظم، پیغمبر عالم جناب محمد رسول اللہ کی ذات اقدس و اطہر پر جن کی بعثت و تشریف آوری کی برکت سے رب ارض و سماء نے انسانیت کی رشد و ہدایت اور اصلاح کی خاطر قرآن مجید فرقان حمید کو نازل فرمایا اور اسی قرآن عزیز میں انتہائی بابرکت، عظیم الشان اور فقیہ المثل سورت یعنی ”سورت یٰسین“ کو نازل فرمایا۔

تعارف سورۃ یٰسین:

اس سورت مبارکہ کا نام اس کی پہلی آیت مقدسہ کی وجہ سے ”سورت یٰسین“ ہے۔ اس سورت میں پانچ رکوع، ترسی آیات، سات صد اتیس کلمات اور تین ہزار حروف ہیں۔ بالفاظ دیگر پانچ رکوعات، ترسی آیات، سات صد اتیس کلمات اور تین ہزار حروف کے اس مجموعے کا نام ”سورت یٰسین“ ہے۔ یہ سورۃ عظیمہ قرآن حکیم کے بائیسویں پارے کے آخر سے شروع ہو کر تیسویں پارے میں مکمل ہوتی ہے۔ نبی اکرم ﷺ کی مشہور حدیث ہے:

((مَنْ قَرَأَ حَرْفًا مِّنْ كِتَابِ اللَّهِ فَلَهُ بِهِ حَسَنَةٌ وَالْحَسَنَةُ بِعَشْرِ

أَمْثَلُهَا)) (جامع ترمذی، کتاب ثواب القرآن، باب ما جاء فی من قرء حرفاً.....)
 ”جو شخص قرآن کریم کے ایک حرف کی قرأت کرتا ہے، اسے ہر حرف کے بدلے
 میں دس نیکیاں عطا کی جاتی ہیں۔“

اس حدیث مبارکہ کے مطابق سورۃ یسین کی تلاوت کرنے والے خوش نصیب مسلمان
 کو رب تعالیٰ اپنی رحمت سے تیس ہزار نیکیاں عطا فرماتا ہے۔

اس عظیم الشان سورت کے مضامین سے مترشح ہوتا ہے کہ یہ سورت نبی اکرم، سرور عالم
 جناب محمد مصطفیٰ ﷺ کی ذات گرامی پر مبنی دور کے وسطی زمانے میں نازل فرمائی گئی۔ یہ وہ
 ایام ہیں جب اہل مکہ پوری قوت اور بڑی شدت سے اسلامی تعلیمات کی مخالفت پر کمر بستہ ہو
 گئے تھے اور عقیدہ توحید اپنانے والوں کو سخت تکلیفوں اور بے پناہ اذیتوں کا سامنا کرنا پڑ رہا
 تھا۔ مگر مشرکین، کافرین اور مخالفین کی تمام رکاوٹوں کے باوجود اسلام دن بدن پھیلتا جا رہا تھا
 اور بہت سے سعادت مند انسان برکات اسلام سے فیض یاب ہو رہے تھے۔ اسلام کی اس
 وسعت اور روز افزوں مقبولیت سے مشرکین گھبرا گئے اور گھبراہٹ و پریشانی کے عالم میں
 صحابہ کرام رضی اللہ عنہم پر ظلم و ستم کے پہاڑ ڈھا رہے تھے۔ ان کے جو وجہ سے سرور کائنات ﷺ
 کی ذات گرامی بھی محفوظ نہ تھی۔ ان پریشان کن حالات میں اللہ کریم نے آپ ﷺ اور آپ
 کے فدکار صحابہ کرام رضی اللہ عنہم کے اطمینان، تسلی اور حوصلہ افزائی کے لیے انہیں ”سورت یسین“
 کا تحفہ عطا فرمایا۔ مفسرین کرام کا خیال ہے کہ یہ بابرکت سورت، اللہ تعالیٰ کی طرف سے
 سورت جن کے بعد نازل فرمائی گئی۔

مضامین سورۃ یسین:

قرآن حکیم کی دیگر مکی سورتوں کی طرح اس سورت مبارکہ میں بھی اسلامی دعوت کے چار
 بنیادی اصول و عقائد بیان فرمائے گئے ہیں۔

- ۱۔ قرآن مجید کی حقانیت، صداقت اور اس کے کلام الہی ہونے کا بیان اور وضاحت۔
- ۲۔ سید الانبیاء جناب محمد مصطفیٰ ﷺ کی رسالت و نبوت کو قسم کھا کر بیان کیا گیا ہے اور
 اس امر کی صراحت کی گئی ہے کہ آپ ﷺ، اللہ تعالیٰ کے رسول، نبی اور پیغمبر برحق ہیں اور

آپ کا مقرر کردہ راستہ ہی جادہ حق، صراطِ مستقیم اور راہِ قویم ہے۔

۳۔ اس سورت مقدسہ میں عقیدہ توحید کو بڑے موثر پیرائے اور دلائل و براہین کے ساتھ ذکر کیا گیا ہے اور اس حقیقت کی نقاب کشائی کی گئی ہے کہ اللہ تعالیٰ وحدہ لا شریک ہے۔ اس کے سوا کوئی کار ساز اور معبود نہیں، وہ ہر چیز کا خالق، حاکم اور مالک ہے۔ کوئی انسان، جن اور فرشتہ، اس کا وزیر و مشیر نہیں۔ وہ اکیلا ہی علیٰ کُلِّ شَیْءٍ قَدِیْرٌ اور فَعَّالٌ لِّمَا یُرِیدُ ہے۔

۴۔ اس سورت میں قیامت کے وقوع اور محاسبہ اعمال کا ذکر بڑی شرح و بسط سے کیا گیا ہے۔ اور انسانوں کو اس دنیا کے عارضی اور فانی ہونے کا یقین دلانے کے علاوہ اخروی زندگی کو دائمی قرار دیا گیا ہے۔

ان مضامین کے علاوہ اس سورت مطہرہ میں مشرکین و کافرین اور عقیدہ توحید کے مخالفین کو خواب غفلت سے بیدار کرنے کے لیے ایک تباہ شدہ بستی کا حال سنایا گیا ہے۔ اور انہیں متنبہ کیا گیا ہے کہ اگر تم نے بھی اس بستی والوں کی طرح۔ جنہوں نے ہمارے رسولوں کا انکار کر دیا تھا۔ ہمارے نبی اور رسول جناب محمد مصطفیٰ ﷺ کی دعوت کو ٹھکرایا، ان کی رسالت کو جھٹلایا اور ان کے فرامین کا انکار کیا تو تم بھی ہلاک و برباد، تہس نہس اور نیست و نابود کر دیے جاؤ گے اور مکہ مکرمہ کی رہائش اور بیت اللہ کی ہمسائیگی کے باوجود تمہارے ساتھ کوئی رعایت نہیں کی جائے گی۔ اس ضمن میں مومنین، صادقین اور مخلصین کی حوصلہ افزائی کے لیے اس بستی کے ایک مرد صالح کی استقامت کو بھی بیان فرمایا گیا اور صحابہ کرام رضی اللہ عنہم کو سبق دیا گیا ہے کہ تم بھی اس سورت میں ذکر کردہ اس مومن قانت کی طرح اپنے دین پر استقلال و استقامت کا مظاہرہ کرو تو یہ دشمنان اسلام اپنی قوت و طاقت کے باوجود تمہارا کچھ نہ بگاڑ سکیں گے اور دین حق کو قبول کرنے کی پاداش میں اذیتیں برداشت کرتے کرتے اگر تمہیں موت بھی آجائے تو قفسِ عنصری سے روح کے پرواز کرتے ہی اللہ تعالیٰ اس ”مرد مومن“ کی طرح تمہیں بھی جنت الفردوس عطا فرمادے گا۔

اللہ تعالیٰ نے اس سورت میں اپنی قدرت اور حکمت پر تکنوینی دلائل بھی بیان فرمائے ہیں (جن کی تفصیل متعلقہ آیات کی تشریح کے ضمن میں عرض کی جائے گی۔ ان شاء اللہ) بعد

ازاں منکرین قیامت کا رد کرتے ہوئے ایک قطرہ آب سے انسان کی تخلیق کا حال بیان کیا گیا ہے۔ نیز اس سورت میں سرمایہ دارانہ ذہنیت کی مذمت اور فیاضانہ خصلت کی فضیلت بھی بیان کی گئی ہے اور آپ ﷺ پر مشرکین مکہ کے اعتراضات کا مُسکرت اور منہ توڑ جواب بھی دیا گیا ہے۔ اللہ کریم کے حضور دعا ہے کہ وہ ہم سب کو اس بابرکت سورت کے مضامین کی تفصیلات سمجھنے، سمجھانے، سننے اور سنانے کے بعد اپنے عقائد و اعمال کو درست کرنے کی توفیق عطا فرمائے۔ آمین

فضائل سورۃ یسین:

سورۃ یسین قرآن کریم کی ان چند سورتوں میں سے ایک سورت ہے جن کی فضیلت اور شان عوام الناس میں بہت مشہور و معروف ہے۔ اس سورت کی برکتوں، سعادتوں اور عظمتوں کا شمار ناممکن تو نہیں لیکن مشکل ضرور ہے۔ بزرگان ملت نے اپنے تجربات کی روشنی میں اس سورت کے کئی فوائد اور اثرات بھی ذکر فرمائے ہیں۔

امام عبد اللہ بن احمد بن محمد نسفی رحمۃ اللہ علیہ نے سورۃ یسین کے فضائل کا ذکر کرتے ہوئے فرمایا کہ جو شخص سورۃ یسین کی تلاوت کرے گا۔

- ☆ اگر وہ بھوکا ہوگا تو اللہ تعالیٰ اس کا پیٹ بھر دے گا۔
- ☆ اگر وہ پیاسا ہوگا تو اللہ کریم اسے سیراب کر دے گا۔
- ☆ اگر وہ نگاہ تو رب کائنات اسے لباس عطا فرمائے گا۔
- ☆ اگر وہ خوف و ہراس میں مبتلا ہوگا تو رب العزت اسے امن و سکون بخش دے گا۔
- ☆ اگر وہ وحشت زدہ ہوگا تو رب تعالیٰ اس کی وحشت دور فرما دے گا۔
- ☆ اگر وہ محتاج ہوگا تو اللہ رحیم اس کی احتیاج دور کر دے گا۔
- ☆ اگر وہ جیل میں ہوگا تو اللہ رب العالمین اسے رہائی دلوا دے گا۔
- ☆ اگر وہ راستہ سے بھٹک گیا ہوگا تو رب العالمین اس کی رہنمائی فرمائے گا۔
- ☆ اگر وہ مقروض ہوگا تو اللہ تعالیٰ اپنے خزانوں سے اس کا قرض ادا کر دے گا۔
- ☆ اللہ سبحانہ و تعالیٰ سورت یسین کے قاری کی ہر مصیبت ٹال دے گا اور ہر حاجت پوری

فرمائے گا۔ سبحان اللہ۔ (تفسیر المدارک، سورۃ یسین)

قرآن مجید کا دل:

عوام و خواص میں یہ بات مشہور ہے کہ سورۃ یسین قرآن کریم کا دل ہے اور اس کی بنیاد جناب انس رضی اللہ عنہ سے مروی یہ روایت ہے.....

((إِنَّ لِكُلِّ نَبِيٍّ قَلْبًا وَقَلْبُ الْقُرْآنِ يَسِينُ مَنْ قَرَأَ يَسِينَ كَتَبَ اللَّهُ لَهُ بِقِرَاءَتِهَا قِرَاءَةَ الْقُرْآنِ عَشْرَ مَوَازٍ))

(جامع ترمذی، کتاب ثواب القرآن، باب ما جاء فی فضل یسین)

”بے شک ہر چیز کا ایک دل ہوتا ہے۔ اور قرآن مجید کا دل سورت یسین ہے۔

جو شخص سورت یسین کی قرأت کرے گا، اللہ تعالیٰ اسے دس مرتبہ قرآن کریم پڑھنے کا ثواب عطا فرمائے گا۔“

مگر یہ روایت محدثین کے اصول کے مطابق انتہائی ضعیف ہے۔

البتہ امام غزالی رحمہ اللہ نے اس روایت کی تشریح کرتے ہوئے فرمایا ہے کہ:

”سورت یسین کو قرآن کا دل کہنے کی وجہ یہ ہے کہ اس سورت میں قیامت اور

حشر و نشر کے مضامین بڑی تفصیل، وضاحت اور بلاغت سے بیان کیے گئے

ہیں۔ اور اصول ایمان میں سے عقیدہ آخرت پر ہی انسان کے اعمال کی صحت کا

دار و مدار ہے۔ آخرت کی فکر ہی انسان کو اعمال صالحہ پر آمادہ اور تیار کرتی ہے۔

آخرت میں جواب دہی کا خوف ہی انسان کو ناجائز خواہشات اور حرام چیزوں

سے روکتا ہے۔ لہذا جس طرح بدن کی صحت، قلب کی صحت پر موقوف ہے اسی

طرح اعمال کی صحت کا انحصار فکر آخرت پر ہے۔ اور چونکہ سورت یسین میں فکر

آخرت کا موضوع خاص انداز، خوبصورت پیرائے اور متاثر کن الفاظ میں بیان

کیا گیا ہے اس لیے اس سورت کو ”قرآن کا دل“ قرار دیا گیا ہے۔“

(روح المعانی، سورۃ یسین)

اگر غور کیا جائے تو واقعتاً انسانی عقائد و اعمال اور جسم کی اصلاح کا دار و مدار قلب کی

اصلاح پر موقوف ہے۔ رسول اکرم ﷺ کا فرمان عالی شان ہے۔
 ((إِنَّ فِي الْجَسَدِ مُضْغَةً إِذَا صَلَحَتْ صَلَحَ الْجَسَدُ كُلُّهُ وَإِذَا فَسَدَتْ
 فَسَدَ الْجَسَدُ كُلُّهُ أَلَا وَهِيَ الْقَلْبُ))
 (صحیح بخاری، کتاب الایمان، باب فضل من استبرأ لدينه)
 ”بلاشبہ جسم میں ایک ایسا عضو ہے کہ جب وہ درست ہو جائے تو سارا جسم درست
 ہو جاتا ہے اور اگر وہ خراب ہو جائے تو سارا جسم فساد کا شکار ہو جاتا ہے۔ خبردار!
 وہ ”دل“ ہے۔“

متعدد روایات میں قرآن عزیز کی مختلف سورتوں کو مختلف چیزوں کے ساتھ تشبیہ دی گئی
 ہے۔ سورت بقرہ کو اونٹ کی کوہان سے تشبیہ دی گئی ہے۔ یعنی جس طرح کوہان، اونٹ کا بلند
 ترین حصہ ہوتا ہے اسی طرح سورت بقرہ قرآن کریم کی بلند ترین سورت ہے۔ اور سورت
 یٰسین کو قرآن حکیم کا دل کہا گیا ہے۔ کیونکہ ایمان دل میں ہوتا ہے اور عقیدے سے متعلق
 جذبات کا تعلق بھی دل سے ہوتا ہے یعنی کفر، شرک، نفاق اور اسلام وغیرہ کا تعلق دل کے ساتھ
 ہے۔ اگر دل میں ایمان صحیح ہوگا تو انسان کے حالات اس دنیا میں درست ہوں گے اور آخرت
 میں بھی کامیابی اور کامرانی نصیب ہوگی اور چونکہ اس سورت میں فوز و فلاح کے تمام اصول،
 قواعد اور ضوابط بیان فرمادیے گئے ہیں۔ اس لیے اسے ”قلب قرآن“ قرار دیا گیا ہے۔
 رسول رحمت ﷺ نے دلوں کی اصلاح کا ذکر کرتے ہوئے فرمایا:

((إِنَّ اللَّهَ لَا يَنْظُرُ إِلَى صُورِكُمْ وَأَمْوَالِكُمْ وَلَكِنْ يَنْظُرُ إِلَى قُلُوبِكُمْ
 وَأَعْمَالِكُمْ)) (صحیح مسلم، کتاب البر والصلة والادب، باب تحريم ظلم المسلم.....)

”بلاشبہ اللہ تعالیٰ تمہاری صورتوں اور تمہارے اموال کی طرف نہیں دیکھتا بلکہ وہ
 تمہارے دلوں اور تمہارے اعمال کی طرف دیکھتا ہے۔“

ان احادیث سے یہ مسئلہ روز روشن کی طرح عیاں ہو گیا کہ دل کی اصلاح جسم،
 عقیدہ اور اعمال کی اصلاح وابستہ ہے۔ ہمیں کوشش کرنی چاہیے کہ ہمارے دلوں کی اصلاح ہو
 جائے اور دل کی پاکیزگی اور اصلاح، سورت یٰسین کی تلاوت اور تفہیم سے ہوگی۔ کیونکہ سورت

یسین قرآن کا دل ہے۔ آج مسلمانوں کے دلوں میں محبت کی بجائے نفرت، خلوص کی بجائے عداوت، شفقت کی بجائے حسد، رحم کی بجائے ظلم اور الفت کی بجائے بغض کوٹ کوٹ کر بھرا ہوا ہے۔ وجہ صاف ظاہر ہے کہ آج کا مسلمان، قرآن کی تعلیمات سے دور، قرأت قرآن سے غافل اور اس کی تفسیر سے نا آشنا ہے۔

اگر آپ اپنے دلوں کی اصلاح کا ارادہ رکھتے ہیں تو قرآن مجید کی بکثرت تلاوت فرمائیے۔ اس کے معانی، مطالب اور مفاہیم پر غور کیجیے۔ اس میں ذکر کردہ احکام پر عمل کیجیے۔ پھر دیکھئے رب العزت کی رحمتیں کیسے نازل ہوتی ہیں اور ہمارے دلوں کی اصلاح کتنی جلدی ہو جاتی ہے۔ کیونکہ کامیابی کی اصل کلید عمل ہے۔ ع

عمل سے زندگی بنتی ہے جنت بھی جہنم بھی

یہ خاکی اپنی فطرت میں نہ نوری ہے نہ تاری ہے

بخشش ہی بخشش:

سورۃ یسین کی تلاوت و قرأت برکات کے نزول، رحمتوں کے حصول اور گناہوں کی بخشش، مغفرت اور بلندی درجات کا ذریعہ ہے۔ اس سورۃ کے فضائل و فوائد کے بارے میں بیان کردہ اکثر روایات کی استنادی حیثیت اگرچہ کمزور ہے مگر کثرت اسناد اور بعض آثار کے ”حسن“ ہونے کے باعث سورۃ یسین پڑھنے کی فضیلت کی روایات کو تقویت حاصل ہو جاتی ہے۔ چنانچہ مشہور تابعی جناب عطاء بن ابی رباح رضی اللہ عنہ کا فرمان ہے کہ:

بَلَّغْنِي أَنَّ رَسُولَ اللَّهِ ﷺ قَالَ مَنْ قَرَأَ يَسِينَ فِي صَدْرِ النَّهَارِ قُضِيَتْ حَوَائِجُهُ۔ (سنن داری، کتاب فضائل القرآن، باب فی فضل یسین)

”مجھے یہ خبر پہنچی ہے کہ رسول اللہ ﷺ نے فرمایا: جس نے دن کے آغاز میں سورۃ یسین کی تلاوت کی تو اس کی حاجات پوری کر دی جائیں گی۔“

یہ روایت اگرچہ مرسل ہے مگر اس کے راوی ثقہ ہیں۔

سیدنا عبد اللہ بن عباس رضی اللہ عنہما کا فرمان ہے کہ:

مَنْ قَرَأَ يَسِينَ حِينَ يُصْبِحُ أُعْطِيَ يُسَّرَ يَوْمَهُ حَتَّى يُبْسَى وَمَنْ

قَرَأَهَا فِي صَدْرٍ لَيْلَةٍ أُعْطِيَ يُسْمَرُ لَيْلَتِهِ۔

(سنن داری، کتاب فضائل، باب فی فضل یسین)

”جو شخص سورۃ یسین کو صبح کے وقت پڑھے گا تو اس دن شام تک اسے آسانی حاصل رہے گی اور جو اس سورۃ مبارکہ کو رات کی ابتداء میں تلاوت کرے گا تو اسے صبح تک آسانی نصیب ہوگی۔“

امام حسن بصری رحمۃ اللہ علیہ کا ارشاد ہے کہ:

مَنْ قَرَأَ يَسِينَ فِي لَيْلَةٍ ابْتِغَاءَ وَجْهِ اللَّهِ۔ أَوْ مَرْضَاةَ اللَّهِ غُفِرَ لَهُ وَقَدْ بَلَغْنِي أَنَّهَا تُعَدُّ الْقُرْآنَ كُلَّهُ۔

(سنن داری، کتاب فضائل القرآن، باب فی فضل یسین)

”جو کوئی اللہ تعالیٰ کی رضا جوئی اور اس کی خوشنودی کے لیے رات کو سورۃ یسین پڑھتا ہے تو اس کی بخشش ہو جاتی ہے اور مجھے یہ خبر پہنچی ہے کہ یہ سورۃ پورے قرآن مجید کے مساوی ہے یعنی اس کی تلاوت کرنا پورا قرآن مجید پڑھنے کے برابر ہے۔“

سیدنا ابو ہریرہ رضی اللہ عنہ سے مروی ہے کہ:

”جو شخص رات کو سورۃ یسین کی تلاوت کرے گا اس کے تمام گناہ بخش دیے جائیں گے۔“ (تفسیر ابن کثیر، سورۃ یسین)

ان روایات و آثار سے معلوم ہوتا ہے کہ سورۃ یسین کی تلاوت بخشش، مغفرت اور گناہوں سے معافی کا ذریعہ اور سبب ہے۔ ہم سب کو چاہیے کہ اس بے مثال سورۃ کی ہر روز ایک بار ضرور تلاوت کر لیا کریں۔

برکات سورۃ یسین:

سورۃ یسین قرآن مجید کی انتہائی متبرک سورۃ ہے۔ امام المفسرین حافظ عماد الدین ابن کثیر رحمۃ اللہ علیہ نے اپنی مشہور زمانہ تفسیر میں بعض علمائے کرام رحمۃ اللہ علیہم کا قول نقل فرمایا ہے کہ:

”اگر مصیبت، پریشانی، تنگی، سختی اور تکلیف کے وقت سورۃ یسین پڑھی جائے تو

اللہ تعالیٰ اس سورت کی برکت سے مشکل آسان فرمادیتا ہے۔ جہاں اس سورۃ کی تلاوت کی جائے وہاں رب تعالیٰ کی رحمت اور برکت نازل ہوتی ہے۔“
(تفسیر ابن کثیر سورۃ یٰسین)

ام المومنین سیدہ عائشہ صدیقہ رضی اللہ عنہا کی بہن سیدہ اسماء رضی اللہ عنہا کے بیٹے جناب عبداللہ بن زبیر رضی اللہ عنہ..... یہ وہ عبداللہ بن زبیر ہیں جو ہجرت کے بعد مہاجرین کے گھروں میں سب سے پہلے پیدا ہوئے۔ اور جن کی ولادت پر اہل اسلام نے بے پناہ خوشی اور مسرت کا اظہار کیا۔ ہوا یوں کہ مہاجرین کے مدینہ منورہ آنے کے بعد کچھ عرصہ تک کسی کے ہاں اولاد پیدا نہ ہوئی۔ مدینہ منورہ کے یہودی جو بد باطن اور شریر لوگ تھے انہوں نے مشہور کر دیا کہ ہمارے جادو کی وجہ سے مسلمانوں کی نسل کا سلسلہ منقطع ہو گیا ہے۔ اہل اسلام کو یہودیوں کی ان باتوں پر یقین و اعتماد تو نہ تھا مگر وہ مسلمانوں کے ہاں کوئی بچہ پیدا نہ ہونے کے باعث افسردہ ضرور تھے۔ یہودیوں کی شرانگیزیاں اپنے عروج پر تھیں کہ اللہ تعالیٰ نے عشرہ مبشرہ میں سے ایک صحابی، جنہیں آپ ﷺ نے ”حواری رسول“ کا لقب عطا فرمایا تھا، یعنی جناب زبیر رضی اللہ عنہ کو بیٹا عطا فرمایا: آپ اپنے فرزند ارجمند کو اٹھا کر آپ ﷺ کی خدمت اقدس میں لائے۔ آپ ﷺ نے اس بچے کو اپنی گود میں بٹھالیا۔ پھر کھجور منگوائی اور اپنے دہن مبارک سے چبا کر اپنے لعاب دہن کے ساتھ اس بچے کے منہ میں ڈال دی اور اس نومولود کے لیے خیر و برکت کی دعا مانگی۔ یہ خوش نصیب انسان جس کی پیدائش پر مدینہ کے تمام مسلمانوں نے خوشی منائی اور جس کے شکم میں سب سے پہلے سید الانبیاء جناب محمد رسول اللہ ﷺ کا لعاب مبارک گیا جناب عبداللہ رضی اللہ عنہ ہیں..... آپ سورت یٰسین کی برکات کا تذکرہ کرتے ہوئے فرماتے ہیں کہ:

”جو شخص سورت یٰسین کو اپنی حاجت اور ضرورت کے آگے کر دے یعنی ضرورت اور حاجت کے وقت اس بابرکت سورت کی تلاوت شروع کر دے تو اللہ تعالیٰ اس سورت کی بدولت اس کی حاجت اور ضرورت پوری فرمادیتا ہے۔“
(تفسیر مظہری سورۃ یٰسین)

سورت یسین کی برکات اور ثمرات کا شمار توازن حد مشکل ہے۔ بات کو آگے بڑھانے سے پہلے ام المؤمنین سیدہ عائشہ رضی اللہ عنہا سے مروی حدیث پاک کا تذکرہ انتہائی مناسب معلوم ہوتا ہے۔ آپ رضی اللہ عنہا ارشاد فرماتی ہیں کہ رسول اللہ صلی اللہ علیہ وسلم نے فرمایا:

”قیامت کے دن سورۃ یسین کی بکثرت تلاوت کرنے والے کو رب تعالیٰ کے دربار میں بلایا جائے گا۔ وہ حاضر ہوگا تو اللہ تعالیٰ اسے کئی لوگوں کی شفاعت و سفارش کی اجازت فرمائیں گے۔ جن لوگوں کی صاحب یسین سفارش کرے گا، ان کی تعداد کا ذکر کرتے ہوئے رسول رحمت صلی اللہ علیہ وسلم نے فرمایا کہ ان کی تعداد قبیلہ مضر اور قبیلہ ربیعہ کے افراد کی تعداد سے زیادہ ہوگی۔ یعنی جس طرح عرب کے مشہور اور کثیر لوگوں پر مشتمل قبیلوں مضر اور ربیعہ کے افراد کو شمار نہیں کیا جاسکتا۔ اسی طرح سورت یسین کا قاری جن ان گنت لوگوں کی سفارش کرے گا۔ ان کی تعداد کو بھی شمار نہیں کیا جاسکتا۔“ (روح المعانی، سورۃ یسین)

نبی اکرم صلی اللہ علیہ وسلم کی خواہش:

- ☆ ہر شخص کی کوئی نہ کوئی خواہش، آرزو اور تمنا ہوتی ہے۔
- ☆ کوئی چاہتا ہے کہ مجھے بے حساب مال و دولت مل جائے۔
- ☆ کسی کی خواہش ہے کہ مجھے کار، کوٹھی اور بنگلہ نصیب ہو جائے۔
- ☆ کسی کی آرزو ہے کہ مجھے باعزت روزگار مل جائے۔
- ☆ کوئی تمنا کرتا ہے میری ترقی ہو جائے۔
- ☆ کوئی دعائیں مانگتا ہے مجھے اولاد عطا ہو جائے۔
- ☆ کوئی گڑگڑاتا ہے میرا افسر مجھ سے راضی ہو جائے۔
- ☆ کوئی سوچتا ہے میری دکان پر گاہکوں کا رش ہو جائے۔
- ☆ کوئی خواہش رکھتا ہے مجھے امتحان میں کامیابی نصیب ہو جائے۔
- ☆ کسی کو اقتدار کی خواہش ہے اور کسی کو حکومت کی تمنا۔

غرض ہر شخص کے دل میں کوئی نہ کوئی تمنا اور آرزو ہوتی ہے جسے وہ پورا ہوتے دیکھنا چاہتا

ہے۔ مگر میں آپ کو رحمت کائنات، ہادی دو جہاں، امام رسولاں، سید البشر اور آخری پیغمبر جناب محمد رسول اللہ ﷺ کی خواہش اور آرزو بتانا چاہتا ہوں۔ آپ ﷺ کی خواہش مال، دولت، کوٹھی، بنگلہ، مکان، جائیداد، کاروبار، دنیوی ترقی، جاہ و جلال، اولاد، اقتدار، حکومت اور روپے پیسے کی خواہش نہیں بلکہ آپ ﷺ اپنی خواہش کا اظہار کرتے ہوئے فرماتے ہیں:

((كُودِدْتُ اَنْهَا فِي قَلْبِ كُلِّ اِنْسَانٍ مِّنْ اُمَّتِي يَعْنِي لَيْسَ))

(تفسیر ابن کثیر، سورت یٰسین)

”میری شدید خواہش ہے کہ میری امت کے ہر فرد کے دل میں یہ سورت محفوظ ہو جائے یعنی میرے ہر امتی کو سورت یٰسین زبانی یاد ہو۔“

اگرچہ اس روایت کی سند بھی ضعیف ہے لیکن جیسا کہ قبل ازیں بیان ہو چکا ہے کہ کثرت تعداد کے باعث سورت یٰسین کے فضائل کی روایات کو تقویت حاصل ہے۔

محترم بھائیو! ہم اپنی اولاد، احباب، والدین، دوستوں، رشتے داروں اور تعلق داروں کی خواہشات کو پورا کرنے کی ہر ممکن کوشش کرتے ہیں۔ کیا کوئی نیک بخت، سعادت مند اور خوش قسمت ہے۔ جو اپنے آقا و مولا جناب محمد رسول اللہ ﷺ کی خواہش کا احترام کرتے ہوئے سورت یٰسین کو زبانی یاد کرنے کا عہد کرے؟ جو شخص یہ سعادت حاصل کرے گا۔ تو اللہ تعالیٰ اس پر راضی ہوگا اور اس کی پچھلی زندگی کے گناہ معاف کر دیئے جائیں گے۔

یہ بڑے دکھ، صدمے اور افسوس کی بات ہے کہ آج کے نوجوانوں کو گیت، گانے، فضول اشعار، ماہیے، دوہڑے اور ترانے تو خوب یاد ہیں مگر قرآن حکیم کی آیات یاد نہیں ہیں۔ سرور کائنات ﷺ کی احادیث یاد نہیں ہیں۔ پھر ہم میں سے اکثر لوگ کہتے ہیں کہ معاشرہ بگڑ رہا ہے، خراب ہو رہا ہے۔ فحاشی عام ہو گئی ہے، عریانی کا دور دورہ ہے۔ سوچنے کی بات یہ ہے کہ جب ہم اپنے بچوں کو قرآن و حدیث کی تعلیم نہیں دلوائیں گے۔ انہیں مسجد اور مدرسہ کا دروازہ نہیں دکھائیں گے بلکہ ان کی ذہنی عیاشی کے لیے ٹی وی اور وی سی آر خرید کر دیں گے تو معاشرہ بگاڑ کا شکار نہیں ہوگا تو اور کیا ہوگا؟

اگر ہم میں سے ہر شخص یہ عہد کر لے کہ وہ اپنی اولاد کو ٹی وی کے بے ہودہ پروگرام نہیں

دیکھنے دے گا۔ بلکہ اسے سورت یسین یاد کروائے گا۔ اس کا ترجمہ پڑھائے گا، اس کی تفسیر سمجھائے گا۔ تو ہم بگڑے ہوئے ماحول کو سنوار سکتے ہیں اور قوم کے بگڑے ہوئے اخلاق کو درست کیا جاسکتا ہے۔ اللہ تعالیٰ ہمیں اس کی توفیق عطا فرمائے۔ آمین

قریب المرگ پر یسین:

سورت یسین کو اللہ تعالیٰ نے یہ برکت، رحمت اور خصوصیت عطا فرمائی ہے کہ اگر اس سورت کو قریب المرگ انسان کے پاس پڑھا جائے تو اسے موت کی تلخیوں، سختیوں اور پریشانیوں سے نجات نصیب ہو جاتی ہے۔ اور اس کی روح کو انتہائی تخفیف، آسانی اور آرام سے قبض کر لیا جاتا ہے۔ جناب معقل بن یسار رضی اللہ عنہ کی بیان کردہ روایت میں ہے:

((اقْرَءُوا يَسِينَ عَلَى مَوْتَاكُمْ))

(سنن ابی داؤد، کتاب الجنائز، باب القراءة عند المیت، سندہ ضعیف)

”اپنے قریب المرگ لوگوں کے پاس سورہ یسین پڑھا کرو۔“

معروف مفسر امام ابن کثیر رحمۃ اللہ علیہ نے بعض اہل علم کا قول نقل فرمایا ہے کہ:

مَنْ خَصَّائِصَ هَذِهِ السُّورَةِ إِنَّهَا لَا تُقْرَأُ عِنْدَ أَمِيرٍ عُسْرٍ إِلَّا يَسَّرَهُ اللَّهُ تَعَالَى وَكَانَ قِرَاءَتُهَا عِنْدَ الْمَيِّتِ لَتَنْزِلَ الرَّحْمَةُ وَالْبَرَكَهَةُ وَلَيَسَّهَلُ عَلَيْهِ خُرُوجُ الرُّوحِ۔ (تفسیر ابن کثیر، تفسیر سورہ یسین)

”اس سورت کی خصوصیات میں سے ایک یہ ہے کہ اسے کسی مشکل معاملے کے حل کی خاطر پڑھا جائے تو اللہ تعالیٰ آسانی پیدا فرما دیتا ہے۔ اور اسے قریب المرگ کے پاس اس لیے پڑھا جاتا ہے تاکہ رحمت و برکت نازل ہو اور اس کی روح نکلنے میں آسانی ہو جائے۔“

قریب المرگ انسان کے پاس اس بابرکت سورت کو تلاوت کرنے کی ایک وجہ یہ بھی ہے کہ اس سورت میں اسلام، ایمان، توحید، رسالت اور آخرت کے مسائل شرح و بسط سے بیان فرمائے گئے ہیں۔ جب موت کا منظر شخص ان احکام و مسائل کو سنے گا تو لازماً اس کی طبیعت پر ان کا اثر ہوگا اور ممکن ہے کہ اللہ تعالیٰ اسے اپنے گناہوں کی معافی کا سوال کرنے،

خطاؤں پر شرمندہ ہونے، بخشش طلب کرنے اور آخری وقت زبان سے توحید و رسالت کا اقرار کرنے یعنی کلمہ پڑھنے کی توفیق عطا فرمادے۔ اگر ایسا ہو گیا تو یقیناً یہ نیک، بخت، جنت کا مالک بن جائے گا۔ اللہ کریم ہمیں اپنے مایوس العلاج مریضوں اور قریب المرگ انسانوں کے پاس اس بابرکت سورت کی تلاوت کرنے کی توفیق عطا فرمائے۔ آمین

مگر ہمارے ہاں کیا ہوتا ہے؟ آپ خود ہی غور کریں کیونکہ سہ

ہم عرض کریں گے تو شکایت ہوگی

☆ ماں بین کر رہی ہوتی ہے	☆ ہائے میرا شیر جوان جا رہا ہے
☆ بہن آواز لگا رہی ہوتی ہے	☆ ہائے میرے دیر کو کیا ہو گیا؟
☆ بیوی پکار رہی ہوتی ہے	☆ میرے سر کے تاج نہ جا
☆ بچے رو رہے ہوتے ہیں	☆ ابو! ہم یتیم ہو جائیں گے
☆ باپ چار پائی پکڑ کر کہہ رہا ہوتا ہے	☆ میرے لخت جگر! کیوں روٹھ گیا ہے؟
☆ جانے والے کی جدائی کا صدمہ لہنی جگہ بجا	☆ کہ بچے یتیم ہو جائیں گے
☆ بھائی کا بازو ٹوٹ جائے گا	☆ بیوی کا سہاگ اجڑ جائے گا
☆ بہن کا دیر بچھڑ جائے گا	☆ بوڑھی ماں کا سہارا ختم ہو جائے گا
☆ ضعیف باپ کی کمر ٹوٹ جائے گی	☆ مدرسے کا استاذ داغ مفارقت دے جائے گا
☆ مسجد کا منبر اور مصلىٰ خالی ہو جائے گا	☆ دوستوں کی محفل ویران ہو جائے گی

مگر کیا ہماری ان باتوں سے موت ٹل جائے گی۔ ملک الموت کو ترس آجائے گا۔ کیا اس کی عمر بڑھ جائے گی؟ ہر گز ہرگز ایسا نہیں ہوگا۔ کیونکہ قرآن مجید فرماتا ہے:

﴿إِذَا جَاءَ أَجْلُهُمْ فَلَا يَسْتَأْخِرُونَ سَاعَةً وَلَا يَسْتَقْدِمُونَ ۝﴾

(یونس/۱۰۹)

”جب موت کا وقت آجائے تو لمحہ بھر کی تقدیم و تاخیر نہیں ہو سکتی۔“

قریب المرگ انسان کے پاس ہمارے رونے، دھونے، واہلا کرنے اور نوحہ و مین کرنے کا نہ ہمیں کوئی فائدہ ہوگا اور نہ مریض کو۔ بلکہ اگر اس کے قریب بیٹھ کر سورت یسین کی

تلاوت و قرأت کی جائے تو اس سے ہمیں بھی اور اسے بھی فائدہ ہوگا۔ ہمیں ہر حرف کے بدلے دس نیکیاں ملیں گی اور اس کی روح کو سکون نصیب ہو جائے گا۔ وہ موت کی سختیوں سے بچ جائے گا اور ہم ثواب حاصل کر لیں گے۔

ہماری کوشش، ہمارا کوئی عمل اور ہماری کوئی حرکت اس مریض کو موت کے منہ سے نہیں چھڑا سکتی، ڈاکٹر کا ٹیکہ، حکیم کی پڑیا اور مولوی کا دم اسے زندگی نہیں بخش سکتا۔ قرآن حکیم فرماتا ہے:

﴿كَلَّا إِذَا بَلَغَتِ التَّرَاقِيَ ۖ وَقِيلَ مَنْ رَاقٍ ۖ وَظَنَّ أَنَّهُ الْفِرَاقُ ۖ
وَالْتَقَتِ السَّاقُ بِالسَّاقِ ۖ إِلَى رَبِّكَ يَوْمَئِذٍ الْمَسَاقُ﴾

(۷۵/ القیامہ: ۳۰ تا ۳۶)

”ہاں، جب جان حلق تک پہنچ جائے اور لوگ کہنے لگیں کہ ہے کوئی جھاڑ پھونک کرنے والا؟ اور اسے یقین آ گیا کہ اب جدائی کا وقت قریب ہے اور پنڈلی سے پنڈلی لپٹ جائے۔ اس دن مجھے اپنے رب کی طرف چلنا ہے۔“

شاعر توحید دوست مولانا علی محمد مصمصا رحمۃ اللہ علیہ نے اسی مفہوم کو اپنے شاعرانہ انداز میں یوں بیان فرمایا ہے:

جدوں	چابی	عمر	دی	مک	جانی
گھڑی	چل	دی	چل	دی	رک جانی
تیرے	کام	سارے	وچے	رہ	جانے
تیرے	کوٹ	امیداں	دے	ڈھے	جانے
نبضاں	رہن	حکیماں	دے	ہتھ	پھڑیاں
گولی	موت	دی	سینے	وچ	ٹھک جانی

عرض یہ کر رہا تھا کہ قریب المرگ انسان کے پاس شور و غل، واویلا اور رونے پینے کی بجائے ”سورۃ یٰسین“ کی تلاوت کرنی چاہیے۔ اللہ تعالیٰ ہمیں اس کی توفیق عطا فرمائے۔

مسند احمد میں جناب صفوان بن عمرو رضی اللہ عنہ کا فرمان نقل کیا گیا ہے کہ:

”ہمارے مشائخ نے بتلایا کہ ہم صحابی رسول جناب غصیف بن حارث رضی اللہ عنہ

کی موت کے وقت حاضر تھے تو انہوں نے فرمایا: تم میں سے کوئی ہے جو سورۃ یسین کی قرأت کرے؟ چنانچہ حاضرین میں سے ایک شخص صالح بن شریک رضی اللہ عنہ نے سورۃ یسین کی تلاوت شروع کر دی۔ جب چالیسویں آیت پر پہنچے تو جناب غصیف رضی اللہ عنہ کی روح قبض ہو گئی۔“

(مسند الامام احمد، مسند الشامیین، حدیث غصیف بن حارث)

قرآنی آیات کی تاثیر ایک ثابت شدہ حقیقت ہے لہذا قریب المرگ مسلمان کے پاس سورۃ یسین کی تلاوت کرنا باعث اجر و ثواب بھی ہے اور اس کے لیے موت کی سختیوں میں سہولت اور تخفیف کا سبب بھی۔

سورت یسین کے نام:

قرآن حکیم کی متعدد سورتوں کے ایک سے زیادہ نام کتب تفاسیر میں ذکر کیے گئے ہیں۔ اسی طرح اس عظیم البرکت سورت کے بھی پانچ ناموں کا تذکرہ حدیث و تفسیر کی کتابوں میں ملتا ہے۔

۱۔ یسین: جیسا کہ مشہور ہے کہ اس سورت مبارکہ کا نام یسین ہے اور یہی لفظ اس سورت کی پہلی آیت ہے۔ اس لفظ کے معنی اور مفہوم میں علماء تفسیر کے کئی اقوال ہیں۔ جن کا ذکر آگے چل کر ”معنی یسین“ کے ضمن میں کیا جائے گا۔ ان شاء اللہ۔

مشہور یہی ہے کہ یہ لفظ حروف مقطعات میں سے ہے اور حروف مقطعات کے بارے میں زیادہ بہتر بات یہی ہے **اللَّهُ أَعْلَمُ بِمُرَادِهِ**۔ یعنی ان حروف کی مراد کو اللہ تعالیٰ ہی بہتر جانتا ہے۔ اس کا معنی و مفہوم جو بھی ہے ہمارا اس پر ایمان و یقین ہے۔ اسی لیے بعض مفسرین کا خیال ہے کہ ان حروف کے معانی میں زیادہ کرید اور بحث نہیں کرنی چاہیے۔

۲۔ مدافعة: اس سورت کا دوسرا نام مدافعة ہے۔ مدافعة کا معنی ”دفاع کرنے والی“ یعنی یہ سورت اپنے پڑھنے والے کا دفاع کرتی ہے۔ اپنے قاری سے مصیبتوں، پریشانیوں، تکلیفوں اور مشکلوں کو دور رکھتی ہے۔ بالفاظ دیگر یہ سورت اپنی تلاوت کرنے والے سے بلاؤں کو دفع اور دور کرنے والی ہے۔ (تفسیر مظہری: روح المعانی)

۳۔ قاضیہ: اس بابرکت سورت کا تیسرا نام ”سورت قاضیہ“ ہے قاضیہ کا معنی ہے ”حاجات کو پورا کرنے والی“ یعنی اللہ تعالیٰ اس سورت کے پڑھنے والے کی حاجات و ضروریات پوری فرمادیتے ہیں۔ جناب عبد اللہ بن زبیر رضی اللہ عنہ سے مروی حدیث مبارکہ بیان ہو چکی ہے کہ:

”جو شخص سورت یسین کو اپنی حاجت کے آگے کر دے یعنی حاجت اور ضرورت کے وقت اس سورت کی تلاوت شروع کر دے تو اس کی حاجت پوری کر دی جاتی ہے۔ (تفسیر مظہری سورة یسین)

۴۔ معتمہ: اس عظیم البرکت سورت کا نام ”معتمہ“ بھی ہے، معتمہ کا معنی ہے ”عام کرنے والی“ کیونکہ یہ متبرک سورت پڑھنے والے کے لیے دنیا اور آخرت کی برکات عام کرنے والی ہے۔ سیدنا حسان بن عطیہ رضی اللہ عنہ سے مروی ہے کہ چونکہ یہ سورت پڑھنے والے کو دنیا و آخرت کی بھلائی عموماً عطا کرتی، دنیا و آخرت کی بلاؤں کو دور کرتی اور ہولنا کیوں کو رفع کرتی ہے۔ اس لیے تورات میں اس سورت کا نام ”معتمہ“ ذکر کیا گیا ہے۔ (روح المعانی سورة یسین)

اس سورت کی خیر و برکت کی عمومیت کا تذکرہ آپ سن چکے ہیں۔ کہ اس سورت کا قاری قیامت کے دن قبیلہ ربیعہ اور قبیلہ مضر کے لوگوں سے زیادہ انسانوں کے لیے اللہ تعالیٰ کی اجازت سے سفارش کرے گا اور اس کی شفاعت کو قبول فرمایا جائے گا۔ سبحان اللہ۔

۵۔ عظیمیہ: اس سورت مبارکہ کا ایک نام ”عظیمیہ“ ہے جس کا معنی عظمت و شان والی سورت ہے۔ ام المومنین سیدہ عائشہ رضی اللہ عنہا فرماتی ہیں:

((قَالَ رَسُولُ اللَّهِ إِنَّ فِي الْقُرْآنِ لَسُورَةً تُدْعَى الْعَظِيمَةُ عِنْدَ اللَّهِ تَعَالَى وَيُدْعَى صَاحِبُهَا الشَّرِيفُ عِنْدَ اللَّهِ تَعَالَى))

(روح المعانی، سورة یسین)

”رسول اللہ صلی اللہ علیہ وسلم نے فرمایا: قرآن مجید میں ایک سورت ایسی ہے کہ اللہ تعالیٰ کے ہاں اسے ”عظیمیہ“ کے نام سے پکارا جاتا ہے اور اس کے حافظ اور تلاوت کرنے والی کو رب تعالیٰ کے ہاں ”شریف“ کے لقب سے یاد کیا جاتا ہے۔“

یسین کے معانی:

لفظ ”یسین“ اس سورت مبارکہ کی پہلی آیت ہے۔ اس کے معانی اور مفہام میں مفسرین کرام کے کئی اقوال ہیں۔ ہم چند مشہور معانی کے ذکر پر اکتفا کرتے ہیں۔

۱۔ امام مالک رحمہ اللہ اور بعض دوسرے علماء کی رائے ہے کہ یسین اللہ تعالیٰ کے ناموں میں سے ایک نام ہے۔ (تفسیر ابن کثیر)

اگر مفسرین کی اس رائے کو تسلیم کیا جائے تو کسی شخص کا نام صرف یسین رکھنا جائز نہیں ہو گا کیونکہ یہ اللہ تعالیٰ کے خاص اسماء میں سے ہے اور ایسے اسماء کا اطلاق مخلوق پر کرنا جائز نہیں ہے۔ جس طرح رحمان، خالق اور اللہ وغیرہ کسی انسان کے نام نہیں رکھے جاسکتے اسی طرح یاسین بھی کسی انسان کا نام نہیں رکھا جاسکتا۔ (معارف القرآن سورۃ یسین)

اللہ تعالیٰ کے بعض اسماء اور نام ایسے بھی ہیں جو کسی حد تک مخلوق کے لیے بھی استعمال ہو سکتے ہیں۔ مثلاً رؤف، رحیم، مالک وغیرہ اور اگر یاسین کو اللہ تعالیٰ کے اسماء خاصہ میں شمار نہ کیا جائے تو اس کا اطلاق آدمی پر بھی ہو سکتا ہے۔ مگر پھر اس کے معانی کو ملحوظ رکھنا ہو گا کہ جب اس کے نام کو اللہ تعالیٰ کے لیے استعمال کیا جائے تو اس کا اطلاق اس طرح ہو گا جس طرح اس کی شان کے لائق ہے۔ اور اگر اس کا اطلاق انسان پر کیا جائے تو اس کی مناسبت انسان کی حالت کے ساتھ ہوگی۔ جیسے ”رؤف“ کا نام اللہ تعالیٰ اور بندے، دونوں کے لیے مستعمل ہے مگر دونوں جگہ مفہوم مختلف ہو گا۔ جب صفت رافت کو اللہ تعالیٰ کی طرف منسوب کیا جائے تو معنی یہ ہو گا کہ اللہ تعالیٰ مہربان اور صاحب فیضان ہے اور جب یہ لفظ کسی انسان کے لیے استعمال کیا جائے تو وہاں رافت سے مراد درد دل اور شفقت ہو گا جو کسی خستہ حال انسان کو دیکھ کر دل میں پیدا ہوتا ہے اور پھر وہ شخص ضرورت مند کی حاجت برآری بھی کرتا ہے۔ دل میں درد پیدا ہونا، اللہ تعالیٰ کی طرف منسوب نہیں کیا جاسکتا کیونکہ اس کا تعلق مادیت سے ہے اور اللہ تعالیٰ کی ذات تمام مادی تصورات سے پاک ہے۔ (معالم القرآن سورۃ یسین)

۲۔ بعض علماء تفسیر کا خیال ہے کہ یسین..... ”یا“ اور ”سین“ دو حروف کا مرکب ہے اور اس کا معنی ”اے انسان“ ہے اور اس سے مراد انسان کامل جناب محمد رسول اللہ ﷺ کی ذات

گرامی ہے۔ یعنی اللہ تعالیٰ نے آپ ﷺ کو ”یسین“ کے بابرکت نام سے خطاب فرمایا ہے۔ جناب عبد اللہ بن عباس رضی اللہ عنہ فرماتے ہیں کہ قبیلہ بنی طے کی لغت میں اس کا یہی معنی ہے۔ (تفسیر المرافی، سورۃ یسین)

امام سعید بن جبیر رحمہ اللہ کا خیال ہے کہ حبشہ کی زبان میں یاسین کا معنی ”اے انسان“ ہے۔ (تفسیر ابن کثیر سورۃ یسین)

۳۔ بعض اہل علم کی رائے ہے کہ ”یاسین“ قرآن مجید کے اسماء میں سے ایک اسم ہے۔ (روح المعانی، سورۃ یسین)

۴۔ بعض مفسرین فرماتے ہیں کہ ”یاسین“ اس بابرکت سورت کا نام ہے۔ (زاد المسیر، روح المعانی)

۵۔ بعض علماء تفسیر کا بیان ہے کہ: إِنَّ یُسَیْنَ بِمَجْمُوعِهِ اِسْمٌ مِنْ اَسْمَائِهِ عَلَیْهِ الصَّلَوةُ وَالسَّلَامُ۔ یعنی لفظ یسین رحمت کائنات ﷺ کے اسماء مبارکہ میں سے آپ کا ایک اسم ہے۔ علامہ سید محمود آلوسی بغدادی رحمہ اللہ فرماتے ہیں کہ حروف کے رموز و اسرار کی حقیقت پہچاننے والے محمد ﷺ کا نام ”یاسین“ رکھنے میں بہت بڑا راز اور بھید ہے۔ اور فرماتے ہیں کہ الحمد للہ میں نے جامع مسجد داؤدی میں مسلسل تین دن عصر سے مغرب تک مجلس وعظ میں اس کلمہ شریف ”یاسین“ کے بارے میں گفتگو کی ہے۔ (تفسیر روح المعانی، سورۃ یسین)

علامہ محمد اقبال رحمہ اللہ نے شاید اسی لیے آپ ﷺ کے بارے میں کہا:

نگاہ عشق وستی میں وہی اول وہی آخر
وہی قرآن، وہی فرقاں، وہی یسین، وہی طہ

۶۔ بعض علماء تفسیر کا خیال ہے کہ لفظ یسین، یاسید البشر کا مخفف ہے اور ظاہر ہے کہ سید البشر نبی اکرم ﷺ کا لقب ہے۔ جس کا معنی ہے۔ ”اے نوع انسانی کے سردار“ اور نوع انسانی کی سرداری اور سیادت کا شرف عظیم، صرف اور صرف ہمارے ہادی جناب محمد رسول اللہ ﷺ کو حاصل ہے۔ جیسا کہ خود آپ ﷺ نے اپنی زبان حق ترجمان سے فرمایا:

((اَنَا سَيِّدُ وَلَدِ آدَمَ يَوْمَ الْقِيَامَةِ وَأَوَّلُ مَنْ يَنْشَقُّ عَنْهُ الْقَبْرُ))

وَآوَّلُ شَافِعٍ وَآوَّلُ مُشَفِّعٍ))

(صحیح مسلم، کتاب الفضائل، باب تفضیل نبی علی جمیع الخلائق)

”قیامت کے دن میں تمام اولاد آدم کا سردار ہوں گا اور سب سے پہلے میری قبر شق ہوگی اور سب سے پہلے میں شفاعت کروں گا اور سب سے پہلے میری سفارش قبول کی جائے گی۔“

دوسری حدیث مبارکہ میں نبی کریم ﷺ فرماتے ہیں:

((أَنَا سَيِّدٌ وَلَدِ آدَمَ يَوْمَ الْقِيَامَةِ وَلَا فَخْرَ وَبَيْدِي لَوَاءِ الْحَمْدِ وَلَا فَخْرَ وَمَا مِنْ نَبِيٍّ يَوْمَئِذٍ آدَمُ فَمَنْ سِوَاهُ إِلَّا تَحْتَ لَوَائِي وَأَنَا آوَّلُ مَنْ تَنْشَقُّ عَنْهُ الْقَبَرُ وَلَا فَخْرَ))

(جامع ترمذی، کتاب تفسیر القرآن، باب ومن سورة بنی اسرائیل)

”قیامت کے دن میں نسل انسانی کا سردار ہوں گا اور (یہ میرے رب کی مہربانی ہے) میں یہ بات فخر سے نہیں کہتا اور حمد کا جھنڈا میرے ہاتھ میں ہوگا۔ یہ بات بھی میں غرور سے نہیں کہتا اور اس دن تمام انبیاء حتیٰ کہ ابوالبشر آدم علیہ السلام بھی میرے جھنڈے تلے ہوں گے مگر میں اس پر بھی تکبر نہیں کرتا اور سب سے پہلے میری قبر شق ہوگی اور مجھے اس پر بھی کوئی غرور نہیں ہے۔“

آپ پیغمبر رحمت جناب محمد رسول اللہ ﷺ کی عاجزی، انکساری، تواضع اور کسر نفسی کا اندازہ فرمائیں کہ آپ اپنی عظمت و شان کے بیان والے ہر جملے کے بعد فرماتے ہیں کہ ”فَخَرُّ“ کہ یہ میرے رب کی مہربانی اور رحمت ہے کہ اس نے مجھے اس عہدہ جلیلہ اور منصب عظیمہ پر فائز فرمایا ہے مگر میں اس پر کوئی غرور اور تکبر نہیں کرتا۔ آپ ذرا تصور فرمائیں کہ قیامت کے دن کیا خوبصورت اور خوش کن منظر ہوگا۔ کہ انسان اول جناب آدم علیہ السلام سے لے کر وقوع قیامت تک تمام اولین و آخرین جمع ہوں گے اور ہمارے پیغمبر اکرم ﷺ پوری کائنات انسانی کی قیادت و سیادت فرمائیں گے۔ اور اس وقت ساری مخلوق جان لے گی کہ آپ ہی ”یٰسین“ یعنی سید البشر، سید ولد آدم اور امام کائنات ہیں۔

کسی شاعر نے نبی مکرم ﷺ کے القاب کا ذکر کرتے ہوئے کیا خوب کہا ہے:

القاب کیسے کیسے خدا نے کیے عطا
حضرت رسول پاک کو قرآن میں جا بجا
طہ کہیں پکارا، یسین کہیں کہا
حُم اور ن کہیں وا شمس والضحیٰ

آپ ﷺ کی قیادت:

جب نبی معظم، سروردو عالم جناب محمد رسول اللہ ﷺ کی قیادت سیادت، سرداری، رہبری اور سید البشر ہونے کی بات شروع ہوئی گئی ہے۔ تو اس امر کا بیان خالی از دلچسپی اور خارج از موضوع نہ ہوگا کہ قیامت کے دن جب دخول جنت کا مرحلہ آئے گا اور نیک بخت وسعادت مندوں کو جنت میں لے جانے کی بابرکت گھڑی آئے گی تو اس وقت بھی اہل جنت کی سرداری اور قیادت کا شرف امام المرسلین جناب محمد مصطفیٰ ﷺ کو ہی نصیب ہوگا اور آپ ہی جنتیوں کے قافلہ کی قیادت فرماتے ہوئے جنت کا دروازہ کھلوائیں گے۔ اور آپ کی اجازت و حکم کے بغیر جنت کا دروازہ نہ کھولا جائے گا۔ آپ ﷺ کے اس شرف و مجد اور عزت و عظمت کا تذکرہ آپ ﷺ کی زبان مبارک سے ہی سماعت فرمائیے! خادم رسول جناب انس رضی اللہ عنہ فرماتے ہیں کہ رسول کائنات ﷺ نے فرمایا:

((اِنَّ بَابَ الْجَنَّةِ يَوْمَ الْقِيَامَةِ فَاسْتَفْتَحُ فَيَقُولُ الْخَازِنُ مَنْ اَنْتَ؟ فَاَقُولُ مُحَمَّدٌ فَيَقُولُ بِكَ اُمِرْتُ اَنْ لَا اَفْتَحُ (لَا حِدَ قَبْلَكَ))
(صحیح مسلم، کتاب الایمان، باب فی قول النبی انا اول الناس.....)

”میں قیامت کے دن (اہل جنت کی قیادت کرتے ہوئے) جنت کے دروازے پر آؤں گا اور اسے کھولنے کا مطالبہ کروں گا۔ تو جنت کا محافظ عرض کرے گا۔ کہ آپ کون ہیں؟ میں کہوں گا میرا نام محمد ﷺ ہے تو فرشتہ عرض کرے گا۔ مجھے آپ ہی کے بارے میں حکم دیا گیا تھا کہ جب تک آپ تشریف نہ لائیں، اس وقت تک کسی کے لیے جنت کا دروازہ نہ کھولوں۔“

برادر اکبر مولانا عبدالرحمان راسخ رحمہ اللہ غالباً اسی حدیث کا ترجمہ جب پنجابی اشعار میں سناتے تو مجمع جھوم جایا کرتا تھا۔ آپ بھی سنے اور دعا کیجیے کہ اللہ تعالیٰ ہم سب کو اپنے محبوب پیغمبر کی قیادت میں جنت کا داخلہ نصیب فرمائے۔ آمین

کوئی نبی ہالے قدم نہ اٹھاوے
میرا پیر پہلاں بہشتاں نوں جاوے
اوہ جا کے جاں جنت دا کنڈا ہلاوے
تے دربان جنت دا عرضاں سناوے
مینوں میرے مولا ایہہ حکم فرمایا
نہ کھولیں جہاں جہ محمد نہ آیا
آپ ﷺ جنت کے دربان کا جواب سن کر جو فرمائیں گے اس کا ترجمہ یہ ہے۔
میں محمد، میں محمد، آمنہ دا جایا
جلدی جنت دروازہ کھولو میں امت نال لایا
تاثیر سورۃ یسین:

جیسا کہ یہ بات بیان ہو چکی ہے کہ سورت یاسین کا ایک نام ”مدافعہ“ یعنی اپنے قاری کا دفاع کرنے والی اور اسے ہر مصیبت اور تکلیف سے بچانے والی ہے۔ قدرتی طور پر اللہ تعالیٰ نے اس سورت میں یہ تاثیر اور اثر رکھا ہے کہ جو شخص کسی آڑے اور دشمن کے حملہ کے وقت اس کی تلاوت شروع کرتا ہے۔ تو اللہ تعالیٰ اس عظیم البرکت سورت کی تلاوت کے اثر سے اس کی مشکل آسان فرما دیتا ہے اور اس کے دشمنوں اور مخالفوں کو اندھا اور نابینا کر دیتا ہے کہ انہیں اپنا ہدف نظر ہی نہیں آتا۔

جب ہم رسول اکرم، سرور عالم جناب محمد مصطفیٰ ﷺ کی سیرت مبارکہ اور حیات طیبہ کا مطالعہ کرتے ہیں تو ہمیں معلوم ہوتا ہے کہ آپ ﷺ بھی مصیبت اور پریشانی کی گھڑی میں اسی سورت کی تلاوت فرماتے اور اس سورت کی مقدس اور بابرکت آیات کی قرأت کرتے ہی اللہ تعالیٰ آپ کی مصیبت اور پریشانی دور فرما دیتا۔ آپ ذرا توجہ فرمائیں تو میں سورت یسین

کی تاثیر عرض کرنے والا ہوں۔

سرور کون و مکاں جناب محمد رسول اللہ ﷺ کی حیات طیبہ کا کمی دور ہے، مشرکین مکہ آپ کی دعوت کے پھیلنے اور بڑھتے ہوئے اثرات سے پریشان اور حیران ہیں۔ آخر کار آپ کی جلا وطنی، قید اور قتل میں سے کسی کا ایک امر کا فیصلہ کرنے کے لیے سرداران مکہ دارالندوہ میں جمع ہوتے ہیں۔ کافی غور و خوض اور مختلف تجاویز پر بحث مباحثہ کے بعد متفقہ طور پر آپ کو قتل کرنے کی سازش تیار کر لی جاتی ہے۔ اور آپ کو قتل کرنے کے عزم اور ارادہ سے گیارہ سردار، ایک صد جنگجو اور مسلح جوانوں کے ہمراہ آپ ﷺ کے گھر کا محاصرہ کر لیتے ہیں۔ تاریک رات ہے۔ کفار مکہ گھات لگا کر آپ ﷺ کے دروازے پر بیٹھے ہیں۔ کہ آپ سو جائیں۔ تو یہ لوگ آپ پر حملہ آور ہو کر آپ کی زندگی کا خاتمہ کر دیں۔ قرآن حکیم فرماتا ہے:

﴿وَإِذْ يَمْكُرُ بِكَ الَّذِينَ كَفَرُوا لِيُثْبِتُوكَ أَوْ يَقْتُلُوكَ أَوْ يُخْرِجُوكَ ۖ

وَيَمْكُرُونَ وَيَمْكُرُ اللَّهُ ۗ وَاللَّهُ خَيْرُ الْمَكْرِيْنَ ۝۸﴾ (۸/۱۱۱ انفال: ۳۰)

”وہ وقت یاد کرو جب کفار مکہ آپ کے خلاف سازش کر رہے تھے۔ تاکہ آپ کو قید کر دیں۔ یا قتل کر دیں۔ یا (مکہ سے) نکال دیں (یعنی جلا وطن کر دیں) اور وہ لوگ (آپ کے خلاف) تدبیر کر رہے تھے۔ اور اللہ تعالیٰ (آپ کو بچانے کی) تدبیر کر رہا تھا اور اللہ تعالیٰ سب سے بہتر تدبیر کرنے والا ہے۔“

یعنی کفار مکہ نے نبی اکرم ﷺ کو ختم کرنے کا پروگرام بنایا۔ اور اللہ تعالیٰ نے آپ ﷺ کی حفاظت کا انتظام فرمایا۔ کائنات کے تمام انسانوں کے منصوبے خاک میں مل سکتے ہیں۔ مگر اللہ تعالیٰ کا فیصلہ تبدیل نہیں ہو سکتا۔ آپ یہ سن کر مسرور ہوں گے کہ رب العزت نے آپ ﷺ کی حفاظت و صیانت کے لیے ”سورت یٰمِین“ کو سبب بنایا۔

مشرکین مکہ نے آپ ﷺ کے گھر مبارک کو گھیرے میں لے رکھا تھا۔ ہاتھوں میں ننگی اور تیز تلواریں تھیں۔ انہیں پورا یقین اور کامل وثوق تھا۔ کہ ان کی ناپاک سازش ضرور کامیاب ہوگی اور آج کی رات کے بعد انہیں محمد ﷺ کا وجود نظر نہیں آئے گا۔ یہاں تک کہ ابو جہل ظالم نے بڑے متکبرانہ اور مغرورانہ انداز میں اپنے رفقاء کے سامنے آپ ﷺ کی دعوت کا

واقعہ کی تفصیل میں جائے بغیر عرض یہ کرنا چاہتا ہوں کہ آپ ﷺ کے قتل کا ناپاک منصوبہ بنائے سرداران مکہ اور ان کے حواری آپ ﷺ کے سونے کا انتظار کر رہے تھے، ادھر رب جلیل کے حکم سے آپ ﷺ نے جناب علی رضی اللہ عنہ کو سبز حضری چادر اوڑھاتے ہوئے اپنے بستر پر لیٹ جانے اور آرام کرنے کا مشورہ دیا اور فرمایا تم مطمئن رہو۔ تمہیں ان کے ہاتھوں کوئی گزند نہیں پہنچے گا۔

جناب علی رضی اللہ عنہ کو بستر پر لٹانے، اہل مکہ کی امانتیں اُن کے کے حوالے کرنے اور چند ہدایات دینے کے بعد رسول رحمت مَلی اللہ علیہ وسلم نے حکم الہی سے اپنے ایک ہاتھ کی مٹھی میں سنگریزوں والی مٹی پکڑی اور سورت یسین کی تلاوت کرتے ہوئے باہر کے دروازے کا رخ کیا۔ آپ کی زبان مبارک سے نکل رہا تھا۔

﴿يَسَّ ۝ وَالْقُرْآنَ الْحَكِيمَ ۝ إِنَّكَ لَمِنَ الْمُرْسَلِينَ ۝ عَلَى صِرَاطٍ مُسْتَقِيمٍ ۝ تَنْزِيلَ الْعَزِيزِ الرَّحِيمِ ۝ لِتُنذِرَ قَوْمًا مَّا أُنْذِرَ آبَاؤُهُمْ فَهُمْ غَافِلُونَ ۝ لَقَدْ حَقَّ الْقَوْلُ عَلَى أَكْثَرِهِمْ فَهُمْ لَا يُؤْمِنُونَ ۝ إِنَّا جَعَلْنَا فِي أَعْيُنِهِمْ أَغْلًا فَبُهِتَ إِلَى الْأَذْقَانِ فَهُمْ مُقْمَحُونَ ۝ وَجَعَلْنَا مِنْ بَيْنِ أَيْدِيهِمْ سَدًّا وَمِنْ خَلْفِهِمْ سَدًّا فَأَغْشَيْنَاهُمْ فَهُمْ لَا يُبْصِرُونَ ۝﴾
(٢٦/يس: ٩٥)

”یا سیں (اے انسان کامل) حکمت والے قرآن کی قسم۔ بلاشبہ آپ (ہمارے بھیجے ہوئے) رسولوں میں سے ہیں۔ سیدھے راستے پر ہیں۔ قرآن مجید کو اللہ عزیز و رحیم نے نازل فرمایا ہے تاکہ آپ اس قوم کو ڈرائیں جن کے آباؤ اجداد کو (طویل عرصہ سے) نہیں ڈرایا گیا۔ اس لیے وہ غافل ہیں۔ بے شک یہ بات لازم ہو چکی ہے کہ اُن میں سے اکثر لوگ ایمان نہیں لائیں گے۔ ہم نے ان کی گردنوں میں طوق ڈال دیے ہیں۔ پس وہ ان کی ٹھوڑیوں تک پہنچے ہوئے ہیں اس لیے ان کے سرو پر کرو، اٹھے ہوئے ہیں اور ہم نے ان کے سامنے ایک دیوار

بنادی ہے اور ان کے پیچھے بھی ایک دیوار ہے پس ہم نے ان کی آنکھوں پر پردہ ڈال دیا ہے پس وہ نہیں دیکھ سکتے۔“

آپ ﷺ یہ آیات پڑھتے جاتے تھے اور مٹھی مبارک سے مٹی ان کے سروں پر ڈالتے جاتے تھے۔ ان میں سے کوئی شخص ایسا نہ تھا جس کے سر پر آپ ﷺ نے خاک نہ ڈالی ہو۔ اللہ تعالیٰ نے واقعاً ان کی آنکھوں پر پردے ڈال دیے، وقتی طور پر ان کی آنکھوں سے بینائی سلب کر لی، انہیں اندھا کر دیا اور وہ آپ ﷺ کو قریب سے گزرتے ہوئے نہ دیکھ سکے۔ سبحان اللہ۔ (سیرت النبی ابن ہشام مترجم، جلد ۱، رسول اکرم کی ہجرت)

ہجرت مدینہ کا پورا واقعہ بیان کرنا اس وقت میرا مقصود نہیں بلکہ میں تو صرف سورت یٰسین کی تاثیر عرض کر رہا ہوں کہ اللہ تعالیٰ نے اسی مقدس سورت کی تلاوت کی برکت سے ہمارے ہادی اور رہنما جناب محمد رسول اللہ ﷺ کو دشمنوں کی سازشوں، پروگراموں اور ناپاک منصوبوں سے نہ صرف محفوظ رکھا بلکہ مخالفین اسلام کے سروں پر خاک ڈلوائی اور انہیں اندھا کر دیا۔

ہم سب کو چاہیے کہ ہم اس عظیم البرکت سورت کو زبانی یاد کریں۔ اس کے معانی اور مطالب کو سمجھنے کی کوشش کریں اور کثرت سے اس کی تلاوت کرتے رہیں۔ اللہ تعالیٰ ہمیں اس کی توفیق عطا فرمائے اور ہمارے عقائد و اعمال کی اصلاح فرمائے۔ آمین

وَاٰخِرُ دَعْوَانَا اِنَّ الْحَمْدَ لِلّٰهِ رَبِّ الْعَالَمِيْنَ

خطبہ نمبر ۲

قرآن حکیم اور رسالت محمدی

اَعُوْذُ بِاللّٰهِ مِنَ الشَّيْطٰنِ الرَّجِيْمِ ۝ بِسْمِ اللّٰهِ الرَّحْمٰنِ الرَّحِيْمِ ۝
﴿لَيْسَ ۙ وَالْقُرْآنِ الْحَكِيْمِ ۙ اِنَّكَ لَمِنَ الْمُرْسَلِيْنَ ۙ﴾

(۳۶/۳۶: ۳۶)

”اے انسان کامل! مجھے حکمت والے قرآن کی قسم! بلاشبہ آپ (ہمارے بھیجے ہوئے) رسولوں میں سے ہیں۔“

تمام تعریفات و تحمیدات، اللہ رب العزت کے لیے ہیں۔ جس نے کُن سے پوری کائنات کو تخلیق فرمایا: وہ ہر چیز کا خالق، مالک، رازق اور حاکم ہے۔ وہ اپنی صفات، ذات اور افعال میں وحدہ لا شریک اور عَلٰی کُلِّ شَیْءٍ قَدِيْر ہے۔ اس نے انسان کی رشد و ہدایت کے لیے انبیاء اور رسولوں کا سلسلہ جاری فرمایا اور انہیں اپنی طرف سے بطور نصب العین، نظریہ حیات اور دستور زندگی، کتابیں اور صحیفے عطا فرمائے، اور سب سے آخر میں امام الانبیاء، سید الاتقیاء، شافع روز جزا جناب محمد رسول اللہ ﷺ کو رحمۃ اللعالمین بنا کر مبعوث فرمایا۔ انہیں قرآن کریم کی شکل میں بے مثل و بے مثال اور لاریب و باکمال کتاب ہدایت عطا فرمائی۔ جس کا پڑھنا کارِ ثواب اور اس پر عمل کرنا باعثِ نجات ہے۔

اللہ تعالیٰ کی بے حساب حمد و ثنا اور تعریف و تسبیح کے بعد اُن لاگت، لاتعداد، بے شمار، درود و سلام، نبی اکرم، رسول معظم، امام اعظم، سرور عالم، جناب محمد رسول اللہ ﷺ کی ذات مقدس و مطہر پر جنہوں نے ہر قسم کی تکلیفیں، اذیتیں، پریشانیاں، صدمات اور غم برداشت کر کے لوگوں کو ”توحید“ کا درس دیا۔ اللہ تعالیٰ کی رضوان و سلامتی نازل ہو، ان پاک باز و جاں نثار اور بادِ وفا و فدا کا صحابہ کرام رضی اللہ عنہم پر جنہوں نے اپنے خون جگر سے شجر اسلام کی آبیاری کی اور دین حق کی نشر و اشاعت اور تبلیغ و ترویج کے لیے بے انتہا قربانیاں پیش کی اور رب تعالیٰ کی رحمت اور فضل نازل ہو، ان صلحاء امت، علماء اسلام، محدثین کرام اور ائمہ عظام رضی اللہ عنہم پر جنہوں نے قرآن و حدیث کی طلب اور تحصیل کے لیے بے انداز دشواریوں اور صعوبتوں کے دریا

عبور کر کے دین کا علم حاصل کیا اور پھر اسے کتب احادیث کی شکل میں مدون فرما کر قیامت تک کے لیے محفوظ کر دیا۔ اللہ تعالیٰ ان سب کی قبریں وسیع و فراخ فرمائے اور انہیں اپنی رحمت سے کروٹ کروٹ جنت نصیب عطا فرمائے۔ آمین

حروف مقطعات:

اس سورت عظیمہ کی پہلی آیت مبارکہ ”یٰسین“ ہے۔ مفسرین کرام کی اصطلاح میں ان حروف کو ”حروف مقطعات“ کہا جاتا ہے۔ جس کا معنی ہے الگ الگ پڑھے جانے والے حروف۔ چونکہ ان حروف کو ”یا“ اور ”سین“ علیحدہ علیحدہ کر کے پڑھا جاتا ہے۔ شاید اسی لیے انہیں ”حروف مقطعات“ کہا جاتا ہے۔ حروف مقطعات کے بارے میں یہ نکتہ قابل توجہ ہے کہ عربی زبان کے حروف ہجا کی تعداد اسی ہے اور قرآن کریم کی اسی سورتوں کے شروع میں حروف مقطعات لائے گئے ہیں۔ ان اسی سورتوں میں سے ایک سورت ”یٰسین“ ہے۔ حروف مقطعات کے معانی اور مفہام کے بارے میں علماء تفسیر کے متعدد اقوال ہیں جن میں سے چند مشہور اقوال یہ ہیں۔

☆ حروف مقطعات، حروف ہجا کے نام ہیں۔

☆ حروف مقطعات، سورتوں کے نام ہیں۔

☆ حروف مقطعات سامع کو ہوشیار کرنے کے لیے لائے گئے ہیں۔

☆ حروف مقطعات، اختصار کے طور پر بعض مرکبات کی طرف اشارہ ہیں، جیسے عربی شعر کا مصرع ہے۔ قُلْتُ لَهَا قِفِي فَقَالَتْ قَاف میں نے اسے کہا کہ رک جا! تو اس نے کہا رک گئے۔ اس میں قاف، وَقَفْتُ کا اختصار ہے (اسی طرح یٰسین ”یا اِنْسَانُ“ کا اختصار ہے۔

☆ حروف مقطعات، اقوام کے آجال اور مدت کی طرف اشارہ ہیں۔ ایک مرتبہ رسول اللہ ﷺ نے یہودی وفد کے سامنے۔ اَلَمْ اَلْبَقَرَةَ پڑھی تو انہوں نے حساب کر کے بتایا کہ ہم ایسے دین میں کیوں داخل ہوں، جس کی مدت صرف اکہتر (۱۷) سال ہے۔ پھر آپ نے اَلْبَقَرَةَ، اَلْبَقَرَةَ اور اَلْبَقَرَةَ پڑھا تو یہودی کہنے لگے کہ آپ نے یہ معاملہ مشتبه کر دیا ہے۔ لہذا ہم کوئی فیصلہ نہیں کر سکتے۔

☆ حروف مقطعات، قرآن حکیم کے نام ہیں۔

☆ حروف مقطعات، اللہ تعالیٰ کے نام ہیں۔

☆ حروف مقطعات، اللہ تعالیٰ کی قسم ہیں۔

☆ حروف مقطعات، اللہ تعالیٰ اور اس کے رسول کے درمیان راز ہیں۔

☆ حروف مقطعات، اسماء حسنیٰ کے بسیط حروف کی طرف اشارہ ہیں۔

(تفسیر ابن کثیر، سورۃ البقرہ: بحیثیات بیضاوی، ص: ۶۲۵۷)

☆ امام بیضاوی رحمۃ اللہ علیہ فرماتے ہیں کہ حروف مقطعات کے بارے میں رائج قول یہ ہے کہ یہ حروف ہجا کے نام ہیں۔ (تفسیر بیضاوی)

حروف مقطعات کی وجہ:

قرآن حکیم کی بعض سورتوں کے شروع میں حروف مقطعات کے ذکر کرنے کی وجہ سامعین کی ہوشیاری اور بیداری ہے۔ نیز یہ مخالفین قرآن اور دشمنان اسلام کے لیے کھلا چیلنج اور تحدیٰ ہے کہ اے مشرکین عرب! یہ قرآن کریم حروف ہجا سے ہی بنایا گیا ہے۔ اگر تم اسے کلام الہی نہیں مانتے تو اپنے تمام اہل علم و ادب، صاحبان فکر و نظر، مدعیان فصاحت و بلاغت اور نکتہ ورد انشوروں کو جمع کر کے ”حروف ہجا“ سے اس کی مثال بنا کر پیش کرو:

﴿فَإِنْ لَّمْ تَفْعَلُوا وَلَكِنْ تَفْعَلُوا فَاتَّقُوا النَّارَ الَّتِي وَقُودُهَا النَّاسُ وَالْجِبَارُ ۗ أَعَدَّ لِلْكَافِرِينَ ۝﴾ (البقرہ: ۲۴)

”اگر تم یہ کام نہیں کر سکتے اور ہرگز نہیں کر سکو گے۔ تو اس (قرآن پر ایمان لا کر) اس آگ سے بچ جاؤ جس کا ایندھن انسان اور پتھر ہوں گے۔ جو (قرآن) کا انکار کرنے والوں کے لیے تیار کی گئی ہے۔“

اے کفار عرب! غور کرو کہ ایسا شخص ”محمد صلی اللہ علیہ وسلم“ جو کہ کسی درس گاہ میں داخل نہیں ہوا، جس نے کسی استاد کے سامنے زانوئے تلمذ تہ نہیں کیے۔ جو حرف ہجا کے تکلفات سے نا آشنا ہے۔ اس کا ایسا بے مثل کلام پیش کرنا، معجزہ نہیں تو اور کیا ہے۔ اور اگر یہ کلام، اللہ تعالیٰ کا کلام نہیں ہے۔ جیسا کہ تم خیال کرتے ہو۔ تو تم علم و دانش، فکر و فہم، فصاحت و بلاغت اور زبان دانی

کے دعووں کے باوجود، ان حروف کو جوڑ کر ایسا کلام کیوں نہیں بنا سکتے؟ تمہارا اس قرآن عزیز کی نظیر اور مثال پیش کرنے سے عاجز آ جانا، اس امر کا واضح ثبوت ہے کہ یہ قرآن مجید خالق کائنات کا کلام ہے۔ اور کَلَامُ الْمَلُوكِ، مُلُوكِ الْكَلَامِ بادشاہوں کا کلام۔ کلاموں کا بادشاہ ہوتا ہے۔ کے مطابق قرآن مجید کائنات ہست و بود کے تمام کلاموں سے افضل، اعلیٰ، برتر، بہتر بے مثال، بے نظیر اور لاریب ہے۔ بقول شاعر۔

جمالِ حسنِ قرآن نورِ جاں ہر مسلمان ہے

قمر ہے چاند اوروں کا ہمارا چاندِ قرآن ہے

نظیر اس کی نہیں ملتی جہاں میں ڈھونڈ کر دیکھا

بھلا کیوں کر نہ ہو یکتا کلامِ پاک رحماں ہے

مختصر یہ کہ اللہ رب العزت نے اس سورت مبارکہ کا آغاز حروفِ مقطعات سے کرتے ہوئے فرمایا: یٰسَ ۙ وَالْقُرْآنِ الْحَکِیْمِ ۝

تفسیر جلالین میں ہے کہ حروفِ مقطعات کہ بارے میں زیادہ بہتر یہی ہے کہ۔ اَللّٰهُ اَعْلَمُ بِمَوَادِّہ۔ کہہ دیا جائے یعنی ان حروف کی مراد کو اللہ تعالیٰ ہی بہتر جانتا ہے۔ اس سے جو مراد ہے ہمارا اس پر کامل ایمان اور پورا یقین ہے۔

آپ ﷺ کی دلجوئی:

آپ اس امر سے آگاہی حاصل کر چکے ہیں کہ سورت یا سین ہمارے رہبر و رہنما محمد رسول اللہ ﷺ کی ذات اقدس پر مکہ مکرمہ میں نازل ہوئی۔ یہ نبی کریم کی مکی زندگی کا وسطی یا آخری دور تھا اس دور میں رسول رحمت ﷺ اور آپ کے فداکار صحابہ کرام رضی اللہ عنہم پر بے انتہا ظلم و ستم کیا جاتا اور رسول پاک ﷺ کو دین حق سے باز رکھنے کے لیے مذاق، استہزاء اور تمسخر کا نشانہ بنایا جاتا تھا۔ آپ کی ذات والا صفات پر ان الفاظ میں تنقید کی جاتی:

﴿وَقَالُوا لَا تَزَلِ الْفُرْقَانُ عَلَى رَجُلٍ مِنَ الْقَرِیْنَتَيْنِ عَظِیْمٍ ۝﴾

(۴۲/زخرف: ۴۱)

”اور ان کافروں نے کہا کہ یہ قرآن (محمد ﷺ کی بجائے) ان دونوں بستیوں

(طائف اور مکہ) میں ہے کسی بڑے آدمی پر نازل کیوں نہیں کیا گیا۔“
کبھی آپ کو قلبی اور ذہنی اذیت میں مبتلا کرنے کے لیے یوں کہا جاتا۔

﴿وَقَالُوا يَا أَيُّهَا الَّذِي نُزِّلَ عَلَيْهِ الذِّكْرُ إِنَّكَ لَمَجْنُونٌ ۝﴾

(۱۵/ الحجر: ۶)

”اور کفار کہتے ہیں کہ اے وہ شخص (محمد ﷺ) جس پر نصیحت (والی کتاب)

نازل کی گئی۔ تو تو دیوانہ ہے۔“

اور بسا اوقات عوام کی نظروں میں آپ کی حیثیت کو گرانے اور لوگوں کو آپ سے دور رکھنے کے لیے یہ حربہ آزمایا جاتا:

﴿وَقَالَ الْكُفَرُونَ هَذَا سِحْرٌ كَذَّابٌ ۝﴾ (۳۸/ س: ۴)

”اور کافر کہتے ہیں کہ یہ (محمد ﷺ) جھوٹا جادوگر ہے۔“

اور کئی بار نبی اکرم ﷺ کی نبوت و رسالت کا انکار کرنے کے لیے مشرکین مکہ یہ طریقہ اختیار کرتے ہیں:

﴿وَيَقُولُ الَّذِينَ كَفَرُوا لَسْتَ مُرْسَلًا ۝﴾ (۱۳/ الرعد: ۴۳)

”اور کافر کہتے ہیں کہ تم اللہ تعالیٰ کے رسول نہیں ہو۔“

آپ حالات کی سنگینی اور کافروں کے طریق اذیت کا اندازہ فرمائیں کہ رسول اکرم ﷺ کو کوئی کہتا ”جادوگر“ ہے کوئی بکواس کرتا۔ یہ ”پاگل“ ہے۔ کسی کی زبان پر۔ ”یہ مجنوں اور دیوانہ“ ہے۔ آخر سب مل کر نعرہ لگاتے ہیں۔ اے محمد! تو اللہ کا رسول نہیں ہے۔

آپ تصور فرمائیں کہ رسول امین ﷺ کے دل نازک پر کیا گزرتی ہوگی۔ آپ فرماتے ہوں گے کہ اے میرے اللہ! میں ان مکہ والوں کو تیری توحید کا درس دیتا ہوں تو یہ مجھے پاگل کہتے ہیں۔ تیرا قرآن سناتا ہوں تو یہ مجھے جادوگر کہتے ہیں۔ آخرت کی بات کرتا ہوں تو دیوانہ گردانتے ہیں اور رسالت کی تبلیغ کرتا ہوں تو مجنوں بتاتے ہیں۔ اور آخر کار۔ آوازے کستے ہیں تو رسول نہیں ہے۔ تو رسول نہیں ہے۔ تو رسول نہیں ہے۔

ان نامساعد، اذیت ناک، تکلیف دہ اور پریشان کن حالات میں ایک دن رحمت حق

جوش میں آتی ہے۔ حکم ہوتا ہے۔ یا جبریل! جبریل عرض کرتے ہیں لَبَّيْكَ يَا رَبِّ جَلِيلُ! فرمایا، جاؤ۔ پریشان ہے میرا محمد نبیل ﷺ۔ اے اللہ! کیا پیغام لے کر جاؤں۔ حکم ہوا میرے محبوب نبی ﷺ کے زخمی دل پر مرہم کے لیے سورت یا سین کا تحفہ لے جاؤ اور میرے حبیب سے کہہ دو۔ اے اولادِ آدم کے سردار! اگر یہ ظالم و کافر، فاسق و فاجر اور مشرک و مجرم تیری رسالت و نبوت کو نہیں مانتے تو کیا ہوا؟۔ میں کائنات کا رب، آسمان و زمین کا مالک اور ہر چیز کا خالق قسم کھا کر کہتا ہوں کہ ”تم میرا رسول“ ہو۔ سبحان اللہ۔ ارشاد ہوا:

﴿لَيْسَ ۖ وَالْقُرْآنُ الْحَكِيمُ ۚ إِنَّكَ لَمِنَ الْمُرْسَلِينَ ۝﴾

(یسین: ۱-۳)

”اے سید البشر! مجھے حکمت والے قرآن کی قسم بے شک آپ میرے بھیجے ہوئے رسولوں میں سے ایک ہیں۔“

اے محبوب! جب میں تیرا پروردگار، قرآن کی قسم کھا کر تیری رسالت کی گواہی دے رہا ہوں۔ تو ان کافروں اور مشرکوں کے انکار سے رنجیدہ خاطر ہونے کی کیا ضرورت ہے؟۔
قسم کے احکام:

اللہ تعالیٰ نے اپنی تخلیقات کی عظمت جتلانے کے لیے کئی چیزوں کی قسم کھائی ہے۔ مثلاً قرآن عزیز میں فجر۔ عصر۔ دس راتوں۔ سورج۔ چاند۔ ستاروں اور دیگر..... کئی اشیاء کی اللہ تعالیٰ نے قسم کھائی ہے۔ مگر اہل اسلام کو صرف اللہ کی قسم کھانے کا پابند فرمایا ہے۔

ہمارے ہاں عام رواج ہے لوگ کہہ دیتے ہیں مجھے میرے دودھ اور بیٹے کی قسم۔ یا مجھے اپنی ماں کی قسم۔ باپ کی قسم بھائی کی قسم۔ یا بعض جاہل اور بے علم غیر اللہ کے نام کی قسمیں کھاتے ہیں۔ اس طرح کی تمام قسمیں شریعت مطہرہ میں ناجائز، منع اور حرام ہیں۔ مشہور صحابی رسول سیدنا ابو ہریرہ رضی اللہ عنہ سے مروی ہے کہ جناب محمد رسول اللہ ﷺ نے فرمایا:

«لَا تَحْلِفُوا بِآبَاءِكُمْ وَلَا بِأُمَّهَاتِكُمْ وَلَا بِأَنْدَادٍ وَلَا تَحْلِفُوا بِاللَّهِ إِلَّا وَأَنْتُمْ صَادِقُونَ»

(سنن ابی داؤد، کتاب الایمان والحدود، باب الحلف بالانذار)

”اپنے باپوں اور ماؤں کی قسمیں نہ کھاؤ اور غیر اللہ کی قسمیں بھی نہ کھاؤ۔ اور اللہ کی قسم بھی اسی صورت کھاؤ جب تم سچے ہو۔“

سیدنا عبد اللہ بن عمر رضی اللہ عنہما ارشاد فرماتے ہیں کہ نبی کریم ﷺ نے قسم کے مسئلہ کا تذکرہ کرتے ہوئے فرمایا:

((إِنَّ اللَّهَ يَنْهَاهَا كُمْ أَنْ تَحْلِفُوا بِآبَاءِ كُمْ مَنْ كَانَ حَالِقًا فَلْيَحْلِفْ بِاللَّهِ أَوْ لِيَصْنُتْ)) (صحیح بخاری، کتاب الایمان والحدور، باب لا تحلفوا بآباءکم)

”بے شک اللہ تعالیٰ نے تمہیں اپنے باپوں کی قسمیں کھانے سے منع کیا ہے۔ جو شخص قسم کھانا چاہتا ہے اسے صرف اللہ تعالیٰ کی قسم کھانی چاہیے یا پھر خاموشی اختیار کرے۔“

غیر اللہ کے نام کی قسم کھانا سخت گناہ، شرک اور کفر کی بات ہے۔ نبی معظم رحمت عالم ﷺ نے فرمایا:

((مَنْ حَلَفَ بِغَيْرِ اللَّهِ فَقَدْ كَفَرَ أَوْ أَشْرَكَ))

(جامع ترمذی، کتاب الایمان والحدور، باب ملجاء فی کراہیۃ الحلف بغیر اللہ)

”جس شخص نے اللہ تعالیٰ کے سوا کسی اور کی قسم کھائی اس نے کفر کیا یا شرک ارتکاب کیا۔“

بعض لوگوں کا تکیہ کلام ہوتا ہے۔ مجھے داتا صاحب کی قسم، مجھے فلاں سرکار کی قسم، مجھے گیارہویں والے پیر کی قسم وغیرہ۔ حدیث شریف کے مطالعے سے یہ واضح ہوتا ہے کہ جو غیر اللہ کے نام کی قسم کھاتا ہے اس کے کلمے کا اعتبار ختم ہو جاتا ہے۔ ایسے الفاظ منہ سے نکالنے والے کو دوبارہ کلمہ پڑھنے کا حکم دیا گیا ہے۔ صحابی رسول جناب ابو ہریرہ رضی اللہ عنہ روایت کرتے ہیں کہ رسول اللہ ﷺ نے فرمایا:

((مَنْ حَلَفَ فَقَالَ فِي حَلْفِهِ بِآلَاتٍ وَالْعُرَى فَلْيَقُلْ لَا إِلَهَ إِلَّا اللَّهُ)) (صحیح بخاری، کتاب الایمان والحدور، باب لا یحلف بالآلات والعُرَى...)

”جس آدمی نے قسم کھائی اور اپنی قسم میں یوں کہا کہ مجھے آلات اور عُرٰی کی قسم،

تو اسے لَا إِلَهَ إِلَّا اللَّهُ پڑھنا چاہیے یعنی دوبارہ اقرار توحید کرنا چاہیے۔“

آپ جانتے ہیں کہ لات و عزری زمانہ جاہلیت کے دو معبود تھے۔ جن کی پرستش اور پوجا کی جاتی تھی۔ اور ان کے بارے میں لوگوں کا عقیدہ یہ تھا کہ یہ رب تعالیٰ کے ہاں ہمارے سفارشی ہیں۔ اللہ تعالیٰ چونکہ ہر چیز کا خالق، مالک، حاکم اور اولیٰ ہے۔ وہ جس چیز کی چاہے قسم کھا سکتا ہے۔ مگر ”امت محمدیہ“ کے ہر فرد کو پابند کر دیا گیا ہے۔ کہ اولاً تو حقی المقدور قسم کھانے سے پرہیز اور اجتناب کرے اور اگر لازمی اور ضروری موقع پر قسم کھانے کی نوبت آجائے تو صرف اور صرف اللہ تعالیٰ کے نام کی قسم کھائے، کسی اور کے نام کی قسم نہ کھائے۔

قرآن سے بے رغبتی:

کس قدر ظلم اورستم ظریفی ہے کہ اللہ تعالیٰ نے تو قرآن کریم اس لیے نازل فرمایا تھا کہ ہم اسے پڑھیں۔ اسے سمجھیں، اس پر عمل کریں۔ اس کے اوامر و نواہی کو پہچانیں اور اپنی زندگیوں کو قرآنی احکام کے مطابق ڈھالنے کی کوشش کریں مگر ہمارا یہ حال ہے کہ ہم نے اس پر ریشمی غلاف چڑھا کر اسے الماری میں چھت کے قریب رکھا ہوا ہے تاکہ گھر کے کسی فرد کا ہاتھ اس تک نہ پہنچ سکے اور اسے قرآن حکیم پڑھنے کی سعادت نصیب نہ ہو جائے۔ اور جب ہمارے ہاں کوئی جھگڑا ہو جاتا ہے تو قسم کھانے کے لیے ہم اسے وہاں سے اتارتے ہیں اور اپنا مقصد حاصل کرنے کے بعد پھر اسے جھاڑ پھونک کر اسی جگہ رکھ دیتے ہیں۔ یا پھر ہمارے معاشرے کے مولویوں اور پیروں نے قرآنی آیات سے تعویذ گنڈے کا کام شروع کر رکھا ہے۔ وہ کاغذوں اور پلیٹوں پر لکھ کر قوم کو قرآنی آیات پلا رہے ہیں۔ اور اپنے ہدیے، تحائف اور عطیات کھرے کر رہے ہیں۔

قرآن کریم سے تیسرا کام ہم یہ لیتے ہیں کہ کوئی فوت ہو جائے تو تیسرے، ساتویں، دسویں، چالیسویں دن اور پھر ہر سال اس کی وفات کے دن مسجد اور مدرسے کے طالب علموں کو جمع کر کے ان سے قیمتاً قرآن مجید پڑھواتے ہیں اور سمجھتے ہیں کہ ہم نے اپنے فوت ہونے والے بزرگ کا حق ادا کر دیا ہے حالانکہ ایصالِ ثواب کا یہ طریقہ ہادیٰ کائنات جناب محمد رسول اللہ ﷺ کی سنت سے ثابت نہیں ہے۔ اسی طرح ہمارے چلے، محافل، مجالس اور

اجتماعات منعقد ہوتے ہیں تو آغاز میں قاری صاحب سے چند آیات کی تلاوت سن کر ہم سمجھتے ہیں کہ ہم نے قرآن کریم کے ساتھ لگاؤ، تعلق، ربط اور محبت کا حق ادا کر دیا ہے۔ حالانکہ قرآن کریم کے نزول کا اصل مقصد انسانیت کی فلاح، عقائد و اعمال کی درستگی، آخرت کی فکر پیدا کرنا، برے اعمال سے اجتناب کا سبق دینا اور اچھے اعمال کی رغبت دلانا ہے۔ قرآن مجید کے ساتھ ہمارے اسی نامناسب رویے سے متاثر ہو کر مولانا ماہر القادری نے ”قرآن کی فریاد“ کے نام سے ایک انتہائی درد انگیز نظم لکھی ہے۔ وہ فرماتے ہیں:

طاقتوں میں سبایا جاتا ہوں	آنکھوں سے لگایا جاتا ہوں
تعویذ بنایا جاتا ہوں	دھو دھو کے پلایا جاتا ہوں
جُز دان حریر وریشم کے	اور پھول ستارے چاندی کے
پھر عطر کی بارش ہوتی ہے	خوشبو میں بسایا جاتا ہوں
جس طرح طوطا مینا کو	کچھ بول سکھا جاتے ہیں
اس طرح پڑھایا جاتا ہوں	اس طرح سکھایا جاتا ہوں
جب قول و قسم لینے کے لیے	تکرار کی نوبت آتی ہے
پھر میری ضرورت پڑتی ہے	ہاتھوں میں اٹھایا جاتا ہوں
دل سوز سے خالی رہتے ہیں	آنکھیں ہیں کہ نم ہوتی ہی نہیں
کہنے کو میں اک اک جلے میں	پڑھ پڑھ کے سنایا جاتا ہوں
یہ مجھ سے عقیدہ کے دعوے	قانون پہ راضی غیروں کے
یوں بھی مجھے رسوا کرتے ہیں	ایسے بھی ستایا جاتا ہوں
کس بزم میں مجھ کو بار نہیں	کس عرس میں میری دھوم نہیں
پھر بھی میں اکیلا رہتا ہوں،	مجھ سا بھی کوئی مظلوم نہیں

اصل ضرورت اس بات کی ہے کہ ہم قرآن کریم کے معانی و مطالب کو سمجھنے کی کوشش کریں اور اس کے احکام کے مطابق زندگی بسر کریں۔ اس سے ہماری دنیا بھی سنور جائے گی قبر بھی روشن ہوگی اور آخرت میں بھی کامیابی ہمارا مقدر ہوگی۔ ان شاء اللہ۔

حکمت والا قرآن:

سورت یاسین کی زیر بحث آیت مبارکہ میں قرآن کریم کی ایک صفت بیان کی گئی ہے کہ یہ کوئی عام کتاب نہیں بلکہ ”کتاب حکیم“ ہے۔ یعنی یہ کتاب از اول تا آخر دانائی اور حکمت سے پُر ہے۔ اور ایسی محکم، مستحکم اور مضبوط کتاب ہے کہ کسی گوشہ سے بھی باطل اس پر حملہ آور نہیں ہو سکتا۔ حقیقت یہ ہے کہ قرآن کریم کی ہر بات پختہ اور مبنی بر حکمت ہے۔ یہ رب العزت کا کلام ہے۔ جو وحی کے ذریعے رسول محترم ﷺ پر نازل فرمایا گیا۔ اور یہ کلام حصول علم کے انسانی ذرائع سے بلند تر ہے۔ اس کا پروگرام قطعی اور یقینی ہے۔ اور اس میں شک، تردد اور ریب والی کوئی بات نہیں ہے۔ نیز قرآن کریم میں کوئی بھی بات خلاف واقعہ نہیں ہے۔ سورت بقرہ کی ابتدا میں قرآن کریم کا تعارف ان الفاظ میں کرایا گیا ہے:

﴿ذٰلِكَ الْكِتٰبُ لَا رَيْبَ ۤفِيْهِ ۚ﴾

”یہ ایسی کتاب ہے کہ اس میں کسی شک و شبہ کی کوئی گنجائش نہیں ہے۔“

قرآن مجید میں اس کتاب ہدایت کے کئی صفاتی نام ذکر کیے گئے ہیں۔ ان میں سے ایک نام ”حکیم“ بھی ہے۔ دوسرے چند نام درج ذیل ہیں:

﴿فُرْقَانٌ﴾	﴿ذِكْرٌ﴾	﴿تَذْكِرَةٌ﴾	﴿نُورٌ﴾
﴿حَقٌّ﴾	﴿شِفَاءٌ﴾	﴿بُرْهَانٌ﴾	﴿هُدًى﴾
﴿كِتَابٌ﴾	﴿هَادٍ﴾	﴿قَوْلٌ فَضْلٌ﴾	﴿حَبْلُ اللَّهِ﴾
﴿رَحْمَةٌ﴾	﴿نِعْمَةٌ﴾	﴿بَيَانٌ﴾	﴿بَشِيرٌ﴾
﴿نَذِيرٌ﴾	﴿بَصَائِرٌ﴾	﴿كَرِيمٌ﴾	﴿مُبَارَكٌ﴾
﴿عَزِيزٌ وَغَيْرُهُ﴾			

قرآن کریم ہر لحاظ سے دنیا کی تمام کتابوں سے افضل، اعلیٰ، برتر اور بلند تر کتاب ہے اس کی نگرانی، نگہداشت اور حفاظت کی ذمہ داری خود اللہ تعالیٰ نے قبول فرمائی ہے:

﴿اِنَّا نَحْنُ نَزَّلْنَا الذِّكْرَ وَاِنَّا لَآلِهَ الْخٰفِظُوْنَ ۝۱۵﴾ (الحجر: ۹)

”بلاشبہ ہم نے ہی اس ذکر (قرآن مجید) کو نازل فرمایا اور بلاشبہ ہم خود ہی اس کی حفاظت کرنے والے ہیں۔“

اللہ تعالیٰ کی حفاظت اور نگرانی کا نتیجہ ہے کہ سینکڑوں سال گزرنے کے باوجود اس با عظمت کتاب کی کسی سورت، کسی پارے، کسی آیت، کسی جملے، کسی لفظ، کسی حرف، زیر، اور پیش میں کوئی شخص تبدیلی نہیں کر سکا۔ بلکہ قرآن مجید کے دشمنوں کو کسی شد، مد اور جزم میں تغیر کی جسارت نہیں ہو سکی۔ یہ کتاب جس طرح نازل ہوئی تھی۔ اسی طرح محفوظ ہے اور قیامت تک محفوظ رہے گی۔ ان شاء اللہ۔

تاریخ انسانی کے بعض ادوار میں اس عظیم الشان کتاب کو ختم کرنے اور مٹانے کی سازشیں ہوئیں مگر یہ اس لاریب کتاب کا بہت بڑا اعجاز ہے کہ۔

مٹ گئے، مٹتے ہیں مٹ جائیں گے اعداء تیرے

نہ مٹا ہے نہ مٹے گا کبھی چرچا تیرا

سابقہ کتب ساوی تورات، انجیل، زبور وغیرہ کی حفاظت کی ذمہ داری امتوں کو سونپی گئی۔ مگر وہ اس ذمہ داری کو نبھانہ سکیں یعنی وہ ان کتب کی حفاظت کا فریضہ سرانجام نہ دے سکیں کہ آج دنیا کے کسی خطے اور گوشے میں یہ کتابیں اپنی اصلی حالت میں موجود نہیں ہیں۔ مگر قرآن کریم کا محافظ چونکہ رب کائنات ہے اس لیے دنیا کی کوئی طاقت اس میں تبدیلی نہیں کر سکتی۔ قرآن مجید آج نہ صرف کائنات کے ہر حصے میں کتابی شکل کے اندر موجود ہے بلکہ یہ لاکھوں، کروڑوں مسلمانوں کے سینوں اور دلوں میں بھی محفوظ ہے۔

یہ مرتبہ بلند ملا جسے مل گیا

تا ثیر قرآن مجید:

سورت یاسین میں سب سے پہلے قرآن مجید کی عظمت، شان اور بزرگی کا مضمون بیان فرمایا گیا ہے۔ اور لوگوں کو اس عظیم البرکت کتاب کی تعلیمات پر عمل کرنے کی ترغیب دی گئی ہے۔ قرآن مجید ایسی پر تاثیر کتاب ہے کہ تاریخ اسلام کی کئی نامور شخصیات کو قرآنی آیات کی تلاوت کی سماعت کی بدولت ہی قبول اسلام کی سعادت نصیب ہوئی۔

جناب طفیل بن عمرو دوسی رضی اللہ عنہ ان پاکباز اشخاص میں سے ایک ہیں۔ جنہیں تلاوت قرآن کی تاثیر سے مسلمان ہونے کا شرف حاصل ہوا۔ یمن کے ایک گوشے میں ان کا طاقہ ور قبیلہ ”دوس“ آباد تھا۔ حضرت طفیل اس قبیلے کے سردار اور تجارت پیشہ انسان تھے۔ تجارتی معاملات کے لیے اکثر مکہ مکرمہ آتے رہتے تھے۔ ایک مرتبہ جناب طفیل بن عمرو مکہ مکرمہ میر اس وقت آئے جب آپ ﷺ لوگوں کو اسلام کی دعوت دے رہے تھے۔ اور آپ کی دعوت کو پھیلنے سے روکنے کے لیے کفار کی سازشیں عروج پر تھیں۔ قریش مکہ نے ایک ایسا وفد تشکیل دے رکھا تھا۔ جو مکہ میں آنے والے ہر نووارد کے پاس جاتا اور اسے نبی کریم ﷺ سے ملاقات کرنے، آپ کی بات سننے اور آپ کے پاس بیٹھنے سے منع کرتا تھا۔ چنانچہ جناب طفیل رضی اللہ عنہ کی آمد پر یہ وفد ان کے پاس بھی آیا اور انہیں سمجھاتے ہوئے کہا:

”آپ ہمارے شہر میں مہمان آئے ہیں۔ اس لیے ازراہ خیر خواہی ہم آپ کے پاس آپ کو ایک بات بتانے آئے ہیں۔ اور وہ یہ ہے کہ ہمارے شہر میں ایک شخص (محمد ﷺ) ہے جس نے ہمارے ہاں سخت اختلاف پیدا کر رکھا ہے۔ اس نے ہمارا شیرازہ بکھیر دیا ہے۔ اور ہمیں بہت پریشان کیے ہوئے ہے۔ اس کی زبان میں ایسا جادو، گفتگو میں ایسی مٹھاس اور دلائل میں ایسی پختگی ہے کہ جو بھی اس کی بات سن لیتا ہے۔ وہ بھائی، باپ، ماں، بیوی، بچوں اور خاندان کو تو چھوڑنا گوارا کر لیتا ہے۔ مگر اس (محمد ﷺ) کے دین کو چھوڑنے کے لیے تیار نہیں ہوتا لہذا آپ کو ہمارا مخلصانہ، دوستانہ اور خیر خواہانہ مشورہ ہے کہ آپ قیام مکہ کے دوران اس شخص (محمد ﷺ) سے ہرگز ملاقات نہ کریں۔ کہیں ایسا نہ ہو کہ اس کا جادو آپ پر بھی چل جائے اور آپ اپنے آباء و اجداد کے دین کا انکار کر کے کہیں نئے دین کو اختیار نہ کر لیں۔“

غرض کفار مکہ نے بڑے ناصحانہ انداز میں انہیں سمجھایا اور تمام نشیب و فراز سے آگاہ کر کے آپ ﷺ کی ملاقات سے منع کر دیا۔ روایات میں آتا ہے کہ طفیل بن عمرو دوسی پر ان کی گفتگو اور تلقین کا ایسا اثر ہوا کہ انہوں نے اپنے کانوں میں

روٹی ٹھونس لی کہ کہیں راہ چلتے ہی میرے کانوں میں محمد ﷺ کی آواز نہ پڑ جائے۔ مگر جب قسمت میں قبول اسلام کی سعادت لکھی جا چکی ہو تو دنیا کی کوئی تدبیر و ترکیب اسے دائرہ اسلام میں داخل ہونے سے نہیں روک سکتی۔ اتفاق سے ایک دن جناب طفیل رضی اللہ عنہ کانوں میں روٹی ٹھونسنے ہوئے مسجد حرام کے قریب سے گزرے تو نبی رحمت ﷺ کو نماز میں مصروف دیکھا اور نبی کریم ﷺ کی زبان حق ترجمان سے قرآن حکیم کی چند آیات کانوں سے نکرائیں تو دل ہی دل میں کہنے لگے کہ:

”میں بھی کیسا وہی انسان ہوں؟ میں خود شاعر و ادیب ہوں، عربی زبان کو اچھی طرح سمجھتا ہوں۔ کلام کے محاسن و معائب سے خوب اچھی طرح واقف ہوں۔ لہذا مجھے اس شخص (محمد ﷺ) کا کلام سننا چاہیے۔ اگر اس میں کوئی خوبی نظر آئے تو اس کے اعتراف و اقرار میں بخل نہیں کرنا چاہیے۔ اور اگر وہ کلام قابل التفات نہ ہو تو مجھے کون سی چیز اس کی طرف کھینچ کر لے جاسکتی ہے۔“

قلب و ذہن سے یہ فیصلہ کرنے کے بعد کانوں سے روٹی نکال پھینکی اور پوری توجہ، انہماک اور استغراق سے رسول و جہاں ﷺ کی زبان مبارک سے قرآن حکیم کی سماعت کرنے لگے۔ اب کیا تھا؟ رسول مکرم ﷺ کی زبان ہو..... رب کا قرآن ہو اور سننے والا..... عربی دان اور ماہر لسان ہو..... تو دل پر اثر کیوں نہ ہو؟ جب تک آپ ﷺ نماز میں مصروف رہے۔ طفیل غور سے قرآنی آیات سنتے رہے۔ ادھر آپ ﷺ نے نماز مکمل کی، ادھر طفیل کی قسمت کا فیصلہ ہو چکا تھا۔ کیونکہ:

سنا جس کسی نے کلام محمد	ہوا جان و دل سے غلام محمد ﷺ
ہوا ہے نہ ہو گا میسر کسی کو	بلند اس قدر ہے مقام محمد ﷺ
سر اور دل جھومتے ہیں خوشی سے	لیوں پہ جب آتا ہے نام محمد ﷺ
ہے قرآن میں موجود فرماں خدا کا	کلام خدا ہے کلام محمد ﷺ

نبی کریم ﷺ بعد از تکمیل نماز اپنے دولت کدہ کی طرف روانہ ہوئے تو طفیل بھی بے

اختیار آپ کے پیچھے چل پڑے۔ کاشائہ اقدس پر حاضر ہو کر قریش کی ساری گفتگو اور کانوں میں روئی ٹھونسنے کی بات سنانے کے بعد عرض کی، اے اللہ کے رسول ﷺ! مجھے تعلیمات اسلام سے آگاہ فرمائیے، سرور کائنات ﷺ نے قرآن حکیم کی چند اور آیات انہیں سنائیں تو طفیل حیران رہ گئے اور بے ساختہ پکار اٹھے۔ اللہ کی قسم! میں نے آج تک اس سے بہتر کلام نہیں سنا اور نہ ہی اسلام سے بہتر کوئی عادلانہ مذہب دیکھا ہے۔ میں بطیب خاطر، بخوشی اور شرح صدر سے اسلام قبول کرتا ہوں:

((أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا رَسُولُ اللَّهِ))

(سیر الصحابہ ص: ۲۱۰، ج ۲)

ابو الفرج اصفہانی نے ابن کلبی کے حوالے سے لکھا ہے کہ اس موقع پر رسول اللہ ﷺ نے سورت اخلاص اور معوذتین کی تلاوت فرمائی۔

(سیرت ابو ہریرہ، از طالب ہاشمی ص: ۴۴)

یہ ہے ”حکمت والا“ قرآن۔ جس کی حکمت بھری آیات سن کر بڑے سے بڑے مخالفین بھی حلقہ بگوش اسلام ہونے پر مجبور ہو گئے۔ اگر میں چند اور ایسے سعادت مند افراد کا تذکرہ کروں جو قرآنی آیات کی سماعت کی بدولت مسلمان ہوئے تو بات خاصی طوالت اختیار کر جائے گی۔ اشارتاً عرض کروں کہ سیدنا عمر رضی اللہ عنہ، جناب جبیر بن مطعم رضی اللہ عنہ، سیدنا عثمان بن مظعون رضی اللہ عنہ اور سینکڑوں دوسرے صحابہ کرام رضی اللہ عنہم ہیں جنہیں قبول اسلام کی سعادت نصیب ہوئی تو قرآن کریم کی حکمت بھری آیات کی سماعت سے نصیب ہوئی۔ اللہ تعالیٰ ہمیں بھی اپنے دلوں کو قرآن حکیم کی تلاوت سے آباد کرنے کی توفیق عطا فرمائے۔ آمین ثم آمین

اسی حکمت والے قرآن کا تذکرہ کرتے ہوئے اللہ تعالیٰ نے فرمایا:

((يٰۤاَيُّهَا الَّذِيْنَ اٰمَنُوْا اَلْقُرْاٰنَ الْحَكِيْمَ ۝۱۰ اِنَّكَ لَمِنَ الْمُرْسَلِيْنَ ۝۱۱))

(۳۶/۱۰-۱۱)

”اے سید البشر ﷺ! مجھے حکمے والے قرآن کی قسم! بلاشبہ آپ (ہمارے بھیجے ہوئے) رسولوں میں سے ہیں۔“

ہماری بد نصیبی:

جو لوگ قرآن حکیم کی آیات کے ترجمے اور مفہوم سے واقف ہوتے ہیں۔ وہ قرآن کریم کی چند آیات سنتے ہی متاثر ہو جاتے ہیں اور اللہ تعالیٰ ان کے لیے ہدایت کا راستہ آسان فرما دیتا ہے۔ مگر ہم ہیں کہ سارا قرآن بھی سن جائیں تو ہمارے کانوں پر جوں تک نہیں رینگتی اور ہمارے قلوب و اذان پر اس کی قرأت، سماعت اور تلاوت کا کوئی اثر نہیں ہوتا۔ اس کی وجہ صاف ظاہر ہے کہ ہم قرآن کریم کے معانی اور مطالب سے نادان واقف، نا آشنا اور نابلدہ ہیں۔

یہ قرآن کریم، ہماری طرف ہمارے خالق و مالک کا پیغام ہے۔ ہمیں اس امر پر دل سے غور کرنا چاہیے کہ بحیثیت مسلمان ہم نے رب العزت کے اس پیغام کو سمجھنے کی کوشش کی ہے۔ کیا یہ قرآن مجید صرف مسجدوں کے مولویوں اور مدارس کے طالب علموں کے لیے نازل کیا گیا ہے؟ اگر مسلمان اس پیغام الہی کو نہیں سمجھیں گے تو کیا یہودی اور عیسائی اسے سمجھیں اور اس پر عمل کریں گے؟ کیا میں آپ سے پوچھنے کی جسارت کر سکتا ہوں کہ آپ میں سے کتنے ہیں جنہوں نے اپنے خالق و مالک اور رازق و حاکم کے اس پیغام کو شروع سے آخر تک ایک مرتبہ با ترجمہ سمجھ کر پڑھا ہو؟ کیونکہ پیغام تو سمجھنے کے لیے ہوتا ہے۔ آپ ذرا غور فرمائیں کہ ہم میں سے کسی کے والد صاحب کا اسے خط آئے اور بیٹا اسے پڑھنے کی زحمت نہ کرے بلکہ چوم چاٹ کر الماری میں رکھ دے پھر جب باپ بیٹے کی ملاقات ہو اور باپ کو پتا چلے کہ میرے بیٹے نے میرے خط کو پڑھنے اور سمجھنے کی کوشش ہی نہیں کی بلکہ اسے کھول کر بھی نہیں دیکھا تو آپ خود اندازہ فرمائیں کہ اس باپ کے تاثرات بیٹے کے متعلق کیا ہوں گے؟ کل قیامت کے دن جب ہم دربار الہی میں پیش ہوں گے اور وہاں ہمارا مالک ہم سے پوچھے گا کہ کیا تم نے میرے پیغام اور چٹھی کو سمجھ کر اس پر عمل کیا تو پھر ہمارا جواب کیا ہوگا؟ جبکہ قرآن حکیم تو یہ فرماتا ہے کہ قیامت کے دن ہمارے آقا جناب محمد رسول اللہ ﷺ بارگاہ الہی میں شکوہ کریں گے کہ اے اللہ! میری امت نے ہدایت و رہنمائی کے اس پیغام برحق کو بالکل نظر انداز کر دیا اور انہوں نے اپنے اباؤں، بزرگوں، وڈیروں، سرکاروں اور مولویوں کی کتابوں کو سینے سے لگا لیا مگر تیرے قرآن حکیم کے ساتھ معاندانہ رویہ اختیار کرتے ہوئے اسے پس پشت ڈال

دیا۔ قرآنی آیت ہے:

﴿وَقَالَ الرَّسُولُ يُرَبِّ إِنَّا قَوْمِي اتَّخَذُوا هَذَا الْقُرْآنَ مَهْجُورًا ۝﴾

(۲۵/ الفرقان: ۳۰)

”اور رسول اللہ ﷺ عرض کریں گے۔ اے میرے رب! بلاشبہ میری قوم نے اس قرآن کو نظر انداز کر دیا۔“

نام کے مسلمان:

آج ہم محض نام کے مسلمان ہیں کیونکہ ہمیں حبیب خدا، جناب محمد رسول اللہ ﷺ اور قرآن مجید سے صرف زبانی محبت اور پیار ہے۔ عملی طور پر نہ ہم مسلمان ہیں اور نہ ہمیں مسلمان کہلانے کا حق ہے۔ شاعر مشرق نے شاید اسی لیے فرمایا تھا کہ:

شور ہے، ہو گئے دنیا سے مسلمان نابود
ہم یہ کہتے ہیں کہ تھے بھی کہیں مسلم موجود
وضع میں تم ہو نصاریٰ تو تمدن میں ہنود
یہ مسلمان ہیں جنہیں دیکھ کر شرمائیں یہود
یوں تو سید بھی ہو، مرزا بھی ہو، افغان بھی ہو
تم سبھی کچھ ہو، بتاؤ تو مسلمان بھی ہو؟

جو لوگ صحیح معنوں میں مسلمان تھے، ان کا تعلق قرآن حکیم کے ساتھ کیا تھا؟ آئیے! قرآن مجید ہی سے پوچھتے ہیں۔ قرآن ہمیں بتاتا ہے کہ ایک مسلمان و مومن کا میرے ساتھ رابطہ کیا ہونا چاہیے:

﴿إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَتْ قُلُوبُهُمْ وَإِذَا تُلِيَتْ عَلَيْهِمْ آيَاتُهُ زَادَتْهُمْ إِيمَانًا وَعَلَىٰ رَبِّهِمْ يَتَوَكَّلُونَ ۝﴾ (۸/ الانفال: ۲)

”سچے ایماندار تو صرف وہی ہیں کہ جب (ان کے سامنے) اللہ تعالیٰ کا ذکر کیا جاتا ہے تو ان کے دل کانپ اٹھتے ہیں اور جب ان پر اللہ تعالیٰ کی آیات پڑھی جاتی ہیں تو یہ (قرآنی آیات) ان کے ایمان کو بڑھا دیتی ہیں اور وہ صرف اپنے رب پر بھروسہ کرتے ہیں۔“

دوسری جگہ مومنین کا ملین کے قرآن کریم کے ساتھ تعلق کی وضاحت ان الفاظ میں فرمائی گئی:

﴿وَإِذَا سَبَّحُوا مَآ أُنْزِلَ إِلَى الرَّسُولِ تَرَىٰ أَعْيُنُهُمْ تَفِيضُ مِنَ الدَّمْعِ مِمَّا عَدَوْا مِنَ الْحَقِّ ۚ يَقُولُونَ رَبَّنَا آمَنَّا فَاكْتُبْنَا مَعَ الشَّاهِدِينَ ۝﴾
(المائدہ: ۸۳)

”اور جب وہ (قرآن مجید) سنتے ہیں جو رسول اللہ ﷺ کی طرف نازل کیا گیا تو، تو دیکھتا ہے کہ ان کی آنکھیں آنسوؤں سے چھلک رہی ہوتی ہیں۔ اس لیے کہ انہوں نے حق کو پہچان لیا ہے۔ (قرآن سن کر) وہ کہتے ہیں۔ اے ہمارے پروردگار! ہم ایمان لے آئے ہیں تو ہمیں (اسلام اور قرآن کی) گواہی دینے والوں میں درج فرما لے۔“

ہم میں سے کون ہے کہ قرآن کریم کی آیات سن کر اس کی آنکھوں سے آنسو جاری ہو جاتے ہوں؟ اور اس کا دل ڈر جاتا ہو؟ یہ سعادت انہیں لوگوں کو نصیب ہوتی ہے جنہیں قرآن کے ترجمے اور مفہوم سے واقفیت ہو اور وہ سمجھ رہے ہوں کہ ان کا رب ان سے کلام فرما رہا ہے اور انہیں کیا پیغام سن رہا ہے۔

قرآن سن کر رونا:

جن لوگوں کو پیغام الہی کے معانی و مطالب پر پوری دسترس حاصل ہوتی ہے ان میں چند بزرگوں کا حال سنئے کہ ان پر قرآن کریم کی تلاوت کا کیا اثر ہوتا تھا؟ صحابی رسول، جناب ابو ہریرہ رضی اللہ عنہ کا بیان ہے کہ جب قرآن حکیم کی یہ آیات مقدسات نازل ہوئیں:

﴿أَمِنَ هَذَا الْحَدِيثَ تَجِبُونَ ۖ وَتَضْحَكُونَ وَلَا تَبْكُونَ ۖ﴾

(النجم: ۵۹: ۶۰)

”کیا تم اس بات سے تعجب کر رہے ہو؟ اور ہنس رہے ہو اور روتے نہیں ہو؟“

اور نبی کریم ﷺ نے اصحاب صفہ کو یہ آیات سنائیں تو وہ اتنا روئے کہ ان کے آنسو رخساروں پر بہہ پڑے۔ نبی کریم ﷺ نے جب ان کے رونے کی آواز سنی تو آپ ﷺ کی آنکھوں سے بھی آنسو رواں ہو گئے۔ جب دوسرے صحابہ کرام رضی اللہ عنہم نے آپ ﷺ اور

اصحاب صفہ کو روتے ہوئے دیکھا تو تمام صحابہ کرام بے ساختہ رو پڑے۔

(حیۃ الصحابہ، ص: ۲۹، ج: ۲)

جناب عبید بن عمیر رضی اللہ عنہ فرماتے ہیں کہ ایک دن سیدنا عمر رضی اللہ عنہ نماز فجر کی امامت کروا رہے تھے۔ آپ نے سورت فاتحہ کے بعد سورت یوسف کی تلاوت شروع فرمائی۔ جب تلاوت کرتے کرتے اس آیت کریمہ پر پہنچے:

﴿وَابْيَضَّتْ عَيْنُهُ مِنَ الْحُزْنِ فَهُوَ كَظِيمٌ﴾ (۱۲/یوسف: ۸۴)

”اور شدت غم سے جناب یعقوب علیہ السلام کی آنکھیں سفید ہو گئیں پس وہ اپنے غم کو ضبط کیے ہوئے تھے۔“

تو کوشش کی باوجود ضبط نہ کر سکے اور اتار دئے کہ آگے قرأت نہ کر سکے اور رکوع کر دیا۔ سیدنا عمر رضی اللہ عنہ کے بارے میں جناب عبداللہ بن شداد رضی اللہ عنہ فرماتے ہیں۔ کہ آپ فجر کی نماز پڑھا رہے تھے اور میں آخری صف میں کھڑا تھا۔ سورت یوسف کی تلاوت کرتے کرتے جب آپ نے یہ آیت پڑھی: ﴿قَالَ إِنَّمَا أَشْكُوا بِنِعْمِي وَخُذْنِي إِلَى اللَّهِ﴾ جناب یعقوب علیہ السلام نے فرمایا کہ میں اپنے غم کی شکایت صرف اللہ تعالیٰ سے کرتا ہوں۔ (۱۲/یوسف: ۸۶)

تو شدت خوف سے اتار دئے کہ آپ کا سانس رک گیا اور آپ تلاوت جاری نہ رکھ سکے۔ (حیۃ الصحابہ، ص: ۳۰، ج: ۲)

یہ تو نبی معظم ﷺ کے صحابہ کرام رضی اللہ عنہم کا حال تھا۔ خود رسول محترم ﷺ پر قرآن حکیم کی تلاوت و سماعت کا اتنا اثر ہوتا کہ آپ کی آنکھوں میں آنسوؤں کا سیلاب اُمڈ آتا۔ جناب عبداللہ بن مسعود رضی اللہ عنہ فرماتے ہیں کہ ایک مرتبہ۔

﴿قَالَ لِي النَّبِيُّ ﷺ اقْرَأْ عَلَى قُلْتُ اقْرَأْ عَلَيْكَ وَعَلَيْكَ الْزَلِ قَالَ فَإِنِّي أَحِبُّ أَنْ أَسْمَعَهُ مِنْ غَيْرِي فَقَرَأْتُ عَلَيْهِ سُورَةَ النِّسَاءِ حَتَّى بَلَغْتُ فَلَکَيْفَ إِذَا جِئْنَا مِنْ كُلِّ أُمَّةٍ بِشَهِيدٍ وَجِئْنَا بِكَ عَلَى هَؤُلَاءِ شَهِيدًا، قَالَ أَمْسِكْ فَإِذَا عَيْنَانِ تَذَرُفَانِ﴾

(صحیح بخاری، کتاب التفسیر، باب کیف اذا جاء.....)

”مجھ سے رسول اللہ ﷺ نے فرمایا کہ مجھے قرآن مجید سناؤ، میں نے عرض کی ”آقا“ کیا میں آپ کو پڑھ کر سناؤں حالانکہ قرآن کریم تو خود آپ کی ذات (ستودہ صفات) پر نازل کیا گیا ہے۔ آپ ﷺ نے فرمایا میں کسی دوسرے سے قرآن مجید سننا پسند کرتا ہوں۔ ابن مسعود رضی اللہ عنہ فرماتے ہیں پھر میں نے آپ ﷺ کے سامنے (قرآن حکیم) سے سورۃ النساء کی تلاوت شروع کر دی حتیٰ کہ جب پڑھتے پڑھتے اس آیت پر پہنچا۔ ”پس کیا حال ہوگا ان لوگوں کا اس وقت (قیامت کے دن) جب ہم ہر امت پر ایک گواہ لائیں گے۔“ اور اے پیغمبر ﷺ! ہم آپ کو ان لوگوں پر (یعنی اس امت پر) گواہ بنا کر کھڑا کریں گے۔ یہ آیت سن کر رسول رحمت ﷺ نے فرمایا رک جاؤ۔ میں نے نگاہ اٹھا کر دیکھا تو آپ ﷺ کی دونوں آنکھوں سے آنسو جاری تھے۔“

آپ نے غور فرمایا کہ خود رسول مکرم ﷺ بھی قرآنی آیات سن کر رو پڑتے تھے۔ آج کی شدید ضرورت ہے کہ ہم میں سے ہر شخص قرآن کریم کا ترجمہ پڑھنے کی کوشش کرے اور پیغام الہی کو سمجھ کر اس پر عمل کرے اور اپنے عقیدے کو قرآن و سنت کے مطابق بنائے۔ قرآن و سنت کو اپنے عقیدے اور عمل کے مطابق بنانے کی کوشش نہ کرے بلکہ اپنا عقیدہ اور عمل قرآن و سنت کے مطابق بنائے۔ اسی میں دنیا کی کامیابی اور اسی میں آخرت کی نجات ہے۔ بقول اقبال ع

گر تو می خواہی مسلمان زیستن
نیت ممکن جز بہ قرآن زیستن
”اگر تم مسلمان بن کر زندگی گزارنا چاہتے ہو تو قرآن کے بغیر ایسا ممکن نہیں ہے۔“
وہ معزز تھے زمانے میں مسلمان ہو کر
اور تم خوار ہوئے تارک قرآن ہو کر

رسالت محمدی:

قرآن حکیم کی عظمت، رفعت، حکمت اور فضیلت بیان فرمانے کے بعد سورت یاسین کی تیسری آیت میں اللہ کریم نے رسول دو جہاں، امام رسولان، شافع عاصیاں جناب محمد

مصطفیٰ ﷺ کی نبوت و رسالت کا تذکرہ فرمایا اور کہا:

﴿إِنَّكَ لَمِنَ الْمُرْسَلِينَ﴾

”اے میرے حبیب! بلاشبہ آپ میرے رسولوں میں سے ایک رسول ہیں۔“
زمین پر کوئی تیری رسالت کی شہادت دے یا نہ دے، میں تیرا اور ساری کائنات کا رب قسم اٹھا کر کہتا ہوں ”آپ میرے رسول برحق ہیں۔“ فرش پر تیری نبوت کا کوئی اقرار کرے یا نہ کرے۔ میں عرش پر اعلان کرتا ہوں۔ ﴿إِنَّكَ لَمِنَ الْمُرْسَلِينَ﴾ اے میرے حبیب! بلاشبہ آپ میرے رسولوں میں سے ایک رسول ہیں۔

ابتدائے آفرینش سے اللہ تعالیٰ نے انسانیت کی رشد و رہنمائی اور ہدایت کے لیے انبیاء اور رسل کی بعثت کا سلسلہ جاری فرمایا۔ مختلف ادوار میں مختلف خطوں کے اندر اللہ تعالیٰ کی طرف سے مختلف انبیاء اور رسل تشریف لاتے رہے۔ اور لوگوں کو سیدھا راستہ دکھانے کا فرض سرانجام دیتے رہے۔ قرآن کریم میں ذکر ہے کہ اکثر رسولوں کو ان کی قوموں نے تبلیغ توحید کی پاداش میں ظلم و ستم کا نشانہ بنایا اور متعدد انبیاء کرام کو محض اسی وجہ سے قتل بھی کر دیا گیا۔ تا آنکہ سلسلہ نبوت کی آخری کڑی اور عمارت رسالت کی آخری اینٹ نبی اکرم جناب محمد مصطفیٰ ﷺ بھگی ہوئی انسانیت کو صراطِ مستقیم پر گامزن کرنے کے لیے تشریف لائے تو سابقہ انبیاء کی طرح آپ کی دعوت، مشن اور تبلیغ کو روکنے کے لیے بھی تمام جھکندے استعمال کیے گئے۔ یہاں تک کہ آپ ﷺ کی رسالت و نبوت کو مشکوک اور غلط ثابت کرنے کے لیے مشرکین عرب نے ایڑی چوٹی کا زور لگایا اور اس کے لیے ہر جائز و ناجائز حربہ اختیار کیا تو اللہ تعالیٰ نے رسول رحمت ﷺ کی رسالت کو ثابت کرنے کے لیے قرآن کریم کی کئی آیات نازل فرمائیں۔ سورت یاسین کی مذکورہ آیت مبارکہ انہی آیات مبارکہ میں سے ایک ہے۔ آپ ﷺ کی رسالت کو ثابت کرنے کے لیے دوسری جگہ رب تعالیٰ نے فرمایا:

﴿وَإِنْ مِنْ أُمَّةٍ إِلَّا خَلَا فِيهَا نَذِيرٌ﴾ (فاطر: ۲۵)

”اور کوئی قوم ایسی نہیں گزری جس میں کوئی ڈرانے والا نہ آیا ہو۔“

قرآن کریم کے چودھویں پارے میں اسی حقیقت کو ان الفاظ میں بیان کیا گیا ہے:

﴿وَلَقَدْ بَعَثْنَا فِي كُلِّ أُمَّةٍ رَّسُولًا أَنْ اعْبُدُوا اللَّهَ وَاجْتَنِبُوا الطَّاغُوتَ ۚ﴾

(نحل/۳۶)

”اور البتہ تحقیق ہم نے ہر امت میں ایک رسول بھیجا (جس نے لوگوں کو بتایا

کہ) صرف اللہ کی عبادت کرو اور طاغوت سے اجتناب کرو۔“

قرآن حکیم فرماتا ہے کہ انہی رسولوں میں سے جنہیں اللہ تعالیٰ نے اقوام کی اصلاح اور امتوں کو ڈرانے کے لیے مبعوث کیا۔ ایک جناب محمد رسول اللہ ﷺ کی ذات گرامی ہے:

﴿هَذَا نَذِيرٌ مِّنَ النَّذِيرِ الْأُولَى ۝﴾ (انجم: ۵۲)

”یہ (محمد ﷺ) اگلے ڈرانے والوں میں سے ایک ڈرانے والے ہیں۔“

اس موضوع پر قرآن حکیم کی کئی آیات شاہد ہیں کہ آپ ﷺ، اللہ تعالیٰ کے رسول برحق، پیغمبر اکرم اور نبی محترم ہیں۔

رسالت محمدی کی ابدیت اور عالمگیریت:

یوں تو نبی پاک جناب محمد رسول اللہ ﷺ سابقہ انبیاء و رسل کی طرح اللہ رب العالمین کے نبی اور رسول ہیں مگر آپ اور سابقہ انبیاء میں یہ فرق ہے کہ پہلے انبیاء کسی خاص قوم، قبیلہ، ملک اور علاقے کے لوگوں کی طرف، خاص وقت کے لیے مبعوث کیے گئے مگر ہمارے راہبر و رہنما جناب محمد مصطفیٰ ﷺ کو پوری انسانیت کی طرف اور قیامت تک کے لیے رسول بنا کر بھیجا گیا۔ یعنی آپ کی نبوت و رسالت کسی خاص قوم، علاقے، قبیلہ خطے اور زمانے کے لیے نہیں۔ بلکہ آپ ﷺ کی رسالت عالم گیر، ابدی اور تمام نوع انسانی کے لیے ہے۔ رسالت محمدی ﷺ کی اسی عالمگیریت اور ابدیت کا تذکرہ کرتے ہوئے قرآن مجید فرماتا ہے:

﴿وَمَا أَرْسَلْنَاكَ إِلَّا كَافَّةً لِّلنَّاسِ بَشِيرًا وَنَذِيرًا وَلَٰكِنَّ أَكْثَرَ النَّاسِ لَا يَعْلَمُونَ ۝﴾ (سبا: ۲۸)

”اور (اے محمد ﷺ) ہم نے آپ کو تمام انسانوں کے لیے خوشخبری دینے والا

اور ڈرانے والا بنا کر بھیجا ہے۔ مگر اکثر لوگ اس حقیقت کو نہیں جانتے۔“

اور دوسری جگہ رسول کریم ﷺ کو حکم دیا کہ آپ اپنی رسالت کی عمومیت، ابدیت اور

عالمگیریت کا اعلان ان الفاظ میں کریں کہ:

﴿قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا الَّذِي لَهُ مُلْكُ السَّمَوَاتِ
وَالْأَرْضِ لَا إِلَهَ إِلَّا هُوَ يُحْيِي وَيُمِيتُ فَأَمِنُوا بِاللَّهِ وَرَسُولِهِ النَّبِيِّ الْأُمِّيِّ
الَّذِي يُؤْمِنُ بِاللَّهِ وَكَلِمَاتِهِ وَاتَّبِعُوهُ لَعَلَّكُمْ تَهْتَدُونَ﴾

(۷/ الاعراف: ۱۵۸)

” (اے محمد ﷺ) آپ فرمائیے کہ اے انسانوں! میں تم سب کی طرف اللہ تعالیٰ کا رسول ہوں۔ وہ اللہ جو آسمانوں اور زمینوں کی بادشاہی کا مالک ہے۔ اس کے سوا کوئی معبود نہیں، وہی زندہ کرتا ہے اور وہی مارتا ہے۔ پس تم اللہ تعالیٰ اور اس کے رسول پر ایمان لاؤ۔ جو نبی اُمی ہے جو خود اللہ تعالیٰ پر، اس کے کلمات و احکام پر ایمان لایا ہے اور تم اس کی پیروی کرو تا کہ ہدایت یافتہ ہو جاؤ۔“

یعنی آپ ﷺ کو ہر انسان، عام و خاص، امیر و غریب، شاہ گدا، سرخ و گندی، عربی و عجمی، رومی و حبشی، مال دار و تنگدست، سیاہ و سفید، بڑے اور چھوٹے کے لیے رہنما، مقتدا، پیشوا اور مطاع بنا کر مبعوث فرمایا گیا۔ جس طرح اس رسول امین کے بھیجنے والے کی الوہیت عالمگیر ہے اسی طرح اس رسول مکرم کی نبوت، رسالت اور رحمت بھی عالمگیر ہے۔ جن کا خالق و مالک خدا ہے ان کا رہبر و رہنما محمد مصطفیٰ ہے۔ فرمان خداوندی ہے:

﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ﴾ (۲۱/ انبیاء: ۱۰۷)

”اور ہم نے تو آپ کو تمام جہانوں کے لیے رحمت بنا کر بھیجا ہے۔“

اسی رحمت للعالمین پیغمبر کی رسالت کا تذکرہ کرتے ہوئے سورت یٰسین میں فرمایا:

﴿يَسَّ ۖ وَالْقُرْآنَ الْحَكِيمَ ۖ إِنَّكَ لَمِنَ الْمُرْسَلِينَ﴾

”اے سید البشر! مجھے قرآن حکیم کی قسم ہے۔ بلاشبہ آپ میرے رسولوں میں سے ہیں۔“

وہی قرآن، وہی فرقاں، وہی یسین، وہی طہ اللہ تعالیٰ سے دعا ہے کہ وہ ہم سب کو اس عظیم المرتبت رسول کا فرماں بردار بنائے۔ آمین

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ

خطبہ نمبر ۳

صراط مستقیم

أَعُوذُ بِاللّٰهِ مِنَ الشَّيْطَانِ الرَّجِيمِ ○ بِسْمِ اللّٰهِ الرَّحْمٰنِ الرَّحِيمِ ○
 ﴿يٰۤاَيُّهَا الَّذِيْنَ اٰمَنُوْا اَلْبَسُوْا لَكُمْ اِلٰهَافِطْرًا ۖ ذٰلِكَ سَبِيْلُ اللّٰهِ لَعَلَّكُمْ يَتَّقُوْنَ ۚ﴾
 ﴿يٰۤاَيُّهَا الَّذِيْنَ اٰمَنُوْا اَلْبَسُوْا لَكُمْ اِلٰهَافِطْرًا ۖ ذٰلِكَ سَبِيْلُ اللّٰهِ لَعَلَّكُمْ يَتَّقُوْنَ ۚ﴾
 (سُورَةُ اٰلِ اِمْرَانٍ: ۳۱)

”یٰسے۔ حکمت والے قرآن کی قسم۔ بلاشبہ آپ رسولوں میں سے ہیں (اور) سیدھے راستے پر ہیں۔“

ہر قسم کی تعریفات، تسبیحات، تحمیدات و تجمیدات، خالق کائنات اللہ اعلم الحاکمین کے لیے ہیں جو وحدہ لا شریک اور حقیقی و قیوم ہے۔ اور اُن گنت، لا تعداد، اور بے شمار درود و سلام نبی اکرم، رسول معظم، سرور عالم، جناب محمد رسول اللہ ﷺ کی ذات اقدس پر جنہیں رب السموات والارض نے تمام بنی نوع انسان کے لیے نبی اور رسول بنا کر مبعوث فرمایا اور رحمتہ للعالمین کے خوبصورت اور بے مثال لقب سے سرفراز فرمایا۔

کفار کا اعتراض اور اس کا جواب:

رسول کائنات جناب محمد مصطفیٰ ﷺ نے جب کفار مکہ کے سامنے اللہ تعالیٰ کی توحید اور اپنی رسالت کا مسئلہ بیان فرمایا اور لوگوں کو غیر اللہ کی عبادت، پرستش اور پوجا سے منع کر کے ایک الہ کی عبادت کا حکم دیا۔ نیز انہیں اپنی اطاعت اور فرمانبرداری کی تلقین کی تو مشرکین مکہ نے رسول اللہ ﷺ پر دو طرح طرح کے اعتراضات کیے۔ ان میں ایک اعتراض یہ بھی تھا کہ آپ نے ہمارے سامنے ایک نیا مذہب، نیا عقیدہ اور نیا راستہ پیش کیا ہے۔ جبکہ ہمارے آباء و اجداد اور بزرگ اس عقیدے پر کاربند نہ تھے۔ پس ہمیں تو اپنے بزرگوں اور باپ دادا کا راستہ ہی عزیز اور محبوب ہے۔ ہم آپ کے کہنے پر اپنے آبائی مذہب کو نہیں چھوڑ سکتے۔ قرآن کریم فرماتا ہے۔

﴿وَإِذَا قِيلَ لَهُمُ اتَّبِعُوا مَا أَنزَلَ اللَّهُ قَالُوا بَلْ نَتَّبِعُ مَا أَفِينَا عَلَيْهِ

أَبَاءَنَا أَوْ لَوْ كَانَ آبَاؤُهُمْ لَا يَعْقِلُونَ شَيْئًا وَلَا يَهْتَدُونَ ﴿٤٠﴾

(۲/البقرة: ۱۷۰)

”اور جب ان سے کہا جاتا ہے کہ پیروی کرو، اس کی جو اللہ تعالیٰ نے نازل فرمایا۔ تو وہ کہتے ہیں۔ بلکہ ہم تو اس کی پیروی کریں گے جس پر ہم نے اپنے آباء اجداد کو پایا؟ کیا (وہ باپ دادا کی ہی پیروی کریں گے) اگر چہ ان کے باپ دادا کچھ سمجھ نہ رکھتے ہوں اور نہ ہدایت یافتہ ہوں۔“

انہوں نے یہ بھی کہا کہ اے محمد ﷺ! تم نے باپ دادا کے مذہب کا انکار کر کے نیا اور غلط راستہ اختیار کر لیا ہے۔ کیا اب ہمیں بھی گمراہ کرنے کی کوشش کر رہے ہو؟ تو رب تعالیٰ نے کفار و مشرکین کے اس اعتراض کے جواب میں ارشاد فرمایا:

﴿إِنَّكَ لَمِنَ الْمُسْلِمِينَ ۝ عَلَى صِرَاطٍ مُسْتَقِيمٍ ۝﴾

”اے میرے پیغمبر ﷺ۔ بلاشبہ آپ اللہ تعالیٰ کے رسول ہیں اور سیدھے راستے پر ہیں۔“

صراطِ مستقیم کی دعا:

قرآن کریم کی سورت فاتحہ جسے اُمُّ الْکِتَاب، اُمُّ الْقُرْآن اور سبعِ مثنائی بھی کہا گیا ہے۔ وہ بابرکت اور عظیم المرتبت سورت ہے جسے ہر نمازی، ہر نماز کی ہر رکعت میں پڑھتا ہے اور اس میں اپنے رب سے اس کی تعریف، ثناء اور بزرگی بیان کرنے کے بعد بصداد و احترام عرض کرتا ہے:

﴿اهْدِنَا الصِّرَاطَ الْمُسْتَقِيمَ ۝﴾

”اے میرے رب! ہمیں صراطِ مستقیم پر چلنے کی توفیق عطا فرما۔“

سیدنا عبادہ بن صامت رضی اللہ عنہ بیان کرتے ہیں کہ رسول اللہ ﷺ نے فرمایا:

((لَا صَلَوةَ لِمَنْ لَمْ يَقْرَأْ بِفَاتِحَةِ الْكِتَابِ))

(صحیح بخاری، کتاب الاذان، باب وجوب القراءة للامام والمأموم.....)

”جو شخص نماز میں سورت فاتحہ نہیں پڑھتا اس کی نماز نہیں ہوتی۔“

آپ ﷺ کے اس فرمان مبارک سے یہ بات واضح ہو گئی کہ ہر نماز کی ہر رکعت میں ہر نمازی کے لیے سورت فاتحہ کی قراءت لازمی اور ضروری ہے۔ وہ نماز فرض ہو، نفل ہو یا سنت ہو۔ چاہے نماز فجر ہو، عصر ہو، مغرب ہو، عشاء ہو، وتر ہو، تہجد ہو، تراویح ہو، جمعہ ہو، اشراق ہو یا نماز جنازہ ہو۔ نمازی چاہے اکیلا ہو، امام ہو یا مقتدی ہو، نماز چاہے جہری ہو یا سری۔ جب تک نمازی اپنی نماز کی ہر رکعت میں سورت فاتحہ کی قراءت نہیں کرے گا اس کی نماز قبول نہیں ہوگی۔ نماز گھر میں پڑھی جائے، محلہ کی مسجد میں ادا کی جائے۔ یا جامع مسجد میں پڑھی جائے۔ نماز خواہ کوئی میں ادا ہو یا بعد اذان میں۔ چاہے مکہ میں پڑھی جائے یا مدینہ میں۔ جسے ہم نماز کہتے ہیں اس میں سورت فاتحہ پڑھنی ضروری ہے۔

بعض مذہبی پیشوا لوگوں کو صراط مستقیم کی دعا سے روکنے کے لیے انہیں امام کی اقتداء میں سورت فاتحہ پڑھنے سے منع کرتے ہیں اور کہتے ہیں کہ ”تمہاری طرف سے امام کی سورت فاتحہ ہی کافی ہے۔“ بھائیو! قابل غور بات یہ ہے کہ جب ہم امام کی اقتداء میں ثناء اپنی پڑھتے ہیں، تکبیرات کہتے ہیں، رکوع کی تسبیحات پڑھتے ہیں، بعد الركوع دعا پڑھتے ہیں، سجدہ کی دعا پڑھتے ہیں، تشہد اپنا پڑھتے ہیں، سلام پھیرتے ہیں، تو سورت فاتحہ کیوں نہیں پڑھتے؟ جب ان تمام امور میں ہم امام کی اقتداء میں ہونے کے باوجود اس کے پیچھے سب کچھ پڑھتے ہیں۔ تو سورت فاتحہ کیوں نہیں پڑھتے؟ اُمید ہے کہ آپ آج سے ہر نماز کی ہر رکعت میں سورۃ فاتحہ پڑھیں گے اور اپنے اللہ سے صراط مستقیم پر استقامت کی دعا کیا کریں گے۔

اللہ تعالیٰ سے مکالمہ :

اب آئیے رسول کریم ﷺ کی حدیث مبارکہ کی طرف اور پوچھئے آپ ﷺ سے کہ کیا مقتدی کو امام کی اقتداء میں سورت فاتحہ پڑھنی چاہیے یا نہیں؟ حدیث کی عبارت اور ترجمہ پر غور کریں۔ اور رسول کریم ﷺ کی سنت مطہرہ کے مطابق نماز پڑھنے کی کوشش فرمائیں۔ سیدنا ابو ہریرہ رضی اللہ عنہ کا بیان ہے کہ نبی اکرم ﷺ نے فرمایا:

((مَنْ صَلَّى صَلَوةً لَمْ يَقْرَأْ فِيهَا بِأَمْرِ الْقُرْآنِ فَهِيَ خِدَاجٌ ثَلَاثًا غَيْرُ تَمَامٍ فَقِيلَ لِأَبِي هُرَيْرَةَ إِنَّا نَكُونُ وَرَاءَ الْإِمَامِ فَقَالَ اقْرَأْ بِهَا فِي

نَفْسِكَ فَإِنِّي سَمِعْتُ رَسُولَ اللَّهِ ﷺ يَقُولُ قَالَ اللَّهُ عَزَّ وَجَلَّ
 قَسَمْتُ الصَّلَاةَ بَيْنِي وَبَيْنَ عَبْدِي نِصْفَيْنِ وَلِعَبْدِي مَا سَأَلَ فَإِذَا
 قَالَ الْعَبْدُ الْحَمْدُ لِلَّهِ رَبِّ الْعَالَمِينَ قَالَ اللَّهُ عَزَّ وَجَلَّ حَمِدَنِي
 عَبْدِي وَإِذَا قَالَ الرَّحْمَانُ الرَّحِيمِ قَالَ اللَّهُ عَزَّ وَجَلَّ أَثْنَى عَلَيَّ
 عَبْدِي وَإِذَا قَالَ مَالِكُ يَوْمَ الدِّينِ قَالَ مَجَّدَنِي عَبْدِي وَقَالَ مَرَّةً
 فَوَضَّ إِلَيَّ عَبْدِي فَإِذَا قَالَ إِيَّاكَ نَعْبُدُ وَإِيَّاكَ نَسْتَعِينُ قَالَ هَذَا
 بَيْنِي وَبَيْنَ عَبْدِي وَلِعَبْدِي مَا سَأَلَ فَإِذَا قَالَ إِهْدِنَا الصِّرَاطَ
 الْمُسْتَقِيمَ صِرَاطَ الَّذِينَ أَنْعَمْتَ عَلَيْهِمْ غَيْرِ الْمَغْضُوبِ عَلَيْهِمْ
 وَلَا الضَّالِّينَ- قَالَ هَذَا لِعَبْدِي وَلِعَبْدِي مَا سَأَلَ))

(صحیح مسلم، کتاب الصلاة، باب وجوب قراءة الفاتحة فی کل رکعة)

”جس نے نماز میں ام القرآن (سورت فاتحہ) نہیں پڑھی تو اس کی نماز مکمل نہیں
 ہوئی۔ بلکہ ناقص رہی۔ یہ بات آپ ﷺ نے تین بار فرمائی۔ جناب
 ابو ہریرہ رضی اللہ عنہ سے پوچھا گیا کہ جب ہم امام کے پیچھے ہوں تو کیا کریں؟ آپ
 نے فرمایا: ”اے آہستہ پڑھ لیا کرو۔“ کیونکہ میں نے رسول اللہ ﷺ سے
 سنا۔ آپ ﷺ نے فرمایا کہ اللہ تعالیٰ فرماتا ہے۔ نماز کو میں نے اپنے اور اپنے
 بندے کے درمیان آدھی آدھی تقسیم کر لیا ہے۔ اور میرا بندہ جو سوال کرتا ہے وہ
 پورا کیا جاتا ہے۔ پس جب بندہ الْحَمْدُ لِلَّهِ رَبِّ الْعَالَمِينَ لے کہتا ہے تو اللہ
 عزوجل فرماتا ہے، میرے بندے نے میری تعریف کی اور جب نمازی۔ الرَّحْمَنِ
 الرَّحِيمِ لے کہتا ہے تو اللہ عزوجل فرماتا ہے۔ میرے بندے نے میری ثنائیاں
 کی۔ جب نمازی۔ مَالِكِ يَوْمَ الدِّينِ لے کہتا ہے تو اللہ تعالیٰ فرماتا ہے۔
 میرے بندے نے میری بزرگی بیان کی اور کبھی فرماتا ہے کہ میرے بندے نے
 اپنے سب کام میرے سپرد کر دیے اور نمازی جب۔ إِيَّاكَ نَعْبُدُ وَإِيَّاكَ
 نَسْتَعِينُ لے کہتا ہے تو اللہ تعالیٰ فرماتا ہے کہ یہ معاملہ میرے اور میرے بندے

کے درمیان ہے اور میرا بندہ جو مانگے اسے ملے گا۔ پھر جب نمازی اِھْدِنَا الصِّرَاطَ
الْمُسْتَقِيمَ ۝ صِرَاطَ الَّذِينَ أَنْعَمْتَ عَلَيْهِمْ ۝ غَيْرِ الْمَغْضُوبِ عَلَيْهِمْ وَلَا
الضَّالِّينَ ۝ کہتا ہے تو اللہ تعالیٰ فرماتا ہے کہ یہ سب کچھ میرے بندے کے
لیے ہے اور میرا بندہ مجھ سے جو سوال کرے گا وہ سب کچھ اسے عطا کیا جائے گا۔

آپ نے غور فرمایا کہ نمازی جب سورہ فاتحہ پڑھتا ہے تو اللہ رحیم و کریم اُسے ہر آیت
کے جواب سے نوازتا ہے۔ اب جو شخص سورت فاتحہ پڑھتا ہی نہیں ہے۔ نہ اس کی نماز ہوتی
ہے اور نہ اسے اپنے رب سے ہم کلامی اور مکالمے کی سعادت نصیب ہوتی ہے اور وہ نماز کی
حرکات و سکناات کے باوجود سورۃ فاتحہ نہ پڑھنے کی وجہ سے نماز کے ثواب اور اپنے رب کی
مناجات سے محروم رہتا ہے۔

مقتدی اور امام:

یہ امر حیران کن اور تعجب انگیز ہے کہ ہمارے ہاں مقتدی ساری عمر امام کے پیچھے سورۃ
فاتحہ نہیں پڑھتا اور جب مقتدی فوت ہو جاتا ہے اور امام اس کی میت پر نماز جنازہ پڑھانے
کے لیے کھڑا ہوتا ہے تو اب مقتدیوں کے ساتھ امام بھی سورت فاتحہ نہیں پڑھتا۔ زندگی میں
امام صاحب فرماتے تھے کہ مقتدیوں کو پڑھنے کی ضرورت نہیں بلکہ اکیلے امام کی سورت فاتحہ
ہی تمام مقتدیوں کے لیے کافی ہے۔ اب جنازہ کی نماز میں نہ امام نے فاتحہ پڑھی اور نہ ہی
مقتدیوں نے۔ بتایا جائے کہ اب کس کی فاتحہ کسے کفایت کرے گی۔ جبکہ حقیقت یہ ہے کہ
سورت فاتحہ کے بغیر کوئی نماز، نماز کہلا ہی نہیں سکتی۔ کتب احادیث میں دوسری نمازوں کی
طرح نماز جنازہ میں بھی سورت فاتحہ پڑھنے کا ذکر و حکم موجود ہے۔ جس طرح دوسری کوئی نماز
سورت فاتحہ کے بغیر مقبول و منظور نہیں۔ اسی طرح نماز جنازہ بھی سورت فاتحہ کے بغیر تمام و مکمل
نہیں۔ حضرت طلحہ بن عبد اللہ بن عوف رضی اللہ عنہ بیان فرماتے ہیں۔

((صَلَّيْتُ خَلْفَ ابْنِ عَبَّاسٍ رَضِيَ اللَّهُ عَنْهُمَا عَلَى جَنَازَةِ فَقَرَأَ بِفَاتِحَةِ الْكِتَابِ
وَقَالَ لَتَعْلَمُوا أَنَّهَا سُنَّةٌ))

(صحیح بخاری، کتاب الجنائز، باب قراءة فاتحة الكتاب على الجنائز)

”میں نے جناب عبداللہ بن عباس رضی اللہ عنہما کی اقتدا میں نماز جنازہ پڑھی تو آپ نے (با آواز بلند) سورت فاتحہ کی قرأت کی اور فرمایا (میں نے بلند آواز سے سورت فاتحہ اس لیے پڑھی ہے) تاکہ تم جان لو کہ جنازہ میں اس کا پڑھنا آپ ﷺ کی سنت ہے۔“

جامع ترمذی شریف میں جناب ابن عباس رضی اللہ عنہما کے الفاظ یہ ہیں:
 ((مِنَ السُّنَّةِ الْقِرَاءَةُ عَلَى الْجَنَازَةِ بِفَاتِحَةِ الْكِتَابِ))

”کہ نماز جنازہ میں سورت فاتحہ پڑھنا نبی کریم ﷺ کی سنت مبارکہ ہے۔“

سیدنا ابن عباس رضی اللہ عنہما سے ہی روایت ہے کہ:

((أَنَّ النَّبِيَّ ﷺ قَرَأَ عَلَى الْجَنَازَةِ بِفَاتِحَةِ الْكِتَابِ))

”بلاشبہ نبی اکرم ﷺ نماز جنازہ میں سورت فاتحہ پڑھتے تھے۔“

(جامع ترمذی، ابواب الجنائز، باب ماجاء فی القراءة علی الجنائز بفاتحہ الکتاب)

ان روایات سے نماز جنازہ میں سورت فاتحہ پڑھنے کا مسئلہ واضح ہو جاتا ہے۔ اب بھی اگر کوئی جنازہ میں سورت فاتحہ نہ پڑھے اور مقتدیوں کو بھی اس سنت رسول ﷺ سے روکنے کی کوشش کرے تو آپ خود فیصلہ فرمائیں کہ وہ محبت رسول ﷺ ہے یا مخالف رسول۔

صراط مستقیم کی اہمیت:

نماز میں سورت فاتحہ پڑھنے کے ذکر میں بات قدرے طوالت اختیار کر گئی۔ عرض یہ کر رہا تھا کہ نمازی اپنی نماز کی ہر رکعت میں اللہ سبحانہ و تعالیٰ کی تعریف، ثنا اور حمد کرنے کے بعد بصد عجز و انکسار اس سے صراط مستقیم پر چلنے کی دردمندانہ درخواست اور دعا کرتا ہے۔ آپ سورت فاتحہ کے الفاظ اور ترجمہ پر غور کریں، تو احساس ہوگا کہ صراط مستقیم کی کتنی اہمیت اور عظمت ہے۔ مسلمان آدمی اپنا کاروبار، دکان اور دوسری تمام مصروفیات چھوڑ کر مسجد میں حاضر ہوتا ہے۔ طہارت و پاکیزگی حاصل کرنے کے بعد رب العزت کے حضور ہاتھ باندھ کر کھڑا ہو جاتا ہے اور سُبْحَانَكَ اللَّهُمَّ يَا اللَّهُمَّ بَاعِدْ بَيْنِي (آخر تک) پڑھنے کے بعد اپنے خالق کی حمد و ثنا میں یوں رطب اللسان ہوتا ہے:

﴿الْحَمْدُ لِلّٰهِ رَبِّ الْعَالَمِينَ ۝ الرَّحْمٰنِ الرَّحِيْمِ ۝ مٰلِكِ يَوْمِ الدِّينِ ۝
اِيَّاكَ نَعْبُدُ وَاِيَّاكَ نَسْتَعِيْنُ ۝﴾ (۱/ الفاتحہ: ۵ تا ۱)

”سب تعریفیں اللہ تعالیٰ ہی کے لیے ہیں جو تمام جہانوں کا پروردگار ہے۔ بہت ہی مہربان اور نہایت رحم فرمانے والا ہے۔ جزا کے دن کا مالک ہے۔ (اے ہمارے رب!) ہم تیری ہی عبادت کرتے ہیں اور تجھ ہی سے مدد مانگتے ہیں۔“
یعنی نمازی اللہ تعالیٰ کی عظمت و کبریائی بیان کرنے کے بعد، اس کے مسلسل انعامات کا اعتراف و اقرار کرتے ہوئے، اپنی عبدیت اور ناتوانی کا اعلان کر کے، اپنے رب کے حضور دست بستہ عرض کرتا ہے۔ مولا! میں کمزور ہوں، میرا نفس مجھے فریب میں اور شیطان مجھے گمراہی میں مبتلا کرنے کی از حد کوشش کر رہا ہے۔ میں تجھ سے تیری رحمت کا طلب گار ہوں، میری دستگیری فرما، مجھ پر اپنا لطف و کرم فرما اور اس کی عملی صورت یہ ہے کہ:

﴿اِهْدِنَا الصِّرَاطَ الْمُسْتَقِيْمَ ۝ صِرَاطَ الَّذِيْنَ اَنْعَمْتَ عَلَيْهِمْ ۝ غَيْرِ الْمَغْضُوْبِ عَلَيْهِمْ وَلَا الضَّالِّيْنَ ۝﴾ (۱/ الفاتحہ: ۷، ۸، ۹)

”ہم سب کو سیدھے راستے پر چلنے کی توفیق عطا فرما، ان کا راستہ جن پر تو نے انعام فرمایا، نہ ان کا جن پر غضب ہوا اور نہ گمراہوں کا۔“

مسلمان و مومن آدمی دعا کے اس مقام پر پہنچ کر صرف اپنی ذات کے لیے نہیں بلکہ پوری امت محمدیہ کے لیے ہدایت کی درخواست کرتے ہوئے عرض کرتا ہے۔ اِھْدِنَا۔ اے میرے رب! میں تیرا بندہ تجھ سے امت مسلمہ کے ہر فرد کے لیے ہدایت اور صراط مستقیم کا طلب گار ہوں۔

بعض غیر مسلم اور کئی جاہل و بے عمل مسلمان، نمازیوں کا مذاق اڑاتے ہوئے اعتراض کرتے ہیں کہ یہ نمازی حضرات ساری عمر اپنے رب سے ”صراط مستقیم“ کی دعا کرتے رہتے ہیں جس سے معلوم ہوتا ہے کہ انہیں عمر بھر سیدھا راستہ نصیب ہی نہیں ہوتا۔ یہ انتہائی نامعقول اور فضول اعتراض ہے۔ حقیقت یہ ہے کہ ﴿اِھْدِنَا﴾ کا لفظ کئی معنوں میں مستعمل ہے۔ اس کا معنی صرف دکھانا ہی نہیں بلکہ چلانا، منزل مقصود پر پہنچانا اور ثابت قدم رکھنا بھی اس کا معنی

ہے۔ اسی لیے شاہ عبدالقادر رحمۃ اللہ علیہ نے اس آیت کا ترجمہ یوں کیا ہے۔ ”چلا ہم کو سیدھے راستے پر۔“ بعض علماء تفسیر نے اس کا معنی وَفَقَّنَا وَثَبَّنَا کیا ہے کہ اے اللہ! ہمیں سیدھے راستے پر چلنے کی توفیق عطا فرما اور اس پر ثابت قدمی نصیب فرما۔ تو (إِهْدِنَا الصِّرَاطَ الْمُسْتَقِيمَ) کا معنی یہ ہوا کہ اے پروردگار عالم! ہمیں سیدھا راستہ دکھا، اس پر چلا اور استقامت عطا فرما۔ آمین

صراط مستقیم کیا ہے؟

اللہ تعالیٰ کی توحید اور رسول مکرّم صلی اللہ علیہ وسلم کی اتباع کا نام ہی صراط مستقیم ہے۔ یہی وہ راہ حق ہے جس پر تمام صحابہ کرام رضی اللہ عنہم، صلحاء امت، بزرگان ملت، محدثین عظام اور مفسرین کرام رحمۃ اللہ علیہم گامزن رہے اور لوگوں کو اسی کی تبلیغ، وعظ اور نصیحت کرتے رہے۔ شرک، بدعت اور مخالفت رسول کا راستہ کبھی جادۂ حق اور صراط مستقیم نہیں ہو سکتا۔ رسول کریم صلی اللہ علیہ وسلم کی زبان حق ترجمان نے صراط مستقیم کی وضاحت ان الفاظ میں فرمائی:

((كُوهْتُ فِيكُمْ أَمْرَيْنِ لَنْ تَضِلُّوا مَا تَمَسَّكْتُمُ بِهِمَا كِتَابُ اللَّهِ وَسُنَّةُ رَسُولِهِ))

(رواہ مالک فی اموطا۔ مشکوٰۃ المصابیح، کتاب الایمان، باب الاعتصام بالکتاب والسنۃ)

”میں تم میں دو چیزیں چھوڑے جا رہا ہوں۔ جنہیں مضبوطی سے تھامے رکھو گے

تو کبھی گمراہ نہیں ہو گے۔ اللہ تعالیٰ کی کتاب اور اس کے رسول کی سنت۔“

بعض لوگوں نے اپنی عقل و فکر کے مطابق صراط مستقیم کو چار خانوں میں تقسیم کر رکھا ہے اور یہ بات مشہور کر رکھی ہے کہ چاروں مذاہب (حنفی، مالکی، شافعی، حنبلی) میں سے کسی ایک کو اختیار کرنا ہر مسلمان کے لیے ضروری ہے اور اگر کوئی شخص ان چاروں میں سے کسی ایک کو اختیار نہیں کرتا تو وہ صراط مستقیم سے ہٹا ہوا اور گمراہ ہے۔ جب کہ یہ دعویٰ بلا دلیل اور خلاف حقیقت ہے۔ کیونکہ ہمارے آقا جناب محمد رسول اللہ صلی اللہ علیہ وسلم نے ان چاروں میں سے کسی ایک کو اختیار کرنے کا نہیں بلکہ کتاب و سنت سے تمسک کرنے اور اسی کے مطابق عمل کرنے کا حکم دیا ہے اور اسی کا نام جادۂ حق اور صراط مستقیم ہے۔

رسول اکرم ﷺ کی احادیث کے مطالعہ سے واضح ہوتا ہے کہ آپ ﷺ نے چار ٹیڑھے راستوں کو چھوڑنے اور ایک ہی راستے کو اپنانے کا حکم دیا ہے۔ مشہور صحابی جناب جابر بن عبد اللہ رضی اللہ عنہ فرماتے ہیں:

((كُنَّا عِنْدَ النَّبِيِّ فَخَطَّ خَطًّا وَخَطَّ خَطَيْنِ عَنْ يَمِينِهِ وَخَطَّ خَطَيْنِ عَنْ يَسَارِهِ ثُمَّ وَضَعَ يَدَهُ فِي الْخَطِّ الْأَوْسَطِ فَقَالَ هَذَا سَبِيلُ اللَّهِ ثُمَّ تَلَا هَذِهِ الْآيَةَ وَأَنَّ هَذَا صِرَاطٌ مُسْتَقِيمٌ فَأَتْبَعُوهُ وَلَا تَتَّبِعُوا السَّبِيلَ فَتَفْتَرَقَ بِكُمْ عَنْ سَبِيلِهِ)) (٦/ الانعام: ١٥٣)

(سنن ابن ماجہ، باب اتباع سہ رسول اللہ ﷺ)

”ہم نبی ﷺ کے پاس بیٹھے تھے کہ آپ ﷺ نے ایک سیدھی لکیر کھینچی اور اُس کے دائیں، بائیں دو، دو لکیریں کھینچیں، پھر درمیان والی لکیر پر ہاتھ رکھ کر فرمایا: یہ اللہ تعالیٰ کا راستہ ہے۔ پھر آپ ﷺ نے قرآن مجید کی یہ آیت تلاوت فرمائی: ”بلاشبہ یہ میرا سیدھا راستہ ہے۔ پس تم اسی کی اتباع کرو اور دوسرے راستوں کی پیروی نہ کرو، ورنہ وہ راستے تمہیں اللہ تعالیٰ کے راستے سے جدا کر دیں گے۔“

اس حدیث پاک سے یہ بات واضح ہوگئی کہ قرآن و سنت کے راستے کو چھوڑ کر چاروں میں سے کسی ایک کو اختیار کرنے سے امت اختلاف و انتشار کا شکار ہوگی۔ قوم کو افتراق سے بچانے اور متفق و متحد رکھنے کا ایک ہی راستہ اور طریقہ ہے اور وہ ہے: ”قرآن و حدیث کی اتباع۔“ اسلام اور صراط مستقیم:

صراط مستقیم اسلام ہی کا دوسرا نام ہے۔ جو آدمی قرآن و سنت پر عمل کرتا ہے وہ صراط مستقیم پر ہے۔ اور جو شخص اسلام پر نہیں چل رہا وہ صراط مستقیم سے بھٹک گیا اور گمراہ ہو گیا۔ گویا اسلام و صراط مستقیم دو مترادف الفاظ ہیں، اسلام کا نام صراط مستقیم اور صراط مستقیم کا نام اسلام ہے۔

من تو شدم تو من شدى من تن شدم تو جاں شدى
تاكس نہ گوید بعد ازیں من دیگرم تو دیگرى

جناب نواس بن سمان انصاری رضی اللہ عنہ فرماتے ہیں کہ رسول کریم ﷺ نے اسلام اور صراطِ مستقیم کے مفہوم کو ایک مثال کے ذریعے یوں واضح فرمایا:

((إِنَّ اللَّهَ عَزَّ وَجَلَّ ضَرَبَ مَثَلًا صِرَاطًا مُسْتَقِيمًا وَعَلَى كَنْفَى الصِّرَاطِ سُورَانِ فِيهِمَا أَبْوَابٌ مَفْتُحَةٌ وَعَلَى الْأَبْوَابِ سُتُورٌ - وَدَاعٍ يَدْعُوا عَلَى رَأْسِ الصِّرَاطِ يَقُولُ يَا أَيُّهَا النَّاسُ ادْخُلُوا الصِّرَاطَ جَبِينًا وَلَا تَنْفَرِجُوا وَدَاعٍ يَدْعُوا مِنْ فَوْقِهِ وَاللَّهُ يَدْعُوا إِلَى دَارِ السَّلَامِ وَيَهْدِي مَنْ يَشَاءُ إِلَى صِرَاطٍ مُسْتَقِيمٍ ۝ - وَفِي رَوَايَةٍ - وَالصِّرَاطُ الْإِسْلَامُ وَالسُّورَانِ حُدُودُ اللَّهِ تَعَالَى وَالْأَبْوَابُ الْمَفْتُحَةُ مَحَارِمُ اللَّهِ تَعَالَى وَذَلِكَ الدَّاعِي عَلَى رَأْسِ الصِّرَاطِ كِتَابُ اللَّهِ عَزَّ وَجَلَّ)) (مسند احمد، الفتح الرباني، كتاب الايمان والاسلام)

”بلاشبہ اللہ تعالیٰ نے صراطِ مستقیم کی مثال یوں بیان فرمائی ہے کہ وہ ایک سیدھا راستہ ہے اور اس راستے کے دونوں جانب دو دیواریں ہیں جن میں کھلے ہوئے دروازے ہیں۔ ان دروازوں پر پردے لٹکے ہوئے ہیں اور راستے کے سرے پر ایک پکارنے والا پکار رہا ہے۔ وہ کہہ رہا ہے اے لوگو! اس راستے میں سب اکٹھے داخل ہو جاؤ اور ادھر ادھر نہ مڑو اور راستے کے اوپر ایک پکارنے والا پکار رہا ہے۔ اور وہ اللہ تعالیٰ ہے جو سلامتی کے گھر کی طرف بلا رہا ہے اور جسے چاہتا ہے سیدھے راستے کی رہنمائی فرماتا ہے۔ اور ایک روایت میں ہے کہ راستے سے مراد اسلام اور دیواروں سے مراد اللہ تعالیٰ کی مقرر کردہ حدیں ہیں اور راستے کے سرے پر پکارنے والا ”اللہ تعالیٰ کی کتاب“ ہے اور کھلے دروازوں سے مراد اللہ تعالیٰ کی حرام کردہ اشیاء ہیں۔“

اس حدیث مبارکہ سے وضاحت ہو گئی کہ صراطِ مستقیم سے مراد اسلام ہی ہے اور صراطِ مستقیم صرف ایک ہے۔ اس لیے اسلام بھی ایک ہے۔ اسلام کو چار یا پانچ خانوں میں تقسیم کرنے کا کوئی وجود و ثبوت نہیں ہے۔ اس اسلام اور صراطِ مستقیم سے جو ادھر ادھر نکل گیا یعنی

سیدھے راستے کو چھوڑ کر ٹیڑھے راستوں کو اختیار کر لیا، اس نے رحمان کی بجائے شیطان کی پیروی کی اور شیطان نے اپنے پیروکاروں کو کئی فرقوں، گروہوں اور جتھوں میں تقسیم کر دیا ہے۔
تہتر فرقے:

بڑے دکھ، تکلیف اور افسوس کی بات ہے کہ آج مسلمان کئی فرقوں اور گروہوں میں تقسیم ہو چکے ہیں۔ اور ہر فرقہ کے لوگ خود کو سچا اور دوسروں کو جھوٹا گردانتے ہیں۔ بلکہ ایک دوسرے پر کفر کے فتوے لگانے کو اسلام کی بڑی خدمت سمجھتے ہیں۔ جس پیغمبر اعظم ﷺ نے کافروں کو اپنے اخلاق سے مسلمان بنایا۔ آج اسی نبی کے امتی مسلمانوں کو کافر بنانے پر نکلے ہوئے ہیں، ایک فرقے کے لوگ دوسروں پر کفر کا فتویٰ لگا رہے ہیں اور دوسرے فرقے کے لوگ مخالف فریق پر مشرک اور بدعتی ہونے کا فتویٰ لگا کر اپنے دل کی بھڑاس نکال رہے ہیں۔ اور فرقہ بندی، گرہ بندی اور جتھہ بندی کو قائم رکھنے اور اسے دوام بخشنے کے لیے تمام فرقے آپ ﷺ کی حدیث کا سہارا لیتے ہیں کہ آپ ﷺ نے فرمایا کہ میری امت تہتر (۷۳) فرقوں میں تقسیم ہو جائے گی، سب جہنمی ہوں گے مگر ایک گروہ جنتی ہوگا۔ اب ہر فرقہ اپنے آپ کو جنتی اور دوسروں کو جہنمی قرار دیتا ہے اور امت کو فرقہ بندی میں تقسیم کرنے کے لیے اس حدیث کو بطور دلیل پیش کیا جاتا ہے۔ کہ امت میں فرقے ضرور ہونے چاہئیں۔ اَسْتَغْفِرُ اللّٰهَ۔

اس حدیث کا مفہوم قطعاً یہ نہیں ہے کہ آپ ﷺ کا حکم ہے کہ میری امت ضرور تہتر (۷۳) فرقوں میں تقسیم ہو۔ بلکہ آپ ﷺ نے تو افسوس کا اظہار کرتے ہوئے فرمایا کہ بنی اسرائیل کے بہتر (۷۲) فرقے تھے جب کہ میری امت فرقہ واریت میں ان سے بھی آگے بڑھ جائے گی اور یہ تہتر (۷۳) فرقوں میں تقسیم ہوگی۔ حدیث کے الفاظ پر غور فرمائیں تو معلوم ہوگا کہ اس حدیث میں آپ ﷺ نے فرقہ بندی کی مذمت فرمائی ہے اور دخول جنت کے مستحقین کا عقیدہ اور عمل بیان فرمایا ہے۔ جناب عبداللہ بن عمرو رضی اللہ عنہما سے مروی ہے کہ رسول اللہ ﷺ نے فرمایا:

((لَيَأْتِيَنَّ عَلَى أُمَّتِي مَا أَتَى عَلَى بَنِي إِسْرَائِيلَ كَذُ وَالْتَّعَلُّ بِالتَّعَلُّ
حَتَّىٰ إِنْ كَانَ مِنْهُمْ مَنْ أَتَى أُمَّةً عَلَانِيَةً لَّكَانَ فِي أُمَّتِي مَنْ يَصْنَعُ

ذَٰلِكَ وَإِنَّ يَسَّىٰ إِسْرَٰئِيلَ تَفَرَّقَتْ عَلَىٰ ثِنْتَيْنِ وَسَبْعِينَ مِلَّةً وَتَفَرَّقَ أُمَّتِي عَلَىٰ ثَلَاثٍ وَسَبْعِينَ مِلَّةً كُلُّهُمْ فِي النَّارِ إِلَّا مِلَّةً وَاحِدَةً قَالُوا مَنْ هِيَ يَا رَسُولَ اللَّهِ قَالَ مَا أَنَا عَلَيْهِ وَأَصْحَابِي))

(جامع ترمذی، کتاب الایمان، باب ماجاء فی افتراق حدہ الامۃ)

”میری امت پر بنی اسرائیل کے زمانے جیسا زمانہ آئے گا اور دونوں زمانوں کے حالات میں ایسی مطابقت اور مماثلت ہوگی جیسی دو جوتوں میں ہوتی ہے۔ یہاں تک کہ اگر ان میں کوئی اعلانیہ اپنی ماں کے پاس آیا ہوگا تو میری امت میں سے بھی کوئی ایسا کرے گا۔ اور بنی اسرائیل بہتر (۷۲) فرقوں میں تقسیم ہوئے جب کہ میری امت بہتر (۷۳) گروہوں میں تقسیم ہوگی۔ یہ تمام فرقے جہنم کی آگ میں ڈالے جائیں گے مگر ایک گروہ بچا لیا جائے گا۔ صحابہ کرام رضی اللہ عنہم نے عرض کی، اے اللہ کے رسول ﷺ! وہ کون لوگ ہیں (جو آگ سے بچا لیے جائیں گے) تو آپ ﷺ نے فرمایا (جو اس راہ پر چلیں گے) جس پر میں اور میرے صحابہ رضی اللہ عنہم ہیں۔

مند ہی نسبتیں:

آپ خود غور فرمائیں کہ سرور دو عالم جناب محمد رسول اللہ ﷺ اور آپ کے فداکار و جاں نثار صحابہ کرام رضی اللہ عنہم کس راہ پر چلتے تھے؟ ان کا مسلک اور منہج کیا تھا؟ ظاہر بات ہے کہ وہ حنفی تھے نہ شافعی۔ مالکی تھے نہ حنبلی۔ نقشبندی تھے نہ چچ پیری۔ جعفری تھے نہ علوی۔ چشتی تھے نہ سہروردی۔ قادری تھے نہ جیلانی۔ بلکہ وہ خالص قرآن و سنت پر عمل کرتے تھے۔ اور اسی کو جادہ حق اور صراط مستقیم سمجھتے تھے۔ مذکورہ الصدر حدیث مبارکہ میں اللہ تعالیٰ کے آخری رسول ﷺ نے قیامت تک آنے والے ایسے ہی خوش نصیبوں کو جہنم سے آزادی کا نژدہ جاں فزا سنایا ہے جو صحابہ کرام رضی اللہ عنہم کی طرح صرف اور صرف کتاب و سنت پر عمل کریں گے۔ اور تیسری کسی چیز کو مذہب کا درجہ نہیں دے گے، ہر چیز کو ٹھکرائیں گے۔ مگر قرآن و سنت کو سینے سے لگائیں گے۔ ہر بات کا انکار کریں گے۔ مگر قرآن و حدیث سے سرمو انحراف نہیں

کریں گے۔

آج امت مسلمہ جن گروہوں، گروپوں، فرقوں، دھڑے بندیوں اور خانوں میں تقسیم ہو چکی ہے۔ آپ ﷺ کے عہد مبارک، صحابہ کرام رضی اللہ عنہم کے دور اور زمانہ خیر القرون یعنی اسلام کی پہلی چار صدیوں میں ان کا کوئی وجود نہیں تھا۔ اور لوگ خالص قرآن و حدیث کے مطابق زندگی گزارتے تھے۔ ان میں فرقہ بندی، گروہ بندی اور تفریق و تقسیم کا نام و نشان نہ تھا۔ برصغیر کے نامور محدث حجتہ الاسلام شاہ ولی اللہ احمد بن الشیخ عبدالرحیم دہلوی رحمہ اللہ مذہبی نسبتوں کی تاریخ کا ذکر کرتے ہوئے فرماتے ہیں:

((أَنَّ أَهْلَ الْمِلَّةِ الرَّابِعَةِ لَمْ يَكُونُوا مُجْتَمِعِينَ عَلَى التَّقْلِيدِ الْخَالِصِ عَلَى مَذْهَبٍ وَاحِدٍ وَالتَّفَقُّهِ لَهُ وَالْحِكَايَةِ لِقَوْلِهِ))

(حجتہ اللہ البالغہ المسماة السالغ، باب حکایہ حال الناس قبل الملة الرابعة وبعدها)

”بلاشبہ چوتھی صدی ہجری (اور اس سے پہلے) کے لوگ ایک مذہب کی خاص تقلید اور اس کی فقہ پر عمل کرنے اور اسے نقل کرنے پر متفق نہیں ہوئے تھے۔“

اس سے واضح، کہ آج کی فرقہ وارانہ مذہبی نسبتیں بعد کی پیداوار اور ایجاد بندہ ہیں۔ ان سے اجتناب، بے نز اور کنارہ کشی کر کے ہی امت مسلمہ کا قرآن و سنت پر اتحاد و اتفاق ہو سکتا ہے۔ اور بیکراہیل حدیث کی دعوت، مسلک اور مشن ہے۔ اسی پر نبی اکرم ﷺ کے صحابہ کرام رضی اللہ عنہم تابعین و تبع تابعین، صلحائے امت، ائمہ دین، اولیائے کرام، محدثین عظام اور علماء اسلام رحمہم عمل پیرا رہے ہیں۔ یہی راہ نجات، سبیل رسول اور صراط مستقیم ہے، اس کی مخالفت سراسر گمراہی اور ضلال مبین ہے۔ جیسا کہ فرمان خداوندی ہے۔

فَمَا ذَا بَعْدَ الْحَقِّ إِلَّا الضَّلَالُ۔ ”پس حق کے بعد کیا رہ گیا۔ بجز گمراہی کے۔“

(سورۃ یونس آیت: ۲۶)

اصحاب حدیث:

قرآن و حدیث کو ہی راہ نجات، سبیل رسول، جادہ حق اور صراط مستقیم جاننے، سمجھنے اور

ماننے والے ہر دور میں موجود رہے ہیں۔ جو کسی ایک فقہی مکتب فکر سے وابستہ ہونے کی بجائے کتاب و سنت کے چشمہ صافی سے سیراب ہوتے اور اسی خالص اسلام کی لوگوں کو دعوت دیتے اور قرآن و سنت کو مسلک حق اور دین حق گردانتے رہے ہیں۔ ایسے خوش بخت، سعادت مند اور صحیح العقیدہ افراد کو اہل حدیث، اہل الاثر اور سلفی کہا جاتا ہے۔ شاہ ولی اللہ محدث دہلوی رحمۃ اللہ علیہ چوتھی صدی ہجری سے قبل ایسے لوگوں کی موجودگی اور ان کا عقیدہ اور عمل بیان کرتے ہوئے فرماتے ہیں:

((وَكَانَ مِنْ خَبَرِ الْخَاصَّةِ أَنَّهُ كَانَ أَهْلُ الْحَدِيثِ مِنْهُمْ يَشْتَغِلُونَ بِالْحَدِيثِ فَيَخْلُصُ إِلَيْهِمْ مِنْ أَحَادِيثِ النَّبِيِّ صَلَّى اللَّهُ عَلَيْهِ وَسَلَّمَ وَآثَارِ الصَّحَابَةِ مَا لَا يَحْتَاجُونَ مَعَهُ إِلَى شَيْءٍ آخَرَ فِي الْمُسْئَلَةِ)) (حجۃ البالغہ المسحوت السابغ، باب حکایہ حال الناس قبل المائۃ الرابعۃ وبعدها)

”اور خواص کی یہ حالت تھی کہ وہ اہل حدیث تھے، حدیث میں انہماک رکھتے تھے۔ ان کے پاس نبی اکرم صلی اللہ علیہ وسلم کی احادیث اور صحابہ کرام رضی اللہ عنہم کے آثار اس قدر موجود تھے کہ انہیں کسی مسئلہ میں کسی دوسری چیز کی ضرورت ہی نہیں تھی۔“

قرآن و سنت کو ہی عین اسلام، سبیل رسول، صراط مستقیم اور طریق توہید سمجھنے اور اس پر عمل کرنے والی ”جماعت حقہ“ کی ہر دور میں موجودگی، ان کی تعداد میں اضافہ اور کامیابی کی خوشخبری اور بشارت سرور دو جہاں جناب محمد رسول اللہ صلی اللہ علیہ وسلم نے اپنی زبان حق ترجمان سے یوں بیان فرمائی ہے کہ:

((لَا تَزَالُ طَائِفَةٌ مِنْ أُمَّتِي مَنْصُورِينَ لَا يَضُرُّهُمْ مَنْ خَذَلَهُمْ حَتَّى تَقُومَ السَّاعَةُ قَالَ ابْنُ الْمَدِينِيِّ هُمْ أَصْحَابُ الْحَدِيثِ))

(جامع ترمذی، کتاب الفتن، باب ما جاء فی اہل الشام)

”میری امت کی ایک جماعت ہمیشہ (حق پر اور) امداد الہی کی مستحق رہے گی۔ ان کو رسوا کرنے والا قیامت تک انہیں نقصان نہ پہنچا سکے گا۔ امام ابن مدینی رحمۃ اللہ علیہ فرماتے ہیں کہ وہ جماعت اصحاب الحدیث کی جماعت ہے۔“

عبادت الہی اور صراط مستقیم:

قرآن حکیم کے مطالعہ سے معلوم ہوتا ہے کہ عبادت الہی کو بھی صراط مستقیم کہا گیا ہے۔ کیونکہ توحید کی ضد شرک ہے اور شرک کا مرتکب شخص کسی صورت بھی جادہ حق پر گامزن نہیں ہو سکتا۔ اسی سورۃ یٰسین میں آگے آئے گا کہ قیامت کے دن مجرمین اور کافرین کو صالحین اور متقین سے الگ کر دیا جائے گا اور مجرم لوگ عذاب الہی کو دیکھ کر واہل کریں گے تو اللہ تعالیٰ کافرین و مشرکین اور مجرمین و ضالین سے فرمائے گا کہ آج پیچھنے، چلانے اور منہ بسورنے کا کوئی فائدہ نہیں ہے کیونکہ دنیا میں ہم نے تمہیں اپنے انبیاء، اولیاء، صلحاء، اتقیاء اور علماء کے ذریعے تاکید کی تھی کہ صرف میری ہی عبادت کو اور میرے ساتھ کسی کو شریک نہ بناؤ، مگر تم نے ”صراط مستقیم“ سے روگردانی کر کے شیطان کو اپنا معبود بنالیا اور صراط مستقیم یعنی میری عبادت سے انکار و انحراف کیا۔ اس لیے آج تمہیں جہنم کے دردناک عذاب میں مبتلا کیا جا رہا ہے۔ الفاظ قرآنی اور ان کے ترجمے پر غور کریں تو بات واضح ہو جائے گی:

﴿وَأَمَّا زَاوِيكَمُ الْيَوْمَ أَيُّهَا الْمُجْرِمُونَ ۝ أَلَمْ أَعْهَدْ إِلَيْكُمْ يٰبَنِي آدَمَ أَنْ لَا تَعْبُدُوا الشَّيْطَانَ ۚ إِنَّهُ لَكُمْ عَدُوٌّ مُّبِينٌ ۝ وَ إِنِ اعْبُدُونِي ۚ هَذَا صِرَاطٌ مُسْتَقِيمٌ ۝﴾ (یسین: ۳۶/۶۱۵)

”اور (حکم ہوگا) اے مجرموں! آج (صالحین سے) الگ ہو جاؤ۔ اے اولاد آدم! کیا میں نے تم سے یہ عہد نہیں لیا تھا کہ شیطان کی عبادت نہ کرنا، بلاشبہ وہ تمہارا کھلا دشمن ہے اور میری ہی عبادت کرنا۔ یہی سیدھا راستہ ہے۔“

سورۃ مریم میں اللہ تعالیٰ نے جناب عیسیٰ علیہ السلام کا تذکرہ کرتے ہوئے فرمایا کہ انہوں نے اپنی قوم کے سامنے اللہ تعالیٰ کی توحید، شرک کی مذمت اور عبادت الہی کا مسئلہ بیان کرتے ہوئے فرمایا:

﴿مَا كَانَ لِلَّهِ أَنْ يَتَّخِذَ مِنْ وَلَدٍ سُبْحَنَهُ ۚ إِذَا قَضَىٰ أَمْرًا فَإِنَّمَا يَقُولُ لَهُ كُنْ فَيَكُونُ ۚ وَإِنَّ اللَّهَ رَبُّكُمْ فَاعْبُدُوهُ ۚ هَذَا صِرَاطٌ مُسْتَقِيمٌ ۝﴾ (مریم: ۳۵/۳۶)

”اللہ تعالیٰ کے لیے زیبا نہیں کہ وہ کسی کو اپنا بیٹا بنائے۔ وہ پاک ہے جب وہ کسی کام کا فیصلہ فرماتا ہے تو اسے حکم دیتا ہے کہ ہو جا تو وہ کام ہو جاتا ہے اور بلاشبہ اللہ تعالیٰ میرا پروردگار ہے اور تمہارا پروردگار بھی وہی ہے۔ لہذا تم اُسی کی عبادت کرو یہی سیدھا راستہ ہے۔“

ان آیات بینات میں یہ بات وضاحت سے بیان فرمادی گئی ہے کہ اللہ تعالیٰ کی عبادت کا انکاری اور مشرک صراط مستقیم پر نہیں ہو سکتا۔ بلکہ صراط مستقیم پر گامزن صرف ان لوگوں کو سمجھا جائے گا جو اپنے خالق و مالک کے عبادت گزار، فرماں بردار، اطاعت شعار اور عقیدہ توحید میں پختہ اور کامل ہوں گے۔

انبیاء کرام اور صراط مستقیم:

قرآن عزیز میں انبیاء کرام کے عقائد و اعمال کو بھی صراط مستقیم سے تعبیر کیا گیا ہے۔ کفار مکہ کا دعویٰ تھا کہ ہم دین ابراہیمی کے پیروکار ہیں۔ اللہ تعالیٰ نے جواباً فرمایا کہ ابراہیم علیہ السلام موحّد کامل تھے، صراط مستقیم پر تھے اور شرک سے بیزار تھے۔ جد الانبیاء، امام الموحّدین جناب ابراہیم علیہ السلام کے صراط مستقیم پر گامزن ہونے کا ذکر قرآن کریم میں یوں کیا گیا ہے۔ فرمان الہی ہے:

﴿إِنَّ إِبْرَاهِيمَ كَانَ أُمَّةً قَانِتًا لِلَّهِ حَنِيفًا وَّلَمْ يَكُ مِنَ الْمُشْرِكِينَ ۝﴾

شاکراً لِّلنَّعْمَةِ ۚ اجْتَبَاهُ وَهَدَاهُ إِلَى صِرَاطٍ مُسْتَقِيمٍ ۝﴾ (النحل: ۱۲۰، ۱۲۱)

”بے شک ابراہیم علیہ السلام ایک امت (اور) اللہ تعالیٰ کے مطیع و فرمانبردار (اور)

یکسوئی سے حق کی طرف مائل تھے اور وہ مشرکوں میں سے نہیں تھے۔ وہ اللہ

تعالیٰ کی نعمتوں کے شکر گزار تھے۔ اللہ رب العزت نے انہیں چن لیا تھا اور ان

کی صراط مستقیم کی طرف رہنمائی فرمائی تھی۔“

اس آیت کریمہ میں جناب ابراہیم علیہ السلام کی ذات اقدس کے لیے ”امت“ کا لفظ ارشاد

فرمایا گیا ہے۔ عربی زبان میں لفظ ”أمت“ متعدد معانی میں استعمال ہوا ہے۔ ان میں چند مشہور اور اہم معانی حسب ذیل ہیں:

- ۱۔ وہ انسان جو تمام خوبیوں کا جامع ہو۔ ۲۔ امام، مقتدا اور پیشوا۔
- ۳۔ حق و صداقت کا علمبردار۔ ۴۔ وہ شخص جو دنیا بھر سے الگ تھلگ ہو۔
- ۵۔ ایسی قوم جس کی طرف کوئی رسول مبعوث فرمایا گیا ہو۔

ان تمام خوبیوں کے اعتبار سے جناب ابراہیم خلیل اللہ علیہ السلام کو ”امت“ کہا جاسکتا ہے۔ آپ تمام خوبیوں کے مرقع اور تمام اوصاف سے مرصع تھے۔ آپ کی امامت و پیشوائی کی گواہی خود قرآن کریم نے دی ہے۔ اِنِّیْ جَاعِلُکَ لِلنَّاسِ اِمَامًا۔ (بلاشبہ میں تجھے تمام انسانوں کا امام بنانے والا ہوں) جناب ابراہیم علیہ السلام اگرچہ جسماً فرد واحد تھے مگر اپنے اوصاف و خصائص، عزم و حوصلہ، کارہائے نمایاں، عظیم قربانیوں اور بے مثال کردار کے اعتبار سے کسی قوم اور امت سے کم نہ تھے۔ اسی وجہ سے مذکورۃ الصدر آیت مبارکہ میں آپ کو ”امت“ کہا گیا ہے اور آپ کے راستہ حق کو ”صراط مستقیم“ فرمایا گیا ہے۔

قرآن حکیم کے ساتویں پارے میں اٹھارہ انبیاء کرام علیہم السلام کے اسماء مبارکہ ذکر فرمانے کے بعد اللہ تعالیٰ فرماتے ہیں کہ وہ تمام انبیاء صراط مستقیم پر گامزن تھے۔ قرآنی آیات پڑھیے اور صراط مستقیم کی اصلیت کا اندازہ فرمائیے۔

﴿وَتِلْكَ حُجَّتُنَا آتَيْنَاهَا اِبْرٰهٖمَ عَلٰی قَوْمِهٖۙ نَرْفَعُۙ دَرَجٰتٍۭ مِّنۡۢ نَّشَآءٍۭۙ اِنَّ رَبَّکَۙ حَکِیْمٌۭ عَلِیْمٌۭۙ ۝۱۰ وَوَهَبْنَا لَهٗۤ اِسْحٰقَۙ وَیَعْقُوْبَۙ کُلًّاۭ هَدٰیۚنَاۙ وَنُوْحًاۙ هَدٰیۚنَاۙ مِّنۡۢ قَبْلُۙ وَمِنْۢ ذُرِّیَّتِهٖۙ دَاوُدَۙ وَسُلَیْمٰنَۙ وَ اٰیُوْبَۙ وَیُوْسُفَۙ وَ مُوْسٰیۙ وَهٰرُونَۙ وَ کَذٰلِکَۙ نَجْزِی الْمُحْسِنِیْنَۙ ۝۱۱ وَ زَکَرِیَّاۙ وَیَحٰیٰۙ وَ عِیْسٰیۙ وَ اِلٰیاسَۙ کُلٌّ مِّنَ الصّٰلِحِیْنَۙ ۝۱۲ وَ اِسْمٰعِیْلَۙ وَ الْیَسَعَۙ وَ یُوْنُسَۙ وَ لُوْطًاۙ وَ کُلًّاۭ فَضَلْنَا عَلَی الْعٰلَمِیْنَۙ ۝۱۳ وَ مِّنۡ اٰبَآئِهِمْۙ وَ ذُرِّیَّتِهِمْۙ وَ اِخْوَانِهِمْۙ وَ اٰجَنَبِیَّتِهِمْۙ وَ هَدٰیۚنَاھُمْۙ اِلٰی صِرَاطٍۭ مُّسْتَقِیْمٍۭۙ ۝۱۴﴾ (الانعام: ۸۷ تا ۱۰۳)

”اور یہ ہماری دلیل و حجت تھی جو ہم نے ابراہیم علیہ السلام کو ان کی قوم کے مقابلہ میں عطا فرمائی۔ ہم جس کے چاہیں درجات بلند کرتے ہیں۔ بلاشبہ آپ کا رب حکمت والا ہے اور ہم نے انہیں اسحاق علیہ السلام اور یعقوب علیہ السلام عطا فرمائے، ہم

نے ہر ایک کو ہدایت دی اور ان سے پہلے نوح علیہ السلام کو ہدایت عطا فرمائی اور ان کی اولاد میں سے داؤد علیہ السلام اور سلیمان علیہ السلام اور ایوب علیہ السلام اور یوسف علیہ السلام اور موسیٰ علیہ السلام اور ہارون علیہ السلام کو ہدایت عطا فرمائی اور نیکیاں کرنے والوں کو ہم اسی طرح جزا عطا فرماتے ہیں۔ اور ہم نے زکریا علیہ السلام اور یحییٰ علیہ السلام اور عیسیٰ علیہ السلام اور الیاس علیہ السلام کو ہدایت دی۔ اور ہم نے زکریا علیہ السلام اور یحییٰ علیہ السلام اور الیاس علیہ السلام کو ہدایت دی۔ یہ سب صالحین میں سے تھے۔ اور ہم نے اسماعیل علیہ السلام اور ادریس علیہ السلام اور یونس علیہ السلام اور لوط علیہ السلام کو ہدایت دی اور ان سب کو ہم نے جہان والوں پر فضیلت عطا فرمائی اور ہم نے ان کے آباؤ اجداد اور ان کی اولاد اور بھائیوں میں سے بعض کو ہدایت نصیب فرمائی اور ہم نے ان سب کو چن لیا اور سب کی ”صراط مستقیم“ کی طرف رہنمائی فرمائی۔“

صحابہ کرام اور صراط مستقیم:

قرآن کریم میں یہ بات بالوضاحت والصراحت بیان فرمائی گئی ہے کہ اللہ تعالیٰ نے صحابہ کرام رضی اللہ عنہم کو اپنے خصوصی فضل و کرم اور رحمت و نعمت سے ”صراط مستقیم“ پر گامزن فرمایا اور وہ اس طریق توہید پر بڑی استقامت، جو انمردی، استقلال اور عزیمت سے عمل پیرا رہے جس کی وجہ سے رب تعالیٰ نے انہیں اپنی رضا مندی جیسی نعمت سے سرفراز فرمایا اور ان کی زندگی ہی میں ان کے لیے قرآن حکیم کی آیات میں جنت کی بشارتیں نازل فرمائیں۔ ارشاد خداوندی ہے:

﴿لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ فَعَلِمَ مَا فِي قُلُوبِهِمْ فَأَنْزَلَ السَّكِينَةَ عَلَيْهِمْ وَأَثَابَهُمْ فَتْحًا قَرِيبًا ۝ وَمَغَانِمَ كَثِيرَةً يَأْخُذُونَهَا ۚ وَكَانَ اللَّهُ عَزِيزًا حَكِيمًا ۝ وَعَدَكُمُ اللَّهُ مَغَانِمَ كَثِيرَةً تَأْخُذُونَهَا فَعَجَلَ لَكُمْ هَذِهِ وَكَفَّ أَيْدِيَ النَّاسِ عَنْكُمْ ۚ وَلِتَكُونَ آيَةً لِّلْمُؤْمِنِينَ وَيَهْدِيَكُمْ صِرَاطًا مُسْتَقِيمًا﴾ (فتح: ۱۸/۲۰۳)

”یقیناً اللہ تعالیٰ ان مومنوں سے راضی ہو گیا۔ جب وہ اس درخت کے نیچے آپ

کی بیعت کیر رہے تھے۔ پس ظاہر کر دیا اللہ تعالیٰ نے جو کچھ ان کے دلوں میں تھا۔ پس اس نے ان پر اطمینان نازل فرمایا اور بطور انعام انہیں قریبی فتح عطا فرمائی اور وہ بہت سی غنیمتیں حاصل کریں گے۔ اور اللہ تعالیٰ غالب، حکمت والا ہے۔ (اے نبی کے صحابہ رضی اللہ عنہم) اللہ تعالیٰ نے تم سے بہت سی غنیمتوں کا وعدہ فرمایا ہے جنہیں تم حاصل کرو گے پس اس نے تمہیں یہ (صلح حدیبیہ) جلدی دے دی ہے اور اس میں لوگوں کے ہاتھوں کو تم سے روک دیا۔ اور تاکہ یہ مومنوں کے لیے نشانی ہو جائے اور تمہیں ”صراط مستقیم“ پر ثابت قدمی سے گامزن رکھے۔“

اس آیت مبارکہ سے واضح ہو گیا کہ صحابہ کرام رضی اللہ عنہم پوری تندہی اور ثابت قدمی سے صراط مستقیم پر گامزن تھے اور قرآن کریم میں امت محمدیہ صلی اللہ علیہ وسلم کے تمام افراد کو ان پاک باز و جاں نثار صحابہ کرام کی طرح صراط مستقیم کو اپنانے کا حکم دیا گیا ہے۔ فرمان خداوندی ہے:

﴿فَإِنْ آمَنُوا بِمِثْلِ مَا آمَنْتُمْ بِهِ فَقَدْ اهْتَدَوْا ۖ وَإِنْ تَوَلَّوْا فَإِنَّمَا هُمْ فِي شِقَاقٍ ۚ فَسَيَكْفِيكَهُمُ اللَّهُ ۚ وَهُوَ السَّمِيعُ الْعَلِيمُ ۝ صِبْغَةَ اللَّهِ وَمَنْ أَحْسَنُ مِنَ اللَّهِ صِبْغَةً وَنَحْنُ لَهُ عَابِدُونَ ۝﴾ (۲/ البقرة: ۱۳۷، ۱۳۸)

”پس اگر لوگ اس طرح ایمان لائیں جس طرح تم (صحابہ) ایمان لائے ہو تو وہ ہدایت پا گئے۔ اور اگر وہ منہ پھیر لیں تو وہ مخالفت پر کمر بستہ ہیں۔ پس ان کے مقابلے میں تمہارے لیے اللہ تعالیٰ کافی ہوگا اور وہ سب کچھ سننے والا، جاننے والا ہے۔ (اصل رنگ تو) اللہ تعالیٰ (کے دین) کا رنگ ہے اور اللہ تعالیٰ کے رنگ سے کس کا رنگ خوبصورت (ہو سکتا) ہے؟ اور ہم تو اسی کی عبادت کرنے والے ہیں۔“

یہودیوں کے ہاں یہ رسم تھی کہ جب کوئی ان کے دین میں داخل ہوتا تو اسے رنگ دار پانی سے غسل دیتے تھے۔ ان کی دیکھا دیکھی عیسائیوں نے بھی یہی طریقہ اختیار کر لیا اور ان کے ہاں جب کوئی بچہ پیدا ہوتا تو اسے زرد رنگ کے پانی سے غسل دیتے جسے ”اصطباغ“ کہا جاتا ہے۔ یہ عمل کرنے کے بعد وہ سمجھتے تھے کہ اب اس پر یہودیت اور عیسائیت کا رنگ چڑھ گیا ہے۔ اللہ رب العزت نے جو اب فرمایا کہ رنگ چڑھانا ہے تو صحابہ کرام رضی اللہ عنہم کی طرح

اللہ کریم کے دین کا رنگ چڑھاؤ۔ دین حق اور صراط مستقیم کا رنگ ایسا پائیدار اور مستقل رنگ ہے جو نہ پانی سے دھلتا ہے، نہ دھوپ سے اڑتا ہے اور نہ وقت گزرنے پر پھیکا پڑتا ہے۔

صراط مستقیم کے بنیادی اصول:

قرآن حکیم کے مطالعہ سے واضح ہوتا ہے کہ صراط مستقیم سے مراد اللہ تعالیٰ کا سیدھا اور صاف راستہ ہے جسے ”اسلام“ کہا جاتا ہے اور اس صراط مستقیم کے تین بنیادی اصول ہیں۔

عقیدہ توحید:

صراط مستقیم کا پہلا بنیادی اور اہم اصول اللہ تعالیٰ کی توحید کو اختیار کرنا اور صرف اسی کی عبادت کرنا ہے۔ کیونکہ کفر و شرک کا راستہ کسی صورت بھی صراط مستقیم نہیں ہو سکتا۔ اللہ تعالیٰ نے قرآن حکیم میں نبی اکرم جناب محمد رسول اللہ ﷺ کو حکم فرمایا:

﴿قُلْ إِنِّي هَدَىٰ رَبِّي إِلَىٰ صِرَاطٍ مُسْتَقِيمٍ ۖ دِينًا قَبِيماً قُلَّةَ إِبْرَاهِيمَ حَنِيفًا ۚ وَمَا كَانَ مِنَ الْمُشْرِكِينَ ۝ قُلْ إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ ۝ لَا شَرِيكَ لَهُ ۚ وَبِذَلِكَ أُمِرْتُ وَأَنَا أَوَّلُ الْمُسْلِمِينَ ۝﴾ (الانعام: ۱۶۱-۱۶۳)

”(اے پیغمبر ﷺ) فرمادیجیے۔ بے شک میرے رب نے صراط مستقیم کی طرف میری رہنمائی فرمائی ہے۔ (وہ صراط مستقیم) مستحکم دین ہے جو ایک رب کی طرف متوجہ ہونے والے ابراہیم علیہ السلام کی ملت ہے اور وہ (ابراہیم علیہ السلام) مشرکوں میں سے نہیں تھے۔ آپ فرمائیے! بلاشبہ میری نماز اور میری قربانی اور میرا جینا اور میرا مرنّا صرف اللہ تعالیٰ ہی کے لیے ہے جو سارے جہانوں کا رب ہے۔ اس کا کوئی شریک نہیں اور مجھے یہی حکم دیا گیا ہے اور میں (اپنے زمانے میں) سب سے پہلا مسلمان ہوں۔“

ان آیات بینات میں واضح کر دیا گیا کہ صراط مستقیم کا بنیادی اصول یہ ہے کہ اس راہ حق کا راہی جناب ابراہیم علیہ السلام کی طرح خدائے واحد کا پرستار اور توحید الہی کا فداکار ہوتا ہے اور توحید ربانی کے لیے خاندان، قوم، والدین، برادری، اعزہ و اقرباء، وطن اور اولاد سب کچھ

قربان کرنے کے لیے تیار ہو جاتا ہے۔ مگر اللہ تعالیٰ کی توحید میں ذرا بھر بھی کمزوری اور پلک کو قبول و برداشت نہیں کرتا اور برملا اعلان کر دیتا ہے کہ میں سب کچھ قربان کر سکتا ہوں مگر توحید خداوندی پر آج گوارا نہیں کر سکتا۔ آج کے مسلمان کا اگر عقیدہ توحید پختہ اور ایمان درست ہو جائے تو پھر نار بھی گلزار بن سکتی ہے۔

آج بھی ہو جو براہیم سا ایماں پیدا
آگ کر سکتی ہے انداز گلستاں پیدا
یہی بات سورۃ یٰسین کی آیت نمبر ۶۱ میں یوں بیان فرمائی گئی ہے:

﴿وَإِنْ أَعْبُدُونِي ۖ هَذَا صِرَاطٌ مُسْتَقِيمٌ ۝﴾

”کہ میری ہی عبادت کرو، یہی صراط مستقیم ہے۔“

اعتصام بحبل اللہ:

صراط مستقیم کا دوسرا بنیادی اصول، اللہ تعالیٰ کے دین حق کی رسی، یعنی قرآن و سنت کو مضبوطی سے تھامے رکھنا اور افتراق و انتشار میں مبتلا نہ ہونا ہے۔ قرآن مجید میں فرمان رب العالمین ہے:

﴿وَمَنْ يَتَّخِمْ بِاللَّهِ فَقَدْ هُدِيَ إِلَى صِرَاطٍ مُسْتَقِيمٍ ۝﴾

(۳/ آل عمران: ۱۰۳)

”جس نے اللہ تعالیٰ سے تعلق مضبوط کر لیا پس اسے ضرور ”صراط مستقیم“ تک پہنچایا جائے گا۔“

قرآن مجید میں اعتصام بحبل اللہ کی مزید وضاحت یوں کی گئی ہے:

﴿وَأَعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا ۝﴾ (۳/ آل عمران: ۱۰۳)

”تم سب مل کر اللہ تعالیٰ کی رسی کو مضبوطی سے تھامے رکھو اور جدا جدا نہ ہو جاؤ۔“

یعنی قرآن و سنت پر مضبوطی اور پابندی سے عمل پیرا ہو جاؤ اور حبل اللہ المتین۔ اللہ تعالیٰ کی اس مضبوط رسی کو چھوڑ کر فرقہ بندی اور اختلاف و انتشار کا شکار نہ ہو جاؤ۔

یہ بات پوری طرح ذہن نشین کرنے اور کامل یقین کرنے کی ہے کہ آج امت مسلمہ کا

اتفاق و اتحاد صرف اور صرف جل اللہ یعنی قرآن و حدیث پر ہی ہو سکتا ہے کسی فقیہ کی فقہ، کسی مجتہد کے اجتہاد، کسی امام کی امامت، کسی خطیب کی خطابت، کسی بڑے کی بڑائی اور عالم کی علمیت پر اتفاق نہیں ہو سکتا۔ اتحاد و اتفاق کا جو اصول قرآن کریم نے بیان فرمایا ہے وہ یہی ہے کہ:

﴿إِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ

بِاللَّهِ وَالْيَوْمِ الْآخِرِ ۖ ذَلِكَ خَيْرٌ وَأَحْسَنُ تَأْوِيلًا ۝﴾ (النساء: ۵۹)

”پس اگر تمہارے درمیان کسی معاملے پر تنازعہ (اختلاف و جھگڑا) ہو جائے تو

اسے اللہ تعالیٰ اور اس کے رسول ﷺ (کے فرمان) کی طرف لوٹا دو۔ اگر تم اللہ

تعالیٰ پر اور آخرت کے دن پر ایمان رکھتے ہو۔ یہ (تمہارے لیے) انجام کے

لحاظ سے بہت اچھا ہے۔“

اس آیت میں امت محمدیہ کو حکم دیا گیا کہ اگر تمہارے درمیان کوئی اختلاف ہو جائے تو

اسے اللہ تعالیٰ اور جناب محمد رسول اللہ ﷺ کے فرمان کی طرف لوٹا دو۔ یعنی اس اختلاف کا

قرآن و سنت کی روشنی میں جائزہ لو۔ جو بات قرآن و سنت کے مطابق ہو اسے قبول کر لو اور جو بات

قرآن و سنت کے مطابق نہ ہو اسے ترک کر دو۔ یہی اسلام، دین حق اور ”صراطِ مستقیم“ ہے۔

ہم بھی لوگوں کو اسی امر کی دعوت دیتے ہیں کہ کسی ایک امام یا فقیہ کی جامد تقلید کرنے اور

اس کے ہر حکم اور فتویٰ کو حرف آخر سمجھنے کی بجائے ہر امام، ہر عالم، ہر فقیہ، ہر مجتہد، ہر خطیب، ہر

واعظ، ہر مولوی، ہر پیر، ہر بڑے اور چھوٹے کی بات کو قرآن و سنت پر پیش کرو۔ جس کی بات

قرآن و سنت کے مطابق ہو اسے سینے سے لگا لو اور اس پر عمل کرو اور جس کی بات قرآن و سنت

کے مطابق نہ ہو اسے چھوڑ دو۔

ہوتے ہوئے مصطفیٰ کی گفتار

مت دیکھ کسی کا قول و قرار

ہم یہ بات علی الاعلان اور برملا کہتے ہیں اور اس کا اظہار اپنا فرض منہی سمجھتے ہیں کہ:

ما الحمد بشیم دعا را ثنا سیم

بر قول نبی ﷺ چو دچرا را ثنا سیم

اتباع رسول:

صراط مستقیم کا تیسرا بنیادی اصول ”اتباع رسول“ یعنی جناب محمد رسول اللہ ﷺ کی اتباع اور فرمانبرداری ہے۔ اللہ تعالیٰ نے قرآن حکیم میں رسول مکرم ﷺ کو حکم فرمایا ہے کہ آپ اس امر کا اعلان کریں:

﴿وَاتَّبِعُونِ هَٰذَا صِرَاطٌ مُسْتَقِيمٌ ۝﴾ (۳۳/ الزخرف: ۶۱)

”اور میری اتباع کرو یہی صراط مستقیم ہے۔“

حقیقت یہ ہے کہ جناب محمد رسول اللہ ﷺ کی اطاعت و فرمانبرداری ہی رضاء الہی کے حصول، جنت کے دخول، گناہوں کی بخشش اور جہنم سے آزادی کا ذریعہ ہے۔ قرآن حکیم میں ارشاد خداوندی ہے:

﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ

ذُنُوبَكُمْ ۗ وَاللَّهُ غَفُورٌ رَحِيمٌ ۝﴾ (۳/ آل عمران: ۳۱)

”آپ فرمادیجیے (اے لوگو!) اگر تم اللہ تعالیٰ سے محبت کرتے ہو تو میری اتباع

اور فرمانبرداری کرو (پھر) اللہ تعالیٰ تم سے محبت کرے گا اور تمہارے (تمام)

گناہ معاف فرمادے گا اور اللہ تعالیٰ بہت بخشنے والا، مہربان ہے۔“

رسول محترم ﷺ کی اتباع کو ہی صراط مستقیم قرار دیتے ہوئے پچیسویں پارے میں

اللہ تعالیٰ نے فرمایا:

﴿وَإِنَّكَ لَتَهْدِي إِلَى صِرَاطٍ مُسْتَقِيمٍ ۚ صِرَاطِ اللَّهِ الَّذِي لَهُ مَا فِي

السَّمَوَاتِ وَمَا فِي الْأَرْضِ ۗ لَا إِلَهَ إِلَّا اللَّهُ تَصِيرُ الْأُمُورُ ۝﴾

(۴۲/ الشوری: ۵۲، ۵۳)

”اور بے شک آپ تو صراط مستقیم کی طرف رہنمائی فرماتے ہیں۔ جو اللہ تعالیٰ کا

راستہ ہے۔ وہی اللہ تعالیٰ اُس ہر چیز کا مالک ہے جو آسمانوں اور زمین میں ہے۔

خبردار! تمام کاموں کا انجام اللہ تعالیٰ کی طرف ہی ہے۔“

شیطان کا اعلان:

ابو البشر جناب آدم علیہ السلام کو ایک سجدہ نہ کرنے کی پاداش، تکبر و غرور کی سزا اور انکار و سرکشی کے جواب میں شیطان لعین کو راندہ درگاہ کر دیا گیا تو اس نے رب العالمین سے ”قبروں سے اٹھائے جانے“ کے دن تک کی مہلت طلب کی۔ جو اسے دے دی گئی۔ تو اس نے دربار الہی میں اعلان کیا تھا کہ میں اولاد آدم کو صراط مستقیم سے دور ہٹانے اور راہ راست سے بھٹکانے کی ہر ممکن کوشش کروں گا۔ آدم کی ذریت کو ہر طرف سے گھیرے میں لے لوں گا۔ انہیں شکوک و شبہات میں مبتلا کروں گا۔ ان کی نیکی کے راستے میں رکاوٹیں ڈالوں گا اور میری کوششوں کے باوجود اگر یہ لوگ کوئی نیکی کا کام کر بیٹھیں گے تو ریا کاری، دکھلاوے اور نمود و نمائش کا زہر گھول کر ان کے اعمال کو ضائع اور برباد کروادوں گا۔ غرضیکہ بنی نوع انسان کو جادہ حق سے دور کرنے اور گمراہی و ضلالت میں مبتلا کرنے میں کوئی دقیقہ فرو گذاشت نہیں کروں گا اور صراط مستقیم پر گھات لگائے بیٹھا رہوں گا اور کسی کو اس راہ پر چلنے نہ دوں گا۔

قرآن مجید، شیطان کے اس اعلان کا تذکرہ ان الفاظ میں کرتا ہے:

﴿قَالَ فِيمَا آغْوَيْنِي لَا أَقْدَعَنَّ لَهُمْ صِرَاطَكَ الْمُسْتَقِيمَ ۖ ثُمَّ لَا يَذِيقُهُمْ مِنْ بَيْنِ أَيْدِيهِمْ وَمِنْ خَلْفِهِمْ وَعَنْ أَيْمَانِهِمْ وَعَنْ شَمَائِلِهِمْ ۖ وَلَا تَجِدُ أَكْثَرَهُمْ شَاكِرِينَ ۝﴾ (الاعراف: ۱۶، ۱۷)

”شیطان نے کہا کہ جیسا تو نے مجھے گمراہ قرار دیا ہے میں بھی ان لوگوں (کو گمراہ کرنے) کے لیے تیرے صراط مستقیم پر بیٹھ جاؤں گا۔ پھر میں ان کے پاس ضرور آؤں گا۔ ان کے سامنے سے اور ان کے پیچھے سے اور ان کی دائیں جانب سے اور ان کی بائیں طرف سے (یعنی ہر طرف سے گمراہ کرنے کی کوشش کروں گا) پھر تو ان میں سے اکثر لوگوں کو شکر گزار نہیں پائے گا۔“

شیطان کے اس واضح اعلان سے معلوم ہو گیا کہ وہ اولاد آدم کے ہر فرد کو صراط مستقیم سے دور ہٹانے کے لیے تمام حربے استعمال کرتا ہے۔ اب یہ ہماری ذمہ داری اور فرض ہے کہ ہم اپنے اصلی، ازلی اور ابدی دشمن کو پہچاننے کی کوشش کریں اور شیطان کا راستہ صراط جحیم

اختیار کرنے کی بجائے رحمان کا راستہ یعنی ”صراط مستقیم“ اختیار کریں۔

رحمان کا فرمان:

شیطان کے اس اعلان کے جواب میں اللہ رب العالمین نے فرمایا کہ جو میرے اطاعت شعار اور عبادت گزار بندے ہوں گے وہ تیرے دام فریب میں ہرگز نہیں آئیں گے ان کو گمراہ کرنے کی تیری تمام تدبیریں ضائع اور بیکار جائیں گی۔ میرے بندے میرے صراط مستقیم پر بڑی تندہی، توجہ، یکسوئی، انہماک، اور استقامت کے ساتھ گامزن رہیں گے۔ وہ شیطان کے فریبوں کو سمجھتے اور ان کے حملوں سے بچاؤ کی تدابیر سے واقف ہوں گے۔ رحمان کے اس فرمان عالی شان کو قرآن حکیم یوں ذکر فرماتا ہے:

﴿قَالَ هَذَا صِرَاطٌ عَلَيَّ مُسْتَقِيمٌ ۝ إِنَّ عِبَادِي لَكُنْ لَكَ عَلَيْهِمْ سُلْطٰنٌ ۝ اِلَّا مَنِ اتَّبَعَكَ مِنَ الْغٰوِيْنَ ۝﴾ (الحجر: ۴۱، ۴۲)

”اللہ تعالیٰ نے فرمایا یہ سیدھا راستہ (صراط مستقیم) ہے جو میری طرف آتا ہے۔ بلاشبہ میرے بندوں پر تیرا زور نہیں چلتا مگر ان پر جو گمراہوں میں سے تیری پیروی کرتے ہیں۔“

قرآن عزیز کی متعدد آیات میں شیطان کے اس باغیانہ اعلان اور رحمان کے فرمان ذی شان کا تذکرہ مختلف اسالیب میں کیا گیا ہے۔ مگر ہم نے اختصار کے پیش نظر صرف انہیں آیات پر اکتفا کیا ہے جن میں ہمارے جلی عنوان ”صراط مستقیم“ کا لفظ استعمال ہوا ہے۔ اللہ تعالیٰ سے دردمندانہ التجا ہے کہ وہ ہم سب کو شیطان کی چالوں سے محفوظ فرمائے اور صراط مستقیم پر کماحقہ چلنے کی توفیق عطا فرمائے۔ ارشاد ہوتا ہے:

﴿يٰۤاَيُّهَا الَّذِيْنَ اٰمَنُوْا اتَّبِعُوْا اَمْرَ اللّٰهِ ۚ وَاتَّبِعُوْا اَمْرَ الرَّسُوْلِ ۚ وَذٰلِكَ يَسْتَقِيْمُ ۝﴾ (۲۴۱/۲۴۲)

”اے سردار عرب و عجم! قرآن حکیم کی قسم۔ بلاشبہ آپ ہمارے بھیجے ہوئے رسولوں میں سے ہیں۔ (اور آپ) صراط مستقیم پر گامزن ہیں۔“

وَآخِرُ دَعْوَانَا اِنِّ الْحَمْدُ لِلّٰهِ رَبِّ الْعَالَمِيْنَ

خطبہ نمبر ۴

کفار کی مثال اور آثار و اعمال

أَعُوذُ بِاللّٰهِ مِنَ الشَّيْطَانِ الرَّجِيمِ ۝ بِسْمِ اللّٰهِ الرَّحْمٰنِ الرَّحِيمِ ۝
 ﴿لَيْسَ ۙ وَالْقُرْآنِ الْحَكِيمِ ۙ إِنَّكَ لَمِنَ الْمُرْسَلِينَ ۙ عَلَى صِرَاطٍ مُّسْتَقِيمٍ ۙ تَنْزِيلَ الْعَزِيزِ الرَّحِيمِ ۙ لِيُنذِرَ قَوْمًا مَّا أُنْذِرَ آبَاؤُهُمْ فَهُمْ غَافِلُونَ ۙ لَقَدْ حَقَّ الْقَوْلُ عَلَى أَكْثَرِهِمْ فَهُمْ لَا يُؤْمِنُونَ ۙ إِنَّا جَعَلْنَا فِيْ أَعْنَاقِهِمْ أَغْلَالًا فَهِيَ إِلَى الْأَذْقَانِ فَهُمْ مُّقْمَحُونَ ۙ وَجَعَلْنَا مِنْ بَيْنِ أَيْدِيهِمْ سَدًّا وَمِنْ خَلْفِهِمْ سَدًّا فَأَغْشَيْنَاهُمْ فَهُمْ لَا يُبْصِرُونَ ۙ وَسَوَاءٌ عَلَيْهِمْ ءَأَنذَرْتَهُمْ أَمْ لَمْ تُنذِرْهُمْ لَا يُؤْمِنُونَ ۙ إِنَّمَا تُنذِرُ مَنِ اتَّبَعَ الذِّكْرَ وَخَشِيَ الرَّحْمٰنَ الْغَیْبَ ۙ فَبَشِّرْهُ بِغَفْرَةٍ وَّ أَجْرٍ كَرِيمٍ ۙ إِنَّا نَحْنُ نُحْيِي الْمَوْتَى وَنَكْتُبُ مَا قَدَّمُوا وَآثَرَهُمْ ۙ وَكُلُّ شَيْءٍ أَحْصَيْنَاهُ فِيْ إِمَامٍ مُّبِينٍ ۙ﴾ (طہین: ۱۳۶/۱۳۷)

”طہین۔ قسم ہے قرآن حکیم کی، بلاشبہ آپ ہمارے رسولوں میں سے ہیں۔ آپ صراط مستقیم پر ہیں۔ اسے عزیز و رحیم نے نازل فرمایا ہے۔ تاکہ آپ اس قوم کو ڈرا سکیں جن کے آباء و اجداد کو (طویل عرصہ سے) نہیں ڈرایا گیا۔ اس لیے وہ غفلت کا شکار ہیں۔ بے شک یہ بات ان میں سے اکثر پر لازم ہو چکی ہے کہ وہ ایمان نہیں لائیں گے۔ بلاشبہ ہم نے ان کی گردنوں میں طوق ڈال دیے ہیں۔ پس وہ ان کی ٹھوڑیوں تک پہنچے ہوئے ہیں۔ اس لیے ان کے سراپر کو اٹھے ہوئے ہیں۔ اور ہم نے ان کے سامنے ایک دیوار بنا دی ہے اور ان کے پیچھے ایک دیوار بنا دی ہے۔ پس ہم نے ان کی آنکھوں پر پردہ ڈال دیا ہے، وہ کچھ نہیں دیکھ سکتے۔ اور ان کے لیے برابر ہے کہ آپ ان کو ڈرائیں یا نہ ڈرائیں، وہ ایمان نہیں لائیں گے۔ آپ تو صرف اسی کو ڈرا سکتے ہیں جو ذکر (قرآن مجید)

کی اتباع کرتا ہے اور بغیر دیکھے رحمان سے ڈرتا ہے۔ پس ایسے شخص کو مغفرت اور اجر عظیم کی خوشخبری سنا دیجیے۔ بے شک ہم مردوں کو زندہ کرتے ہیں اور ہم لکھ لیتے ہیں۔ (ان اعمال کو) جو وہ آگے بھیجتے ہیں اور ان کے آثار کو (جو وہ پیچھے چھوڑ جاتے ہیں) اور ہم نے ہر چیز کو لوح محفوظ میں شمار کر رکھا ہے۔“

اللہ رب العالمین کی بے پناہ حمد و ثناء اور تعریف و تسبیح کے بعد لا تعداد، ان گنت، بے شمار و بے حساب درود و سلام امام کائنات، آفتاب عالمات جناب محمد رسول اللہ ﷺ کی ذات بابرکات پر، جن کی اطاعت و فرمانبرداری ذریعہ نجات اور ان کی نافرمانی و گستاخی باعث عذاب ہے۔ اللہ تعالیٰ تمام مسلمانوں کو پیغمبر و جہاں ﷺ کی کامل اتباع و اطاعت کرنے کی توفیق عطا فرمائے۔ آمین

آپ اس مقدس سورت کے فضائل، اس میں بیان کردہ مضامین کی فہرست، اس کے برکات و فوائد، لفظ طہین کے معانی و مطالب، حروف مقطعات کی بحث، قرآن حکیم اور رسالت محمدی، آج کے مسلمانوں کی قرآن کریم سے بے رغبتی اور عدم توجہی، قرآن مجید کی تاخیر، آپ ﷺ کی رسالت کی ابدیت و عالمگیریت، صراط مستقیم کی وضاحت، فرقہ بندی کی مذمت اور صراط مستقیم کے بنیادی اصول..... جیسے اہم مسائل سے واقفیت حاصل کر چکے ہیں۔

قرآن نازل کرنے والا:

سورت یاسین کی آیت نمبر ۵ میں اللہ تعالیٰ نے قرآن کے مَثَرُ ل مِنْ اللہ ہونے کا ذکر فرمایا ہے۔ کہ یہ قرآن حکیم کسی دانشور، کسی ادیب اور کسی مفکر کی تصنیف نہیں بلکہ اسے نازل فرمانے والا، اللہ رب العالمین ہے جو پوری کائنات پر غالب اور رحیم ہے۔ تَنْزِيلَ الْعَزِيزِ الرَّحِيمِ اس (قرآن حکیم) کو (اللہ) عزیز و رحیم نے نازل فرمایا ہے۔

مشرکین و کافرین عام طور پر رسول مکرم ﷺ پر قرآن حکیم کے بارے میں اعتراض کیا کرتے تھے کہ آپ ﷺ خود الفاظ گھڑ کر اور ترتیب دے کر ہمارے سامنے پیش کرتے ہیں اور اسے وحی الہی قرار دیتے ہیں۔ اللہ رب العالمین نے ان کے اس سطحی، غیر حقیقی اور غلط اعتراض کا جواب دیتے ہوئے فرمایا کہ یہ قرآن حکیم اس ذات قدوس کی طرف سے نازل

فرمایا گیا ہے جو غالب و زبردست اور رحیم ہے۔

یہاں اللہ تعالیٰ کی دو صفات میں سے پہلی صفت ”عزیز“ بیان کرنے سے مقصود اس حقیقت کا اظہار ہے کہ یہ قرآن مجید کسی بے زور ناصح کی نصیحت اور غیر مؤثر واعظ کا وعظ نہیں کہ اس کے جھٹلانے اور اس کی تکذیب کرنے کے باوجود تمہارا کچھ بگاڑا نہ جاسکے۔ بلکہ یہ اس مالک کائنات کا، لاریب فرمان ہے جو سب پر غالب ہے۔ جس کے فیصلوں کو نافذ ہونے سے دنیا کی کوئی طاقت روک نہیں سکتی اور جس کی گرفت سے بچ جانے کی کسی میں طاقت نہیں۔ اور دوسری صفت ”رحیم“ بیان کرنے کی غرض، یہ احساس دلانا ہے کہ یہ اس ذات اقدس کی سراسر مہربانی اور رحمت ہے کہ اس نے تمہاری رشد و ہدایت کے لیے اپنے آخری رسول جناب محمد مصطفیٰ ﷺ کو مبعوث فرمایا اور تمہارے لیے یہ کتاب عظیم نازل فرمائی تاکہ تم ضلالتوں، گمراہیوں، گناہوں اور کفر و شرک کو چھوڑ کر راہ راست پر آ جاؤ۔ جس سے تمہیں دنیا و آخرت کی کامیابیاں اور کامرانیاں حاصل ہو جائیں۔

نزول قرآن کا مقصد:

قرآن حکیم کے مُنَزَّل مِنَ اللّٰہ، لاریب اور بے مثل ہونے کا ذکر فرمانے کے بعد اللہ رب العالمین نے نزول قرآن کی غرض اور مقصد کی وضاحت کرتے ہوئے فرمایا۔ اے نبی رحمت! ہم نے یہ کتاب مبین اس لیے اتاری ہے اور آپ کو رسول و پیغمبر بنا کر اس لیے مبعوث فرمایا ہے تاکہ آپ ایسے بے پروا، غافل اور بے خبر لوگوں کو اللہ تعالیٰ کے عذاب، اس کی گرفت اور سزا سے ڈرائیں جن کے آباؤ اجداد کو عذاب الہی سے نہیں ڈرایا گیا۔ فرمان ربانی ہے:

﴿لِيُنْذِرَ قَوْمًا مَّا أُنْذِرَ آبَاؤُهُمْ فَهُمْ غَافِلُونَ ٥﴾

”تاکہ آپ اس قوم کو ڈرائیں جن کے آباؤ اجداد کو ڈرایا نہیں گیا اور وہ غفلت میں مبتلا ہیں۔“

اکثر علماء تفسیر کی رائے کے مطابق اس سے مراد بنی اسماعیل اور اہل عرب ہیں جن میں دو ہزار سال سے کوئی نبی مبعوث نہیں ہوا تھا۔ بنی اسرائیل میں پے در پے اور مسلسل انبیاء تشریف لاتے رہے مگر بنی اسماعیل میں جناب اسماعیل علیہ السلام کے بعد کوئی نبی اور رسول

تشریف نہیں لایا تھا۔ اور قوم عرب نے اپنی خدا داد عقل و بصیرت سے کام لینا بھی چھوڑ دیا تھا۔ ان کے گرد توحید الہی کے دلائل کا گلشن آراستہ تھا مگر وہ اس کی طرف متوجہ ہی نہ ہوتے تھے۔ ان کے تجارتی قافلوں کا گزر کئی ایسی اجڑی ہوئی بستیوں، علاقوں اور مقامات سے ہوتا تھا جن کے بنانے والے عذاب الہی کی لپیٹ میں آگئے تھے اور ان کے محلات و مکانات کے کھنڈرات دیکھنے والوں کے لیے عبرت کا سامان بنے ہوئے تھے۔ مگر اہل عرب ان کھنڈرات اور تباہ شدہ بستیوں سے بے خبری کی زندگی گزار رہے تھے۔

سید ابوالاعلیٰ مودودی رحمۃ اللہ علیہ فرماتے ہیں کہ اس آیت کے دو ترجمے ممکن ہیں:

۱۔ تاکہ آپ خبردار کریں ایک ایسی قوم کو جن کے باپ دادا خبردار نہ کیے گئے تھے اور اس وجہ سے غفلت میں پڑے ہوئے ہیں۔

۲۔ آپ ڈرائیں ایک قوم کے لوگوں کو اسی بات سے جس سے ان کے باپ دادا ڈرائے گئے کیونکہ وہ غفلت میں پڑے ہوئے ہیں۔

پہلا مطلب اگر لیا جائے تو باپ دادا سے مراد زمانہ قریب کے باپ دادا ہوں گے، کیونکہ زمانہ بعید میں تو عرب کی سر زمین میں متعدد انبیاء آچکے تھے۔ اور دوسرا مطلب اختیار کرنے کی صورت میں مراد یہ ہوگی کہ قدیم زمانے میں جو پیغام انبیاء کے ذریعے سے اس قوم کے آباؤ اجداد کے پاس آیا تھا اس کی اب پھر تجدید کرو، کیونکہ یہ لوگ اسے فراموش کر گئے ہیں۔ اس لحاظ سے دونوں ترجموں میں کوئی تضاد نہیں ہے۔ معافی کے لحاظ سے دونوں اپنی جگہ درست ہیں۔

ایک شبہ کا ازالہ:

مولانا مودودی رحمۃ اللہ علیہ نے اس مقام پر ایک شبہ ذکر کر کے اس کا جواب بھی دیا ہے کہ: ”اس مقام پر یہ شبہ پیدا ہوتا ہے کہ اس قوم کے اسلاف میں جو زمانہ ایسا گزرا تھا جس میں کوئی خبردار کرنے والا ان کے پاس نہیں آیا، اس زمانے میں اپنی گمراہی کے وہ کس طرح ذمہ دار ہو سکتے ہیں؟ اس کا جواب یہ ہے کہ اللہ تعالیٰ جب کوئی نبی دنیا میں بھیجتا ہے تو اس کی تعلیم و ہدایت کے اثرات دور دور تک

پھیلتے ہیں اور نسل در نسل چلتے رہتے ہیں۔ یہ آثار جب تک باقی رہیں اور نبی کے پیروں میں جب تک ایسے لوگ اٹھتے رہیں جو ہدایت کی شمع روشن کرنے والے ہوں۔ اس وقت تک زمانے کو ہدایت سے خالی نہیں قرار دیا جاسکتا۔ اور جب اس نبی کی تعلیم کے اثرات مٹ جائیں یا ان میں مکمل تحریف ہو جائے تو دوسرے نبی کی بعثت ناگزیر ہو جاتی ہے۔ نبی ﷺ کی بعثت سے پہلے عرب میں حضرت ابراہیم علیہ السلام، حضرت اسماعیل علیہ السلام، حضرت شعیب علیہ السلام اور حضرت عیسیٰ علیہ السلام کی تعلیم کے اثرات ہر طرف پھیلے ہوئے تھے۔ اور وقتاً فوقتاً ایسے لوگ اس قوم میں اٹھتے رہے تھے یا باہر سے آتے رہے تھے جو ان اثرات کو تازہ کرتے رہتے تھے۔ جب یہ اثرات مٹنے کے قریب ہو گئے اور اصل تعلیم میں بھی تحریف ہو گئی تو اللہ تعالیٰ نے حضور ﷺ کو مبعوث فرمادیا اور ایسا انتظام فرمایا کہ آپ کی ہدایت کے آثار مٹ نہ سکتے ہیں اور نہ محرف ہو سکتے ہیں۔“

(تفہیم القرآن، سورۃ یسین آیت ۶۰)

مختصر یہ کہ اہل تفسیر کی آراء کے مطابق یہاں آباء و اجداد سے مراد اہل عرب کے قریبی زمانہ کے آباء و اجداد ہیں جن میں کئی صدیوں سے کوئی نبی مبعوث نہیں ہوا تھا۔ اگرچہ دعوت و تبلیغ اور انداز و تبشیر کا سلسلہ برابر جاری تھا۔ جس کا ذکر قرآن مجید نے بھی کیا ہے:

﴿وَإِنْ مِنْ أُمَّةٍ إِلَّا خَلَا فِيهَا نَذِيرٌ ۝﴾ (۳۵/ قاطر: ۲۴)

”کہ رحمت خداوندی نے کسی قوم و ملت کو دعوت و انداز سے کسی زمانے اور کسی خطے میں محروم نہیں رکھا۔“

مگر یہ ظاہر ہے کہ انبیاء کرام علیہم السلام کی تعلیمات کا ان کے تائبین کے ذریعے پہنچنے میں وہ اثر و تاثیر نہیں جو کسی نبی یا پیغمبر کی دعوت و تعلیم میں ہوتی ہے۔ اسی لیے سورۃ یسین کی زیر بحث آیت میں عربوں کے متعلق فرمایا گیا کہ طویل عرصہ سے ان میں کوئی ڈرانے والا نہیں آیا۔ اسی کا یہ اثر تھا کہ اہل عرب میں عام طور پر پڑھنے، پڑھانے کا کوئی معقول اور مناسب بندوبست نہیں تھا۔ اسی وجہ سے ان کا لقب ”اہل بیتین“ مشہور تھا۔

ایمان نہیں لائیں گے:

سورۃ یسین کی اگلی آیت مقدسہ میں ایسے متعصب، ضدی اور ہٹ دھرم کافروں کا ذکر کیا گیا ہے جن پر کوئی نصیحت اثر انداز نہیں ہوتی اور قبول اسلام کا شرف انہیں نصیب نہیں ہوتا۔ اللہ کریم فرماتے ہیں۔ اے نبی رحمت ﷺ! جنہیں آپ ڈرانے کے لیے تشریف لائے اور جنہیں خواب غفلت سے بیدار کرنے کے لیے قرآن مجید فرقان حمید نازل کیا گیا ہے۔ ان میں ایسے بد قسمت و بد نصیب افراد کی تعداد بھی کافی ہے، جن کے کفر و شرک پر اڑے رہنے کی وجہ سے یہ فیصلہ ہو چکا ہے کہ وہ دوزخ کا ایندھن بنیں گے۔ کیونکہ وہ تعصب اور ہٹ دھرمی کی ایسی روش اختیار کریں گے جہاں کوئی نصیحت کارگر نہیں ہوگی۔ وہ آپ کے مواعظ حسنہ سننے کے باوجود قبول حق سے انکار کریں گے۔ اس لیے عذاب شدید ان کے حق میں مقدر ہو چکا ہے۔ فرمان خداوندی ہے:

﴿لَقَدْ حَقَّ الْقَوْلُ عَلَىٰ أَكْثَرِهِمْ فَهُمْ لَا يُؤْمِنُونَ ۝﴾

”البتہ تحقیق (ان کے کفر و عناد کے باعث) ان میں سے اکثر پر یہ بات لازم ہو چکی ہے کہ وہ ایمان نہیں لائیں گے۔“

اس آیت مبارکہ کی روشنی میں جب ہم نبی اکرم ﷺ کی دعوت و تبلیغ اور کفار کی مخالفت اور ضد کا مطالعہ کرتے ہیں تو ایسے بے شمار واقعات سامنے آتے ہیں۔ جب نبی رحمت ﷺ نے انتہائی نرمی، خوش خلقی، محبت اور الفت سے سمجھانے اور راہ راست پر لانے کی کوششیں کی مگر ان کافروں کو ایمان کی دولت اور اسلام کی نعمت نصیب نہ ہوئی۔ پھر سرور کونین ﷺ نے کفار اور مشرکین کے خلاف جنگیں لڑیں۔ متعدد معرکے ہوئے اور کئی بار آنا سامنا ہوا اور انہیں ہر طریقے سے توحید ربانی کا قائل کرنے کی سعی کی گئی مگر ان خالموں، کافروں اور مشرکوں نے منابر داشت کر لیا۔ مگر اپنے غلط، برے اور نامناسب موقف سے ہٹا گوارا نہ کیا اسی لیے ان ضدی، ہٹ دھرم، تشدد اور متعصب نافرمانوں کے متعلق فرمایا:

﴿لَقَدْ حَقَّ الْقَوْلُ عَلَىٰ أَكْثَرِهِمْ فَهُمْ لَا يُؤْمِنُونَ ۝﴾

”البتہ تحقیق (ان کے کفر و عناد کے باعث) ان میں سے اکثر پر یہ بات لازم ہو

جلی ہے کہ وہ ایمان نہیں لائیں گے۔“

گردنوں میں طوق:

رب السموات والارض نے مجرمین و کافرین کے تکبر، نخوت، غرور، فخر اور سرکشی کا ذکر کرتے ہوئے فرمایا: کہ ان بد نصیبوں کو ہدایت ملنا از حد مشکل بلکہ ناممکن ہے۔ کیونکہ یہ تو ان لوگوں کی طرح ہیں جن کے ہاتھ گردن سے باندھ دیے گئے ہوں اور ان کا سرو نیچا کر دیا گیا ہو یعنی ہاتھ گردن سے جکڑ دیے گئے ہوں جس سے ان کا سرو پر کو اٹھا ہوا ہو۔ اب نہ تو وہ کسی نیکی، اچھائی، بہتری اور خوبی کی طرف دیکھ سکتے ہیں اور نہ ہی بھلائی کی طرف ہاتھ بڑھا سکتے ہیں۔ ان سرکشوں کی بُری حالت کا نقشہ قرآن حکیم کی سورۃ یٰسین کی زیر بحث آیات میں یوں کھینچا گیا ہے:

﴿إِنَّا جَعَلْنَا فِيْ أَعْنَاقِهِمْ أَغْلَالًا فَهِيَ إِلَى الْأَذْقَانِ فَهُمْ مُّقْمَحُونَ ۝۸﴾

”بے شک ہم نے ان کی گردنوں میں طوق ڈال دیے ہیں۔ پس وہ ان کی

ٹھوڑیوں تک پہنچے ہوئے ہیں پس ان کے سرو پر کو اٹھے ہوئے ہیں۔“

جناب عبداللہ بن یحییٰ رحمہ اللہ فرماتے ہیں کہ سیدنا علی المرتضیٰ رضی اللہ عنہ نے ہمیں اس آیت کا مفہوم سمجھانے کے لیے اس طرح کیا کہ پہلے داڑھی کے نیچے اپنے دونوں ہاتھ رکھے اور سر کو اس طرح اوپر اٹھایا کہ وہ نیچے نہ ہو سکے۔ (تفسیر قرطبی، سورۃ یٰسین، آیت: ۸)

اللہ تعالیٰ ارشاد فرماتے ہیں کہ ان منکرین، معاندین اور مخالفین کی بھی یہی مثال ہے۔ جیسے ان کے ہاتھوں میں زنجیر اور گلے میں طوق ڈال کر انہیں گردن کے ساتھ یوں سختی سے جکڑ دیا گیا ہو کہ ان کا سرو پر کو ہی اٹھ کر رہ گیا ہو اور وہ یوں اکڑے اور جکڑے ہوئے ہوں کہ آنکھیں آسمان کی طرف اٹھی ہوئی ہوں، نہ سر ہلا سکیں اور نہ دائیں بائیں دیکھ سکیں۔ جو شخص ایسی بری حالت میں مبتلا ہو اور اس کیفیت سے دو چار ہو وہ نہ تو صحیح اور غلط میں تمیز کر سکتا ہے اور نہ ہی کسی بات کو تسلی کے ساتھ سن سکتا ہے۔ یہی حال ان ظالم اور بد بخت کفار کا ہے کہ وہ نہ تو آپ ﷺ کے فرمان کو سنتے ہیں، نہ اس پر غور کرتے ہیں اور نہ ہی انہیں رشد و ہدایت نصیب ہوتی ہے۔

شان نزول:

جناب عبداللہ بن عباس رضی اللہ عنہما فرماتے ہیں کہ ایک مرتبہ رسول اللہ ﷺ مسجد حرام میں

با آواز بلند قرآن مجید کی تلاوت فرما رہے تھے۔ جب قریش نے آپ ﷺ کو قرأت بالجہر کرتے ہوئے دیکھا تو ان پر آپ کا یہ عمل انتہائی شاق گزرا اور انہوں نے اس سے بہت تکلیف محسوس کی۔ یہاں تک کہ وہ نبی کریم ﷺ کو پکڑنے اور مارنے کے لیے دوڑے اور قریب آ کر جب انہوں نے اپنے ہاتھوں کو آپ ﷺ کو مارنے کے لیے فضا میں لہرایا اور ادھر اٹھایا۔

فَإِذَا آيَدُهُمْ مَجْمُوعَةٌ إِلَىٰ أَعْنَاقِهِمْ فَهُمْ لَا يَبْصِرُونَ.

”تو ان کے ہاتھ ان کی گردنوں کے ساتھ چمٹ گئے اور وہ ایسے گھبرائے کہ انہیں نبی کریم ﷺ کی ذات گرامی نظر ہی نہ آئی۔“

جب وہ ناکام و نامراد واپس لوٹے تو گردنوں سے ہاتھ جدا نہ ہوئے اور بسیار کوشش کے باوجود اپنے ہاتھوں کو گردنوں سے الگ کرنے میں کامیاب نہ ہو سکے۔ فَجَاءُوا إِلَى النَّبِيِّ فَقَالُوا اُنْشِدْكَ اللَّهُ تَعَالَىٰ وَالرَّحِمَہُ تُوْنَبی کریم ﷺ کی خدمت میں حاضر ہوئے اور عرض کی۔ اے محمد ﷺ! ہم آپ کو اللہ تعالیٰ، صلہ رحمی اور رشتہ داری کا واسطہ دیتے ہیں کہ آپ اللہ تعالیٰ سے دعا کیجیے کہ وہ ہمیں اس عذاب اور مصیبت سے نجات عطا فرمادے تو ہم کبھی بھی آپ کو اذیت نہیں پہنچائیں گے۔ رسول اللہ ﷺ نے جب ان کی یہ حالت اور پریشانی دیکھی تو آپ کو ترس آ گیا۔ فَدَعَا النَّبِيُّ حَتَّىٰ ذَهَبَ ذَٰلِكَ عَنْهُمْ۔ تو نبی رحمت ﷺ نے اللہ رب العزت کے حضور ان کی رہائی اور گردنوں سے ہاتھوں کو علیحدگی کے لیے دعا فرمائی اور آپ کی دعا کی برکت سے اللہ تعالیٰ نے ان کافروں کے ہاتھوں کو گردنوں سے الگ کر کے اس شدید اور کرب ناک حالت سے نجات عطا فرمائی۔ جب آپ ﷺ اپنی دعا کے ذریعے ان دشمنوں کو اس بری حالت سے نجات دلا چکے تو اللہ تعالیٰ نے یہ وحی نازل فرمائی۔ (روح المعانی، سورۃ یسین)

﴿يَسَ ۖ وَالْقُرْآنِ الْحَكِيمِ ۚ إِنَّكَ لَمِنَ الْمُرْسَلِينَ ۝ عَلَىٰ صِرَاطٍ مُّسْتَقِيمٍ ۝ تَنْزِيلَ الْعَزِيزِ الرَّحِيمِ ۝ لِتُنذِرَ قَوْمًا مَّا أُنْذِرَ آبَاؤُهُمْ فَهُمْ غَافِلُونَ ۝ لَقَدْ حَقَّ الْقَوْلُ عَلَىٰ أَكْثَرِهِمْ فَهُمْ لَا يُؤْمِنُونَ ۝ إِنَّا جَعَلْنَا فِي أَعْنَاقِهِمْ أَغْلًا فَبُهِتَ إِلَىٰ الْأَذْقَانِ فَهُمْ مُّقْمَحُونَ ۝ وَجَعَلْنَا مِنْ بَيْنِ

اَیْدِیْهِمْ سَدًّا وَّ مِنْ خَلْفِهِمْ سَدًّا فَأَغْشَيْنَاهُمْ فَهُمْ لَا یُبْصِرُونَ ﴿۱۰﴾
 ”یٰسین۔ قسم ہے قرآن حکیم کی، بلاشبہ آپ ﷺ ہمارے رسولوں میں سے
 ہیں۔ آپ صراطِ مستقیم پر ہیں۔ اسے عزیز و رحیم نے نازل فرمایا ہے۔ تاکہ آپ
 اس قوم کو ڈرائیں جن کے آباؤ اجداد کو (طویل عرصہ سے) نہیں ڈرایا گیا۔ اس
 لیے وہ غفلت کا شکار ہیں۔ بے شک یہ بات ان میں سے اکثر پر لازم ہو چکی ہے
 کہ وہ ایمان نہیں لائیں گے۔ بلاشبہ ہم نے ان کی گردنوں میں طوق ڈال دیے
 ہیں۔ پس وہ ان کی ٹھوڑیوں تک پہنچے ہوئے ہیں۔ اس لیے ان کے سر اوپر کو
 اٹھے ہوئے ہیں۔ اور ہم نے ان کے سامنے ایک دیوار بنا دی ہے اور ان کے
 پیچھے ایک دیوار بنا دی ہے۔ پس وہ کچھ نہیں دیکھ سکتے۔“

آگے پیچھے دیواریں:

سورۃ یٰسین کی زیر بحث آیات مقدسات میں ایمان کی دولت سے محروم رہنے والے
 کفار کی دوسری بدبختی اور بد نصیبی یہ بیان کی گئی ہے۔ کہ اللہ تعالیٰ نے ان کے آگے اور پیچھے
 دیواریں کھڑی کر دی ہیں اور ان کو اوپر سے ڈھانپ دیا گیا ہے۔ اس لیے انہیں کچھ بھی نظر
 نہیں آتا۔ ظاہر بات ہے کہ جس شخص کے چاروں طرف دیواریں کھڑی کر دی جائیں اور اوپر
 سے بھی کسی خیمہ نما چیز کے ساتھ ڈھانپ دیا جائے تو اسے کسی طرف سے کچھ بھی نظر نہیں آئے
 گا۔ یہی حال ان بد نصیب مجرمین اور کافرین کا ہے۔ کہ ان کی بد عملیوں اور مسلسل سرکشیوں کی
 وجہ سے اللہ تعالیٰ نے ان سے تدبیر، تفکر اور اچھے برے کی تمیز اور پھر اسے قبول کرنے کی
 صلاحیت سلب کر لی ہے۔ اس لیے انہیں صراطِ مستقیم، جادۂ حق اور سیدھا راستہ نظر نہیں آتا۔
 فرمان ربانی ہے۔

﴿وَجَعَلْنَا مِنْ بَیْنِ اَیْدِیْهِمْ سَدًّا وَّ مِنْ خَلْفِهِمْ سَدًّا فَأَغْشَيْنَاهُمْ فَهُمْ لَا
 یُبْصِرُونَ ﴿۱۰﴾﴾

”اور ہم نے ان کے آگے دیوار کھڑی کر دی ہے اور ان کے پیچھے بھی دیوار بنا دی
 ہے۔ پس ہم نے انہیں ڈھانپ لیا ہے یعنی ان کے آنکھوں پر پردہ ڈال دیا

ہے۔ لہذا وہ (راہ ہدایت) دیکھ نہیں سکتے۔“

بعض علماء تفسیر کا خیال ہے کہ اللہ تعالیٰ نے سورۃ یٰسین کی مذکورۃ الصدر آیت مبارکہ میں گمراہ اور نافرمان لوگوں کی مثال بیان فرمائی ہے کہ وہ اندھیرے میں ٹامک ٹوئیاں مار رہے ہیں اور انہیں کوئی راستہ نظر نہیں آتا جس پر چل کر وہ منزل مقصود پر پہنچ سکیں۔ اس کا نتیجہ یہ ہے کہ وہ زندگی بھر سرگرداں رہتے ہیں اور انہیں راہ ہدایت نصیب نہیں ہوتی۔ اور بعض کتب تفاسیر میں مذکورۃ الصدر آیت مبارکہ کے نزول کا پس منظر ایک واقعہ بیان کیا گیا ہے جس کا خلاصہ یہ ہے کہ۔

”ایک مرتبہ ابو جہل نے قسم کھائی۔ کہ لَئِنْ رَأَى مُحَمَّدًا يُصَلِّي لَيَكْرِضُخَنَ رَأْسَهُ بِحَجَرٍ۔ اگر میں نے محمد ﷺ کو نماز پڑھتے ہوئے دیکھ لیا تو پتھر سے آپ کا سر کچل دوں گا۔ ایک دن نبی کریم ﷺ نماز پڑھ رہے تھے۔ کہ اس ظالم نے آپ کو حالت نماز میں دیکھ لیا اور اپنی قسم پوری کرنے اور آپ ﷺ کو گزند پہنچانے کی نیت سے۔ فَوَفَّعَ حَجَرًا لَيَكْرِضُ بِهِ اَیْکَ بھاری پتھر اٹھا کر مارنے کے لیے نبی دو جہاں ﷺ کی طرف بڑھا۔ جب اس بد بخت نے پتھر مارنے کے لیے ہاتھ اوپر اٹھایا۔ فَأَثْبَتَ يَدَهُ إِلَى عُنُقِهِ۔ تو اس ظالم کا ہاتھ اس کی گردن کے ساتھ لگ گیا اور پتھر ہاتھ کے ساتھ چٹ گیا۔ ابو جہل لعین نے جب یہ صورت حال دیکھی تو واپسی ہی میں سلامتی سمجھی اور واپس آ کر اپنے ساتھیوں کو۔ أَخْبَرَهُمْ بِمَا رَأَى۔ اپنی داستان سنائی۔ ابو جہل کی یہ باتیں سن کر ولید بن مغیرہ کو طیش آیا اور اس نے غصہ میں کہا کہ اے ابو جہل! تجھ سے کچھ نہیں ہو سکا۔ اب میں جاتا ہوں اور اَنَا أَرْضُخُ رَأْسَهُ۔ میں اس (محمد ﷺ) کا سر پھوڑ کر آتا ہوں۔ اب اس نے پتھر اٹھایا اور آپ ﷺ کو مارنے کے لیے دوڑا جبکہ آپ اسی طرح اطمینان و سکون اور حضور قلب سے نماز ادا فرما رہے تھے۔ جب ولید بن مغیرہ بری نیت کے ساتھ آپ ﷺ کے نزدیک ہوا تو۔ فَأَعْنَى اللَّهُ بَصَرَهُ فَجَعَلَ يَسْمَعُ صَوْتَهُ وَلَا يَرَاهُ۔ اللہ

تعالیٰ نے اس کی مینائی سلب کر لی اور آنکھوں کو اندھا کر دیا۔ وہ آپ ﷺ کی قرأت سن رہا تھا۔ مگر اسے آپ کی ذات گرامی نظر نہیں آرہی تھی۔ اب اس بد بخت نے بھی واپسی میں ہی عافیت سمجھی۔ جب واپس لوٹا تو۔ فَلَمْ يَرَ هُمْ حَتَّى نَاكَوْهُ۔ اسے اپنے ساتھی بھی نظر نہ آئے اور آواز دے کر انہیں اپنی طرف بلایا اور ان کو اپنا قصہ بیان کرتے ہوئے بتایا کہ: وَاللّٰهُ مَا رَعَيْتُهُ وَلَقَدْ سَمِعْتُ صَوْتَهُ اور اللہ کی قسم! میں محمد (ﷺ) کی آواز تو سن رہا تھا مگر مجھے وہ نظر نہیں آئے۔ ولید بن مغیرہ کی یہ بات سن کر ایک تیسرا کافر غصے سے بے قابو ہو کر اٹھا اور کہنے لگا: وَاللّٰهِ لَا شَكَّ خَنْ رَأْسُهُ۔ بخدا! میں اس کو چکنا چور کر دوں گا۔ ثُمَّ أَخَذَ الْحَجَرَ وَانْطَلَقَ۔ اس نے ایک پتھر اٹھایا اور نبی دو عالم ﷺ کی طرف بڑھا۔ جب رحمت کائنات ﷺ کے قریب ہوا تو گھبرا کر اٹھے پاؤں پیچھے بھاگا اور غش کھا کر منہ کے بل گر پڑا۔ ساتھیوں نے دوڑ کر سنبھالا دیا اور پوچھا۔ مَا شَأْنُكَ۔ تم پر کیا مبنی؟ اس نے ہانپتے اور کانپتے ہوئے کہا۔ شَانِي عَظِيمٌ رَعَيْتُ الرَّجُلَ فَلَمَّا ذَكَّوْتُ مِنْهُ فَاِذَا فُخْلٌ مَا رَعَيْتُ فَخَلًّا اَعْظَمُ مِنْهُ حَالِ بَيْنِي وَبَيْنَتُهُ۔ میری حالت بڑی عجیب ہوئی۔ جب میں ان کے قریب ہوا اور وہ مجھے نظر بھی آئے مگر اچانک بہت بڑا نیل کہ اس جیسا نیل میں نے آج تک نہیں دیکھا۔ میرے سامنے آکھڑا ہو گیا اور میرے اور ان کے درمیان حائل ہو گیا۔ فَوَاللَّاتِ وَالْعُزَّى لَوْ ذَكَّوْتُ مِنْهُ لَا كَلْنِي۔ مجھے لات و عزی کی قسم! اگر میں قریب جاتا تو وہ نیل مجھے کھا جاتا۔ (تفسیر قرطبی، سورۃ یٰسین: ۹۰، ۸)

ادھر کفار پر یہ حالت گزری ادھر اللہ رب العزت نے رحمت دو عالم ﷺ پر وحی نازل

فرمائی:

﴿اِنَّا جَعَلْنَا فِيْ اَعْيُنِهِمْ اَغْلًا فِهِيَ اِلَى الْاَذْقَانِ فَهُمْ مُّقْمَحُونَ ۝ وَجَعَلْنَا مِنْ بَيْنِ اَيْدِيهِمْ سَدًّا وَمِنْ خَلْفِهِمْ سَدًّا فَاَعْمٰیْنَهُمْ فَهُمْ لَا

يُبْصِرُونَ ﴿٥﴾

”بے شک ہم نے ان کی گردنوں میں طوق ڈال دیے ہیں۔ پس وہ ان کی ٹھوڑیوں تک پہنچے ہوئے ہیں۔ اس لیے ان کے سرو پر کواٹھے ہوئے ہیں اور ہم نے ان کے آگے دیوار بنا دی ہے اور ان کے پیچھے دیوار کھڑی کر دی ہے۔ اور ان کی آنکھوں پر پردہ ڈال دیا ہے۔ پس وہ نہیں دیکھ سکتے۔“

کافر اندھے ہو گئے:

امام الانبیاء، سید الاقطیاء جناب محمد رسول اللہ ﷺ کے دشمنوں، مخالفوں اور کافروں نے جب بھی آپ ﷺ کو تکلیف پہنچانے کی کوشش کی تو اللہ احکم الحاکمین نے آپ ﷺ اور آپ کے دشمنوں کے درمیان دیوار حائل کر دی اور وقتی طور پر ان کی بینائی سلب کر کے اندھا کر دیا تاکہ وہ آپ ﷺ کو دیکھ ہی نہ سکیں اور اپنے برے عزائم کی تکمیل نہ کر سکیں۔

ہجرت کی رات جب کفار کے بہادر اور جنگجو افراد کی ایک جماعت نبی اکرم ﷺ کے دروازے پر آپ ﷺ کو قتل کرنے کی غرض سے جمع ہوئی اور انہوں نے سرور کائنات ﷺ کو قتل کرنے کی تمام تیاریاں مکمل کر لیں۔ ادھر انہوں نے آپ کے قتل کا انتظام کر لیا اور اللہ تعالیٰ نے آپ ﷺ کی حفاظت کا بندوبست فرمایا۔ جیسا کہ قرآن مجید فرماتا ہے:

﴿وَإِذْ يَسْكُرُ هَٰكَذَا الَّذِينَ كَفَرُوا لِيُثْبِتُوكَ أَوْ يَقْتُلُوكَ أَوْ يُخْرِجُوكَ ۚ وَيَسْكُرُونَ وَيَسْكُرُ اللَّهُ ۚ وَاللَّهُ خَيْرٌ الْبَٰكِرِينَ ۝٣٠﴾ (الأنفال: ٣٠)

”اور (اے پیغمبر) وہ وقت یاد کرو جب کفار تمہارے خلاف سازشیں کر رہے تھے۔ تاکہ تمہیں قید کر دیں یا قتل کر دیں یا (مکہ سے) نکال دیں۔ اور وہ تدبیر کر رہے تھے اور اللہ تعالیٰ بھی تدبیر کر رہا تھا اور اللہ تعالیٰ بہتر تدبیر کرنے والا ہے۔“

عقیدہ اور نظریہ کی یہ بات ذہن میں بٹھانے اور قلب میں جگہ دینے کے قابل ہے کہ اللہ سبحانہ تعالیٰ ہر چیز پر غالب ہے۔ اسی کے ہاتھ میں آسمانوں اور زمینوں کی بادشاہت ہے۔ وہ جو چاہتا ہے کرتا ہے۔ وہ جسے بچانا چاہتا ہے، کوئی اس کا بال بیکا نہیں کر سکتا اور جسے پکڑنا چاہتا ہے، کوئی اسے بچا نہیں سکتا۔ ہمارے یہاں بعض غلو پسند اور جاہلوں نے بات مشہور کر

رکھی ہے کہ اللہ تعالیٰ اگر کسی کو پکڑ لے تو فلاں ہستی اسے چھڑا سکتی ہے۔ مگر اس ہستی کے پکڑے ہوئے کو اللہ تعالیٰ بھی نہیں چھڑا سکتا۔ یہ بات قرآن وحدیث کے سراسر خلاف، رب تعالیٰ کی توہین اور الہ العالمین کے اختیارات اور اس کی قدرت کے منافی ہے۔ اللہ تعالیٰ ہمیں اپنے عقائد و اعمال کی اصلاح کی توفیق عطا فرمائے۔

مختصر یہ کہ کفار مکہ نے آپ ﷺ کو ختم کرنے کا منصوبہ بنایا مگر رب کائنات نے ان کی مینائی کو سلب کر لیا۔ جس کی تفصیل سیرت ابن ہشام میں یوں بیان کی گئی ہے۔ کہ کفار کا ایک زبردست گروہ آپ ﷺ کے دروازے پر ہجرت کی رات جمع ہو گیا۔ جن میں ابو جہل بھی شامل تھا۔ ابو جہل نے انتہائی تکبر، فخر، نخوت، غرور اور سرکشی کا مظاہرہ کرتے ہوئے اور آپ ﷺ کی تعلیمات اور ارشادات کا مذاق اڑاتے ہوئے کہا:

”محمد ﷺ کا دعویٰ ہے کہ اگر تم اس کے احکام کی پیروی کرو تو عرب و عجم کے بادشاہ بن جاؤ گے اور مرنے کے بعد دوبارہ اٹھائے جاؤ گے تو تمہارے لیے اردن کے باغوں جیسے باغ ہوں گے۔ اور اگر تم نے یہ نہ کیا تو تمہیں قتل اور ذبح کرنا، جائز ہو جائے گا۔ اور جب تم مرنے کے بعد اٹھائے جاؤ گے تو تمہارے لیے آگ ہوگی۔ جس میں تم جلائے جاؤ گے۔“

ابو جہل جب نبی کریم ﷺ کے دروازے پر کھڑے ہو کر یہ گستاخانہ گفتگو کر رہا تھا تو آپ ﷺ اس کی باتیں سماعت فرما رہے تھے۔ اللہ تعالیٰ کی طرف سے آپ کو حکم ہوا کہ مٹھی بھر خاک لو اور سورت یسین کی ابتدائی آیات کی تلاوت کرتے ہوئے ان کی طرف پھینک دو۔ یہ خاک ان کی طرف پھینکنا تمہارا کام ہے اور ان سب کی آنکھوں کی مینائی سلب کر لینا تمہارے رب کا کام ہے۔ چنانچہ آپ ﷺ نے مٹھی بھر خاک لی اور دروازے پر لا کر ابو جہل کو مخاطب کر کے کہا: نَعَمْ۔ اَنَا اَقُولُ۔ اَنْتَ اَحَدُ هُمْ۔

”ہاں۔ میں یہ باتیں کہتا ہوں (کہ جو میرا فرمانبردار ہو گا وہ جنت میں جائے گا) اور جو میرا فرمانبردار نہ ہو گا وہ جہنم کی آگ میں پھینکا جائے گا) اور تم جہنم میں جانے والوں میں سے ایک ہو۔“

آپ یہ فرما رہے تھے اور سورت یسین کی تلاوت کر رہے تھے۔ جب آپ تلاوت کرتے کرتے ان آیات تک پہنچے کہ:

﴿إِنَّا جَعَلْنَا فِيْ أَعْنَاقِهِمْ أَغْلَالًا فَهِيَ إِلَى الْأَذْقَانِ فَهُمْ مُّقْمَصُونَ ۝۵ وَجَعَلْنَا مِنْ بَيْنِ أَيْدِيهِمْ سَدًّا وَمِنْ خَلْفِهِمْ سَدًّا فَأَغْشَيْنَاهُمْ فَهُمْ لَا يُبْصِرُونَ ۝۶﴾

”بلاشبہ ہم نے ان کی گردنوں میں طوق ڈال دیے ہیں۔ پس وہ ان کی ٹھوڑیوں تک پہنچے ہوئے ہیں۔ اس لیے ان کے سر اوپر کواٹھے ہوئے ہیں۔ اور ہم نے ان کے سامنے ایک دیوار بنادی اور ان کے پیچھے ایک دیوار بنادی ہے۔ پس ہم نے ان کی آنکھوں پر پردہ ڈال دیا ہے وہ کچھ (بھی) نہیں دیکھ سکتے۔“

تو واقعاً ان کافروں کی آنکھوں پر پردے ڈالے جا چکے تھے۔ کہ آپ ﷺ ان کے سروں پر خاک ڈالتے ہوئے ان کے درمیان سے نکل گئے۔ مگر فہم لا یُبْصِرُونَ وہ آپ ﷺ کو دیکھ بھی نہ سکے۔

بے ایمان رہیں گے:

اگلی آیت مبارکہ میں کافرین، مشرکین، ظالمین، معاندین اور اسلام کے مخالفین اور اپنے غلط نظریات پر ڈٹے رہنے والوں کا ذکر کرتے ہوئے نبی رحمت ﷺ کو بتایا گیا ہے کہ ان منکرین اسلام کے کفر کا مرض لا علاج ہو چکا ہے۔ ان ظالموں نے اپنی صلاحیتوں کا اپنے ہاتھوں سے گلا گھونٹ دیا ہے۔ نور حق کو دیکھنے والی آنکھ پھوڑ ڈالی ہے۔ اور حق کی آواز سننے والے کانوں میں انگلیاں ٹھونس لی ہیں۔ اب ان ضدی اور ہٹ دھرم لوگوں کو اسلام کی دعوت دینا یا نہ دینا، انہیں اللہ تعالیٰ کے عذاب سے ڈرانا نہ ڈرانا اور انہیں حق کی آواز سنانا یا نہ سنانا برابر ہے۔ کیونکہ ان کی نافرمانیوں، سرکشیوں، ظالمانہ کاروائیوں، توحید دشمنیوں، آپ کی شان اقدس میں گستاخیوں اور قرآن حکیم کی آیات کے انکار کی وجہ سے ان کے دلوں پر مہریں لگ چکی ہیں۔ ان کے قلوب سیاہ ہو چکے ہیں۔ اب نور و عرفان کی بارش ان کے دلوں کی غلاظت اور نجاست کو دھو نہیں سکتی۔ فرمایا:

﴿وَسَوَاءٌ عَلَيْهِمْ ءَأَنذَرْتَهُمْ أَمْ لَمْ تُنذِرْهُمْ لَا يُؤْمِنُونَ ۝﴾

”(اے پیغمبر ﷺ) ان کے لیے یکساں ہے کہ آپ ان کو ڈرائیں یا نہ ڈرائیں وہ ایمان نہیں لائیں گے۔“

کیونکہ ایسے لوگوں کے گلے میں غلط نظریات اور باطل رسوم کے طوق پڑے ہوئے ہیں۔ نفسانی خواہشات کی دیواریں ان کے آگے کھڑی ہیں اور پیچھے سے مادی عیش و عشرت کی رکاوٹ ہے۔ لہذا انہیں ان طوقوں اور دیواروں میں گھرے ہونے کی وجہ سے نہ اصل منزل کی فکر ہے اور نہ ہی اس منزل تک رسائی کا کوئی راستہ نظر آتا ہے۔ کفار و مشرکین کی اسی حالت کا تذکرہ سورت بقرہ میں بھی کیا گیا ہے۔ آیت قرآنی ہے:

﴿إِنَّ الَّذِينَ كَفَرُوا سَوَاءٌ عَلَيْهِمْ ءَأَنذَرْتَهُمْ أَمْ لَمْ تُنذِرْهُمْ لَا يُؤْمِنُونَ ۝ حَتَّمَ اللَّهُ عَلَىٰ قُلُوبِهِمْ وَ عَلَىٰ سَمْعِهِمْ ۖ وَ عَلَىٰ أَبْصَارِهِمْ غِشَاوَةٌ ۖ وَ لَهُمْ عَذَابٌ عَظِيمٌ ۝﴾ (البقرہ: ۷، ۸)

”بلاشبہ جنہوں نے کفر اختیار کر لیا ہے۔ ان کے لیے یکساں ہے کہ آپ انہیں ڈرائیں یا نہ ڈرائیں وہ ایمان نہیں لائیں گے۔ اللہ تعالیٰ نے ان کے دلوں اور اُن کے کانوں پر مہر لگا دی ہے۔ اور ان کی آنکھوں پر پردہ ہے اور ان کے لیے بڑا عذاب ہے۔“

ایک اعتراض کا جواب:

سورت یٰسین کی زیر بحث آیات اور سورت بقرہ کی مذکورہ آیات سے بعض لوگ یہ اعتراض کشید کرنے کی کوشش کرتے ہیں کہ اللہ تعالیٰ نے خود فرمایا ہے کہ وہ ایمان نہیں لائیں گے۔ انہیں ڈرانا اور نہ ڈرانا برابر ہے۔ ان کے کانوں اور دلوں پر مہریں لگ چکی ہیں۔ ان کے دلوں پر پردے پڑ چکے ہیں تو اب ان بے چاروں کا کیا قصور ہے؟ جب اللہ تعالیٰ نے خود انہیں ایمان لانے سے باز رکھا ہے اور ان کے آگے اور پیچھے دیواریں کھڑی کر دی ہیں اور اوپر سے ڈھانپ دیا ہے تو پھر ان سے صراطِ مستقیم پر چلنے کی امید کیسے کی جاسکتی ہے اور انہیں سزا سے دو چار کیسے کیا جاسکتا ہے؟ بظاہر یہ اعتراض بڑا معقول نظر آتا ہے اور جبر و قدر کی حقیقت

سے آشنا لوگ ایسی باتیں کر کے انسان کو مجبور محض ثابت کرنے کے لیے ایڑی چوٹی کا زور لگاتے ہیں۔ مگر حقیقت یہ ہے کہ اللہ تعالیٰ ابتداء ہی میں کسی کے راستے میں مذکورہ رکاوٹیں کھڑی نہیں کر دیتا بلکہ اسباب و ذرائع مہیا کر کے اور ہدایت و گمراہی کے اصول واضح کر کے انسان کو اختیار دیتا ہے کہ وہ ہدایت اور گمراہی میں سے جو راستہ چاہے اختیار کر لے۔ سورت کہف میں اللہ تعالیٰ فرماتے ہیں:

﴿فَمَنْ شَاءَ فَلْيُؤْمَرْ وَمَنْ شَاءَ فَلْيُكْفَرْ﴾ (۱۸/ الکہف: ۲۹)

”جس کا جی چاہے وہ ایمان قبول کر لے اور جس کا جی چاہے وہ کفر کا راستہ اختیار کر لے۔“ ع

مانو نہ مانو، جانِ جہاں اختیار ہے
ہم نیک و بد حضور کو سمجھائے دیتے ہیں
ہدایت کے اسباب:

اسباب ہدایت میں اولین سبب ”عقل“ ہے۔ عقل کے بعد دوسرے اسباب ہدایت عقل کے خدام یعنی سماعت، بصارت، سونگھنا، ٹٹولنا اور ذائقہ وغیرہ حواس ہیں۔ جو تمام معلومات جمع کر کے عقل کے سامنے پیش کرتے ہیں اور پھر عقل ان کے درمیان فیصلہ کرتی ہے کہ کس چیز کو اختیار کرنا ہے اور کس چیز کو ترک کرنا ہے۔ ہدایت کے دیگر اسباب میں سے آپ ﷺ کی بعثت و نبوت، آپ کی تعلیمات و ارشادات، قرآن حکیم کا نزول، امام الانبیاء کے معجزات اور روشن دلائل ہیں۔ جو تمام کے تمام بدرجہ کمال واضح کر دیے گئے ہیں۔ اس کے باوجود اگر کوئی شخص ہدایت کا راستہ اختیار نہیں کرتا تو اس کے کفر، شرک، ضد اور تعصب کی بنا پر اس کے دل پر مہر لگا دی جاتی ہے۔ پھر اس کی حالت یہ ہو جاتی ہے کہ اس کی آنکھیں دیکھتی تو ہیں مگر عبرت قبول نہیں کرتیں۔ دل حرکت تو کرتا ہے مگر حق کو جذب نہیں کرتا اور کان سنتے تو ہیں مگر سچائی اثر نہیں کرتی۔ کافروں کی اسی حالت کا مذکورہ آیات میں ذکر فرمایا گیا ہے۔ کہ یہ محرومیاں نتیجہ ہیں اس مسلسل تا فرمایوں کا اور طبعی اثر ہے ان کی ضد، تعصب اور ہٹ دھرمی کا۔ اس بات کو قرآن مجید کی آیات میں بالصراحت بیان فرمایا گیا ہے:

﴿بَلْ طَبَعَ اللَّهُ عَلَيْهَا بِكُفْرِهِمْ﴾ (۴/ النساء: ۱۵۵)

”بلکہ ان کے کفر کی وجہ سے اللہ تعالیٰ نے ان کے دلوں پر مہر لگا دی ہے۔“

قرآن حکیم کے آخری پارے میں فرمایا گیا:

﴿كَلَّا بَلْ رَانَ عَلَى قُلُوبِهِمْ مَا كَانُوا يَكْسِبُونَ﴾ (۸۳/ المطففين: ۱۳)

”ہرگز نہیں، بلکہ ان کے اعمال (کرتوتوں) کی وجہ سے ان کے دلوں پر زنگ

چڑھ گیا ہے۔“

اسی امر کی مزید وضاحت مشہور صحابی جناب ابو ہریرہ رضی اللہ عنہ سے مروی ایک حدیث شریف میں کی گئی ہے۔ رسول اللہ ﷺ نے فرمایا:

((إِنَّ الْمُؤْمِنَ إِذَا أَذْنَبَ ذَنْبًا كَانَتْ نُكْتَةٌ سَوْدَاءَ فِي قَلْبِهِ فَإِنْ تَابَ

وَأَسْتَغْفَرَ صُقِلَ قَلْبُهُ وَإِنْ زَادَتْ حَتَّى تَعْلُو قَلْبَهُ فَذَلِكَ كُمُ الزَّانِ

الَّذِي ذَكَرَ اللَّهُ تَعَالَى كَلَّا بَلْ رَانَ عَلَى قُلُوبِهِمْ مَا كَانُوا يَكْسِبُونَ))

(جامع ترمذی، کتاب تفسیر القرآن، باب من سورة دہل المطففين)

”جب مومن سے کوئی گناہ سرزد ہوتا ہے تو اس کے دل پر ایک سیاہ نشان پڑ جاتا

ہے۔ پس اگر وہ توبہ کر لے اور اپنے رب سے بخشش طلب کر لے تو اس کا دل

صاف کر دیا جاتا ہے۔ اور اگر وہ (توبہ نہ کرے) پھر گناہ کر لے تو نشان زیادہ

ہو جاتا ہے۔ یہاں تک کہ سارے دل پر چھا جاتا ہے۔ پس یہی وہ زنگ ہے۔

جس کا ذکر اللہ تعالیٰ نے قرآن مجید میں کیا ہے کہ ”ہرگز نہیں۔ بلکہ ان کے دلوں

پر زنگ ہے یہ بدلہ ہے اس چیز کا جو وہ کیا کرتے تھے۔“

ان قرآنی آیات اور حدیث رسول ﷺ سے یہ امر روز روشن کی طرح عیاں اور واضح

ہو گیا کہ کفار کے دلوں کی مہریں، آنکھوں پر پردے اور آگے پیچھے دیواریں، یہ نتیجہ ہیں ان

کے کفر، شرک، معصیت، سرکشی اور نافرمانی کا۔ اگر سرور عالم جناب محمد رسول اللہ ﷺ

تشریف نہ لاتے، روشن معجزات اور واضح دلائل و براہین سے حق اور ایمان و گمراہی کی راہوں

کی تفصیل بیان نہ کرتے۔ پھر تو یہ اعتراض وارد ہو سکتا تھا۔ مگر جب کتاب الہی کی روشنی نے حق

و باطل کو واضح اور ممتاز کر دیا ہے اور رسول پاک ﷺ نے تبلیغ کا پورا حق ادا کر دیا ہے۔ اپنے معجزات اور دلائل سے غلط فہمی کا شائبہ تک نہیں چھوڑا۔ اب بھی اگر کوئی بد نصیب باطل کو چھوڑ کر ہدایت قبول کرنے پر آمادہ نہ ہو اور ہدایت کی بجائے گمراہی کے ساتھ چمٹا رہے تو اس کے لیے قرآن کی زبان میں یہی کہا جاسکتا ہے۔

﴿سَوَاءٌ عَلَيْهِمْ ءَأَنذَرْتَهُمْ أَمْ لَمْ تُنذِرْهُمْ لَا يُؤْمِنُونَ ٥٠﴾

”(اے پیغمبر ﷺ) ان کے لیے یکساں ہے کہ آپ ان کو ڈرائیں یا نہ ڈرائیں وہ ایمان نہیں لائیں گے۔“

اللہ تعالیٰ سے دعا ہے کہ وہ ہم سب کو ہدایت کے راستے پر استقامت و استقلال عطا فرمائے۔ آمین

قرآن کی اتباع اور رحمان کا ڈر:

اللہ رب العالمین نے نبی اکرم، رسول معظم جناب محمد رسول اللہ ﷺ کو مخاطب کر کے فرمایا کہ آپ کا خبردار کرنا اور ڈرانا انہی لوگوں کے لیے مفید اور سودمند ہو سکتا ہے جن میں حق کی پذیرائی کی استعداد اور نصیحت کو قبول کرنے کی صلاحیت موجود ہو۔ جو شخص نصیحت کو اچھا نہیں سمجھتا بلکہ ناحقین کا مذاق اڑاتا ہے اور اس کے دل میں راہ راست کو پانے اور صراط مستقیم پر چلنے کی تڑپ اور جذبہ ہی موجود نہیں ہے اس کے لیے آپ کی نصیحت کارگر اور نفع بخش نہیں ہوگی۔ بلکہ آپ کی نصیحت صرف اسے ہی فائدہ پہنچائے گی جو شخص تلاش حق کا جذبہ رکھتا ہو اور برائی کو ترک کرنے اور اچھائی کو اپنانے کی خواہش اور کوشش کرے، قرآن حکیم کی آیات پر غور کرے، فرامین رسول اللہ ﷺ کو اپنے دل میں جگہ دے، اسلامی احکام کی اتباع کا جذبہ صادقہ رکھتا ہو اور اللہ تعالیٰ کو بغیر دیکھے اس سے ڈرتا رہتا ہو۔ اتباع رسول، اس کا مقصد حیات اور خوف خدا اس کا وطیرہ ہو تو ایسے لوگوں کے کانوں تک یہ آواز پہنچا دیجیے۔ کہ رب العزت انہیں بخشش کا مژدہ جانفزاں بنا رہا ہے اور ان کے لیے اجر عظیم کا اعلان فرما رہا ہے۔ ارشاد الہی ہے:

﴿إِنَّمَا تُنذِرُ مَنِ اتَّبَعَ الذِّكْرَ وَخَشِيَ الرَّحْمَنََ الْغَيْبِ ۖ فَبَشِّرْهُ بِمَغْفِرَةٍ

وَأَجِبْ كَرِيمًا ⑩

”آپ تو صرف اسی کو ڈرا سکتے ہیں جو ذکر (قرآن حکیم) کی اتباع کرتا ہے اور رحمان سے بغیر دیکھے ڈرتا ہے۔ ایسے شخص کو مغفرت اور بہترین اجر کی خوشخبری سنا دیجیے۔“

اُن دیکھی چیزوں پر کامل یقین کرنے کو ”ایمان بالغیب“ کہا جاتا ہے۔ مثلاً رب العالمین کو کسی نے نہیں دیکھا، جنت دوزخ کو بھی کسی نے نہیں دیکھا، فرشتوں کو بھی کسی نے نہیں دیکھا اور بعد میں آنے والوں نے تو اپنے انبیاء کرام کو بھی نہیں دیکھا۔ ان تمام اور ان جیسی دیگر اشیاء پر ایمان لانا ہی ایمان بالغیب ہے۔ ہمارا کامل یقین اور پختہ عقیدہ ہے۔ کہ اللہ تعالیٰ ہمارا خالق، مالک اور رازق ہے اور وہ قیامت کے دن ہمارا محاسبہ بھی کرے گا۔ فرمایا: جن کا یہ عقیدہ ہو، انہیں مغفرت کی خبر سنا دیجیے۔ کہ اللہ رحیم و کریم ایسے لوگوں کی چھوٹی موٹی غلطیاں معاف فرما دے گا۔ عزت والا بدلہ اور بہترین جزا بھی عطا فرمائے گا اور اپنی رحمت کاملہ سے انہیں جنت بھی نصیب فرما دے گا۔ خالق کائنات کے دربار عالی شان میں بصد عجز و انکسار دعا ہے کہ وہ ہمیں بھی ان خوش نصیبوں میں شامل فرمائے۔ آمین

مردوں کا زندہ کرنا:

سرور کائنات ﷺ جب مشرکین عرب کے سامنے خالق کائنات کا تعارف پیش فرماتے ہوئے انہیں بتاتے کہ اللہ تعالیٰ وہ ذاق قدوس و مختار ہے۔ جو انسانوں کو موت اور وقوع قیامت کے بعد دوبارہ زندگی عطا کر کے ان سے ان کے اعمال کا حساب لے گا۔ اور انسانوں کو ان کے اعمال و افعال کی جزا اور بدلہ دیا جائے گا۔ تو مشرکین کہہ آپ ﷺ کی اس بات کا مذاق اڑاتے اور کہا کرتے کہ: ”جب ہڈیاں بوسیدہ ہو کر راکھ بن جائیں گی تو اس راکھ کو دوبارہ کون زندہ کرے گا۔“ اللہ تعالیٰ نے سورت یٰسین کے پہلے رکوع کی آخری آیت مبارکہ میں مشرکین کے اس اعتراض اور مذاق کا جواب دیتے ہوئے فرمایا:

﴿إِنَّا نَحْنُ نُحْيِي الْمَوْتَىٰ وَكُنْتُمْ مَآقِدًا مُّوَاذًا ۚ لَهُمْ لَمَّا كَانَتْ شَيْءٌ أَحْصَيْنَاهُ فِيٓ إِمَّاكُم مَّبِينٌ ۖ﴾ ⑪

”بے شک مردوں کو ہم ہی زندہ کریں گے اور ہم ان کے آگے بھیجے ہوئے اعمال کو لکھ لیتے ہیں اور ان کے پیچھے چھوڑے ہوئے آثار بھی لکھ لیے جاتے ہیں اور ہر چیز کو ہم نے لوح محفوظ میں شمار کر رکھا ہے۔“

اس سے واضح ہو گیا کہ زندگی اور موت کا اختیار صرف اللہ رب العالمین کے پاس ہے۔ وہی زندگی عطا فرمانے والا، وہی موت سے دو چار کرنے والا اور وہی مرنے کے بعد دوبارہ زندہ کرنے والا ہے۔ اسی بات کو قرآن حکیم کے پہلے پارے میں یوں بیان کیا گیا ہے:

﴿كَيْفَ تَكْفُرُونَ بِاللَّهِ وَكُنْتُمْ أَمْوَاتًا فَأَحْيَاكُمْ ثُمَّ يُمَيِّتُكُمْ ثُمَّ يُحْيِيكُمْ ثُمَّ إِلَيْهِ تُرْجَعُونَ﴾ (البقرة: ۲۸)

”تم اللہ تعالیٰ کا انکار کیسے کر سکتے ہو؟ حالانکہ تم مردے تھے تو اس نے تمہیں زندگی عطا فرمائی، پھر تمہیں مارے گا پھر تمہیں زندہ کرے گا۔ پھر تم سب اسی طرف لوٹائے جاؤ گے۔“

اے مشرکین و کافرین! یہ تمہاری سخت غلط فہمی ہے کہ تم یہ گمان کرتے ہو کہ اس زندگی کے بعد دوسری زندگی نہیں ہے اور مرنے کے بعد تمہیں زندہ نہیں کیا جائے گا۔ اور نہ تم سے باز پرس ہوگی۔ بلکہ اصل حقیقت یہ ہے کہ ہم مردوں کو ضرور زندہ کریں گے اور انہیں نیک اور برے اعمال کی جزا و سزا ضرور دی جائے گی۔

سچی بات یہ ہے کہ انسان اگر اپنی پیدائش اور تخلیق پر ہی غور کرے تو رب تعالیٰ کے انکار اور اس کی نافرمانی کا سوال ہی پیدا نہیں ہوتا۔ قرآن حکیم کے اٹھارویں پارے میں انسانوں کو اسی بات کی طرف متوجہ کر کے اللہ تعالیٰ کی پہچان حاصل کرنے کا سبق دیا گیا ہے۔ ارشاد خداوندی ہے:

﴿وَلَقَدْ خَلَقْنَا الْإِنْسَانَ مِنْ سُلَالَةٍ مِّنْ طِينٍ ۖ ثُمَّ جَعَلْنَاهُ نُطْفَةً فِي قَرَارٍ مَّكِينٍ ۝ ثُمَّ خَلَقْنَا النُّطْفَةَ عَلَقَةً فَخَلَقْنَا الْعَلَقَةَ مُضْغَةً فَخَلَقْنَا الْمُضْغَةَ عِظًا فَكَسَوْنَا الْعِظَ لَحْمًا ۖ ثُمَّ أَنشَأْنَاهُ خَلْقًا آخَرَ ۖ فَتَبَارَكَ اللَّهُ أَحْسَنُ الْخَالِقِينَ﴾ (المومنون: ۱۲-۱۳)

”اور البتہ تحقیق ہم نے انسان کو مٹی کے جوہر سے پیدا کیا۔ پھر ہم نے اسے پانی کی بوند بنا کر ایک محفوظ مقام میں رکھا۔ پھر ہم نے اس نطفہ کو خون کا لوتھڑا بنا دیا۔ پھر ہم نے لوتھڑے کو گوشت کی بوٹی بنا دیا۔ پھر ہم نے اس بوٹی سے ہڈیاں پیدا کر دیں۔ پھر ہم نے ان ہڈیوں کو گوشت پہنا دیا۔ پھر ہم نے (روح پھونک کر) اسے دوسری مخلوق بنا دیا۔ پس اللہ تعالیٰ بڑا ہی بابرکت ہے جو سب سے بہتر بنانے والا ہے۔“

پنجابی شاعر نے غالباً انہیں آیات کا ترجمہ کرنے کی کوشش کی ہے کہ۔

مٹی کو لوں پانی بنیوں، پھر جوک تے جوکوں بوٹی
وقت معین وچ شکم مائی دے تیری بن گئی شکل جنوٹی
بچہ بن کے جگ تے آئیوں پھر بھتی پھرے لنگوٹی
شیر جوائناں پھر بڈھڑا ہوئیوں نہ فرسکیں بن سوٹی
جو سکھیا سب بھل گیا تینوں تیری ٹمک گئی گردن موٹی
دنیا تے ضائع کر لئی عارف رب عقبی کرے نہ کھوٹی

سورت یسین کی زیر بحث آیات میں بھی اللہ تعالیٰ اپنے اختیارات اور قدرت کا ذکر کرتے ہوئے فرماتے ہیں:

﴿إِنَّا لَنَحْنُ مُخَيَّرُونَ﴾

”کہ مردوں کو زندگی بخشنے کا اختیار صرف ہمارے ہی پاس ہے۔“

اعمال اور آثار:

انسان کو اس کے اچھے یا برے اعمال کی جزا اور سزا کا فیصلہ کرنے کے لیے اللہ تعالیٰ نے اس کی حرکات و سکنات اور اعمال و افعال بلکہ آثار و نشانات کو محفوظ رکھنے کا بندوبست کر رکھا ہے اور وہ یہ ہے کہ:

﴿وَلَنَكْتُبُ مَا قَدَّمُوا وَآثَارَهُمْ﴾

”ہم ان کے آگے بھیجے ہوئے اعمال لکھ رہے ہیں اور ان کے پیچھے چھوڑے

ہوئے آثار و نشانات بھی ضبط تحریر میں لا رہے ہیں۔“

اگرچہ اللہ تعالیٰ کو ان کے لکھنے کی ضرورت نہیں ہے۔ کیونکہ وہ تو علیم و خبیر ہے۔ مگر انسان کو اس کے اعمال کا صحیح، صحیح نقشہ دکھانے کے لیے اس کی ہر حرکت، ہر عمل، ہر قول اور ہر بات کو تحریری شکل میں محفوظ کیا جا رہا ہے۔ تاکہ کل قیامت کے دن جب اس کا نامہ اعمال اس کے سامنے پیش کیا جائے تو اس کے پاس انکار کی کوئی گنجائش باقی نہ رہے اور ہر انسان کی ڈائری لکھنے کے لیے اللہ تعالیٰ نے فرشتے مقرر کر رکھے ہیں۔ جنہیں قرآن کی زبان میں ”مُکَاتِبِینَ“ کہا جاتا ہے۔ جو ہر انسان کے شب و روز، لیل و نہار، صبح و شام اور دن رات کی ہر حرکت کو احاطہ تحریر میں لا رہے ہیں۔ اور قیامت کے دن جب نامہ اعمال اور انسان کی زندگی بھر کی تاریخ اور ڈائری اس کے سامنے کھولی جائے گی تو دیکھ کر پکار اٹھے گا۔ ”ہائے اس تحریر کو کیا ہو گیا ہے کہ اس میں کوئی چھوٹا بڑا گناہ نہیں چھوڑا گیا جسے لکھ نہ لیا گیا ہو۔“ آگے بڑھنے سے پہلے سورۃ کہف کی آیت اور اس کے ترجمہ پر ضرور غور فرمالیں:

﴿وَوُضِعَ الْكِتَابُ فَتَرَى الْمُجْرِمِينَ مُشْفِقِينَ مِمَّا فِيهِ وَيَقُولُونَ يُوزِلْتَنَّا
مَالِ هَذَا الْكِتَابِ لَا يُغَادِرُ صَغِيرَةً وَلَا كَبِيرَةً إِلَّا أَحْصَاهَا وَوَجَدُوا مَا
عَمِلُوا حَاضِرًا وَلَا يَظْلِمُ رَبُّكَ أَحَدًا﴾ (۱۸/ الکہف: ۴۹)

”اور ان کے سامنے نامہ اعمال رکھ دیا جائے گا۔ تو آپ مجرموں کو دیکھیں گے کہ وہ اس میں لکھی ہوئی چیزوں سے ڈر رہے ہوں گے اور کہیں گے۔ صد حیف! اس کتاب کو کیا ہو گیا ہے کہ اس نے کسی چھوٹے گناہ کو اور بڑے گناہ کو نہیں چھوڑا مگر اسے شمار کر لیا ہے۔ اور اس دن وہ اپنے اعمال کو حاضر پائیں گے۔ اور (اے نبی ﷺ!) آپ کا رب کسی پر ظلم نہیں کرتا۔“

سورت یاسین کی مذکورہ آیت پکار پکار کر یہی کہہ رہی ہے کہ:

﴿إِنَّا نَحْنُ نُحْيِي الْمَوْتَىٰ وَنَكْتُبُ مَا قَدَّمُوا وَآثَارَهُمْ وَكُلَّ شَيْءٍ أَحْصَيْنَاهُ فِي
إِمَامٍ مُّبِينٍ﴾ (۷۷)

”بے شک مردوں کو ہم ہی زندہ کریں گے اور ہم ان کے آگے بھیجے ہوئے اعمال

کو لکھ لیتے ہیں اور ان کے پیچھے چھوڑے ہوئے آثار بھی لکھے جا رہے ہیں اور ہر چیز کو ہم نے لوح محفوظ میں شمار کر رکھا ہے۔“

آگے بھیجے جانے والے تونیک یا برے اعمال ہیں جو انسان دنیا میں کماتا ہے۔ اور آثار سے مراد وہ نشانات ہیں جو انسان اس دنیا میں پیچھے چھوڑ جاتا ہے۔ وہ معصیت کے آثار بھی ہو سکتے ہیں اور اطاعت کے نشانات بھی ہو سکتے ہیں۔ جس طرح انسان کو اس کے اعمال کی سزا اور جزا ملے گی۔ اسی طرح اس کے آثار کا بدلہ بھی اسے دیا جائے گا۔ اگر نافرمانی، گستاخی اور معصیت کے آثار چھوڑ کر مر رہے تو ظاہر ہے اس کی سزا بھی اسے بھگتنا پڑے گی۔ امام الانبیاء، اصدق الصادقین، شفیع المذنبین جناب محمد رسول اللہ ﷺ کا ارشاد گرامی ہے:

((مَنْ سَنَّ فِي الْإِسْلَامِ سُنَّةً حَسَنَةً كَانَ لَهُ أَجْرُهَا وَأَجْرُ مَنْ عَمِلَ بِهَا مِنْ بَعْدِهِ مِنْ غَيْرِ أَنْ يَنْقُصَ مِنْ أَجْرِ هُمْ شَيْءٌ وَمَنْ سَنَّ فِي الْإِسْلَامِ سُنَّةً سَيِّئَةً كَانَ عَلَيْهِ وِزْرُهَا وَوِزْرُ مَنْ عَمِلَ بِهَا مِنْ بَعْدِهِ مِنْ غَيْرِ أَنْ يَنْقُصَ مِنْ أَوْزَارِهِمْ شَيْءٌ ثُمَّ تَلَا هَذِهِ الْآيَةَ وَتَكْتَبُ مَا قَدَّمُوا وَأَثَارَهُمْ)) (صحیح مسلم، کتاب الزکاۃ، باب الوفاء علی الصدقة.....)

”جس شخص نے اسلام میں کوئی اچھا طریقہ جاری کیا تو اسے اس کا ثواب ملے گا اور اس کے بعد جتنے لوگ اس پر عمل کریں گے ان کا ثواب بھی اسے ملے گا اور وہ عمل کرنے والوں کے ثواب میں ذرہ بھر بھی کمی نہ ہوگی۔ اور جس نے اسلام میں کوئی برا طریقہ جاری کیا تو اسے اس کا گناہ ہوگا اور اس کے بعد جتنے لوگ وہ کام کریں گے ان سب کا گناہ بھی اسے ہوگا۔ مگر عمل کرنے والوں کے گناہ میں ذرہ بھر بھی کمی نہ ہوگی۔“

نشانات قدم:

سورت یسین کی اس آیت کریمہ میں ذکر کردہ لفظ ”آثار“ کا ایک معنی اور مفہوم، نشانات قدم بھی ہے۔ جیسا کہ احادیث میں اس امر کی صراحت کی گئی ہے۔ کہ مسلمان جب نماز کے لیے مسجد کی طرف چلتا ہے تو اس کے ہر قدم پر نیکی لکھی جاتی ہے اور نبی اکرم ﷺ

نے مسجد کی طرف اٹھنے والے قدموں کو ”آثار“ کے لفظ سے تعبیر فرمایا ہے۔ مشہور صحابی جناب ابوسعید خدری رضی اللہ عنہ ارشاد فرماتے ہیں:

((كَانَتْ بَنُو سَلَمَةَ فِي نَاحِيَةِ الْمَدِينَةِ فَأَرَادُوا النُّقْلَةَ إِلَى قُرْبِ الْمَسْجِدِ فَتَوَلَّتْ هَذِهِ الْأَيَّةُ إِنَّا نَحْنُ نَحْنِي الْمَوْتَى وَنَكْتُبُ مَا قَدَّمُوا وَآثَارَهُمْ فَقَالَ رَسُولُ اللَّهِ وَسَلَّمَ إِنَّ آثَارَكُمْ تُكْتُبُ فَلَا تَنْتَقِلُوا)) (جامع ترمذی، ابواب التفسیر، باب من سورة یسین)

”بنو سلمہ کی رہائش (مسجد نبوی سے دور) مدینہ منورہ کے کنارے میں تھی (جب مسجد نبوی کے قریب مکانات خالی ہوئے) تو بنو سلمہ کے افراد نے مسجد نبوی کے قریب منتقل ہونے کا ارادہ کیا (تاکہ آسانی سے باجماعت نماز ادا کر سکیں) تو ان کے متعلق یہ آیت نازل ہوئی: ”بے شک ہم ہی مردوں کو زندہ کریں گے اور ہم ان کے آگے بھیجے ہوئے اعمال اور نشانات قدم لکھ رہے ہیں۔“ (اس آیت کے تلاوت کے بعد) آپ صلی اللہ علیہ وسلم کے فرمایا۔ تم اپنے مکانات سے نقل مکانی نہ کرو کیونکہ تم (نماز کے لیے) جتنے قدم چل کر آتے ہو تمہارے قدموں کے نشانات لکھے جاتے ہیں۔“

بعض اہل تفسیر نے یہاں اعتراض کیا ہے کہ سورت یاسین کی سورت ہے جبکہ بنو سلمہ کے مسجد نبوی کے قریب منتقل ہونے کی خواہش کا واقعہ مدینہ طیبہ میں پیش آیا۔ اس کا آسان اور سیدھا سا جواب یہ ہے کہ یہ آیت مقدمہ تو مکہ میں ہی نازل فرمائی گئی۔ مگر جب مدینہ منورہ میں بنو سلمہ کا واقعہ پیش آیا تو رسول کریم صلی اللہ علیہ وسلم جن کی لوح دل پر قرآن کریم نازل کیا گیا۔ نے بطور استدلال و استشہاد اس آیت کی تلاوت فرمائی اور واضح فرمایا کہ نشانات قدم کو بھی آثار میں شمار کیا جاتا ہے۔

”آثار“ سے مراد نشانات قدم لینے کی تائید جناب ثابت رضی اللہ عنہ اور جناب انس رضی اللہ عنہ کے واقعہ سے بھی ہوتی ہے۔ سیدنا ثابت رضی اللہ عنہ فرماتے ہیں کہ۔ ایک مرتبہ میں جناب انس رضی اللہ عنہ کے ہمراہ نماز کے لیے مسجد کی طرف جا رہا تھا تو۔ فَاسْرَعْتُ الْمَشْيَ۔ میں نے تیز تیز چلنا

شروع کر دیا تو جناب انس رضی اللہ عنہ نے میرا ہاتھ پکڑ لیا اور اپنے ساتھ مجھے آہستہ آہستہ لے جانے لگے۔ جب ہم نماز سے فارغ ہو گئے تو جناب انس رضی اللہ عنہ نے فرمایا۔ میں جناب زید بن ثابت رضی اللہ عنہ کے ساتھ مسجد کی طرف جارہا تھا اور تیز قدم چل رہا تھا تو آپ رضی اللہ عنہ نے مجھ سے فرمایا:

((أَمْشَعُرْتَ أَنَّ الْأَثَارَ تُكْتَبُ؟)) (تفسیر ابن کثیر سورۃ طہین آیت: ۱۲)

”کیا تمہیں پتا نہیں کہ نشانات قدم بھی لکھے جاتے ہیں۔“

اس واقعہ اور نبی مکرم کی حدیث مبارکہ سے واضح ہو گیا کہ قدموں کے نشانات بھی آثار میں شامل ہیں اور کسی بھی نیک کام کے لیے انسان جتنے قدم چل کر جائے اس کے نقوش ہائے قدم کا حساب رکھا جاتا ہے۔ اور ان اٹھے اور چلنے والوں قدموں کا اجر و ثواب دیا جاتا ہے۔ اللہ تعالیٰ ہم سب کو نیکی کے کاموں کی طرف چل کر جانے اور یہ ثواب حاصل کرنے کی توفیق عطا فرمائے۔ آمین

مقام افسوس ہے کہ آج مسلمان کے قدم سینما، عیاشی، فحاشی، بے حیائی اور غیر اسلامی رسوم و رواج کی طرف تواٹھتے ہیں لیکن آج کا مسلمان اگر اپنے قدموں کو اٹھانا پسند نہیں کرتا تو نیکی کے کاموں اور مسجد کی طرف اٹھانا پسند نہیں کرتا۔ یاد رکھیے! اگر ہم نیکی کے کام کی طرف قدم اٹھائیں گے تو ہمیں اجر و ثواب ملے گا اور اگر ہم برائی اور گناہ کی طرف چل کر جائیں گے تو ہمیں ان قدموں کے نشانات کے گناہ اور سزا سے دوچار ہونا پڑے گا۔

آثار کا ثواب:

انسان اگر اچھے آثار اور نشانات چھوڑ کر جائے تو اس کے فوت ہو جانے کے بعد بھی اس کے آثار کا اجر و ثواب اسے پہنچتا رہتا ہے۔ کتب احادیث کے مطالعہ سے واضح ہوتا ہے کہ جب کوئی شخص اس دنیا سے رخصت ہو جاتا ہے تو اس کے اعمال کا سلسلہ منقطع ہو جاتا ہے۔ مگر تین چیزیں ایسی ہیں کہ ان کا ثواب مرنے کے بعد بھی برابر ملتا رہتا ہے۔

۱۔ صدقہ جاریہ..... یعنی آدمی رفاہ عامہ کا کوئی کام کر گیا ہو۔ مسجد، مدرسہ، سرائے، ہسپتال اور پانی وغیرہ کا انتظام کر جائے تو اس کا اجر و ثواب اسے دنیا سے رخصت ہو جانے کے بعد بھی ملتا رہے گا۔

۲۔ نفع بخش علم..... یعنی مرنے والا شخص تقریر و تحریر کی شکل میں علم چھوڑ گیا ہے۔ قرآن و سنت کی تبلیغ کر گیا ہے۔ احکام دین کی تشریحات کی خدمت بجالاتا رہا ہے تو جب تک لوگ اس کے علم سے مستفید ہوتے رہیں گے۔ اللہ تعالیٰ کی طرف سے اسے مسلسل ثواب ملتا رہے گا۔

۳۔ نیک اولاد..... فوت ہونے والے کی نیک اولاد جو اس کے لیے بخشش، مغفرت اور رحمت کی دعائیں کرتی ہے۔ اللہ تعالیٰ اس صالح اولاد کی دعاؤں کو قبول فرما کر مرنے والے کے جنت میں درجے بلند فرماتا ہے۔

سلسلہ کلام ختم کرنے سے پہلے میں چاہتا ہوں کہ نبی معظم، رحمت عالم جناب محمد رسول اللہ ﷺ کی زبان حق ترجمان کے وہ بابرکت الفاظ آپ کے سامنے پیش کروں۔ جو آپ نے ایصال ثواب اور آثار کے اجر کے بارے میں ارشاد فرمائے۔ سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

((إِذَا مَاتَ الْإِنْسَانُ انْقَطَعَ عَمَلُهُ إِلَّا مِنْ ثَلَاثَةٍ إِلَّا مِنْ صَدَقَةٍ جَارِيَةٍ أَوْ عِلْمٍ يُنْتَفَعُ بِهِ أَوْ وَلَدٍ صَالِحٍ يَدْعُو لَهُ))

(صحیح مسلم، کتاب الوصیہ، باب ما یلحق الإنسان من الثواب بعد وفاته)

”جب انسان کو موت آجاتی ہے تو اس کے عمل کا سلسلہ منقطع ہو جاتا ہے مگر تین چیزوں کا ثواب اسے مسلسل پہنچتا رہتا ہے۔ صدقہ جاریہ، ایسا علم جس سے نفع اٹھایا جائے اور نیک اولاد جو اس کے لیے دعا کرے۔“

آخر میں سورۃ یاسین کی زیر خطبہ آیات اور ان کا ترجمہ پھر ذہن میں لائیں تاکہ بیان کردہ مسائل، واقعات اور احکام تازہ ہو جائیں۔ ارشاد خداوندی ہے:

﴿يَسَّ ۝ وَالْقُرْآنَ الْحَكِيمَ ۝ إِنَّكَ لَمِنَ الْمُرْسَلِينَ ۝ عَلَى صِرَاطٍ مُسْتَقِيمٍ ۝ تَنْزِيلَ الْعَزِيزِ الرَّحِيمِ ۝ لِتُنذِرَ قَوْمًا مَّا أُنْذِرَ آبَاؤُهُمْ فَهُمْ غَافِلُونَ ۝ لَقَدْ حَقَّ الْقَوْلُ عَلَى أَكْثَرِهِمْ فَهُمْ لَا يُؤْمِنُونَ ۝ إِنَّا جَعَلْنَاهُمْ أَغْلَلاً فِئَهِ إِلَى الْأَذْكَانَ فَهُمْ مُّقْمَحُونَ ۝ وَجَعَلْنَا مِنْ بَيْنِ أَيْدِيهِمْ سَدًّا وَمِنْ خَلْفِهِمْ سَدًّا فَأَغْشَيْنَاهُمْ فَهُمْ لَا يُبْصِرُونَ ۝ وَسَاءَ عَلَيْهِمْ ءَأَنذَرْتَهُمْ

أَمْ لَمْ تُنذِرْهُمْ لَا يُؤْمِنُونَ ⑤ إِنَّمَا تُنذِرُ مَنِ اتَّبَعَ الذِّكْرَ وَخَشِيَ الرَّحْمَنَ
 بِالْغَيْبِ ۖ فَبَشِّرْهُ بِمَغْفِرَةٍ وَأَجْرٍ كَرِيمٍ ⑥ إِنَّا نَحْنُ نُحْيِي الْمَوْتَى وَنَكْتُبُ مَا
 قَدَّمُوا وَآثَارَهُمْ ۚ وَكُلُّ شَيْءٍ أَحْصَيْنَاهُ فِي إِمَامٍ مُبِينٍ ⑦ ﴿

(یٰسین: ۱۲-۱۱)

”یٰسین۔ قسم ہے قرآن حکیم کی، بلاشبہ آپ ﷺ ہمارے رسولوں میں سے
 ہیں۔ آپ صراطِ مستقیم پر ہیں۔ اسے عزیز (اور) رحیم نے نازل فرمایا ہے۔
 تاکہ آپ اس قوم کو ڈرا سکیں جن کے آباؤ اجداد کو (طویل عرصہ سے) نہیں ڈرایا
 گیا۔ اس لیے وہ غفلت کا شکار ہیں۔ بے شک یہ بات ان میں سے اکثر پر لازم
 ہو چکی ہے کہ وہ ایمان نہیں لائیں گے۔ بلاشبہ ہم نے ان کی گردنوں میں طوق
 ڈال دیئے ہیں۔ پس وہ ان کی ٹھوڑیوں تک پہنچے ہوئے ہیں۔ اس لیے ان کے
 سراپوں کو اٹھے ہوئے ہیں۔ اور ہم نے ان کے سامنے ایک دیوار بنا دی ہے اور
 ان کے پیچھے ایک دیوار بنا دی ہے۔ پس ہم نے ان کی آنکھوں پر پردہ ڈال دیا
 ہے، وہ کچھ (بھی) نہیں دیکھ سکتے۔ اور ان کے لیے برابر ہے آپ ان کو
 ڈرائیں یا نہ ڈرائیں، وہ ایمان نہیں لائیں گے۔ آپ تو صرف اسی کو ڈرا سکتے
 ہیں جو ذکر (قرآن مجید) کی اتباع کرتا ہے اور بغیر دیکھے رحمان سے ڈرتا ہے۔
 پس ایسے شخص کو مغفرت اور اجرِ عظیم کی خوشخبری سنا دیجیے۔ بے شک ہم مردوں کو
 زندہ کرتے ہیں اور ہم لکھ لیتے ہیں۔ (ان اعمال کو) جو وہ آگے بھیجتے ہیں اور ان
 کے آثار کو (جو وہ پیچھے چھوڑ جاتے ہیں) اور ہم نے ہر چیز کو لوح محفوظ میں شمار کر
 رکھا ہے۔“

اللہ تعالیٰ سے عاجزانہ دعا ہے کہ وہ ہم سب کو قرآن حکیم کو سمجھنے اور اس پر عمل کرنے کی
 توفیق عطا فرمائے۔ آمین ثم آمین
 وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ۔

خطبہ نمبر ۵

اصحاب القریہ

أَعُوذُ بِاللّٰهِ مِنَ الشَّيْطَانِ الرَّجِيمِ ۝ بِسْمِ اللّٰهِ الرَّحْمٰنِ الرَّحِيمِ ۝
﴿وَاضْرِبْ لَهُم مَّثَلًا أَصْحَابَ الْقَرْيَةِ ۖ إِذْ جَاءَهَا الْمُرْسَلُونَ ۖ إِذْ أَرْسَلْنَا
إِلَيْهِمُ اثْنَيْنِ فَكَذَّبُوهُمَا ۖ فَعَزَّزْنَا بِثَالِثٍ فَقَالُوا إِنَّا إِلَيْكُمْ مُّرْسَلُونَ ۖ ۝
قَالُوا مَا أَنْتُمْ إِلَّا بَشَرٌ مِّثْلُنَا وَمَا أَنْزَلَ الرَّحْمٰنُ مِنْ شَيْءٍ ۖ إِنْ أَنْتُمْ إِلَّا
تَكْذِبُونَ ۖ ۝ قَالُوا رَبَّنَا يُعَلِّمُ لَنَا إِلَيْكُمْ لِمُرْسَلُونَ ۖ ۝ وَمَا عَلَيْنَا إِلَّا الْبَلٰغُ
الْمُبِينُ ۖ ۝ قَالُوا إِنَّا نَطَّيَّرُكُمْ بِكُمْ ۖ لَئِنْ لَمْ تَنْتَهُوا لَنَنْجَسَنَّكُمْ وَلَيَكَنَّ
مِّنَّا عَذَابٌ أَلِيمٌ ۖ ۝ قَالُوا طَائِفُكُمْ مَّعَكُمْ ۖ إِن دُرِيتُمْ بِبَلِّ أَنْتُمْ قَوْمٌ
مُّسْرِفُونَ ۖ ۝﴾ (سجده/۳۶-۳۷)

”اور ان (کافروں) کے سامنے اس گاؤں والوں کی مثال بیان فرمائی، جب وہاں ہمارے رسول آئے۔ جب ہم نے ان کی طرف دو رسول بھیجے تو انہوں نے ان کو جھٹلایا، پس ہم نے انہیں تیسرے رسول سے تقویت دی تو ان تینوں نے قوم سے کہا کہ بے شک ہمیں تمہاری طرف بھیجا گیا ہے۔ اس بستی والوں نے کہا کہ تم تو ہماری مانند انسان ہو اور رحمان نے (تم پر) کوئی چیز نازل نہیں فرمائی۔ تم صرف جھوٹ بول رہے ہو۔ رسولوں نے فرمایا، ہمارا رب جانتا ہے کہ ہم یقیناً تمہاری طرف بھیجے گئے ہیں۔ اور ہماری ذمہ داری تو صرف پیغام پہنچانے کی ہے۔ بستی والے کہنے لگے کہ ہم تو تمہیں اپنے لیے منحوس سمجھتے ہیں۔ اگر تم باز نہ آئے تو ہم تمہیں ضرور سنگسار کر دیں گے اور تمہیں ہماری طرف سے دردناک عذاب ہوگا۔ رسولوں نے فرمایا تمہاری بدفالی (نحوست) تو تمہارے ساتھ لگی ہوئی ہے۔ کیا اگر تمہیں نصیحت کی جائے (تو تم اسے نحوست سمجھتے ہو) بلکہ تم حد سے بڑھ جانے والی قوم ہو۔“

ہر قسم کی حمد و ثناء اور تعریف و تسبیح خالق کائنات اللہ رب العالمین کے لیے ہے جس نے پوری کائنات کو پیدا فرمایا اور انسانوں کی رشد و رہنمائی کے لیے انبیاء کرام علیہم السلام کی بعثت کا سلسلہ جاری فرمایا اور ہمارے پیغمبر محسن اعظم اور مقتدائے اعظم جناب محمد رسول اللہ صلی اللہ علیہ وسلم کو ختم نبوت کا تاج پہنا کر مبعوث فرمایا۔ اللہ تعالیٰ کی حمد و ثناء کے بعد ان گنت، لا تعداد، بے شمار اور بے حساب درود و سلام نبی اکرم، رسول معظم، سرور عالم جناب محمد رسول اللہ صلی اللہ علیہ وسلم کی ذات اقدس پر جنہیں اشرف الرسل اور ختم الرسل کے دل نواز خطابات سے نوازا گیا۔

سورۃ یٰسین کی ان آیات مقدسات میں ایک بستی والوں کی ہٹ دھرمی، ضد، تعصب اور رسولوں کی شدید مخالفت کا ذکر کیا گیا ہے اور اس بستی کی طرف بھیجے جانے والے رسولوں کے اخلاص، اخلاق اور انداز تبلیغ کا بھی تذکرہ فرمایا گیا ہے۔ نیز قوم کی طرف سے ان رسولوں کو پہنچنے والی ایذا اور تکلیف کا ذکر کرتے ہوئے ایک مرد صالح اور مومن کامل کی استقامت، استقلال، جاں فروشی اور حق کے لیے قربانی کو تفصیل سے بیان کیا گیا ہے۔ رب کائنات کے حضور دردمندانہ التجا ہے کہ ان آیات بینات سے سبق حاصل کر کے ہم سب کو اپنے عقائد و اعمال کی اصلاح کرنے کی توفیق نصیب فرمائے۔ آمین۔

رابط آیات:

سورۃ یٰسین کی ابتداء میں قرآن کریم کی حقانیت و صداقت اور نبی مکرم جناب محمد مصطفیٰ صلی اللہ علیہ وسلم کی نبوت کا ذکر کیا گیا۔ پھر اس قرآن اور نبی اکرم صلی اللہ علیہ وسلم کے فرمان پر ایمان نہ لانے والوں کا تذکرہ کر کے ان کے اسلام قبول نہ کرنے کے اسباب و علل کی تفصیل بتائی گئی تھی۔ پھر زندگی اور موت کی حقیقت بیان کرتے ہوئے اللہ تعالیٰ کے اختیارات کا تذکرہ ہوا اور قیامت کے دن جزاء و سزا کا معیار بیان کرتے ہوئے انسانوں کے اعمال و آثار کے اثرات اور نتائج کو بھی ذکر فرمایا گیا۔ اب ضروری تھا کہ جو لوگ رسالت محمدی اور قرآن مجید کی صداقت پر یقین نہیں کر رہے۔ آپ صلی اللہ علیہ وسلم اور آپ کے مخلص رفقاء کا مذاق اڑانے کے علاوہ انہیں طرح طرح کی اذیتوں اور تکالیف میں مبتلا کر رہے ہیں۔ ان کے سامنے امم سابقہ کی کوئی مثال بیان کی جائے تاکہ وہ اس سے عبرت حاصل کر کے خود کو دنیا اور آخرت کے عذاب

سے محفوظ رکھ سکیں۔ یہ بھی ضروری تھا کہ اس مثال میں رسول رحمت صلی اللہ علیہ وسلم اور آپ کے صحابہ رضی اللہ عنہم کی تسلی و تشفی کا سامان بھی موجود ہو، تاکہ انہیں اطمینان حاصل ہو، کہ اگر کفار مکہ ہماری تکذیب و تحقیر کرتے ہیں اور ہمیں ایذا کیس اور تکلیفیں پہنچاتے ہیں تو یہ کوئی نئی بات نہیں بلکہ اللہ کریم کے ہر رسول، ہر نبی اور ہر پیغمبر کے ساتھ لوگوں نے ایسا ہی سلوک کیا ہے۔ مذکورہ مقاصد کے لیے اللہ تعالیٰ نے ان آیات میں اس قسم کی مثال بیان کرتے ہوئے فرمایا:

﴿وَاصْرِبْ لَهُمْ مَثَلًا أَصْحَابَ الْقَرْيَةِ مَ إِذْ جَاءَهَا الْمُرْسَلُونَ ﴿٦٩﴾﴾

”اور (اے پیغمبر!) آپ ان لوگوں کے سامنے ایک بستی والوں کی مثال بیان کریں۔ جب اس بستی میں اللہ کے بھیجے ہوئے (رسول) آئے۔“

بستی کا نام:

سورت یسین کی ان آیات بینات میں جن بستی والوں کا واقعہ بیان کیا گیا ہے اس بستی کا نام کیا تھا اور وہ کہاں واقع ہے؟ اس بارے میں علماء تفسیر کی آراء مختلف اور متضاد ہیں۔ ہم ان کی تفصیل میں جائے بغیر صرف خلاصہ بیان کرنے پر اکتفا کرتے ہیں۔ قرآن مجید نے اس بستی کے لیے لفظ ”قریہ“ استعمال کیا ہے جس کا اطلاق چھوٹی بستیوں، گاؤں اور بڑے شہروں پر بھی ہوتا ہے۔

۱۔ تفسیر قرآن کے ماہر صحابی جناب عبد اللہ بن عباس رضی اللہ عنہما، کعب احبار رضی اللہ عنہ اور جمہور مفسرین کا خیال ہے کہ سورت یسین کی ان آیات میں جس بستی کا ذکر کیا جا رہا ہے اس بستی کا نام ”الطاکمہ“ اور اس کے حکمران کا نام ”الطغیش“ تھا۔ (تفسیر ابن کثیر سورۃ یسین)

یہ بستی سکندر اعظم کے زمانے میں آباد ہوئی، اس زمانے میں شام اور مصر وغیرہ سلطنت روم میں داخل تھے اور یہاں پر ان کے گورنر رہتے تھے۔ سکندر رومی کے بعد جب یہ بستی ویران ہو گئی تو پھر ”انٹوکس“ نامی گورنر یا بادشاہ نے اسے دوبارہ تعمیر کرایا۔

(معالم العرفان، سورۃ یسین)

”معجم البلدان“ کی تصریح کے مطابق ”الطاکمہ“ ملک شام کا معروف اور عظیم شہر ہے جو اپنی سرسبزی اور شادابی کی وجہ سے مشہور ہے۔ اس کا قلعہ اور شہر پناہ کی دیوار ایک مثالی چیز سمجھی

جاتی ہے۔ اس شہر میں نصاریٰ کے عبادت خانے بے شمار اور بڑے شاندار ہیں جو سونے اور چاندی کے کام سے مزین ہیں۔ ”انطاکیہ“ ایک ساحلی شہر ہے زمانہ اسلام میں اسے فاتح شام ابو عبیدہ بن جراح رضی اللہ عنہ نے فتح فرمایا۔ (معارف القرآن، سورۃ یسین)

۲۔ بعض علماء کرام کی رائے ہے کہ زیر بحث آیات میں جس بستی اور گاؤں کا ذکر ہو رہا ہے یہ شام کا شہر انطاکیہ نہیں ہے۔ کیونکہ انطاکیہ ان چار شہروں میں سے ایک ہے جو دین عیسوی اور نصرانیت کے مرکز سمجھے گئے ہیں۔ یعنی قدس، رومیہ، اسکندریہ اور انطاکیہ۔ نیز انطاکیہ پہلا شہر ہے جس کے باشندوں نے سب سے پہلے جناب عیسیٰ علیہ السلام کے دین کو قبول کیا اور ان آیات سے انطاکیہ مراد نہ لینے کی ایک وجہ یہ بھی ہے کہ ان آیات سے ثابت ہوتا ہے کہ رسولوں کو جھٹلانے اور توحید کا انکار کرنے کی پاداش میں اس پوری بستی کو تباہ و برباد کر دیا گیا جب کہ تاریخی اعتبار سے شام کے شہر انطاکیہ کے بارے میں ایسا کوئی واقعہ منقول نہیں ہے کہ اس پر عذاب نازل ہوا ہو اور اس کے تمام باشندے ہلاک ہو گئے ہوں اور ان میں سے کوئی بھی محفوظ نہ رہا ہو۔ (تفسیر ابن کثیر، سورۃ یسین)

۳۔ بعض اہل تفسیر کی رائے میں سورت یاسین میں ذکر کردہ اس بستی کا نام تو ”انطاکیہ“ ہی ہے جیسا کہ جناب عبد اللہ بن عباس رضی اللہ عنہ، کعب احبار رضی اللہ عنہ اور وہب بن منبہ رضی اللہ عنہ سے صراحت کے ساتھ منقول ہے۔ مگر یہ شام کا مشہور شہر انطاکیہ نہیں ہے بلکہ اسی نام کی کوئی اور بستی ہے جس کے باشندگان کو عذاب الہی کی پلٹ میں لے کر تباہ و برباد کر دیا گیا۔ (تفسیر ابن کثیر، سورۃ یسین)

رسولوں کے نام:

بعض مفسرین کرام کا فرمان ہے کہ اس بستی کی طرف جو داعی بھیجے گئے وہ سیدنا عیسیٰ علیہ السلام کے فرستادہ تھے، وہ بذات خود اللہ تعالیٰ کے رسول و پیغمبر نہیں تھے بلکہ جناب عیسیٰ علیہ السلام کے حواری تھے۔ چونکہ انہیں جناب عیسیٰ علیہ السلام نے اس بستی میں توحید الہی کی اشاعت و تبلیغ کے لیے بھیجا تھا اور جناب عیسیٰ علیہ السلام اللہ تعالیٰ کے رسول تھے اس لیے ان کا بھیجنا بالواسطہ اللہ تعالیٰ کا ہی بھیجنا تھا۔ اس لیے رب تعالیٰ نے ان کے بھیجنے کو اپنی طرف منسوب

کرتے ہوئے فرمایا۔ کہ ہم نے اس بستی میں دو رسول بھیجے اور ان کی تائید کے لیے تیسرے کو بھی روانہ کر دیا۔ جناب عیسیٰ علیہ السلام کے ان قاصدوں کے نام، سمعان، ثوبان، شمعون تھے۔
(تفسیر ابن عباس، سورۃ یسین)

مفسرین کے دوسرے گروہ کا خیال ہے۔ کہ قرآن حکیم میں لفظ رسول اور مرسل عام طور پر اللہ تعالیٰ کے پیغمبر کے لیے استعمال کیا گیا ہے اور سورت یاسین کی ان آیات طہیات میں اس بستی کی طرف بھیجے جانے والے جن اشخاص و افراد کا تذکرہ ہے وہ براہ راست اللہ تعالیٰ کے رسول تھے۔ ان کے اسماء گرامی صادق، صدوق اور شلوم علیہم السلام تھے۔ اور بعض اہل علم کا خیال ہے۔ کہ ان رسولوں، داعیوں اور پیغمبروں کے نام شمعون، یوحنا اور بولسل علیہم السلام تھے۔
(تفسیر ابن کثیر، سورۃ یسین)

جن مفسرین کی رائے میں اس بستی کی طرف بھیجے جانے والے مبلغین سیدنا عیسیٰ علیہ السلام کی فرستادہ تھے۔ ان کے نزدیک یہ واقعہ جناب عیسیٰ علیہ السلام کے زمانے کا ہے اور جو ان داعیوں، مبلغوں اور رسولوں کو اللہ تعالیٰ کے پیغمبر مانتے ہیں ان کے نزدیک یہ واقعہ جناب عیسیٰ علیہ السلام سے قبل کا ہے۔ وَاللّٰهُ اَعْلَمُ بِالْصَّوَابِ

واقعہ کی تفصیلات:

اس مختصر تمہید کے بعد ہم تفصیل و تطویل میں جائے بغیر اصل واقعہ کی حقیقت سے آپ کو آگاہ کرنا ضروری سمجھتے ہیں جو قرآنی آیات کی روشنی میں یوں ہے کہ گزشتہ زمانے میں ایک بستی یا گاؤں کے لوگ کفر، شرک اور بت پرستی میں مبتلا تھے۔ ان تک آوازہ توحید پہنچانے، انہیں کفر و شرک سے بچانے اور راہ راست پر لانے کے لیے اللہ تعالیٰ نے اپنے دو برگزیدہ رسولوں کو ان کی طرف مبعوث فرمایا۔ جس کا ذکر سورۃ یسین کی ان آیات میں کیا گیا ہے:

﴿وَاَضْرِبْ لَهُمْ مَّثَلًا اَصْحَابَ الْقَرْيَةِ اِذْ جَاءَهَا الْمُرْسَلُونَ ۝ اِذْ اَرْسَلْنَا اِلَيْهِمُ اثْنَيْنِ ۝﴾

”(اے پیغمبر ﷺ) آپ ان مشرکین مکہ کے سامنے بستی والوں کی مثال بیان فرمائیں جب ان کے پاس ہمارے رسول آئے۔ جب ہم نے ان کی طرف دو

رسولوں کو بھیجا۔“

ان دونوں برگزیدہ ہستیوں نے اس بستی کے باسیوں کو دعوت توحید دی، حق کی تلقین کی، صراطِ مستقیم پر چلنے کی ترغیب دی اور انہیں کفر و شرک کو چھوڑنے اور شر و فساد سے باز رہنے اور رشد و ہدایت کو قبول کرنے کا سبق دیا تو بستی والوں نے ان پیغمبروں کی بات کو قبول کرنے، حق کی حمایت کرنے اور اپنے فاسد اور غلط نظریات کو ترک کرنے کی بجائے ان مبلغین و مرشدین کی تکذیب کی، انہیں جھٹلایا اور ان کی مخالفت پر کمر بستہ ہو گئے۔ اللہ تعالیٰ ارشاد فرماتے ہیں۔ کہ جب اس بستی والوں کی یہ حالت ہوئی تو ہم نے ان پیغمبروں کی تائید و حمایت کے لیے اور ان کے موقف کی مضبوطی کے لیے اسی بستی میں تیسرا رسول بھیج دیا۔

اب تینوں رسولوں، نے اہل بستی کو یقین دلایا کہ ہم اللہ تعالیٰ کے بھیجے ہوئے، اس کے فرستادہ اور پیغمبر ہیں۔ اور تمہیں کفر، شرک، بت پرستی اور گمراہی کے اندھیروں سے نکال کر رشد و ہدایت اور سچائی کی روشنی دکھانے کے لیے بھیجے گئے ہیں۔

یہاں ایک لمحے کے لیے ذرا غور فرمائیں کہ رب العالمین نے اس بستی کے رہائشیوں پر کتنا کرم فرمایا کہ ان کی رہنمائی کے لیے اور انہیں توحید و رسالت کا مسئلہ سمجھانے اور ذہن نشین کروانے کے لیے بیک وقت تین رسول مبعوث فرمائے۔ کہ کسی طرح اس گاؤں والوں کو ہدایت نصیب ہو جائے۔ یہ سیدھے راستے پر آجائیں اور دردناک عذاب سے بچ جائیں۔ اب ہونا تو یہ چاہیے تھا کہ وہ لوگ ان نرم مزاج، بااخلاق اور ہمدرد و خیر خواہ رسولوں کی بات کو فوراً تسلیم کر لیتے۔ ان کا کلمہ پڑھتے اور ان کے اطاعت گزار و فرمانبردار بن کر زندگی گزارنے کا عزم و عہد کرتے۔ مگر..... جن کے قلوب و افہان میں شرک کی نجاست اور غلاظت ہو، جن دماغوں میں توحید کی خوشبو کے لیے کوئی جگہ نہ چھوڑی گئی ہو اور جن کے دلوں میں بت پرستی، جہالت، بے دینی، ہٹ دھرمی، ضد، تعصب، کفر اور شرک سے محبت بٹھادی گئی ہو۔ ان کے سامنے رب تعالیٰ کے رسول اور رسول بھی ایک نہیں، بلکہ تین مل کر بھی توحید کا مسئلہ بیان کریں تو وہ بدنصیب ماننے کی بجائے الٹا انہیں مارنے اور ختم کرنے کی کوشش کریں اور اُلٹے سیدھے سوالات اور اشکالات سے انہیں پریشان کرنے اور ان کی مہم کو ملیا میٹ کرنے کی سعی

کریں تو یہ ان لوگوں کی بد نصیبی ہی تصور کی جائے گی۔ چنانچہ یہاں بھی ایسا ہوا، جس کا نقشہ قرآن حکیم یوں کھینچتا ہے:

﴿إِذْ أَرْسَلْنَا إِلَيْهِمُ اثْنَيْنِ فَكَذَّبُوهُمَا فَعَزَّزْنَا بِثَالِثٍ فَقَالُوا إِنَّا إِلَهُكُم مُّرْسَلُونَ ۝﴾

”جب ہم نے ان کی طرف دو رسول بھیجے تو اس بستی والوں نے انہیں جھٹلایا۔ پس ہم نے انہیں ایک تیسرے رسول سے تقویت دی تو ان تینوں نے فرمایا کہ ہمیں تمہاری طرف (توحید کی تبلیغ کے لیے رسول بنا کر) بھیجا گیا ہے۔“

بستی والوں کا اعتراض:

ان تین انبیاء کی پسند و موعظت سے لبریز اس گفتگو کے جواب میں ان کا مذاق اڑایا گیا اور انتہائی درشتی، سختی اور بے مروتی سے کہا گیا ”تم بھی تو ہماری طرح کے انسان ہو، تمہیں کون سے سرخاب کے پر لگے ہوئے ہیں اور تمہارے اندر کون سی وہ عجیب بات ہے کہ تم نبی اور رسل بنا دیے گئے ہو۔ یہ تمہاری سازش، جھوٹ اور مکر و فریب ہے۔ بھلا کوئی انسان بھی رب کا نبی اور رسول ہو سکتا ہے؟ نبوت اور رسالت کے لیے تو کسی نوری کا انتخاب ہونا چاہیے تھا۔ تم تو ہماری طرح کے بشر ہو کر اللہ تعالیٰ کے رسول نہیں ہو سکتے اور تم پر اللہ رحمان کی طرف سے کوئی چیز نازل نہیں کی گئی۔ تم تو محض اپنا رعب جمانے اور عزت و شہرت کے لیے رسالت و نبوت کا دعویٰ کر رہے ہو۔“ سورت یاسین میں ان معاندین، مخالفین، مشرکین اور کافرین کا اعتراض ان الفاظ کے ساتھ نقل کیا گیا ہے:

﴿قَالُوا مَا أَنْتُمْ إِلَّا بَشَرٌ مِثْلُنَا وَمَا أَنْزَلَ الرَّحْمَنُ مِنْ شَيْءٍ ۖ إِنْ أَنْتُمْ إِلَّا تَكْذِبُونَ ۝﴾

”بستی والوں نے کہا کہ تم تو ہمارے جیسے بشر ہو اور رحمان نے (تم پر) کوئی چیز نہیں اتاری۔ تم تو صرف جھوٹ بول رہے ہو۔“

اس سے واضح ہوتا ہے۔ کہ اس بستی کے باشندے بشریت کو رسالت کے منافی سمجھتے تھے اور ان کا خیال تھا کہ جو بشر ہو وہ نبی نہیں ہو سکتا اور جو نبی ہو وہ بشر نہیں ہو سکتا۔

بشریت اور رسالت:

قرآن حکیم کے مطالعہ اور تلاوت سے واضح ہوتا ہے کہ انبیاء و رسل کی بشریت اکثر لوگوں کے لیے ہمیشہ قبول حق میں مانع رہی ہے اور اکثر قوموں نے انبیاء کرام علیہم السلام پر پہلا اعتراض یہی کیا۔ کہ آپ تو ہماری طرح کے انسان ہیں، تمہارا قد و قامت ہماری طرح ہے، تمہارا چلنا پھرنا ہم جیسا ہے، تم ہماری طرح کھاتے پیتے ہو، ہمارے جاننے والے خاندانوں میں تمہاری پیدائش ہوئی ہے۔ اب تم نے نبوت کا دعویٰ کر دیا ہے اور کہتے ہو کہ ہم پر وحی نازل ہوتی ہے۔ یہ کیسے ممکن ہے کہ کوئی اللہ کا نبی بھی ہو اور بشر بھی۔ آئیے آپ کو قرآن کریم کے چند مقامات سے آیات سناتے اور بتاتے ہیں کہ اکثر قوموں نے رسولوں پر یہی اعتراض کیا ہے۔

﴿وَلَقَدْ أَرْسَلْنَا نُوحًا إِلَىٰ قَوْمِهِ فَقَالَ لِقَوْمِهِ اعْبُدُوا اللَّهَ مَا لَكُم مِّنْ إِلَٰهٍ

غَيْرُهُ ۖ أَفَلَا تَتَّقُونَ ﴿۲۳﴾﴾ (مومن: ۲۳)

”اور البتہ تحقیق ہم نے نوح علیہ السلام کو رسول بنا کر ان کی قوم کی طرف بھیجا تو

انہوں نے قوم سے فرمایا۔ اے میری قوم! صرف اللہ تعالیٰ کی عبادت کرو۔

تمہارے لیے اس کے سوا کوئی معبود نہیں۔ کیا تم ڈرتے نہیں ہو۔“

سیدنا نوح علیہ السلام، اللہ تعالیٰ کے رسول تھے۔ آپ کو آدم ثانی کے لقب سے بھی یاد کیا جاتا

ہے۔ آپ کے دور میں پانچ بڑے معبودوں کی عبادت کی جاتی تھی۔ جناب نوح علیہ السلام نے

اپنی قوم کو ان باطل معبودوں کی عبادت سے روکا اور ایک رب کی عبادت کا درس دیتے ہوئے

فرمایا کہ وہی خالق اور مالک ہے، وہی علیم اور قادر مطلق ہے، وہی نافع اور ضار ہے، وہی

تمہاری ضروریات کو پورا کرنے والا اور حل مشکلات ہے۔ لہذا حق یہ ہے کہ تم صرف اسی کی

عبادت کرو اور اس کے ساتھ کسی دوسرے کو شریک نہ ٹھہراؤ اور یہ بات اچھی طرح سمجھ لو کہ اس

کے سوا کوئی عبادت کے لائق نہیں ہے۔ تم شرک و کفر سے بچ جاؤ، اللہ کے عذاب سے ڈر جاؤ

اور غور کرو کہ کل قیامت کے دن رب تعالیٰ کی عدالت میں کیا جواب دو گے۔

جناب نوح علیہ السلام کی دعوت توحید اور ان دلائل و براہین سے لبریز گفتگو کے جواب

میں قوم کے سربراہ اور ذمہ دار افراد نے ایسا گھٹیا اور بے ہودہ جواب دیا کہ اس کو پڑھ کر

انسان کا سر شرم سے جھک جاتا ہے اور وہ سوچنے پر مجبور ہو جاتا ہے کہ یہ کیسے انسان تھے جو انسانیت کی تذلیل و تحقیر پر کمر بستہ اور بشریت کو رسالت کے منافی سمجھتے تھے۔ قوم کے ظالم سرداروں نے قوم کے لوگوں کو جناب نوح علیہ السلام کی تعلیمات سے دُور رکھنے کے لیے کہا کہ اے ہماری قوم! یہ نوح علیہ السلام جو تمہیں تمہارے معبودوں یعوق، وود، سواع، یغوث اور نصر کی عبادت سے منع کرتا اور ایک اللہ کی عبادت کی تبلیغ و تلقین کرتا ہے یہ تو ہمارے جیسا ہی ایک بشر اور انسان ہے۔ بھلا ہم اپنے جیسے انسان کو کس طرح رب کا نبی اور رسول تسلیم کر لیں۔ اس کی ساری تنگ و دو، کوشش اور تبلیغ تو صرف اس لیے ہے کہ یہ تم پر فضیلت اور برتری حاصل کر لے۔ اس لیے ہم کسی صورت اس کی رسالت کو ماننے کے لیے تیار نہیں ہیں۔ اور ہاں۔ اگر اللہ تعالیٰ نے کسی کو منصب نبوت عطا فرمانا ہوتا تو اس کام کے لیے وہ کسی نوری فرشتے کو نازل کرتا جو اس کی طرف لوگوں کو دعوت دیتا۔ تم سوچو کہ اللہ تعالیٰ ایک معمولی انسان کو یہ فرض کیسے تفویض کر سکتا ہے؟ قرآن حکیم جناب نوح علیہ السلام کی قوم کے سرداروں، وڈیروں، سربراہان و درجہ داروں اور مذہبی رہنماؤں کے اعتراض کا یوں ذکر فرماتا ہے:

﴿فَقَالَ الْمَلَكُ الَّذِينَ كَفَرُوا مِنْ قَوْمِهِ مَا هَذَا إِلَّا بَشَرٌ مِثْلُكُمْ يُرِيدُ أَنْ يَتَفَضَّلَ عَلَيْكُمْ وَلَوْ شَاءَ اللَّهُ لَأَنْزَلَ مَلَائِكَةً مَّا سَبَعْنَا بِهَذَا فِي آفَافِنَا الْأُولَىٰ﴾ (الرعد: ۲۳)

”جناب نوح علیہ السلام کی قوم کے سرداروں نے کہا کہ یہ شخص (نوح) تو تمہارے جیسا بشر ہے۔ یہ چاہتا ہے کہ تمہارے اوپر فضیلت حاصل کر لے اور اگر اللہ تعالیٰ رسول بھیجنا چاہتا تو فرشتوں کو اتارتا (جو اس کے رسول ہوتے) یہ (نوح) جو بات کہتا ہے وہ ہم نے اپنے پہلے آباؤ اجداد سے نہیں سنی۔“

قرآن حکیم کی ان آیات مقدسات سے یہ بات واضح ہو گئی کہ نوح علیہ السلام کی قوم نے جناب نوح علیہ السلام پر یہی اعتراض کیا تھا کہ تم بشر اور انسان ہو اور جو بشر ہو وہ رسول نہیں ہو سکتا۔ قوم نوح کی ذہنی پسماندگی کا اندازہ فرمائیں کہ کس طرح انسانیت کو ذلیل و حقیر سمجھ رہے اور بشریت کو رسالت کے منافی قرار دے رہے ہیں۔ آج کے بعض کلمہ گو انسانوں کو بھی

یہی غلطی لگ گئی ہے اور وہ بھی اس شبہ میں مبتلا ہو گئے ہیں کہ ”بشر رسول نہیں ہو سکتا“ بلکہ نبوت کے لیے نوری ہونا ضروری ہے۔ بھائیو! یہ عقیدہ تو نوح علیہ السلام کی قوم کے مشرکوں، کافروں، بت پرستوں اور توحید کے دشمنوں کا تھا۔ ایسی بات کہنا اور یہ عقیدہ رکھنا کہ بشر نبی نہیں ہو سکتا یہ تو سراسر جہالت، بے علمی، قرآنی علوم سے عدم واقفیت، حدیث رسول سے نا آشنائی اور مسجود ملائکہ انسان کی سراسر تحقیر تو ہیں۔

قوم عاد کا اعتراض:

بشریت و رسالت کی بات چل نکلی ہے۔ تو میں چاہتا ہوں کہ آپ کے سامنے قرآن حکیم کا ایک اور مقام بھی تلاوت کر دوں تاکہ مسئلہ کی حقیقت نکھر کر سامنے آجائے اور بعض غلو پسندوں کی پھیلائی ہوئی غلط فہمیاں دور ہو جائیں اور رب العزت ہمیں صحیح اور درست عقیدہ اپنانے، اسے نبھانے اور دوسروں کو سمجھانے کی توفیق عطا فرمائے۔ آمین

اسی سورہ مومنون میں رب تعالیٰ فرماتے ہیں کہ ہم نے قوم عاد میں اپنا ایک رسول مبعوث فرمایا۔ جن کا نام نامی اسم گرامی جناب ہود علیہ السلام تھا۔ انہوں نے اپنی قوم کو دعوت توحید اور اپنی رسالت کا اقرار کرنے کی تلقین کی مگر قوم نے ان کی بات کو تسلیم کرنے کی بجائے انتہائی حقارت آمیز رویہ اختیار کیا اور اپنے زمانے کے پیغمبر اور نبی کے ساتھ بڑی بدتمیزی اور بدسلوکی کا معاملہ کیا اور ان کی مخالفت و مخالفت پر آمادہ ہو گئے۔ قرآن حکیم فرماتا ہے:

﴿فَارْسَلْنَا فِيهِمْ رَسُولًا مِنْهُمْ أَنِ اعْبُدُوا اللَّهَ مَا لَكُمْ مِنْ إِلَهٍ غَيْرُهُ
أَفَلَا تَتَّقُونَ﴾ (۲۳/مومنون: ۲۲)

”پس ہم نے اُن کے اندر اُن میں سے ایک رسول بھیجا (اس نے تعلیم دی کہ) صرف اللہ تعالیٰ کی عبادت کرو۔ تمہارے لیے اس کے سوا کوئی عبادت کے لائق نہیں کیا تم (کفر و شرک کرتے ہو یہ اللہ سے) ڈرتے نہیں ہو؟“

جناب ہود علیہ السلام کی اس سیدھی، سادی اور عام فہم بات کے جواب میں ان سے اور تو کچھ نہ ہو سکا مگر انہوں نے وہی قوم نوح والا اعتراض جڑ دیا اور قوم کے مالدار، سرمایہ دار اور جاگیردار طبقے نے دوسرے لوگوں کو جناب ہود علیہ السلام کی دعوت سے متنفر کرنے کے لیے کہا کہ

”یہ تم جیسا بشر ہے“ اور یہ وہی کچھ کھاتا ہے جو تم کھاتے ہو اور وہی کچھ پیتا ہے جو تم پیتے ہو۔ ہود علیہ السلام اگر اللہ تعالیٰ کا رسول ہوتا تو اس کا کھانا، پینا، اٹھنا، بیٹھنا، چلنا، پھرنا، سونا، جاگنا اور دیگر معمولات تم سے مختلف ہوتے اور یاد رکھو اگر تم نے اپنے جیسے انسان ہود علیہ السلام کی اطاعت و پیروی کر لی تو ضرور نقصان اٹھاؤ گے۔ قرآن مجید توحید کے ان دشمنوں کی باتوں کو نقل کرتے ہوئے فرماتا ہے:

﴿وَقَالَ الْمَلَأُ مِنْ قَوْمِهِ الَّذِينَ كَفَرُوا وَكَذَّبُوا بِإِلقَاءِ الْآخِرَةِ وَآتَرَفْنَهُمْ فِي الْحَيَوةِ الدُّنْيَا مَا هَذَا إِلَّا بَشَرٌ مِثْلُكُمْ يَأْكُلُ مِمَّا تَأْكُلُونَ مِنْهُ وَيَشْرَبُ مِمَّا تَشْرَبُونَ ۚ وَلَئِنْ أَطَعْتُم بَشَرًا مِثْلَكُمْ إِنَّكُمْ إِذَا لَخَسِرُونَ ۝﴾ (المومنون: ۳۲، ۳۳)

”اور کہا ان کی قوم میں سے اُن سرداروں نے جنہوں نے کفر کیا تھا اور آخرت کی ملاقات کو جھٹلایا تھا اور دنیوی زندگی میں ہم نے انہیں خوشحال بنا دیا تھا۔ (اے لوگو!) نہیں ہے یہ (ہود علیہ السلام) مگر ایک بشر تم جیسا، وہی خوراک کھاتا ہے جو تم کھاتے ہو اور پیتا ہے اس سے جو تم پیتے ہو اور اگر تم نے اپنے جیسے بشر کی اطاعت کر لی تو تب نقصان اٹھانے والے ہو جاؤ گے۔“

قوم شمود کا اعتراض:

قرآن کریم میں قوم شمود کا حال پڑھیے کہ انہوں نے بھی اپنے پیغمبر پر یہی اعتراض کیا کہ کیا ہم ایک بشر اور انسان کے پیروکار بن جائیں۔ آخر اس کی فضیلت، بڑھائی، بزرگی اور عزت کی کیا وجہ ہے۔ ہم اپنے جیسے بشر کو نبی اور رسول ماننے کے لیے قطعاً تیار نہیں ہیں۔ قرآن مجید شمودیوں کی جناب صالح علیہ السلام کے بارے میں گفتگو یوں نقل فرماتا ہے:

﴿كَذَّبَتْ ثَمُودُ بِالنُّذُرِ ۝ تَالُوْا اَبَشْرًا مِّثًّا وَاِذَا نَزَّ بِرَحْمَتِ رَبِّهِمْ اِنَّا لَكٰفِرُوْنَ ۝﴾ (طہ: ۵۳/۵۴)

”قوم شمود نے ڈرا۔ والوں کو جھٹلایا اور کہنے لگے کہ کیا ہم اپنے میں سے ایک

بشر کی فرماں برداری کرنے لگ جائیں؟ (اگر ہم نے بشر کی اتباع کر لی) پھر تو ہم یقیناً گمراہی اور دیوانگی میں مبتلا ہو جائیں گے (اور انہوں نے کہا) کیا ہم سب میں سے صرف اسی پر وحی اتاری گئی ہے (نہیں) بلکہ وہ جھوٹا شیخی باز ہے۔“

آپ خود اندازہ فرمائیں کہ ان بدبختوں نے صرف اس وجہ سے اللہ تعالیٰ کے جلیل القدر پیغمبر جناب صالح علیہ السلام کو رسول ماننے سے انکار کر دیا کہ وہ بشر ہے، اکیلا ہے۔ ہماری قوم کا ایک فرد ہے اور اس کے ساتھ کوئی بڑا گروہ اور جتھہ نہیں ہے۔ ان کے گمان میں ایسے بشر کو نبی مان لینا پرلے درجے کی گمراہی، نادانی اور دیوانگی تھی۔

تمام رسولوں پر اعتراض:

اگر اسی طرح مختلف انبیاء کی بشریت اور رسالت پر ان کی قوموں کے اعتراضات کو ترتیب وار بیان کیا جائے تو بات خاصی طوالت اختیار کر جائے گی، اس لیے مناسب معلوم ہوتا ہے۔ کہ قرآن کریم کی روشنی میں تمام رسولوں پر ہونے والے اس مشہور و معروف اعتراض کو بیان کر دیا جائے۔ تاکہ بات پوری طرح سمجھ میں آجائے اور زیادہ وقت بھی صرف نہ ہو.....!

قرآن حکیم کے اٹھائیسویں پارے کی سورہ تغابن میں..... رب تعالیٰ فرماتے ہیں کہ پہلے کافروں، مشرکوں اور نافرمانوں کو دی جانے والی سزا اور عذاب کا سبب یہ تھا۔ کہ جب ہم نے ان کی طرف اپنے رسولوں، نبیوں اور پیغمبروں کو بھیجا تا کہ وہ انہیں راہ راست دکھلائیں، صراط مستقیم پر چلائیں اور انہیں گمراہی سے بچا کر جنت کا راستہ دکھلائیں تو ان قوموں کے افراد نے ان رسولوں کی اتباع، فرماں برداری اور اطاعت گزاری کرنے کی بجائے، واضح دلائل و براہین دیکھنے کے باوجود رسولوں کو جھٹلایا اور یہی اعتراض کیا کہ ”کیا بشر ہماری رہنمائی کرے گا؟“

انبیاء و رسل کے بشر اور انسان ہونے کی وجہ سے ان کی قوموں نے انہیں جھٹلایا۔ نتیجہ یہ ہوا کہ ان سرکشوں، کافروں اور بدبختوں پر اللہ تعالیٰ کا عذاب نازل ہوا اور وہ تباہ و برباد کر دیے گئے۔

قرآنی آیات اور ترجمے پر غور کریں تو مسئلہ مزید واضح ہو جائے گا۔ فرمان الہی ہے:

﴿اَلَمْ يَأْتِكُمْ نَبُؤُا الَّذِيْنَ كَفَرُوْا مِنْ قَبْلُ فَاَفَاوَا وَبَالَ اَمْرِهُمْ وَ اَلَهُمْ عَذَابٌ اَلِيْمٌ ۝۵ ذٰلِكَ بِاَنَّهُ كَانَتْ تَاْتِيْهِمْ رُسُلُهُمْ بِالْبَيِّنٰتِ فَعَالَوْا اَبْسَرُ

يَهْدُ وَنَنَا فَكَفَرُوا وَتَوَكَّلُوا وَاسْتَغْنَى اللَّهُ وَاللَّهُ عَنِّي حَسْبُ ۝٦٣

(۶۳/توبہ: ۶۰، ۵)

”کیا تمہارے پاس ان لوگوں کی خبر نہیں آئی جنہوں نے اس سے پہلے کفر کیا۔ پس کچھ لیا انہوں نے اپنے کام یعنی کفر کا وبال اور ان کے لیے دردناک عذاب ہے۔ اس (وبال اور عذاب) کی وجہ یہ تھی کہ ان کے پاس رسول، روشن نشانیاں لے کر آتے رہے۔ پس وہ (کافر) کہنے لگے۔ ”کیا بشر ہماری رہنمائی کرے گا۔“ پس انہوں نے کفر کیا اور منہ پھیر لیا اور اللہ تعالیٰ بھی ان سے بے نیاز ہو گیا اور اللہ تعالیٰ بے نیاز، خوبیوں والا ہے۔“

اب تو اس بات کو سمجھنے میں کوئی کسر نہیں رہنی چاہیے کہ ہر دور کے کافروں، مشرکوں، ظالموں، نافرمانوں، سرکشوں اور خدا کے باغیوں کا انبیاء و رسل کے متعلق پختہ یقین تھا کہ۔ ”جو بشر ہو وہ نبی نہیں ہو سکتا اور جو نبی ہو وہ بشر نہیں ہو سکتا۔“

رسولوں کا جواب:

اللہ رب العالمین نے قرآن حکیم میں ارشاد فرمایا ہے کہ انبیاء و رسل پر جب بشریت کا اعتراض کیا گیا اور نبوت و رسالت کو بشریت کے منافی قرار دیا گیا تو انبیاء کرام علیہم السلام اور رسولوں نے جواب دیا کہ ہم بشریت کا قطعاً انکار نہیں کرتے اور نہ ہی ہم نوری ہونے کا دعویٰ کرتے ہیں۔ ہم بھی تمہاری طرح انسان اور بشر ہی ہیں مگر ہمارے اور تمہارے درمیان فرق یہ ہے۔ کہ جو فضائل و کمالات، محاسن و محامد اور صلاحیتیں اور استعدادیں اللہ تعالیٰ نے ہمیں مرحمت فرمائی ہیں ان سے تمہیں نہیں نوازا گیا اور یہ بات بھی یاد رکھو کہ انسان کی اصلاح کوئی انسان ہی کر سکتا ہے۔ نوری نہیں کر سکتا۔ جب دنیا میں بسنے والے، زندگی گزارنے والے اور اعمال بجالانے والے بشر ہیں تو ان کے عقائد و اعمال کی اصلاح اور درستی بھی کوئی بشر ہی کر سکتا ہے۔ اس لیے نبوت و رسالت کے لیے بشریت ضروری ہے۔ انبیاء و رسل کے اس جواب کو قرآنی الفاظ کا جامہ یوں پہنایا گیا ہے:

﴿قَالَتْ لَهُمْ رُسُلُهُمْ إِنْ نَحْنُ إِلَّا بَشَرٌ مِّثْلُكُمْ وَلَكِنَّ اللَّهَ يَمُنُّ عَلَىٰ مَنْ

يَشَاءُ مِنْ عِبَادِهِ ط (۱۳/ ابراہیم: ۱۱)

”ان کو رسولوں نے کہا کہ ہم تمہاری طرح بشر ہی ہیں لیکن اللہ تعالیٰ اپنے بندوں

میں سے جس پر چاہتا ہے احسان فرماتا (یعنی نبوت عطا فرماتا) ہے۔“

قرآن مجید کی اس آیت سے واضح ہو گیا کہ تمام انبیاء و رسل جنہیں انسانوں کی ہدایت و راہنمائی کے لیے مبعوث فرمایا گیا وہ تمام بشر اور انسان تھے اور انبیاء کی بشریت کا انکار کوئی کافر، مشرک، نافرمان، سرکش اور باغی تو کر سکتا ہے مگر کوئی مسلمان اور مومن انبیاء کی بشریت کا انکار نہیں کر سکتا۔

جہاں تک انسان ہونے کا تعلق ہے تو انسان ہونے کی حیثیت سے تمام لوگ برابر ہیں اور سب کے سب ابوالبشر جناب آدم علیہ السلام کی اولاد ہیں۔ مگر جہاں تک درجے، فضیلت، رفعت، بزرگی، برتری اور احترام کا تعلق ہے۔ اس میں انبیاء انسان ہوتے ہوئے بھی تمام انسانوں سے افضل و اکمل اور اعلیٰ و اشرف ہوتے ہیں۔ اور ہمارے رہبر و رہنما، امام الانبیاء، سرکار دو جہاں، رحمت للعالمین جناب محمد رسول اللہ ﷺ تو اولین و آخرین میں سب سے احسن، اکمل، افضل، اعلیٰ، برتر، بہتر اور عظیم تر ہیں۔ کہ دنیا میں کوئی نبی، رسول اور پیغمبر بھی آپ کی شان اور عظمت کا مقابلہ نہیں کر سکتا۔

لَا يُمَكِّنُ الشَّنَاءُ كَمَا كَانَ حَقُّهُ

بعد از بزرگ توئی قصہ مختصر

لیکن ان کمالات و فضائل کے باوجود آپ ﷺ انسان بلکہ افضل و اکمل اور اشرف انسان ہیں اور بعض لوگ جو یہ سمجھتے ہیں کہ آپ ﷺ کو بشر یا انسان کہنا آپ ﷺ کی توہین یا گستاخی ہے، یہ خیال سراسر غلط، غیر صحیح اور قرآن و حدیث کے منافی ہے۔

شرف انسانیت:

اللہ تعالیٰ نے اپنی تمام مخلوقات میں انسان کو سب سے افضل برتر اور احسن بنایا ہے اور قرآن مجید میں اللہ تعالیٰ نے چار قسمیں کھانے کے بعد فرمایا۔ میں نے تمام مخلوقات میں سے انسان کو سب سے خوب صورت بنایا ہے۔ ارشاد خداوندی ہے:

﴿وَالَّتَيْنِ وَالَّذِينَ وَالَّذِينَ لَا وَطُورٌ سَيْنِينَ لَا وَهَذَا الْبَلَدِ الْأَمِينِ لَا لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ﴾ (۹۵/۱۴۱)

”قسم ہے انجیر اور زیتون کی۔ قسم ہے طور سینا کی، اور قسم ہے اس امن والے شہر (مکہ مکرمہ) کی۔ بے شک ہم نے انسان کو بہترین ساخت (صورت) پر پیدا کیا ہے۔“

حقیقت یہ ہے کہ صوری اور معنوی حسن و کمال اور خوبصورتی و اعتدال میں دنیا کی کوئی مخلوق بھی انسان کی ہمسری اور برابری کا دعویٰ نہیں کر سکتی۔ آپ غور فرمائیں تو اندازہ ہوگا کہ گراں قیمت حیوان، زور آور جانور، درندے، پرندے، ہوائی اور آبی مخلوقات سب کی سب انسان کی مطیع اور فرمانبردار بنادی گئی ہیں۔ گرانڈیل ہاتھی سے ایک ہاتھی بان جس طرح چاہے کام لیتا ہے۔ چھ سات سال کا بچہ اونٹوں کی ایک قطار کو جدھر چاہتا ہے لے کر چلا جاتا ہے۔ برق رفتار گھوڑے پر جب انسان سوار ہوتا ہے تو وہ بے انتہا طاقت ور ہونے کے باوجود انسان کی مرضی کے مطابق عمل کرنے پر مجبور ہوتا ہے۔ عقل و فکر، سوچ، بچار، اجتہاد و استنباط کی جو بے مثل قوتیں انسان کو بخشی گئی ہیں کائنات کی کسی دوسری مخلوق کو یہ صلاحیتیں ودیعت نہیں کی گئیں۔ انسان کے علم و عرفان اور معلومات و مشاہدات کا یہ حال ہے کہ نوری فرشتے بھی اسے سجدہ کرتے نظر آتے ہیں اور ”مُسْجِدِ الْمَلٰٓئِكَةِ“ کا دل نواز لقب بھی انسان کو ہی نصیب ہوا ہے۔

ہر جانور اپنی خوراک حاصل کرنے کے لیے اپنا سر زمین پر جھکاتا ہے۔ مگر انسان کو اپنی خوراک کے لیے سر جھکانا نہیں پڑتا بلکہ اس کے ہاتھ لقمہ اٹھا کر منہ میں ڈالتے ہیں۔ غرض انسان اور بشر کے جس پہلو کو بھی دیدہ حق سے دیکھا جائے تو بے ساختہ۔ فَتَبَارَكَ اللَّهُ أَحْسَنُ الْخَالِقِينَ کا نعرہ بلند ہونے لگتا ہے اور رب تعالیٰ کے اس فرمان ذی شان کی حقیقت کھل کر سامنے آ جاتی ہے۔ کہ ﴿لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ﴾ امام قرطبی رحمہ اللہ نے اس آیت کی تفسیر میں بڑا دلچسپ واقعہ بیان فرمایا ہے کہ:

”خليفة منصور عباسی کے ایک درباری کا نام عیسیٰ بن موسیٰ ہاشمی تھا۔ اسے اپنی بیوی سے بے پناہ محبت تھی۔ ایک رات اس نے اپنی بیوی سے ازراہ محبت کہہ دیا کہ۔ اَنْتَ طَالِيٌّ اِنْ

لَمْ تَكُونِي أَحْسَنَ مِنَ الْقَمَرِ۔ اگر تو چاند سے زیادہ حسین و جمیل اور خوبصورت نہ ہوتو تجھے طلاق۔ خاوند کی یہ بات سن کر بیوی اس کے قریب سے اٹھ گئی اور عیسیٰ بن موسیٰ ہاشمی سے پردہ کر لیا اور کہا چونکہ میں چاند سے زیادہ حسین نہیں ہوں اس لیے طلاق واقع ہو چکی ہے۔ اب ہمارا ازدواجی تعلق منقطع ہو گیا ہے۔ عیسیٰ نے بڑی مشکل اور پریشانی میں رات گزاری، صبح ہوتے ہی خلیفہ منصور عباسی کے دربار میں حاضر ہوا۔ اسے اس واقعہ کی اطلاع دی اور بڑی گھبراہٹ اور ندامت کا اظہار کیا۔“

خلیفہ نے شہر کے علماء اور فقہاء کو بلایا اور ان سے فتویٰ طلب کیا کہ کیا مذکورہ صورت میں طلاق واقع ہو چکی ہے یا نہیں؟ فَقَالَ جَمِيعٌ مِّنْ حَضَرَ قَدْ طَلَّقَتْ۔ جتنے فقہاء وہاں موجود تھے سب نے متفقہ فتویٰ دیا کہ طلاق واقع ہو چکی ہے۔ لیکن ایک شخص خاموش بیٹھا رہا۔ خلیفہ نے اس کی طرف متوجہ ہو کر سوال کیا۔ مَا لَكَ لَا تَتَكَلَّمُ۔ کیا بات ہے کہ آپ نے کوئی گفتگو نہیں کی اور خاموش بیٹھے ہیں۔ وہ شخص خلیفہ کا سوال سن کر بولا۔

﴿بِسْمِ اللَّهِ الرَّحْمَنِ الرَّحِيمِ ۝ وَالَّتَيْنِ وَالزَّيْتُونِ ۝ وَطُورِ سِينِينَ ۝

وَهَذَا الْبَلَدِ الْأَمِينِ ۝ لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ ۝﴾

(۹۵/الہین: ۴۶۱)

”قسم ہے انجیر اور زیتون کی۔ قسم ہے طور سینا کی، اور قسم ہے اس امن والے شہر

(مکہ مکرمہ) کی۔ بے شک ہم نے انسان کو بہترین ساخت (صورت) پر پیدا

کیا ہے۔“

اے امیر المومنین! اس فرمان الہی کے مطابق انسان سب چیزوں سے زیادہ حسین ہے اور کوئی شے اس سے زیادہ حسین اور خوبصورت نہیں ہے۔ لہذا عورت چاند سے زیادہ حسین ہے، اس لیے اسے طلاق نہیں ہوئی ہے۔ خلیفہ منصور نے کہا اس شخص کی بات درست ہے۔ لہذا اے عیسیٰ! تم اپنی بیوی کے ساتھ رہ سکتے ہو اور اس عورت کو پیغام بھجوایا کہ طلاق واقع نہیں ہوئی ہے اس لیے وہ اپنے خاوند کے گھر جائے۔ اس کی فرمانبرداری کرے اور نافرمانی نہ کرے۔“ (تفسیر قرطبی سورۃ الہین)

اس دلچسپ واقعہ سے واضح ہو گیا۔ کہ تمام مخلوقات میں سے بشر اور انسان ہی سب سے افضل، احسن اور اشرف ہے۔ اور رب السموات والارض نے تمام انبیاء و رسل اپنی بہترین مخلوق میں سے بھیجے ہیں۔ لہذا تمام پیغمبر، انبیاء اور رسول، بشر اور انسان ہیں اور انبیاء کو انسانیت اور بشریت سے خارج کرنا، ان کی عزت و عظمت نہیں بلکہ توہین اور گستاخی ہے۔ اللہ تعالیٰ ہمیں انبیاء کی گستاخی سے محفوظ و مامون رکھے۔ آمین

مشرکین مکہ کا اعتراض:

قرآن حکیم بیان فرماتا ہے۔ کہ پہلی گمراہ قوموں کی طرح مشرکین مکہ نے بھی نبی اکرم، رسول معظم جناب محمد مصطفیٰ ﷺ کی بشریت پر اعتراض کیا اور واشگاف الفاظ میں کہا کہ یہ کیسا رسول ہے جو کھانا کھاتا ہے اور بازاروں میں چلتا پھرتا ہے۔ ان کا دُعا و گمان بھی یہی تھا کہ جس ہستی میں بشری لوازمات پائے جائیں وہ رسول نہیں ہو سکتا۔ وہ لوگ اپنی جہالت اور لاعلمی کی وجہ سے بشریت اور رسالت کو دو متضاد چیزیں تصور کرتے تھے اور کہتے تھے کہ یہ کیا ہوا کہ محمد مصطفیٰ ﷺ ہماری طرح کھاتا پیتا اور چلتا پھرتا بھی ہے اور رسالت و نبوت کا دُعا و ار بھی ہے۔ وہ سمجھتے تھے کہ اگر اللہ تعالیٰ نے کسی کو اپنا رسول بنا کر بھیجا ہوتا تو وہ کسی نوری فرشتے کو رسول بنا کر بھیجتا جو نہ کھاتا، نہ پیتا، نہ ہماری طرح سودا سلف خریدنے بازار جاتا، نہ اس کی بیوی، بچے ہوتے اور نہ ہی وہ دیگر انسانی لوازمات و ضروریات کا محتاج ہوتا، قرآن کریم ان مشرکین و کافریں کا اعتراض ان الفاظ میں بیان فرماتا ہے:

﴿وَقَالُوا مَالِ هَذَا الرَّسُولِ يَأْكُلُ الطَّعَامَ وَيَمْسُكُ فِي الْأَسْوَاقِ ۖ لَوْلَا
أُنْزِلَ إِلَيْهِ مَلَكٌ فَيَكُونُ مَعَهُ نَذِيرٌ ۚ﴾ (۲۵/ فرقان: ۷)

”اور انہوں (کفار مکہ) نے کہا کہ اس رسول کا کیا ہے؟ کہ کھانا کھاتا اور بازاروں میں چلتا پھرتا ہے۔ ایسا کیوں نہ ہوا کہ اس کی طرف کوئی فرشتہ اتارا جاتا جو اس کے ساتھ مل کر لوگوں کو ڈراتا۔“

مشرکین مکہ کے اسی اعتراض کو قرآن حکیم کے سترہویں پارے میں ذکر کیا گیا ہے کہ:

﴿وَأَسْرَأُ النَّبِيُّ ۚ أَتَذَرُنَّ ظُلْمَهُمْ ۚ هَلْ هَذَا إِلَّا بَشَرٌ مِثْلُكُمْ ۚ﴾

(۲۱/ الانبیاء: ۳)

”اور ان ظالموں نے ایک خفیہ اجلاس منعقد کیا (اور کہنے لگے) کہ یہ شخص (محمد ﷺ) بھی تمہارے جیسا بشر ہی ہے۔“

آپ جانتے ہیں کہ سازشی عناصر حق کی آواز کو دبانے اور اسلام کو مٹانے کے لیے ہمیشہ خفیہ اجلاس کرتے ہیں۔ ان میں منصوبہ بندی ہوتی ہے اور پھر اس پر عمل درآمد شروع کر دیا جاتا ہے۔ بعینہ مشرکین مکہ نے نبی اکرم ﷺ کی ذات کو گرانے، آپ کی بات کو دبانے اور آوازہ حق کو مٹانے کے لیے ایک خفیہ میٹنگ کی جس کی کارروائی قرآن مجید یوں بیان فرماتا ہے۔ کہ انہوں نے اس مخفی اجلاس میں یہ بات چیت کی کہ یہ محمد ﷺ تو تمہارے جیسا بشر اور انسان ہے۔ ہم بشر کو رسول کیسے تسلیم کر لیں۔

اللہ تعالیٰ کا جواب:

جب آپ ﷺ پر کفار کے اعتراض نے شدت اختیار کی اور وہ خفیہ اجلاسوں کے علاوہ برسر عام اپنے اعتراض کو دہرانے اور پیش کرنے لگے جس سے آپ ﷺ رنجیدہ خاطر ہوئے تو فوراً سید الملائکہ جناب جبریل علیہ السلام خدمت اقدس میں حاضر ہوئے اور عرض کی۔ اے اللہ کے رسول ﷺ سلام قبول فرمائیے:

((اللَّهُ رَبُّكَ يَقْرِئُكَ السَّلَامَ)) ”آپ رب بھی آپ کو سلام کہتا ہے۔“

اور آپ کی تسلی، تشفی اور تسکین کے لیے فرماتا ہے کہ آپ ان کے لغو اعتراضات اور بے ہودہ بکواسات کی وجہ سے غمزدہ نہ ہوں۔ یہ آپ کے کھانے، پینے اور بازاروں میں چلنے پھرنے پر اعتراض کرتے ہیں جبکہ حقیقت یہ ہے کہ۔ (تفسیر الجامع لاحکام القرآن)

﴿وَمَا أَرْسَلْنَا قَبْلَكَ مِنَ الْمُرْسَلِينَ إِلَّا إِنَّهُمْ لَيَأْكُلُونَ الطَّعَامَ وَيَشْرَبُونَ فِي الْأَسْوَاقِ ط﴾ (۲۵/ الفرقان: ۲۰)

”اور ہمیں بھیجے ہم نے آپ سے پہلے رسول مکر وہ سب کھانا کھایا کرتے تھے اور بازاروں میں چلتے پھرتے تھے۔“

اسی مفہوم کو دوسری جگہ یوں بیان فرمایا گیا ہے کہ اللہ تعالیٰ کا طریقہ اور سنت یہی ہے کہ

بنی نوع انسان کی طرف جتنے انبیاء مبعوث فرمائے گئے وہ سب انہیں کے ہم جنس یعنی بشر اور انسان تھے کیونکہ افہام و تفہیم اور تعلیم و تعلیم کا مقصد اسی صورت پورا ہو سکتا ہے اور اے مشرکین مکہ! اگر تمہیں اب بھی اس بات پر اعتبار و اعتماد نہیں ہے کہ تمام انبیاء بشر تھے تو اپنے زمانے کے اہل کتاب سے پوچھ لو۔ وہ تمہیں واضح الفاظ میں بتائیں گے کہ ”انبیاء بشر ہی ہوا کرتے ہیں“ قرآن حکیم اپنے ججزانہ اختصار سے اس بات کو یوں بیان کرتا ہے:

﴿وَمَا أَرْسَلْنَا قَبْلَكَ إِلَّا رِجَالًا نُّوْحِي إِلَيْهِمْ فَسَلُّوا أَهْلَ الذِّكْرِ إِنْ كُنْتُمْ لَا تَعْلَمُونَ﴾ (۲۱/ الانبیاء: ۷)

”اور (اے پیغمبر!) نہیں بھیجے ہم نے آپ سے پہلے رسول مگر (وہ) مرد (ہی) تھے (جن کی طرف ہم وحی بھیجتے تھے۔ پس (اے مکررین بشریت!) اہل علم سے اس بارے میں سوال کرو، اگر تم نہیں جانتے۔“

قرآن سیم کی ان آیات و اضحات اور انبیاء کرام کی قوموں کے ذکر کردہ مختصر واقعات سے یہ بات روز روشن کی طرح عیاں ہو گئی کہ ”نبوت اور بشریت“ دو متضاد چیزیں نہیں ہیں بلکہ ہر نبی کے لیے بشر ہونا لازمی ہے۔ اللہ تعالیٰ سے دعا ہے کہ وہ ہم سب کو قرآن حکیم کو سمجھنے اور اس پر عمل کرنے کی توفیق عطا فرمائے۔ آمین

قبول حق میں رکاوٹ:

مشرکین، کافرین اور اسلام کے مخالفین و معاندین کے لیے یہ بات ہمیشہ قبول حق میں رکاوٹ رہی ہے کہ کوئی بشر بھی نبی ہو سکتا ہے۔ یعنی اللہ احکم الحاکمین نے انبیاء کرام کو جو صلاحیتیں، کمالات، استعداد اور فضائل عطا فرمائے تھے۔ وہ مشرک انہیں پہچان ہی نہ سکے اور صرف بشریت کا بہانہ بنا کر انبیاء کرام کی نبوت کا انکار کر دیا۔ ان ظالموں نے یہ سوچنے کی ضرورت ہی محسوس نہ کی کہ چونکہ ہم بشر اور انسان ہیں اس لیے ہماری اصلاح کے لیے اگر کوئی نوری فرشتہ بھیجا جاتا تو اسے بھی انسانی شکل میں ہی بھیجا جاتا۔ کیا یہ ہمارے رب کا ہم پر احسان، فضل اور خصوصی رحمت نہیں ہے کہ اُس نے انسانوں کی راہنمائی کے لیے انسانوں میں سے نبی، پیغمبر اور رسول مبعوث فرمایا جو ہماری طرح سوتا، جاگتا، کھاتا، پیتا، اٹھتا، بیٹھتا،

چلتا، پھرتا اور ہمارے اندر ہی زندگی گزار رہا ہے..... بلکہ انہوں نے انبیاء کرام کی بشریت کو قبول حق میں رکاوٹ سمجھتے ہوئے واشگاف الفاظ میں اعلان کر دیا کہ ہم بشر کو نبی اور رسول ماننے کے لیے تیار نہیں ہیں۔ قرآن مجید فرماتا ہے کہ جب مشرکین مکہ نے آپ ﷺ سے یہ مطالبات کیے کہ وہ۔

- ۱۔ زمین سے پانی کا چشمہ جاری کر دیں۔
- ۲۔ اپنے لیے کھجوروں اور انگوروں کا باغ پیدا کریں۔
- ۳۔ پھر اس باغ میں نہریں بہا دیں۔ ۴۔ یا ہم پر آسمان کا کوئی ٹکڑا ہی گرا دیں۔
- ۵۔ پھر اللہ تعالیٰ اور فرشتوں کو ہمارے سامنے لے آئیں۔
- ۶۔ یا اپنا گھر ہی سونے چاندی کا بنالیں۔ ۷۔ یا ہمارے سامنے آسمان پر چڑھ جائیں۔
- ۸۔ اور آسمان سے ہمارے لیے کتاب لے کر آئیں۔

مشرکین کے ان مطالبات کے جواب میں رسول کائنات ﷺ نے فرمایا کہ یہ کام تو صرف اللہ تعالیٰ ہی کر سکتا ہے۔ ان امور کا انجام دینا تو میرے اختیار میں نہیں ہے۔ اور یاد رکھو: ﴿هَلْ كُنْتُ إِلَّا بَشَرًا مِّثْلُكُمْ﴾ (۱۷/ بنی اسرائیل: ۹۳)

”میں تو صرف ایک بشر (اور) رب تعالیٰ کا رسول ہوں۔“

آپ یہ بات تو اچھی طرح جان چکے ہیں کہ وہ مشرکین و کافرین کسی بشر کو نبی ماننے کے لیے قطعاً تیار نہ تھے۔ ان کی اسی ضد، عناد، دشمنی اور بشر کی مخالفت نیز قبول حق میں رکاوٹ کا ذکر سورت بنی اسرائیل میں فرمایا گیا ہے:

﴿وَمَا مَنَعَ النَّاسَ أَنْ يُؤْمِنُوا إِذْ جَاءَهُمُ الْهُدَىٰ إِلَّا أَنْ قَالُوا أَبَعَثَ اللَّهُ بَشَرًا مِّثْلَنَا﴾ (۱۷/ بنی اسرائیل: ۹۳)

”اور لوگوں کو ایمان لانے سے کسی چیز نے نہیں روکا۔ جب ان کے پاس ہدایت آئی مگر اس چیز نے کہ انہوں نے کہا۔ کیا اللہ تعالیٰ نے ایک بشر کو رسول بنا کر بھیجا ہے۔“

انسانوں کے لیے انسان نبی:

اللہ رب العالمین نے نبوت و رسالت کے ان دشمنوں اور اسلام کے باغیوں کو بڑا واضح

اور ٹھوس جواب دیتے ہوئے فرمایا کہ اگر زمین پر انسانوں کی بجائے نوری مخلوق آباد ہوتی تو ہم ان کی رشد و ہدایت و راہنمائی کے لیے کسی نوری کو اپنا رسول بنا کر مبعوث فرما دیتے۔ جب زمین پر انسان آباد ہیں تو ان کی اصلاح اور رہنمائی کے لیے انسانوں میں سے ہی رسولوں کا انتخاب کیا گیا ہے۔ تم غور و فکر کرو کہ انسان کے پاس نوری رسول بن کر کیسے آسکتا ہے؟ جبکہ دونوں کی انواع مختلف ہیں اور ان کے درمیان کوئی مناسبت اور مماثلت ہی نہیں ہے۔ فرشتے اللہ تعالیٰ کی مقدس مخلوق ہیں۔ ان کا مادہ تخلیق انسان سے مختلف ہے۔ فرشتوں میں عقل ضرور ہے مگر خواہشات نہیں ہیں۔ یہ مکلف اور احکام الہی کے تابع ضرور ہیں مگر نافرمانی کے جذبات سے خالی ہیں۔ ان کے برعکس انسان کو فرشتے سے زیادہ شان اور مرتبہ بخشا گیا اور اسے معبود ملائکہ بنایا گیا ہے۔ مختصر یہ کہ انسان کی رہنمائی کے لیے اگر کسی فرشتے کو رسول بنا کر بھیجا جاتا تو انسان کا فرشتے سے استفادہ مشکل ہی نہیں بلکہ ناممکن تھا۔ اس لیے اللہ تعالیٰ نے انسانوں کی رہنمائی، بھلائی اور خیر خواہی کے لیے مختلف زمانوں میں انسانوں کی طرف انسانوں کو ہی رسول بنا کر مبعوث فرمایا۔ تاکہ وہ صحیح طور پر پیغمبر کی ہدایت سے مستفید ہو سکیں اور عملی زندگی میں اس سے بھرپور استفادہ کر سکیں۔ قرآن حکیم نے اپنے بلیغ انداز میں اسی بات کو ان الفاظ میں بیان فرمایا ہے:

﴿قُلْ لَوْ كَانُ فِي الْأَرْضِ مَلَائِكَةٌ يَنْشُورُونَ مُطِيعِينَ لَكُنَّا عَلَيْهِمْ مِنَ

السَّمَاءِ مَلَكًا زُسُلًا﴾ (۱۷/ بنی اسرائیل: ۹۵)

”(اے رسول!) آپ فرما دیجئے کہ اگر زمین میں فرشتے چلتے (اور اس میں) سکونت اختیار کرتے تو ہم ان (کی ہدایت کے لیے) ان پر آسمان سے کوئی فرشتہ رسول بنا کر اتار دیتے۔“

قرآن حکیم کی سورت انعام میں اسی بات کی مزید وضاحت کرتے ہوئے فرمایا گیا ہے کہ اگر ہم کسی نوری فرشتے کو رسول بنا کر انسانوں کی ہدایت کے لیے دنیا میں بھیجتے تو اس کی دو صورتیں ممکن تھیں۔ پہلی یہ کہ فرشتے کو انسانی شکل میں بھیجا جاتا۔ اگر ایسا ہوتا تو منکرین رسالت کا اعتراض پھر اپنی جگہ قائم رہتا کہ یہ تو ہم جیسا انسان ہے، ہم اس کی اتباع و فرماں

برداری کیوں کریں۔ دوسری صورت یہ ممکن تھی کہ فرشتہ کو اس کی اصلی شکل و صورت میں ہی بھیجا جاتا۔ اگر ایسا ہوتا تو انسان اس کی نورانیت اور شکل و صورت دیکھ کر دہشت زدہ ہو جاتے اور اس سے استفادہ اور رہنمائی کی کوئی صورت نہ ہوتی۔ ان وجوہات و اسباب کے باعث اللہ تعالیٰ نے اپنی حکمت خاصہ سے انسانوں کی اصلاح اور ہدایت کے لیے انسانوں کو ہی رسول اور پیغمبر بنا کر مبعوث فرمایا۔ فرمان ربانی ہے:

﴿وَقَالُوا لَوْ لَا أُنْزِلَ عَلَيْهِ مَلَكٌ ۖ وَلَوْ أَنْزَلْنَا مَلَكَ لَفُضِيَ الْأَمْرُ ثُمَّ لَا يَنْظُرُونَ ۝ وَلَوْ جَعَلْنَاهُ مَلَكَ لَجَعَلْنَاهُ رَجُلًا وَلَلَبَسْنَا عَلَيْهِ مَاءً يَلُوسُونَ ۝﴾ (الانعام: ۸۴-۸۶)

”اور ان لوگوں نے کہا کہ ان پر کوئی فرشتہ کیوں نازل نہیں ہوا؟ اور اگر ہم فرشتہ نازل کرتے تو پھر کام ہی تمام ہو جاتا (یعنی عذاب نازل ہو جاتا) پھر انہیں بالکل مہلت نہ ملتی، اور اگر ہم کسی فرشتہ کو رسول بنا کر بھیجتے تو اسے بھی انسانی شکل میں ہی بھیجتے۔ اس طرح ہم انہیں پھر اسی شبہ میں ڈال دیتے جس شبہ میں اب مبتلا ہیں۔“

مسئلہ بشریت کے ذکر میں بات طوالت اختیار کر گئی۔ بات ہو رہی تھی، بستی والوں کے اعتراض کی کہ انہوں نے اللہ تعالیٰ کی طرف سے بھیجے ہوئے تینوں رسولوں کا انکار کرتے ہوئے کہا کہ:

﴿مَا أَنْتُمْ إِلَّا بَشَرٌ مِثْلُنَا وَمَا أَنْزَلَ الرَّحْمَنُ مِنْ شَيْءٍ ۖ إِنْ أَنْتُمْ إِلَّا كَاذِبُونَ ۝﴾ (طہ: ۱۵)

”تم تو ہماری طرح کے انسان ہو اور رحمان نے کوئی چیز نازل نہیں فرمائی اور تم صریح جھوٹ بول رہے ہو۔“

رسولوں کا کام:

اس گاؤں کی طرف بھیجے جانے والے رسولوں نے حلف اٹھا کر انہیں یقین دلانے کی کوشش کی کہ ہم اللہ تعالیٰ کے سچے اور حقیقی رسول ہیں اور تمہاری رہنمائی اور ہدایت کے لیے بھیجے گئے ہیں۔ (تفسیر مظہری سورت طہ)

﴿قَالُوا رَبَّنَا عَلِّمْنَا لَكَ مَا هُمْ بِمَرْسُومِينَ ۖ﴾ (۳۶/یسین: ۱۶)

”ان رسولوں نے کہا ہمارا رب جانتا ہے کہ ہم تمہاری طرف اس کے رسول ہیں۔“

ہمارا کام صرف دعوت حق تمہارے کانوں تک پہنچانا ہے، اس کے بعد تمہارا کام ہے کہ تم اس دعوت توحید کو قبول کرو یا نہ کرو، اس صراط مستقیم پر چلو یا نہ چلو، جادہ حق اختیار کرو یا نہ کرو، کسی کو زبردستی ایمان دار بنانا ہمارے فرائض منصبی میں شامل نہیں اور کسی کو قبول اسلام پر مجبور کرنا ہمارے اختیار میں نہیں۔ ہمارا کام صرف اور صرف پیغام الہی سنانا ہے۔ سو وہ کام ہم نے کر دیا۔ اب تمہاری مرضی پر منحصر ہے کہ تم اس دعوت حق کو قبول کرتے ہو یا اسے ٹھکرا دیتے ہو۔ اور ہماری ذمہ داری صرف یہ ہے کہ ہم حق کا پیغام کھول کر پہنچا دیں۔ ہم تمہیں صرف یہ بتلانے آئے ہیں کہ اللہ تعالیٰ وحدہ لا شریک ہے۔ غیر اللہ کی پرستش اور عبادت حرام ہے۔ اللہ تعالیٰ کے سوا کوئی معبود نہیں ہے۔ نبوت و رسالت برحق ہے۔ ایمان مدار نجات ہے۔ قیامت کا آنا یقینی ہے۔ غرض ہمارا کام تو یہ ہے کہ ہم تمہیں اللہ تعالیٰ کا پیغام پہنچا دیں۔ اب اسے قبول کرو گے تو نجات پاؤ گے اور اگر جھٹلاؤ گے تو سزا کے مستحق بنو گے۔

اہل بستی کی بد شگونیاں:

انبیاء کرام کی اس نصیحت، وعظ، اور دعوت پر لبیک کہنے اور ان کی فرمانبرداری کرنے کی بجائے، قوم نے ان کی دعوت کا واضح الفاظ میں انکار کر دیا اور ان پاکباز ہستیوں کو منحوس قرار دیتے ہوئے کہا کہ تم تو ہمارے علاقے اور بستی کے لیے غمخت بن کر نازل ہوئے ہو۔ جب سے تم آئے ہو بارش رک گئی ہے اور ہم قحط سالی کا شکار ہو گئے ہیں۔ کبھی کوئی وبا پھوٹ پڑتی ہے اور کبھی کساد بازاری شروع ہو جاتی ہے۔ تم نے ہر گھر میں فساد برپا کر دیا ہے۔ اور لڑائی بھڑائی شروع ہو گئی ہے۔ ہاں ”تمہاری تشریف آوری“ کی برکت سے آناج اور پانی کی قلت پیدا ہو گئی ہے۔ ہمارے خیال میں ان تمام مصائب اور مشکلات کا اصل سبب غم ہو۔ تمہاری نحوست سے ہماری مسکراتی ہوئی زندگی بدل گئی ہے۔ تمہاری گستاخیوں سے ہمارے معبود اور دیوتا ہم سے ناراض ہو گئے ہیں۔ اور انہوں نے ہمیں پریشانیوں اور تکلیفوں میں مبتلا کر دیا ہے۔ لہذا تمہارے لیے یہی مناسب ہے کہ تم اپنے وعظوں، تقریروں اور خطابات کا یہ سلسلہ

بند کر دو۔ ہمارے معبودوں کے خلاف پروپیگنڈہ کرنے سے باز آ جاؤ۔ ہمیں اپنے حال پر رہنے دو، بار بار تنگ نہ کرو، ورنہ اس کا نتیجہ اچھا نہ نکلے گا۔ ہماری بستی میں تمہاری تعداد ”صرف تین“ ہے۔ اگر تم نے یہ سلسلہ دعوت و تبلیغ بند نہ کیا تو ہم تمہیں شہر کے چوک میں کھڑا کر کے تم پر پتھروں کی بارش کر دیں گے۔ جس سے تمہاری بوٹی بوٹی ہو جائے گی۔ تمہارے جسموں کے ٹکڑے ٹکڑے ہو جائیں گے اور ہم تمہیں دردناک عذاب میں مبتلا کر دیں گے۔ قرآن حکیم بستی والوں کی اس گستاخانہ گفتگو کا تذکرہ ان الفاظ میں کرتا ہے:

﴿قَالُوا إِنَّا تَطَيَّرْنَا بِكُمْ^{۱۵} لَئِن لَّمْ تَنْتَهُوا لَنَرْجِسَنَّكُمْ وَكَيْسَ لَكُمْ مِّنَّا عَذَابٌ أَلِيمٌ^{۱۶}﴾ (ہین: ۱۸)

”وہ (بستی والے) کہنے لگے کہ ہم تمہیں اپنے لیے منحوس سمجھتے ہیں۔ اگر تم باز نہ آؤ تو ہم تمہیں سنگسار کر دیں گے اور تمہیں ہماری طرف سے دردناک عذاب پہنچے گا۔“

تم خود منحوس ہو:

آپ قوم کی ترشی، تلخی اور مخالفت کا اندازہ فرمائیں کہ انبیاء کے لیے کس قدر سخت اور درشت الفاظ استعمال کر رہے ہیں۔ اگر کوئی آج کے مبلغین جیسا ہوتا تو جواب میں پانچ، سات بڑی بڑی گالیاں نکالتا اور فوراً مارنے کے لیے تیار ہو جاتا۔ مگر ایک داعی حق، مبلغ اور دعوت کا کام کرنے والے کو ان رسولوں کے کردار اور عمل سے سبق حاصل کرنا چاہیے۔ کیونکہ توحید کے دلائل سخت مگر لہجہ نرم رکھنے کی ضرورت ہے۔ اگر مبلغ اور مقرر کے ذہن میں انتشار اور فساد نہ ہو تو وہ مسائل کو بڑے مثبت اور اچھے طریقے سے قوم کو سمجھا سکتا ہے۔ تبلیغ دین کا جذبہ رکھنے والے شخص کو قوم کی اصلاح کے جذبے سے سرشار ہو کر وعظ و نصیحت کا کام کرنا چاہیے کیونکہ ہمارے پیغمبر ﷺ کا انداز تبلیغ انتہائی حکیمانہ، مدبرانہ اور مصلحانہ تھا۔ یہی وجہ ہے کہ بقول شخصے ۔

اودہی	اک	اکلڑی	جان	سی
اودا	دشمن	سارا	جہان	سی
پر	سچی	گل	تے	مٹھی
			زبان	سی

تایوں سارے جہان تے چھا گیا

اس بستی کی طرف بھیجے جانے والے قاصدوں یا رسولوں نے جواباً ترش، سخت اور تلخ لہجہ اختیار کرنے کی بجائے انتہائی نرمی اور ملائمت سے فرمایا۔ ہمیں منحوس قرار دینے والی قوم! کیا تم خود اپنے اعمال پر غور نہیں کرتے کہ تمہاری بد بختی اور بد حالی تو تمہارے ساتھ ہے، تم اپنے برے کردار، نازیبا حرکات اور غیر شرعی اطوار اور کفر و شرک کی وجہ سے اس بد حالی اور فاقہ مستی کا شکار ہو۔ اس نحوست کی نسبت ہماری طرف کر کے تم نجات حاصل نہیں کر سکو گے۔ یہ عجیب بات ہے کہ اگر ہم تمہیں نصیحت کرتے ہیں، توحید کی دعوت دیتے ہیں اور تمہارے برے اعمال پر ٹوکے ہیں تو تم ہمیں منحوس قرار دینے لگتے ہو اور ہمیں سنگسار کرنے کی دھمکیاں دیتے ہو۔ یاد رکھو! تمہارا رویہ ہرگز معقول اور درست نہیں ہے۔ تمہیں چاہیے تھا کہ ہماری باتوں اور نصیحتوں پر غور و فکر کرتے، انہیں سوچتے اور پھر کوئی نتیجہ اخذ کرتے، مگر تمہارے طریقہ کار سے معلوم ہوتا ہے کہ غور و فکر کرنا تمہاری عادت نہیں اور تم اس معاملہ میں حد سے تجاوز کرنے والے ہو۔ سورت یسین میں ان رسولوں کے جواب کو نقل کیا گیا ہے:

﴿قَالُوا طَائِفُكُمْ مَعَكُمْ ط آيِنُ ذِكْرُنَا ط بَلْ أَنْتُمْ قَوْمٌ مُّسْرِفُونَ ۝۱۹﴾

(یسین: ۱۹)

”رسولوں نے فرمایا کہ تمہاری نحوست تمہارے ساتھ ہی ہے اگر تمہیں نصیحت کی جاتی ہے (تو تم دھمکیاں دینے لگتے ہو) بلکہ تم حد سے بڑھ جانے والی قوم ہو۔“

بد شگون کی حقیقت:

جہالت اور توہم پرستی کا چولی دامن کا ساتھ ہے۔ زمانہ جاہلیت میں نیک و بد شگون لینے کا بڑا رواج تھا۔ وہ لوگ بہت سی اشیاء کو منحوس خیال کرتے تھے۔ اگر صبح سویرے ان میں سے کوئی چیز انہیں نظر آ جاتی تو سمجھتے تھے کہ آج کا دن بڑا منحوس ہے۔ اگر سفر پر جا رہے ہوتے اور ان کے گمان میں جو چیزیں منحوس تھیں ان میں سے کوئی چیز دکھائی دے جاتی تو گھر کو واپس لوٹ آتے اور سفر کا ارادہ ترک کر دیتے۔

”تَطْيِئُ“ کا اصل معنی پرندے کو اڑا کر شگون پکڑنا ہے۔ مشرکین عرب میں یہ دستور تھا

کہ جب کسی اہم کام کے ارادہ سے نکلنا ہوتا تو پرندے کو اڑاتے اگر وہ دائیں طرف کو اڑتا تو یقین کر لیتے کہ ان کا سفر مبارک ہے اور جس کام کے لیے جارہے ہیں، وہ ہو جائے گا بخلاف اس کے کہ اگر پرندہ بائیں طرف کو جاتا تو وہ یہ سمجھتے کہ حالات ان کے حق میں کارساز نہیں ہیں۔ لہذا وہ اس کام کا ارادہ ترک کر دیتے۔ ہندوؤں میں بھی تقریباً اسی قسم کا خیال پایا جاتا ہے۔ صبح گھر سے باہر کام کے لیے نکلیں، اگر کالا کتا سامنے آگیا، کالی بلی آگے سے گزر گئی تو اس سے برا شگون لیتے ہیں کہ یہ کام نہیں ہوگا اگر کہیں اُلو یا کو بیٹھا دیکھ لیا تو اسے بربادی اور ویرانی پر محمول کرتے ہیں۔ اسی طرح اگر گھر سے نکلنے وقت عورت سامنے آگئی تو اسے بھی کام کی تکمیل میں نحوست تصور کرتے ہیں۔ اسے نبی کریم، رسول عظیم جناب محمد مصطفیٰ ﷺ نے شرک قرار دیا ہے۔ جیسا کہ سیدنا عبداللہ بن مسعود رضی اللہ عنہ سے مروی ہے کہ رسول اللہ ﷺ نے فرمایا:

((الْطَّيْرَةُ شَرْكٌ، الْطَّيْرَةُ شَرْكٌ، الْطَّيْرَةُ شَرْكٌ))

(سنن ابی داؤد، کتاب الطب، باب فی الطیرۃ)

”شگون لینا شرک ہے، شگون لینا شرک ہے، شگون لینا شرک ہے۔“

یاد رکھیے! ہر چیز کا اختیار اللہ تعالیٰ کے پاس ہے اور شگون والا خیال باطل ہے۔ فال بھی اسی سلسلے کی کڑی ہے۔ کوئی قرآن مجید سے فال نکلتا ہے اور کوئی دیوان حافظ سے، کوئی ہیر رانجھے کی کتاب فال کے لیے استعمال کرتا ہے اور کوئی کسی دوسری کتاب کو۔ حالانکہ یہ سب فضول باتیں اور بے مقصد تو جیہات ہیں۔

اللہ تعالیٰ سے دعا ہے کہ وہ ہم سب کو ہر قسم کے شرک سے محفوظ رکھے۔ آمین

اس بستی کی طرف بھیجے جانے والے رسولوں کے ساتھ وہاں کے لوگوں نے کیا سلوک کیا

اس کی تفصیلات ان شاء اللہ العزیز آئندہ خطبہ میں بیان کی جائیں گی۔

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ ۝

خطبہ نمبر ۶

صاحب یسین کی استقامت اور شہادت

أَعُوذُ بِاللَّهِ مِنَ الشَّيْطَانِ الرَّجِيمِ ○ بِسْمِ اللَّهِ الرَّحْمَنِ الرَّحِيمِ ○
 ﴿وَجَاءَ مِنْ أَهْلِ الْمَدِينَةِ رَجُلٌ يَسْعَى قَالَ يَفْقَهُوا اتَّبِعُوا الْمُرْسَلِينَ ○
 اتَّبِعُوا مَنْ لَا يَسْئَلُكُمْ أَجْرًا وَهُمْ مُهْتَدُونَ ○ وَمَا لِيَ لَا أَعْبُدُ الَّذِي
 فَطَرَنِي وَالَّذِي تُرْجَعُونَ ○ ءَاتَاكُمْ مِنْ دُونِهِ إِلَهًا إِنْ يُرِيدُنِ الرِّخْسُ بِضِرٍّ
 لَا تَنْفَعِنِي شِفَاعَتُهُمْ شَيْئًا وَلَا يُنْقِذُونِ ○ إِنَّنِي إِذَا لَقِيتُ صُلَيْحَ مُبِينٍ ○
 إِنَّنِي آمَنْتُ بِرَبِّكُمْ فَاسْمِعُونِ ○ قِيلَ ادْخُلِ الْجَنَّةَ ○ قَالَ يَلَيْتَ قَوْمِي
 يَعْلَمُونَ ○ بِمَا غَفَرَ لِي رَبِّي وَجَعَلَنِي مِنَ الْمُكْرَمِينَ ○ وَمَا أَزِلُّكُمْ عَلَى قَوْمِهِ
 مِنْ بَعْدِهِ مِنْ جُنْدٍ مِنَ السَّمَاءِ وَمَا كُنَّا مُنْزِلِينَ ○ إِنْ كَانَتْ إِلَّا صَيْحَةً
 وَاحِدَةً فَإِذَا هُمْ خُمُودُونَ ○ يَحْسُرُونَ عَلَى الْعِبَادِ ○ مَا يَأْتِيهِمْ مِنْ رَسُولٍ إِلَّا
 كَانُوا بِهِ يَسْتَهْزِءُونَ ○ أَلَمْ يَرَوْا كَمْ أَهْلَكْنَا قَبْلَهُمْ مِنَ الْقُرُونِ أَنَّهُمْ
 إِلَيْهِمْ لَا يَرْجِعُونَ ○ وَإِنْ كُلُّ لُتَّا جُنُودٍ لَدَيْنَا مُحْضَرُونَ ○﴾

(یسین: ۳۶/۳۲۲۰)

”اور شہر کے مضافات سے ایک آدمی دوڑتا ہوا آیا۔ اس نے کہا: اے میری قوم! رسولوں کی اتباع کرو۔ ان کی پیروی کرو جو تم سے کوئی اجر طلب نہیں کرتے اور وہ سیدھی راہ پر ہیں۔ اور مجھے کیا حق پہنچتا ہے۔ کہ میں اس (اللہ تعالیٰ) کی عبادت نہ کروں جس نے مجھے پیدا فرمایا اور اسی کی طرف تم نے لوٹ کر جانا ہے۔ کیا میں اس کے سوا کوئی اور معبود بنالوں؟ کہ اگر رحمان مجھے کوئی تکلیف پہنچانا چاہے تو ان کی سفارش مجھے ذرا فائدہ نہ پہنچا سکے گی اور نہ وہ مجھے چھڑا سکیں گے۔ (اگر میں شرک کروں) تو میں بھی اس وقت گمراہی میں مبتلا ہو جاؤں گا۔ میں تمہارے رب پر ایمان لایا ہوں پس میری بات سن لو۔ اس (آدمی) سے کہا گیا کہ جنت میں داخل ہو جا۔ وہ بولا کاش! میری قوم بھی جان لیتی کہ میرے

رب نے مجھے بخش دیا ہے اور مجھے باعزت لوگوں میں شامل فرما دیا ہے۔ اس کے بعد ہم نے اس کی قوم پر کوئی لشکر نہیں اتارا اور نہ ہمیں اتارنے کی ضرورت تھی وہ تو صرف ایک زوردار گرج تھی (جس سے) وہ اچانک بجھے ہوئے کوئلے بن گئے۔ افسوس ان بندوں پر، ان کے پاس کوئی رسول نہیں آیا مگر وہ اس کے ساتھ مذاق کرتے تھے۔ کیا انہیں علم نہیں کہ کتنی امتوں کو ہم نے ان سے پہلے ہلاک کر دیا جو وہ ان کی طرف لوٹ کر نہیں آئے اور ان سب کو ہمارے سامنے حاضر کر دیا جائے گا۔“

ہر قسم کی حمد و ثناء، تعریف و تسبیح، کبریائی اور بڑائی صرف اور صرف خالق ارض و سماء اللہ رب العالمین کے لیے ہے۔ جس نے انسانوں کی تخلیق کے بعد ان کی ہدایت کے لیے سلسلہ انبیاء و رسل جاری فرمایا۔ اور جن قوموں نے اپنے زمانے کے پیغمبروں، نبیوں اور رسولوں کی فرمانبرداری کی۔ انہیں کامیابی و کامرانی سے ہمکنار فرمایا۔ اور جن بد نصیبوں نے اپنے دور کے انبیاء و رسل کی نافرمانی کی انہیں دردناک اور سخت عذاب میں مبتلا کر کے تباہ و برباد اور غرق و ہلاک کر دیا۔ اللہ تعالیٰ کی حمد و ثناء کے بعد ان گنت، لا تعداد، بے شمار و بے حساب درود و سلام پیغمبر رحمت، ہادی کائنات، سرور دو جہاں، امام رسولاں جناب محمد مصطفیٰ ﷺ کی ذات بابرکات پر جنہیں قیامت تک کے انسانوں کے لیے رسول بنا کر مبعوث فرمایا گیا۔ جو رحمتہ للعالمین، شفیع المذنبین اور خاتم النبیین ہیں۔ جن کی اتباع و اطاعت ہی کامیابی اور نجات کا راستہ ہے۔ اور جن کی نافرمانی تباہی، ہلاکت اور عذاب کا سبب ہے۔ اللہ تعالیٰ سے عاجزانہ التجا ہے کہ ہم سب کو رسول پاک ﷺ کا فرمانبردار، پیروکار اور اطاعت گزار بن کر زندگی گزارنے کی توفیق عطا فرمائے۔ آمین

ربط آیات:

گزشتہ خطبہ جمعۃ المبارک کہ میں ایک بستی جس کا نام بقول جمہور مفسرین ”انطاکیہ“ تھا، کی طرف تبلیغ توحید کے لیے بھیجے جانے والے تین رسولوں یا بقول بعض سیدنا عیسیٰ علیہ السلام کے تین حواریوں اور مبلغین کا ذکر ہوا تھا۔ ان رسولوں یا مبلغین نے اس بستی کے باشندوں (جو

بت پرست و شرک تھے) کو دعوت توحید دی۔ انہیں ایک اللہ تعالیٰ کی عبادت کا درس دیا اور غیروں کے سامنے سجدہ ریز ہونے کی بجائے ایک رب السموات والارض کے حضور جبین نیاز جھکانے کا سبق پڑھایا۔ اس بستی والوں نے ان مبلغین توحید یا رسولوں کے ساتھ توہین آمیز رویہ اختیار کیا۔ انہیں جھوٹا اور منحوس تک کہا اور برملا اعلان کر دیا کہ ہم کسی بشر کو رسول ماننے کے لیے تیار نہیں ہیں۔ ان ظالموں کی بدسلوکی، ایذا رسانی اور طعنہ زنی کی ایک جھلک سورۃ یسین کے دوسرے رکوع کی ابتدائی آیات کی تشریح میں آپ جان چکے ہیں۔ سورۃ یسین کی زیر خطبہ آیات طیبات میں خالق کائنات نے ان رسولوں یا مبلغوں کی دعوت سے متاثر ہو کر ایک آدمی کے قبول اسلام کی داستان، اس صالح شخص پر بستی والوں کے ظلم و ستم اور اس مومن کامل کی استقامت اور شہادت کی تفصیلات بیان فرمائی ہیں۔

حقیقت یہ ہے کہ کسی کو عقیدہ توحید اختیار کرنے کی توفیق مل جانا اس کے لیے رب العالمین کی بہت بڑی رحمت اور نعمت ہے مگر اس عقیدہ پر استقامت نصیب ہونا رب کی سب سے بڑی نوازش اور عنایت ہے۔ حدیث شریف میں ہے۔ کہ ایک صحابی جناب سفیان بن عبد اللہ الثقفی رضی اللہ عنہ نے نبی کریم ﷺ کی خدمت میں عرض کی:

((حَدَّثَنِي بِأَمْرِ بِأَمْرِ أَعْتَصِمُ بِهِ))

”اے اللہ کے رسول ﷺ! مجھے کوئی ایسی بات بتا دیجئے کہ میں اُسے مضبوطی سے تھام لوں۔“

تو رسول مکرم ﷺ نے جواب فرمایا:

((قُلْ رَبِّيَ اللَّهُ ثُمَّ اسْتَقِمَّ))

”یہ کہہ دو کہ میرا رب اللہ تعالیٰ ہے اور پھر عمر بھر اس (عقیدہ توحید) پر ثابت قدم رہو۔“ (جامع ترمذی کتاب الزہد، باب ما جاء في حفظ اللسان)

صاحب یسین کا تعارف:

جس ولی کامل اور مرد صالح کی استقامت اور شہادت کا واقعہ ان آیات بینات میں بیان کیا گیا ہے۔ اس کا نام حبیب اور اس کے والد کا نام اسرائیل تھا اور وہ حبیب نجر کے

عرف سے معروف تھا۔ اس کے کام کی نوعیت اور کاروبار کے بارے علماء تفسیر کی آراء مختلف ہیں۔ بقول بعض وہ بڑھئی کا کام کرتا تھا، بعض فرماتے ہیں وہ قصار یعنی دھوبی تھا، بعض کا قول ہے وہ جوتیاں گانٹھنے کا کام کرتا یعنی موچی تھا اور بعض کا گمان ہے کہ وہ زمیندار تھا۔ مگر اکثر مفسرین کا خیال ہے کہ وہ نجار تھا اور لکڑی کا کام کرتا تھا۔

(تفسیر ابن کثیر، روح المعانی، سورہ یٰسین، آیت: ۲۰)

رسولوں کے اس بستی میں تشریف لانے سے قبل یہ شخص بت تراش، بت پرست اور مشرک تھا۔ اس کی رہائش گاؤں کے دوسرے کنارے اور بستی کے آخری دروازے پر تھی اور جب انطاکیہ میں پہلے دور رسول تشریف لائے تو وہ اسی دروازے سے شہر میں داخل ہوئے اور باشندگان شہر میں سب سے پہلے اسی حبیب سے ان کی ملاقات ہوئی تھی۔ یہ شخص جذام کا مریض تھا اور عرصہ دراز سے اپنے معبودوں کے حضور شفاء کے لیے دعا کیا کرتا تھا۔ جب یہ رسول اس دروازے سے شہر میں داخل ہوئے تو انہوں نے سب سے پہلے اسی شخص کو توحید کی دعوت پیش کی۔ تو اس نے پوچھا: هَلْ مِنْ آيَةٍ؟ کیا آپ کے پاس اپنے دعویٰ کی کوئی دلیل، نشانی اور علامت ہے۔ انہوں نے کہا کسی نشانی چاہتے ہو؟ حبیب نے کہا میں جذام کا مریض ہوں۔ کیا تم میری یہ بیماری دور کر سکتے ہو؟ رسولوں نے فرمایا:

((كُنْ عُوا رَبَّنَا الْقَادِرُ يُغْفِرُ جُ عَنكَ مَا بِكَ))

”ہم اپنے رب سے دعا کریں گے۔ وہ تمہاری تکلیف کو رفع فرما دے گا۔“

یہاں ایک اہم بات سمجھنے کی ضرورت ہے۔ اور وہ یہ کہ تمام انبیاء اور پیغمبروں کا نظریہ اور عقیدہ یہ ہے کہ بیماری سے شفا دینے والا اور ہماری دعائیں قبول فرمانے والا صرف اللہ رب العالمین ہی ہے۔ اس کے سوا نہ کوئی شفا بخش سکتا ہے اور نہ ہی کوئی دعائیں قبول کرنے کا اختیار رکھتا ہے۔ یہی بات جد الانبیاء سیدنا ابراہیم علیہ السلام نے اپنی زبان مبارک سے یوں بیان فرمائی:

((رَبِّ الْعَالَمِينَ ۝ الَّذِي خَلَقَنِي فَهُوَ يَهْدِينِ ۝ وَالَّذِي هُوَ يُطْعِمُنِي

وَيَسْقِينِي ۝ وَإِذَا مَرِضْتُ فَهُوَ يَشْفِينِي ۝)) (۲۶/ اشعرآء: ۸۰ تا ۸۴)

”رب العالمین (وہ ہے) جس نے مجھے پیدا فرمایا اور وہ میری رہنمائی فرماتا

ہے۔ اور وہ جو مجھے کھلاتا بھی ہے۔ اور مجھے پلاتا بھی ہے۔ اور جب میں بیمار ہوتا ہوں تو وہی مجھے شفاء نصیب فرماتا ہے۔“

بعض ضعیف الاعتقاد اور کمزور ایمان والے لوگ اللہ تعالیٰ کے سوا غیروں کو بھی شفا دینے والا، حاجات پوری کرنے والا اور دعائیں قبول کرنے والا سمجھتے ہیں۔ انطاکیہ کی طرف بھیجے جانے والے رسولوں کی اس بات سے ہمیں سبق حاصل کرنا چاہیے اور اپنے عقائد و اعمال کی درستی اور اصلاح کرنی چاہیے۔

حبیب ﷺ کا تعجب:

پیغمبروں کی یہ بات سن کر کہ ”ہم اپنے رب سے دعا کریں گے تو وہ تمہاری بیماری دور کر دے گا۔“ حبیب نجار بڑا حیران ہوا اور ازراہ تعجب کہنے لگا۔ اِنَّ هَذَا لَعَجَبٌ لِّی۔ یہ تو میرے لیے بڑے تعجب کی بات ہے کہ میں طویل عرصہ (۷۰ سال) سے اپنے معبودوں سے دعائیں کر رہا ہوں لیکن وہ میری بیماری دور نہیں کر سکے تو تمہارا رب ایک ہی دن میں میری حالت کیسے بدل دے گا؟ رسولوں نے فرمایا (ہمارے رب اور تمہارے معبودوں میں یہی تو فرق ہے کہ)

((رَبُّنَا عَلَى مَا يَشَاءُ قَدِيرٌ وَهَذِهِ لَا تَنْفَعُ شَيْئًا وَلَا تَضُرُّ))

”ہمارا رب ہر چیز پر قادر ہے اور جن کو تم نے معبود بنا رکھا ہے یہ کسی کو نہ نفع پہنچا سکتے ہیں اور نہ نقصان۔“

حبیب نجار رسولوں کی یہ پرتائیر گفتگو اور اختیارات الہی کا مسئلہ سن کر فوراً مسلمان ہو گیا۔ اور ان پیغمبروں سے رب کے دربار عالی شان میں دعا کی درخواست پیش کی۔ ان انبیاء کرام نے۔ دَعُوا رَبَّهُمْ سُبْحَانَهُ فَكَشَفَ عَزًّا وَجَلَّ مَا بِهِ كَانُ لَمْ تَكُنْ بِهِ بَأْسٌ۔ اس کی شفاء کے لیے اپنے رب سے دعا کی، اللہ سبحانہ و تعالیٰ نے اپنے ان برگزیدہ بندوں کی دعا کو فوراً قبول فرمایا اور حبیب نجار کو ایسی تندرستی عطا فرمائی کہ بیماری کا کوئی نام و نشان باقی نہ رہا اور وہ بالکل صحت مند اور تندرست ہو گیا۔ ان انبیاء کرام کی دعا کی قبولیت، مرض سے فوری نجات اور تندرستی و صحت یابی سے اس کے ایمان میں اور مضبوطی اور پختگی آ گئی اور اس نے عہد

کر لیا کہ وہ جو کچھ کمائے گا اس کا نصف حصہ ہمیشہ اللہ کی راہ میں صدقہ کر دیا کرے گا۔ چنانچہ وہ ایسا ہی کرتا۔ ہر روز شام کو اپنی کمائی کا حساب لگاتا اور۔ تَصَدَّقْ بِنِصْفِ كَسْبِهِ وَأَنْفَقِ النِّصْفَ الْآخَرَ عَلَى نَفْسِهِ وَعِيَالِهِ۔ اپنی دن بھر کی نصف کمائی اللہ کی راہ میں خرچ کر دیتا اور باقی نصف کو اپنی ذات اور اہل و عیال پر خرچ کرتا۔ (تفسیر روح المعانی، سورہ یٰسین)

بستی والوں کا فیصلہ:

”انطاکیہ“ میں وہ تینوں پیغمبر توحید کی دعوت اور لوگوں کو رب تعالیٰ کی طرف بلائے گا فریضہ سرانجام دیتے رہے اور یہ مرد صالح اپنی کتیا میں اللہ تعالیٰ کی عبادت اور ریاضت میں مصروف و مشغول رہا۔ تا آنکہ شہر کے حالات ان رسولوں کے حق میں سازگار نہ رہے اور قوم کے دُڑیروں، سرداروں اور مذہبی پیشواؤں نے فیصلہ کر لیا کہ ان مبلغین کو سنگسار کر دیا جائے۔ ان کا وجود ختم کر دیا جائے اور ان کا نام و نشان مٹا دیا جائے۔ مگر

جسے اللہ رکھے اسے کون چکھے

اللہ تعالیٰ جب کسی کو بچانے کا فیصلہ کرے تو نمرود کی آگ بھی اسے نہیں جلا سکتی بلکہ اس کے لیے امن و سلامتی کا باعث بن جاتی ہے۔ اور ابراہیم علیہ السلام جیسا عظیم پیغمبر نار میں گلزار سے لطف اندوز ہوتا ہے:

﴿قُلْنَا إِنَّا لَنُؤْتِي بُدًّا وَسَلَامًا عَلَىٰ إِبْرَاهِيمَ ۝﴾ (۲۱/ الانبیاء: ۶۹)

”ہم نے کہا اے آگ! ابراہیم کے لیے ٹھنڈی اور سلامتی والی ہو جا۔“

اسی طرح ہمارے رہبر و رہنما جناب محمد مصطفیٰ ﷺ کے قتل کا منصوبہ تیار کیا گیا۔ آپ کے گھر کا محاصرہ کر لیا گیا مگر رب نے بچانا چاہا تو اسی سورت یٰسین کی تلاوت کا حکم دیا اور آپ ﷺ اس بابرکت سورت کی تلاوت فرماتے جاتے تھے اور اپنے دشمنوں کے سروں پر خاک پھینکتے جاتے تھے۔ (تفصیل پہلے گزر چکی ہے) مختصر یہ کہ انطاکیہ کے باشندوں نے یہ فیصلہ کر لیا کہ ہمارے شہر میں ان رسولوں کا وجود فتنے، فساد اور انتشار کا سبب ہے۔ یہ ہمارے آباؤ اجداد کے مذہب کے مخالف ہیں۔ ایک خدا کی عبادت کا درس دیتے ہیں۔ صرف اسی سے مانگنے کی تلقین کرتے ہیں۔ اس لیے ان کا خاتمہ اشد ضروری ہے۔ لہذا انہیں قتل کرنا ہمارے لیے لازمی

ہو گیا ہے۔ اور اس کے سوا کوئی چارہ کار نہیں ہے۔ ایک لمحہ کے لیے سوچئے کہ ان مبلغین، واعظین اور صالحین کا قصور کیا تھا؟ کیا انہوں نے کسی کا کچھ بگاڑا تھا، کسی کی چوری کی تھی، کوئی ڈاکہ ڈالا، کسی کو ستایا، کسی کی حق تلفی کی، کسی کے کاروبار کو نقصان پہنچایا، کسی کا مال غصب کیا یا کسی سے کوئی لڑائی جھگڑا کیا تھا؟ قطعاً نہیں بلکہ ان کی غلطی اور قصور صرف اور صرف یہ تھا کہ وہ لوگوں کو لا الہ الا اللہ کی تعلیم دیتے اور صرف خالق کائنات کی عبادت کا درس دیتے تھے۔ ع

وہ کہتے تھے لوگو۔ پڑھو لا اِلٰہَ
خدا کے سوا کوئی داتا نہیں ہے

.....اور.....

خو نے نہ کردہ ایم کے رانہ کشتہ ایم
جرم ہمیں کہ عاشق روئے تو گشتہ ایم

دعوت الہدایت:

کبھی آپ نے غور فرمایا کہ، آج ہمیں لوگ برا کیوں سمجھتے ہیں، ہر طرف سے ہم پر گالیوں کی بوچھاڑ کیوں کی جاتی ہے، ہمارے خلاف سازشیں کیوں کی جاتی ہیں اور ہماری مسجدوں میں عوام کو آنے سے کیوں روکا جاتا ہے۔؟ اس لیے کہ ہم لوگوں کو یہی درس دیتے ہیں کہ لوگو! عرش والے اللہ کی عبادت کرو اور مدینے والے مصطفیٰ ﷺ کی اطاعت کرو، رب العالمین کے سوا اللہ کوئی نہیں ہے اور رحمۃ للعالمین کے سوا کوئی پیشوا نہیں ہے۔ وہ اپنی خدائی میں وحدۃ لا شریک ہے۔ اور یہ اپنی مصطفائی میں بے مثال ولا شریک ہے۔ جو رب کے سوا کسی اور کی عبادت کرے گا وہ مشرک و گنہگار ہے اور جو آپ ﷺ کے سوا کسی اور کی اطاعت کرے گا، وہ بھی خطار و سیاہ کار ہے اور ہماری دعوت کا خلاصہ یہ ہے کہ ع

اگر جنت میں جانے کا ارادہ ہو تمامی کا
گلے میں پہن لو گرتا محمد ﷺ کی غلامی کا

ہم اپنے سننے والوں اور پڑھنے والوں کو کسی امام کی تقلید کی طرف نہیں بلاتے۔ غیر اللہ کے سجدے کی دعوت نہیں دیتے اور قرآن وحدیث کے سوا کسی تیسری بات کی طرف لوگوں کو

رغبت نہیں دلاتے۔ بلکہ یہی اعلان عام کرتے ہیں کہ ایک ہاتھ میں رب کا قرآن پکڑ لو، دوسرے ہاتھ میں نبی ﷺ کا فرمان تھاں لو۔ یہی دو چیزیں نجات اور کامیابی کی ضمانت ہیں، اللہ تعالیٰ ہمیں ان پر عمل کرنے کی توفیق عطا فرمائے۔ آمین

حبیب نجار کا کردار:

اللہ تعالیٰ کے ان برگزیدہ رسولوں کے قتل اور سنگساری کی تیاریاں شروع ہو گئیں اور ایک دن شہر کے باشندوں نے ان صلحاء کرام اور انبیاء عظام کو راستہ میں روک کر سخت ست کہنا شروع کر دیا، کوئی طنز کر رہا ہے تو کوئی تشنیع کے تیر برسا رہا ہے۔ ادھر انطاکیہ کے چوک میں ان رسولوں سے جھگڑا جاری ہے ادھر حبیب نجار کو صورت حال کی خبر ہو جاتی ہے تو وہ سب کچھ چھوڑ چھاڑ کر دوڑتا ہوا اس مقام تک پہنچتا ہے اور بڑی جرأت، بہادری، دلیری اور شجاعت سے انبیاء کرام کو ان ظالموں کے زرنے سے نکالنے کی کوشش کرتا اور اکیلا ہی ان تمام کے سامنے سینہ تان کر کھڑا ہو جاتا ہے اور قوم سے مخاطب ہو کر برملا اعلان کرتا ہے۔

”اے میری قوم! ان رسولوں نے تمہارا کیا بگاڑا ہے۔ تم کیوں ہاتھ دھو کر ان کے پیچھے پڑ گئے ہو۔ ان کا تو کوئی قصور اور گناہ نہیں۔ یہ تو تمہیں شرکیہ عقائد کو چھوڑ کر توحید کو اپنانے اور غلط راستے کو ترک کر کے سیدھا راستہ اختیار کرنے کی تلقین کرتے ہیں، یہ تمہیں کفر و شرک کے اندھیروں سے نکال کر توحید کی روشنی میں لانا چاہتے ہیں۔ یہ تمہارے ساتھ خیر خواہی اور ہمدردی کا سلوک کر رہے ہیں اور تمہیں آخرت کے عذاب سے بچانے کی کوشش کر رہے ہیں۔ میں بھی تمہاری قوم کا ایک فرد اور تمہارے شہر کا باشندہ ہوں۔ تمہارے لیے میرا مخلصانہ، ہمدردانہ اور خیر خواہانہ مشورہ یہ ہے کہ ان کی دعوت کو قبول کر لو، ان پر ایمان لے آؤ اور ان کی اتباع و پیروی اختیار کر لو۔ ان کی سچائی اور صداقت کی اس سے بڑھ کر دلیل اور کیا ہو سکتی ہے کہ وہ تمہاری بے لوث خدمت کر رہے ہیں۔ اپنی تبلیغ کا انہوں نے کبھی تم سے اجر طلب نہیں کیا۔ وہ صرف تمہیں ہی حق کی وعظ و نصیحت نہیں کرتے بلکہ خود بھی اس پر عمل پیرا ہیں جس راستے پر تمہیں چلنے کا درس

دیتے ہیں وہ خود سختی سے اس پر کاربند ہیں۔ اے میری قوم! اب بھی بات کو سمجھنے کی کوشش کرو اور انہیں ختم کرنے کی بجائے اس کے دامن سے وابستہ ہو جاؤ تاکہ تم آخرت کے عذاب سے محفوظ رہ سکو۔“

اس مرد مومن نے جس استقامت، جرأت، حوصلے اور استقلال سے توحید کے مخالفین، معاندین، مقررین، کافرین اور مشرکین کے سامنے حق بیان فرمایا۔ وہ انداز بیاں، الفاظ، وہ جذبہ اور ولولہ رب کائنات کو اتنا پسند آیا کہ خالق کائنات نے حبیب نجار کے الفاظ کو قرآن کی آیات بنا کر نازل فرمادیا۔ رب تعالیٰ فرماتے ہیں:

﴿وَجَاءَ مِنْ أَهْلِ الْمَدِينَةِ رَجُلٌ يَسْعَىٰ قَالَ يَاقَوْمِ اتَّبِعُوا الْمُرْسَلِينَ ۝

اتَّبِعُوا مَنْ لَا يَسْئَلُكُمْ أَجْرًا وَهُمْ مُهْتَدُونَ ۝﴾ (ہود: ۲۰، ۲۱)

”اور شہر کے کنارے سے ایک آدمی دوڑتا ہوا آیا۔ اس نے کہا: اے میری قوم! رسولوں کی اتباع کرلو۔ ان رسولوں کے پیروکار بن جاؤ جو تم سے کوئی اجر طلب نہیں کرتے اور وہ سیدھی راہ پر گامزن ہیں۔“

حبیب نجار رضی اللہ عنہ نے اپنی قوم کو اس زمانے کے رسولوں کی اتباع، فرمانبرداری اور اطاعت کی تلقین کی۔ الحمد للہ۔ آج ہم بھی تمام انسانوں کو نبی اکرم، رسول معظم، سرور عالم جناب محمد رسول اللہ صلی اللہ علیہ وسلم کی اطاعت و فرمانبرداری کی دعوت دیتے ہیں۔ اور ہم بھی اس دعوت و تبلیغ کے بدلے میں قوم سے کوئی اجر اور اجر طلب نہیں کرتے۔ ہمارا مطالبہ قطعاً یہ نہیں ہے کہ اپنے بزرگوں کے نام کی نذروں کی بجائے ہمارے بڑوں کے نام کی نیازیں دیا کرو۔ ہم بالکل یہ نہیں کہتے کہ اپنے اکابر کی بجائے ہمارے اکابر کی قبریں پکی بناؤ۔ ہم آپ سے قطعاً یہ تقاضا نہیں کرتے کہ کسی اور کا میلہ کرنے کی بجائے استاذ پنجاب حافظ عبدالمنان محدث وزیر آبادی رحمۃ اللہ علیہ کا عرس کروایا کرو۔ بلکہ ہم صرف یہ مطالبہ کرتے ہیں کہ جس پیغمبر کا کلمہ پڑھ کر آپ مسلمان ہوئے ہیں۔ اس ہادی برحق کی اتباع اور فرمانبرداری کیا کریں۔ اور دین کے معاملہ میں قرآن حکیم اور سنت رسول سے رہنمائی حاصل کیا کریں۔ اسی میں دنیا کی کامیابی اور آخرت کی نجات ہے۔

کی محمد ﷺ سے وفا تو ہم تیرے ہیں
یہ جہاں چیز ہے کیا لوح و قلم تیرے ہیں
حبیب نجار کا نعرہ توحید:

جناب حبیب نجار رحمہ اللہ کی اس نصیحت اور وعظ کو سن کر قوم کے جذبات مزید مشتعل ہو گئے اور انہوں نے حبیب سے پوچھا کیا تم نے بھی ان رسولوں کی دعوت قبول کر لی ہے۔ اور آباؤ اجداد کے مذہب کو چھوڑ کر ایک خدا کی عبادت کا عقیدہ اختیار کر لیا ہے۔؟ تو اس نیک اور صالح شخص نے جواب فرمایا:

”میری کیا مجال کہ میں اس ذات اقدس کی عبادت نہ کروں جس نے مجھے عدم وجود سے بخشا، مجھے پیدا فرمایا اور میری ہدایت اور رہنمائی کے لیے ان برگزیدہ شخصیات کو یہاں بھیجا۔ لہذا میں تو اسی کی عبادت کروں گا اور اس کے سوا کسی کی پوجا نہیں کروں گا۔ اور ہاں تم بھی یاد رکھو اگر تم نے اس درست عقیدہ کو تسلیم و قبول نہ کیا اور اپنے شرکیہ عقائد پر اڑے رہے تو تم سب کو بھی ایک دن اسی وحدہ لا شریک کی طرف لوٹ کر جانا ہے۔ مرنے کے بعد اسی کے سامنے حاضر ہونا ہے۔ اور اپنے عقائد و اعمال کا حساب دینا ہے۔ اس لیے اس دن کی حاضری اور پیشی سے ڈرجاؤ۔ قیامت کے حساب کا خوف کرو اور اللہ رب العالمین کی توحید کا اقرار و اعتراف کر لو۔ ان رسولوں کی اتباع کر لو۔ تاکہ تم آخرت کی رسوائی سے بچ جاؤ۔ تم خود سوچ لو کہ اگر ساری عمر اللہ تعالیٰ کی نافرمانی میں گزار دی تو اپنے رب کو کون سامنے دکھاؤ گے؟“

قوم نے جناب حبیب نجار سے پھر سوال کیا۔ کہ اے حبیب! کیا تم نے واقعی ایک الہ کی عبادت والا عقیدہ اپنایا ہے۔ اور وہ معبود جنہیں تم خود تراشا اور بنایا کرتے تھے ان کی پرستش اور پوجا چھوڑ دی ہے۔ تو جناب حبیب نجار رحمہ اللہ نے جذباتی انداز اور واضح کاف الفاظ میں فرمایا:

”کیا میں اس رب العالمین کے سوا ان جھوٹے خداؤں کی عبادت کروں جن کی بے بسی اور بے کسی کا یہ عالم ہے کہ اگر میرا رب، رحمان مجھے کسی مصیبت میں مبتلا

کردے تو یہ معبود مجھے اس کی گرفت سے چھڑا نہیں سکتے اور نہ ہی ان کی سفارش اور شفاعت مجھے کوئی فائدہ پہنچا سکتی ہے۔ تو ایسے بے اختیار اور بے کار معبودوں کو مان کر، ان کے سامنے سجدہ ریز ہو کر اور ان کی عبادت کر کے میں اپنی آخرت کیوں تباہ کروں۔ اس سے بڑھ کر گمراہی، ضلالت اور حماقت کیا ہو سکتی ہے۔ کہ میں اللہ وحدہ لا شریک کو چھوڑ کر غیروں کو مشکل کشا اور حاجت روا مانتا پھروں، ان کے نام کی نذرین، نیازیں دوں اور ان کی ایسی تعظیم بجالاؤں جو صرف رب العالمین کا خاصہ اور اسی کے لیے مختص ہے۔ ان حقیقتوں کو سمجھ جانے کے باوجود اگر میں پھر بھی شرک کا ارتکاب کروں تو مجھ سے بڑھ کر گمراہ اور کون ہوگا۔“

اللہ رب العالمین نے انطاکیہ کے مشرکین کے مجمع میں جناب حبیب نجار رحمہ اللہ کی اس تقریر دلپذیر اور نعرہ توحید کو معجزانہ اختصار اور بلیغانہ انداز میں سورۃ یسین کی آیات بنا کر یوں نازل فرمایا:

﴿وَمَا لِيَ لَا أَعْبُدُ الَّذِي فَطَرَنِي وَإِلَيْهِ تُرْجَعُونَ ۝ أَتَتَّخِذُ مِنْ دُونِهِ آلِهَةً إِنْ يُرِيدِ الْوَحْشُ بِضُرٍّ لَا تُغْنِي عَنِّي شَفَاعَتُهُمْ شَيْئًا وَلَا يُنْقِذُون ۝ إِنَّي إِذَا نَفِثْتُ فِيهِ لَمَنْعِي ۝﴾ (یسین: ۲۲-۲۴)

”اور مجھے کیا حق پہنچتا ہے کہ میں اس اللہ کی عبادت نہ کروں جس نے مجھے پیدا فرمایا اور تم سب نے اسی کی طرف لوٹ کر جانا ہے۔ کیا میں اس کے سوا اور معبود بنا لوں؟ کہ اگر رحمان مجھے کوئی تکلیف پہنچانا چاہے تو ان کی سفارش مجھے ذرہ بھر فائدہ نہیں پہنچا سکتی اور نہ ہی وہ مجھے چھڑا سکتے ہیں۔ (اگر میں ایسا کروں) تو اس وقت میں کھلی گمراہی میں مبتلا ہو جاؤں گا۔“

حبیب نجار کی شہادت:

آپ اندازہ فرمائیں کہ توحید پرست کتنا، جری، شجاع، بہادر اور بے خوف ہوتا ہے۔ اور حق کا علمبردار، کس قدر نڈر اور بے باک ہوتا ہے۔ کہ قوم کے رئیس اور سردار بلکہ ساری قوم ایک طرف ہے۔ سارے مذہبی پیشوا اور سیاسی حکام آگ بگولہ ہیں۔ سارا ماحول غم و غصہ سے

بھرا ہوا ہے۔ حالات کے بھڑکتے ہوئے اس آتش کدہ میں ایک ”مرد مومن“ کس صبر و سکون اور اطمینان و تسلی سے ”اعلان توحید“ کر رہا ہے۔ اللہ تعالیٰ ہمیں بھی ہر ماحول اور ہر حالت میں عقیدہ توحید کی تبلیغ و اشاعت کی توفیق عطا فرمائے۔ آمین

صداقت کے بیاں کرنے سے مومن رک نہیں سکتا
اتر سکتا ہے سر، خود دار کا پر جھک نہیں سکتا
اور شاعر مشرق علامہ اقبال مرحوم نے بھی کیا خوب فرمایا ہے:

کہتا ہوں وہی بات سمجھتا ہوں جسے حق
نئے ابلہ مسجد ہوں نہ تہذیب کا فرزند
اپنے بھی خفا مجھ سے ہیں بیگانے بھی ناخوش
میں زہر ہلاہل کو کبھی کہہ نہ سکا قد
آئین جواں مرداں حق گوئی دے باکی
اللہ کے شیروں کو آتی نہیں روباہی

مرد صالح جناب حبیب نجار رحمۃ اللہ علیہ کی اس جرأت اور اعلان توحید سے قوم کے افراد مزید مشتعل ہو گئے اور انہوں نے انبیاء کرام کو چھوڑ کر اس داعی حق کو اپنی گرفت میں لے لیا اور طرح طرح کی اذیتیں اور تکلیفیں دینا شروع کر دیں۔ ہر طرف سے پتھروں، لاتوں اور گھونسوں کی بارش ہونے لگی۔ جب صورت حال نازک ہو گئی اور جناب حبیب رحمۃ اللہ علیہ نے سمجھا کہ اب میرا بچنا مشکل ہے تو قوم اور رسولوں کو مخاطب کر کے با آواز بلند کہا۔ ﴿إِنِّي أَمْسَنْتُ بِرَبِّكُمْ فَاسْمَعُونِ﴾ غور سے سن لو! میں اس رب العالمین پر ایمان لا چکا ہوں۔ (جو میرا اور تم سب کا پروردگار ہے۔ مقصد یہ تھا کہ۔ اے میری قوم! تم بھی اس نعمت ایمان کو قبول کر کے اپنے رب کی رحمتوں کے مستحق بن جاؤ اور اے انبیاء کرام! میں تمہاری دعوت کو قبول کر چکا ہوں۔ اپنے اور تمہارے رب پر ایمان لا چکا ہوں۔ اب آپ میرے ایمان کے گواہ رہنا۔ کہ ظالموں کے جھرمٹ میں، پتھر کھا کر، گالیاں سن کر، گھونسوں اور لاتوں کو برداشت کر کے اعلان کر رہا ہوں۔ کہ اَمْسَنْتُ بِرَبِّكُمْ میں (اپنے اور تمہارے) رب پر ایمان لا چکا ہوں۔

ان الفاظ کا سننا تھا کہ انطاکیہ کے مشرک جناب حبیب نجار رحمۃ اللہ علیہ پر ٹوٹ پڑے اور آن واحد میں ان کے جسم مبارک کو پارہ پارہ کر دیا۔ اور وہ جام شہادت نوش کر گئے۔ سیدنا عبداللہ بن مسعود رضی اللہ عنہ کا فرمان ہے کہ کفار نے اس مومن کامل کو بری طرح مارا، پیٹا اور اسے گرا کر اس کے پیٹ پر چڑھ گئے۔ اور اپنے پاؤں سے اسے روندنا شروع کر دیا۔ یہاں تک کہ اس مرد مومن کی انتڑیاں پیٹ سے باہر آ گئیں۔ (تفسیر ابن کثیر، سورۃ یسین آیت: ۲۵)

ایسے ہی نیک بخت، سعادت مند اور خوش نصیب لوگوں کے بارے میں کہا گیا ہے۔

بنا کردند خوش رے بخاک و خون غلطیدن

خدا رحمت کند ایں عاشقانِ پاک طینت را

امام ابن کثیر رحمۃ اللہ علیہ نے اپنی تفسیر میں حضرت وہب رحمۃ اللہ علیہ کا قول نقل فرمایا ہے کہ:

”جب بستی کے ظالم اس مومن کامل کو ایذا میں اور اذیتیں دے رہے تھے۔ تو

وہ ان کے حق میں ہدایت کی دعائیں کر رہا تھا۔“

حضرت حبیب کو بشارت:

جناب حبیب نجار رحمۃ اللہ علیہ کے جسم مبارک کا ذرہ ذرہ زخمی ہے۔ انتڑیاں پیٹ سے باہر نکلی ہوئی ہیں۔ زخموں سے خون بہہ رہا ہے۔ اسی حالت میں نظریں آسمان کی طرف اٹھ جاتی ہیں۔ تو اللہ تعالیٰ اپنی قدرت کاملہ سے جنت کے پردوں کو ہٹا دیتا ہے۔ جناب حبیب رحمۃ اللہ علیہ اپنی آنکھوں سے جنت کا نظارہ کر رہے ہیں اور زخموں کی تکلیف کا احساس ہی نہیں ہو رہا اور جنت سے صدا آرہی ہے۔ اے رب کے لیے اپنا جسم لہو لہان کروانے والے! دیکھ جنت کی بہاریں تیرا انتظار کر رہی ہیں۔ جنت کی حوریں تمہاری راہ دیکھ رہی ہیں۔ اور رب کے فرشتے تمہیں سلام عرض کرنے کے لیے قطار اندر قطار کھڑے ہیں۔ اور ہاں وہ دیکھو تمہارا پروردگار تمہیں اپنی زیارت کروانے کے لیے نقاب اللّٰہی والا ہے۔ قرآن مجید فرماتا ہے۔ حضرت حبیب رضی اللہ عنہ کو آواز آئی۔ قِيلَ ادْخُلِ الْجَنَّةَ حکم ہوا، جنت میں داخل ہو جا۔

جناب حبیب رحمۃ اللہ علیہ پر قوم کے ظلم و ستم اور جبر و تعدی کی انتہا ہو چکی ہے۔ ان کی لاش کو ٹکڑے ٹکڑے کیا جا رہا ہے۔ مگر انہیں پھر بھی قوم کا درد اور ان سے ہمدردی ہے۔ جب جنت کا

مشاہدہ کروادیا جاتا ہے۔ تو فرماتے ہیں۔ کاش! میری قوم کو علم ہو جائے، انہیں کوئی جا کر بتلا دے کہ اللہ تعالیٰ کی راہ میں سرکٹانے اور جان کی بازی لگانے والے کو کن اعزازات، انعامات اور عنایات سے نوازا جاتا ہے۔ کاش! میری قوم کو معلوم ہو جائے کہ سرفروشی کی راہ پر چلنے کی وجہ سے اور توحید پر استقامت اختیار کرنے کی بدولت میری رب نے میرے سارے گناہ معاف فرمادیئے ہیں۔ اور مجھے باعزت، محترم اور مکرم لوگوں کی صف میں جگہ عطا فرمادی ہے۔ اور یہ صلہ ہے اس بات کا کہ میں نے سچے دل سے ایمان کو قبول کر لیا اور جب امتحان و آزمائش کے میدان میں مجھے کھڑا کیا گیا تو میں نے جان دے دی، مگر اپنے ایمان پر آج نہیں آنے دی۔ گویا جناب حبیب ﷺ نے یوں کہا۔ کہ:

جان دی، دی ہوئی تو اسی کی تھی
حق تو یہ ہے کہ حق ادا نہ ہوا

اور

برتر از اندیشہٴ سود و زیاں ہے زندگی
ہے کبھی جاں اور کبھی تسلیم جاں ہے زندگی

قرآن حکیم اس شہید راہ وفا کی خواہش کا ذکر کرتے ہوئے فرماتا ہے:

﴿قَالَ يَلَيْتَ قَوْمِي يَعْلَمُونَ﴾ ﴿٢٦﴾ ﴿يَسَا غَفِرَ لِي رَبِّيَّ وَجَعَلَنِي مِنَ الْمُكْرَمِينَ﴾ ﴿٢٧﴾ (یسین: ۲۶، ۲۷)

”اُس (جناب حبیب ﷺ) نے کہا کاش! میری قوم جان لیتی کہ مجھے میرے

رب نے بخش دیا ہے اور مجھے باعزت لوگوں میں شامل کر دیا ہے۔“

علامہ قرطبی رحمہ اللہ نے تفسیر الجامع لاحکام القرآن میں حضرت حبیب ﷺ کی شہادت

کے بارے میں کئی اقوال نقل فرمائے ہیں کہ:

☆ انہیں پاؤں سے روند آگیا۔ یہاں تک کہ ان کی انتڑیاں باہر آ گئیں۔

☆ انہیں ایک کنویں میں پھینک دیا گیا۔

☆ انہیں پتھر مار مار کر سنگسار کر دیا گیا۔

☆ ایک گڑھا کھود کر اس میں زندہ گاڑ دیا گیا۔

☆ آگ میں جلادیا گیا۔

☆ جب قوم نے ان کے قتل کا ارادہ کیا تو اللہ تعالیٰ نے انہیں آسمان کی طرف اٹھالیا۔

☆ جناب حبیب کو آری سے چیر کر دو ٹکڑے کر دیا گیا۔

اللہ تعالیٰ ہمیں بھی دین پر استقامت نصیب فرمائے۔ آمین

صاحبِ یسین کی مثال:

رسول اکرم جناب محمد مصطفیٰ ﷺ بعض اوقات کسی صحابی کی استقامت اور شہادت کی خبر سنتے تو فرماتے کہ اس کی مثال صاحبِ یسین (جناب حبیب رضی اللہ عنہ) جیسی ہے۔ جیسا کہ مفسرین کرام نے سورۃ یسین کی زیر خطبہ آیات کی تفسیر میں ایک واقعہ ذکر فرمایا ہے کہ:

”جناب عروہ بن مسعود رضی اللہ عنہ نے قبول اسلام کے بعد سرور کائنات ﷺ

کی خدمت میں عرض کی آقا! ابْعَثْنِي إِلَى قَوْمِي اَدْعُوهُمْ إِلَى الْاِسْلَامِ

مجھے میری قوم کی طرف روانہ فرمائیے۔ تاکہ میں انہیں اسلام کی دعوت دوں۔

رسول کریم ﷺ نے فرمایا۔ اِنِّیْ اَخَافُ اَنْ يَّقْتُلُوْكَ مجھے خدشہ ہے کہ وہ

تمہیں قتل کر دیں گے۔ جناب عروہ رضی اللہ عنہ نے عرض کی حضور! وہ میرا از حد احترام

کرتے ہیں۔ میں ان کا سردار ہوں اور انہیں مجھ سے اتنی الفت اور محبت ہے کہ

اگر میں سویا ہوا ہوں تو کوئی مجھے جگانے اور بیدار کرنے کی جرأت نہیں کرتا۔“

ان کی بات سن کر رسول کریم ﷺ نے انہیں اپنی قوم کی طرف جانے اور اسلام کی تبلیغ

کرنے کی اجازت فرمادی۔ جناب عروہ بن مسعود رضی اللہ عنہ آپ ﷺ سے اجازت حاصل کر

کے اپنی قوم کو اسلام کی دعوت دینے کے لیے گئے۔ جب لات وعزلی (معبودانِ ثقیف) کے

قریب سے گزرے تو فرمایا: لَا صَبِيْحَتَكَ غَدًا بِمَا يَكْسُوْكَ اب تمہاری شامت آئی۔ ان کی

یہ بات سن کر سارا قبیلہ ثقیف ان کے خلاف ہو گیا۔ انہوں نے اپنے قبیلے اور قوم سے مخاطب

ہو کے فرمایا۔ يَا مَعْشَرَ ثَقِيْفٍ۔ اے قبیلہ ثقیف کے لوگو! یہ لات وعزلی دراصل کوئی چیز

نہیں ہیں۔ اَسْلِمُوْا اَتَسْلِمُوْا۔ اسلام قبول کر لو! اسی میں سلامتی ہے۔ جناب عروہ رضی اللہ عنہ نے یہ

کلمات تین مرتبہ دہرائے۔ آپ یہ الفاظ زبان مبارک سے ادا فرما رہے تھے کہ ایک ظالم اور بد بخت نے دور سے تیر چلایا جو جناب عروہ رضی اللہ عنہ کی رگ اکھل پر لگا۔ خون کا فوارہ پھوٹا اور آپ اسی وقت جام شہادت نوش فرما گئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔ بعض روایات میں ہے کہ جناب عروہ رضی اللہ عنہ نے اپنے بالا خانے پر نماز فجر ادا کی۔ توحید و رسالت کی گواہی دی۔ زبان پر یہ کلمات۔ اَشْہَدُ اَنْ لَا اِلٰہَ اِلَّا اللّٰہُ وَاَشْہَدُ اَنَّ مُحَمَّدًا رَّسُوْلُ اللّٰہِ۔ جاری تھے۔ کہ کسی نے تیر مارا اور عروہ رضی اللہ عنہ شہید ہو گئے۔ (تفسیر مظہری سورۃ یٰسین)

سرور دو جہاں صلی اللہ علیہ وسلم کو جب جناب عروہ رضی اللہ عنہ کی شہادت کی خبر پہنچی تو آپ صلی اللہ علیہ وسلم نے فرمایا:

((هَذَا مَثَلُهُ كَمَثَلِ صَاحِبِ یٰسِیْنَ قَالَ یَلِیْتُ قَوْمِیْ یَعْلَمُوْنَ ۝ بِمَا غَفَرَ لِیْ رَبِّیْ وَجَعَلَنِیْ مِنَ الْمُکْرَمِیْنَ ۝))

”اس (عروہ رضی اللہ عنہ) کی مثال صاحب یٰسین (حضرت حبیب رضی اللہ عنہ) جیسی ہے۔ جس نے کہا تھا کاش! میری قوم جان لے کہ میرے رب نے مجھے بخش دیا ہے۔ اور مجھے باعزت لوگوں میں شامل فرما دیا ہے۔“ (تفسیر ابن کثیر سورۃ یٰسین)

حبیب بن زید رضی اللہ عنہ کی شہادت:

نبی کریم صلی اللہ علیہ وسلم کے ایک اور صحابی جناب حبیب بن زید رضی اللہ عنہ کی شہادت کا واقعہ بھی اسی صاحب یٰسین کی شہادت کے ساتھ مطابقت اور مماثلت رکھتا ہے۔ جناب حبیب بن زید رضی اللہ عنہ کا تعلق بنو مازن قبیلہ سے تھا۔ آپ کی والدہ ماجدہ محترمہ، سیدہ ام عمارہ رضی اللہ عنہا کی کنیت سے معروف تھی۔ جو ایک بہادر، شجاع اور نڈر خاتون تھیں۔ جناب حبیب بن زید رضی اللہ عنہ کو جنگ یمامہ میں (اور بقول بعض عمان سے مدینہ آتے ہوئے راستہ میں) گرفتار کر کے جھوٹے مدعی نبوت ”مسلمہ“ کے سامنے پیش کیا گیا۔ مسلمہ کذاب نے جناب حبیب بن زید رضی اللہ عنہ سے نبی کریم صلی اللہ علیہ وسلم کے بارے میں سوال کیا۔ کہ اَشْہَدُ اَنَّ مُحَمَّدًا رَّسُوْلُ اللّٰہِ۔ کیا تم گواہی دیتے ہو کہ محمد صلی اللہ علیہ وسلم کے رسول ہیں۔ جواباً جناب حبیب رضی اللہ عنہ نے فرمایا۔ نَعَمْ ہاں۔ میں گواہی دیتا ہوں کہ محمد صلی اللہ علیہ وسلم اللہ کے رسول ہیں۔ مسلمہ نے کہا۔ اَشْہَدُ اَنَّیْ رَّسُوْلُ اللّٰہِ۔ کیا تم یہ گواہی دیتے ہو کہ میں (مسلمہ) اللہ کا رسول ہوں۔ جناب حبیب رضی اللہ عنہ نے فرمایا۔ لَا

اَسْمَعُ تمہاری بات مجھے سنائی نہیں دیتی۔ میلہ کذاب کہنے لگا۔ کہ اس (محمد ﷺ) کے بارے میں سنا ہے اور میرے بارے میں نہیں سنا۔

مختصر یہ کہ میلہ نے جناب حبیب رضی اللہ عنہ سے اپنی رسالت کی گواہی دلوانے کے لیے ہر حربہ استعمال کیا مگر وہ یہی کہتے رہے۔ کہ اَشْهَدُ اَنَّ مُحَمَّدًا رَّسُولُ اللّٰهِ میں تو صرف محمد ﷺ کو اللہ کا رسول مانتا ہوں۔ دوسری کوئی بات میری سمجھ میں نہیں آتی۔ اب میلہ کذاب سخت طیش اور غصہ میں آیا اور فرط غضب سے دیوانہ ہو گیا اور جناب حبیب رضی اللہ عنہ کو سخت سزا دینے کا فیصلہ کر لیا۔ فَجَعَلَ يَقْطَعُ عُضْوًا ظَالِمٌ میلہ کذاب نے جناب حبیب رضی اللہ عنہ کے جسم مبارک کا ایک ایک عضو اور جوڑ جوڑ کاٹنا شروع کیا۔ ایک عضو کاٹا اور اپنی رسالت کے اعتراف کا مطالبہ کرتا۔ جناب حبیب رضی اللہ عنہ فرماتے۔ اَشْهَدُ اَنَّ مُحَمَّدًا رَّسُولُ اللّٰهِ میلہ سفاک ان کے جسم کے اعضاء کو کاٹتا جاتا اور مطالبہ دہرائے جاتا۔ وہ صحابی بند، بند، جوڑ، جوڑ اور عضو، عضو کٹوائے جاتا اور۔ اَشْهَدُ اَنَّ مُحَمَّدًا رَّسُولُ اللّٰهِ کا نعرہ لگائے جاتا۔ حَتّٰی مَاتَ فِيْ يَدَيْهِ جناب حبیب رضی اللہ عنہ نے جسم کا ایک ایک جوڑ کٹوا لیا مگر پیغمبر اعظم کی رسالت کا انکار نہیں کیا اور اسی حالت میں جام شہادت نوش فرمایا۔

شہادت ہے مقصود و مطلوب مومن
نہ مال غنیمت نہ کشور کشائی

سیدنا کعب رضی اللہ عنہ جب یہ واقعہ بیان فرماتے تو کہا کرتے:

اِسْمُهُ حَبِيبٌ وَكَانَ وَاللّٰهُ صَاحِبُ يٰسِيْنَ اِسْمُهُ حَبِيبٌ۔

”کہ اس کا نام اور کام سورۃ یٰسین والے حبیب کے نام اور کام جیسا ہی ہے۔“

رَضِيَ اللّٰهُ عَنْهُمْ وَاَرْضَاهُ

یہ شہادت گہرے الفت میں قدم رکھتا ہے
لوگ آسان سمجھتے ہیں مسلمان ہونا

بستی والوں کی ہلاکت:

صاحب یٰسین جناب حبیب رضی اللہ عنہ کی المناک اور دردناک شہادت کی طرف اشارہ کرنے کے بعد اللہ تعالیٰ نے اس بستی کی ہلاکت، تباہی اور بربادی کا حال بیان فرمایا ہے اور

کہا ہے۔ کہ ہمیں اس عالم قوم کی بربادی کے لیے کوئی خاص اہتمام و انتظام کرنے کی ضرورت پیش نہیں آئی اور نہ ہی ہم نے ان کو غارت کرنے کے لیے آسمان سے کوئی لشکر نازل فرمایا۔ نہ انہیں مہلت دی گئی اور نہ ہی دوبارہ تنبیہ کرنے کی ضرورت محسوس کی۔ بلکہ ہوا یوں کہ ہم نے اپنے ایک فرشتہ (جناب جبرائیل علیہ السلام) کو بھیجا، انہوں نے اس شہر کے دروازے کی چوکھٹ پر ہاتھ رکھ کر اس زور سے چیخ ماری کہ بستی والوں کے جگر پھٹ گئے۔ کلیجے پاش پاش ہو گئے، دل دہل گئے اور روہیں پرواز کر گئیں اور جس طرح دیکھتے ہوئے کوٹلوں پر منوں پانی ڈال دیا جائے تو وہ بجھ جاتے ہیں۔ اسی طرح کڑک، گرج اور چیخ کی آواز سن کر وہ بھی ہوئی راکھ کا ڈھیر بن گئے۔ یعنی وہ پہلے اپنے کفر، شرک، معصیت اور نافرمانی کی وجہ سے آگ کے شعلوں کی طرح لپک رہے اور انگاروں کی طرح دکھ رہے تھے۔ اب ایک ہی گرج نے ان مغروروں کا قصہ تمام کر دیا۔ اور انہیں بستی کے مکانات اور محلات سمیت صفحہ ہستی سے مٹا کر رکھ دیا گیا۔ اس ظالم، سرکش، باغی، کافر، مشرک اور انبیاء کی گستاخ و نافرمان قوم کے عذاب کی تفصیل سورۃ یٰسین کی زیر خطبہ آیات مقدسات میں پڑھیے اور خلوص دل سے دعا کیجئے۔ کہ اللہ تعالیٰ ہمیں اپنے آخری رسول جناب محمد مصطفیٰ ﷺ کا فرمانبردار، اطاعت شعار اور پیروکار بن کر زندگی گزارنے کی توفیق عطا فرمائے۔ آمین۔ فرمان الہی ہے:

﴿وَمَا أَرْزَلْنَا عَلَى قَوْمِهِ مِنْ بَعْدِهِ مِنْ جُنْدٍ مِّنَ السَّمَاءِ وَمَا كُنَّا مُنْزِلِينَ ۝﴾

﴿إِنْ كَانَتْ إِلَّا صَيْحَةً وَاحِدَةً فَإِذَا هُمْ خُمُودٌ ۝﴾ (یسین: ۲۸، ۲۹)

”اور ہم نے اس (جناب حبیب نجار ﷺ کی شہادت) کے بعد اس قوم پر آسمان سے کوئی لشکر نازل نہیں فرمایا اور نہ ہمیں اس کے اتارنے کی ضرورت تھی۔ وہ تو صرف اور صرف ایک چیخ (گرج) تھی۔ پس اچانک وہ بجھے ہوئے کوٹلے بن گئے۔“

افسوس ان بندوں پر:

اللہ تعالیٰ نے سورۃ یٰسین کے دوسرے رکوع کی آخری آیات میں اس بستی ”انطاکیہ“ کے لوگوں اور دوسری قوموں کی بربادی اور ہلاکت کے اسباب میں سے ایک اہم سبب کا بھی

ذکر فرمایا ہے تاکہ اس زمانے اور بعد میں آنے والے لوگ اس سے عبرت اور نصیحت حاصل کر سکیں اور وہ سبب انبیاء کرام اور ان کی دعوت کا مذاق اڑانا ہے۔ اللہ تعالیٰ فرماتے ہیں کہ ان بندوں پر افسوس ہی افسوس ہے کہ یہ میرے رسولوں کے ساتھ استہزاء اور مذاق کرنے والے اور ان کی تبلیغ کا انکار کرنے والے تھے۔ حسرت و افسوس ہے ایسے لوگوں پر جو یہ برا فعل کر کے خود اپنے لیے عذاب کا سامان مہیا کر رہے ہیں۔ فرمایا:

﴿يَحْسُرَةُ عَلَى الْعِبَادِ ۚ مَا يَأْتِيهِمْ مِنْ رَسُولٍ إِلَّا كَانُوا بِهِ يَسْتَهْزِءُونَ ۝﴾

(یٰسین: ۳۰)

”بندوں کی (اس) حالت پر افسوس ہے کہ جب بھی ان کے پاس اللہ کا کوئی

رسول آیا تو انہوں نے اس کے ساتھ استہزاء اور مذاق ہی کیا۔“

بعض علماء تفسیر کا خیال ہے کہ اس آیت سے مراد یہ ہے کہ انبیاء کا مذاق اڑانے والے، ان کی دعوت کو ٹھکرانے والے، رسولوں کی نافرمانی کرنے والے اور توحید کا انکار کرنے والے کل قیامت کے دن کف افسوس ملیں گے، اظہار ندامت کریں گے اور اپنی غلطی کا اعتراف کرتے ہوئے کہیں گے۔ يَحْسُرَةُ عَلَى الْعِبَادِ ۚ حسرت و افسوس ہے ہم جیسے بندوں پر جنہوں نے رسولوں کا مذاق اڑایا۔ ان سے استہزاء کیا اور ان کی فرمانبرداری سے انکار کر دیا۔

(تفسیر ابن کثیر سورۃ یٰسین، آیت: ۳۰)

قرآن کریم کے انیسویں پارے میں بھی قیامت کے دن ظالموں کی حسرت، افسوس اور واویلے کا ذکر کیا گیا ہے۔ فرمان ربانی ہے:

﴿وَيَوْمَ يَعَضُّ الظَّالِمُ عَلَى يَدَيْهِ يَقُولُ يَلْبَسُنِي اخْذْتُ مَعَ الرَّسُولِ

سَبِيلًا ۝ يَوْمَئِذٍ لَّيْسَ لِي بِنَفْسِي لَهُمُ اخْذٌ فَلَا نَاصِيَ لَّهُ ۝ لَقَدْ أَضَلَّنِي عَنِ الذِّكْرِ

بَعْدَ إِذْ جَاءَنِي ۚ وَكَانَ الشَّيْطَانُ لِلْإِنْسَانِ خَذُولًا ۝﴾

(الفرقان: ۲۵)

”اور اس (قیامت کے) دن ظالم (ندامت و حسرت سے) اپنے ہاتھوں کو

کاٹے گا۔ کہے گا کاش! میں نے رسول اللہ ﷺ کی معیت میں (نجات کا)

راستہ اختیار کیا ہوتا۔ ہائے افسوس! کاش، میں نے فلاں کو اپنا دوست نہ بنایا

ہوتا۔ تحقیق اس نے مجھے گمراہ کر دیا۔ اس کے بعد کہ نصیحت میرے پاس آچکی تھی۔ اور شیطان تو انسان کو دھوکہ دینے والا ہے۔“

اسی طرح قرآن حکیم کے اکیسویں پارے میں بھی مجرموں کی حسرت، ندامت، پریشانی اور پشیمانی کا ذکر کیا گیا ہے۔ کہ دنیا میں تو کفار و مشرکین اور مجرمین، فخر و غرور سے دندناتے پھر رہے ہیں۔ حق کی آواز کو سننے اور اسے ماننے سے انکاری ہیں۔ انبیاء کی دعوت کو ٹھکراتے اور داعیان دین کا مذاق اڑاتے ہیں۔ مگر قیامت کے دن ان کا حال کیا ہوگا۔ جب بارگاہ رب العزت میں پیش کیا جائے گا اور خداوند ذوالجلال کے دربار عالی شان میں کھڑا کیا جائے گا۔ اس دن ندامت، شرمندگی اور پشیمانی سے ان کی گردنیں جھکی ہوئی ہوں گی۔ شرم کے مارے آنکھیں نہ اٹھا سکیں گے۔ اور عرض کریں گے ”اے ہمارے رب!“ تیرے رسول نے جس عذاب سے ہمیں ڈرایا، جن حقائق کے متعلق خبردار کیا اور دنیا میں جس عذاب کو تسلیم کرنے سے ہم انکار کرتے رہے تھے، آج ہم نے اس عذاب کو اپنی آنکھوں سے دیکھ لیا اور کانوں سے سن لیا ہے۔ اب ہم خواب غفلت سے بیدار ہو گئے ہیں۔ اور پختہ وعدہ کرتے ہیں کہ تیری نافرمانی نہیں کریں گے۔ بلکہ نیک اعمال کریں گے۔ تو بڑا رحیم و علیم اور قادر و کریم ہے۔ ہمیں ایک موقع عطا فرما، تاکہ ہم اپنی بندگی کا اظہار کر سکیں اور تیری اطاعت و فرمانبرداری کر کے سابقہ نافرمانیوں کے داغ دور کر سکیں۔ قرآن عزیز، ان کی ندامت و حسرت کا ذکر اپنے بلیغانہ اسلوب میں یوں فرماتا ہے:

﴿وَلَوْ تَرَىٰ إِذِ الْمُجْرِمُونَ نَاكِسُوا رُءُوسِهِمْ عِنْدَ رَبِّهِمْ رَبَّنَا أَبْصَرْنَا وَسَمِعْنَا فَارْجِعْنَا لَعَمَلٍ صَالِحًا إِنَّا مُوقِنُونَ ﴿٣٢﴾﴾ (سجده: ١٢)

”اور کاش! تم وہ حالت دیکھو، جب مجرم اپنے سروں کو جھکائے اپنے رب کے حضور پیش ہوں گے۔ (وہ کہیں گے) اے ہمارے پروردگار! ہم نے اپنی آنکھوں سے دیکھ لیا اور کانوں سے سن لیا۔ پس (ایک بار) ہمیں دنیا میں بھیج۔ ہم نیک اعمال کریں گے۔ (اب) ہمیں پورا یقین آ گیا ہے۔“

قرآن حکیم فرماتا ہے کہ ان مجرموں کی یہ عرض داشت ٹھکرا دی جائے گی اور کہا جائے گا

کہ اب دنیا میں واپسی ممکن نہیں ہے۔ تم نے ساری عمر اپنے رب، رسول اور آخرت کے دن کو بھلائے رکھا اور احکام الہی کو نظر انداز کیا۔ لہذا آج ہم نے تمہیں نظر انداز کر دیا اور اپنی رحمت سے محروم کر دیا ہے۔ جس عذاب سے تمہیں ڈرایا گیا مگر تم نے پرواہ نہ کی۔ اب ہمیشہ کے لیے وہی عذاب تمہارا مقدر اور جہنم ہی تمہارا ٹھکانہ ہے۔ اللہ تعالیٰ فرماتا ہے۔ یہ بھی یاد رکھو کہ یہ عذاب ہلکی طرف سے تم پر کوئی ظلم اور زیادتی نہیں۔ بلکہ تمہارے اپنے اعمال کا خمیازہ اور تمہارے کرتوتوں کی سزا ہے:

﴿فَذُوقُوا بِمَا نَسِيتُمْ لِقَاءَ يَوْمِكُمْ هَذَا إِنَّا نَسِينَاكُمْ وَذُوقُوا عَذَابَ الْخُلْدِ بِمَا كُنتُمْ تَعْمَلُونَ ۝﴾ (۳۲/ السجدة: ۱۳)

”اب چکھو۔ سزا اس جرم کی کہ تم نے اس دن کی ملاقات کو بھلا دیا تھا۔ (اس لیے آج) ہم نے تمہیں نظر انداز کر دیا اور اب چکھو ہمیشہ کے لیے عذاب۔ یہ بدلہ ہے ان اعمال کا جو تم (دنیا میں) کرتے تھے۔“

پنجابی شاعر نے غالباً ان قرآنی آیات کا ترجمہ کرنے کی کوشش کی ہے۔

رو رو کہیں دنیا اندر بھیج رہا اک داری
من قرآن، حدیث نبی دی کرساں تابعداری
حکم ہو سی ہُن دنیا اندر مول نہ ہر گز جانا
وچ عذاب جہنم اندر دائم برا ٹھکانا
یہی مفہوم سورۃ یسین کی زیر بحث آیات میں بیان کیا گیا ہے:

﴿يَحْسِرَةُ عَلَى الْعِبَادِ مَا يَأْتِيهِمْ مِّن رَّسُولٍ إِلَّا كَانُوا بِهِ يَسْتَهْزِءُونَ ۝﴾ (۳۶/ یسین: ۳۰)

”بندوں کی (اس) حالت پر افسوس ہے کہ جب بھی ان کے پاس اللہ کا کوئی رسول آیا تو انہوں نے اس کے ساتھ استہزاء اور مذاق ہی کیا۔“

مشترکین مکہ کو ڈانٹ:

”انطاکیہ“ والوں کی ہلاکت، جناب حبیب نجار رحمۃ اللہ علیہ کی شہادت، اپنی قوم کے لیے ان کی ہمدردی کے جذبات، ان کے لیے مغفرت اور جنت کے داخلے کا اعلان فرمانے، نیز

نافرمان بندوں پر افسوس کا اظہار کرنے کے بعد اللہ رب العزت نے مشرکین مکہ اور دنیا بھر کے کافروں کو مخاطب کر کے فرمایا۔ کہ اگر تم شرکیہ عقائد ترک نہیں کرو گے۔ عقیدہ توحید نہیں اپناؤ گے۔ میرے آخری رسول جناب محمد مصطفیٰ ﷺ کی فرمانبرداری نہیں کرو گے اور آخرت پر ایمان نہ لاؤ گے تو پہلی قوموں کی طرح تمہیں بھی نیست و نابود کر دیا جائے گا۔ اور تمہارا نام صفحہ ہستی سے مٹا دیا جائے گا۔ اے مشرکین عرب! تم اپنے گرد و نواح ایسی کئی بستیوں کو جانتے ہو اور دوران سفر تم نے کئی ایسے کھنڈرات کو دیکھا ہے جو بزبان حال سابقہ ام کی ہلاکت کی داستان سنارہے ہیں۔ لہذا ان سے عبرت حاصل کرو۔ میرے رسول کے اطاعت گزار و فرماں بردار بن جاؤ۔ تاکہ کل قیامت کے دن جب تم میرے دربار میں حاضر کیے جاؤ تو تمہیں شرمندگی کا منہ نہ دیکھا پڑے۔ اور یاد رکھو! ایک دن آنے والا ہے، جب ہر جماعت، ہر گروہ اور ہر قوم کو ہمارے دربار عالی شان میں پیش ہونا ہوگا اور ہر شخص کو اپنے اعمال کا حساب دینا ہوگا۔

سورۃ یسین کے دوسرے رکوع کی آخری دو آیات میں مشرکین کو یوں ڈانٹا گیا ہے:

﴿اَلَمْ يَرَوْا كَمْ اَهْلَكْنَا قَبْلَهُمْ مِّنَ الْقُرُونِ اَنَّهُمْ اِلَيْهِمْ لَا يَرْجِعُونَ ۝

وَ اِنْ كُلُّ لُحَا جَمِيعٍ لَّدَيْنَا مُحْضَوْنَ ۝﴾ (یسین: ۳۱، ۳۲)

”کیا ان (مشرکوں) کو معلوم نہیں ہے۔ کہ ان سے پہلے ہم نے کتنی امتوں کو

ہلاک کر دیا ہے۔ اور وہ ان کی طرف (واپس) لوٹ کر نہیں آئے اور ان سب کو

ہمارے سامنے حاضر کر دیا جائے گا۔“

اللہ تعالیٰ سے دلی دعا ہے۔ کہ ہم سب کو قرآن فہمی اور اس پر عمل کرنے کی توفیق عطا

فرمائے۔ آمین۔

وَ اٰخِرُ دَعْوَانَا اِنِ الْحَمْدُ لِلّٰهِ رَبِّ الْعَالَمِينَ ۝

خطبہ نمبر ۷

قدرت کی نشانیاں

الْحَمْدُ لِلّٰهِ وَحْدَهُ وَالصَّلَاةُ وَالسَّلَامُ عَلَى مَنْ لَا نَبِيَّ بَعْدَهُ اَمَّا بَعْدُ
فَاعُوْذُ بِاللّٰهِ مِنَ الشَّيْطَانِ الرَّجِيْمِ ۝ بِسْمِ اللّٰهِ الرَّحْمٰنِ الرَّحِيْمِ ۝
﴿وَاٰیةٌ لَهُمُ الْاَرْضُ الْمِيْتَةُ ۚ اَحْيٰیْنَهَا وَ اَخْرَجْنَا مِنْهَا حَبًّا فَمِنْهُ
يَاْكُلُوْنَ ۝ وَجَعَلْنَا فِيْهَا جَنَّاتٍ مِّنْ تَحْتِهَاۤ اَنْهٰرٌ وَ اَعْنَابٌ وَ فَجْرًا فِيْهَا مِّنَ
الْعِوْنِ ۝ لِيَاْكُلُوْا مِنْ ثَمَرِهَا ۚ وَمَا عَمِلَتْهُ اَيْدِيْهِمْۤ اَفَلَا يَشْكُرُوْنَ ۝
سُبْحٰنَ الَّذِیْ خَلَقَ الْاَزْوَاجَ كُلَّهَا مِمَّا تُثْبِتُ الْاَرْضُ وَمِنَ الْاَنْفُسِ ۚ وَ مِمَّا لَا
یَعْلَمُوْنَ ۝ وَ اٰیةٌ لَهُمُ الْاَیْلُ ۚ نَسْلُخُ مِنْهُ النَّهَارَ فَاِذَا هُمْ مُظْلِمُوْنَ ۝
وَ الشَّمْسُ تَجْرِیْ لِسِتْقَرِّ لَّهَا ۚ ذٰلِكَ تَقْدِیْرُ الْعَزِیْزِ الْعَلِیْمِ ۝ وَ الْقَمَرُ
قَدَرْنٰهُ مَنَازِلَ حَتّٰی عَادَ كَالْعُرْجُوْنِ الْقَدِیْمِ ۝ لَا الشَّمْسُ یَنْبَغِیْ لَهَا اَنْ
تُدْرِکَ الْقَمَرَ وَلَا الْاَیْلُ سَابِقُ النَّهَارِ ۚ وَ کُلٌّ فِیْ فَلَکٍ یَّسْبَحُوْنَ ۝ وَ اٰیةٌ
لَّهُمْ اَنَّا حَمَلْنَا ذُرِّیَّتَهُمْ فِی الْفَلَکِ الْمَشْحُوْنِ ۝ وَ خَلَقْنَا لَهُم مِّنْ مِّثْلِهٖ مَا
یَرْكَبُوْنَ ۝ وَ اِنْ نَّشَأْ نُغْرِقْهُمْ فَلَا صَرِیْحَ لَهُمْ وَلَا هُمْ یُنْقِذُوْنَ ۝ اِلَّا
رَحْمَةً مِّنَّا وَ مَتَاعًا اِلٰی حِیْنٍ ۝﴾ (۳۶/۳۶-۳۳: یٰسین)

”ان کے لیے ایک نشانی یہ مردہ زمین ہے ہم نے اسے زندہ کیا اور ہم نے اس
میں سے غلہ نکالا۔ پس وہ اس سے کھاتے ہیں اور ہم نے اس میں کھجوروں اور
انگوروں کے باغات پیدا کیے اور اس میں چشمے جاری کیے۔ تاکہ وہ اس کے پھل
کھائیں اور اسے ان کے ہاتھوں نے نہیں بنایا۔ کیا وہ ان نعمتوں پر شکر ادا نہیں
کرتے۔ ہر عیب سے پاک ہے وہ ذات جس نے ہر چیز کا جوڑا پیدا فرمایا
جنہیں زمین اگاتی ہے اور خود ان کے نفوس کو بھی (جوڑا بنایا) اور ان چیزوں کو
بھی جنہیں وہ نہیں جانتے اور ان کے لیے ایک نشانی رات ہے کہ ہم اس سے

دن کو الگ کر دیتے ہیں۔ تو یک لخت وہ اندھیرے میں رہ جاتے ہیں اور سورج اپنے مقررہ راستہ پر چلتا ہے۔ یہ غالبِ عظیم کا مقرر کیا ہوا اندازہ ہے۔ اور ہم نے چاند کی منزلیں مقرر کر دی ہیں۔ یہاں تک کہ وہ بوسیدہ شاخ کی طرح ہو جاتا ہے۔ نہ سورج کی مجال ہے کہ چاند کو آپکڑے اور نہ رات کی یہ طاقت ہے کہ دن سے آگے نکل جائے اور سب کے سب فلک میں تیر رہے ہیں۔ اور ان کے لیے ایک نشانی یہ بھی ہے کہ ہم نے ان کی اولاد کو بھری ہوئی کشتی میں سوار کیا اور ان کے لیے اس کشتی جیسی کئی چیزیں پیدا کیں جن پر وہ سوار ہوتے ہیں۔ اور اگر ہم چاہیں تو انہیں غرق کر دیں۔ پس ان کا کوئی فریاد رس نہ ہو اور نہ وہ بچائے جائیں سوائے اس کے کہ ہم ان پر رحمت فرمائیں اور ایک مدت تک انہیں فائدہ اٹھانے دیں۔“

ہر قسم کی حمد و ثناء، تعریف و تسبیح، تحمید و تمجید اور کبریائی اللہ رب العالمین، ارحم الراحمین اور احسن الخالقین کے لیے ہے۔ جس نے کائنات کی ہر چیز کو انسان کے لیے اور انسان کو عبادتِ رحمان کے لیے پیدا فرمایا۔ اور لا تعداد و بے حساب درود و سلام رہبرِ اعظم جناب محمد رسول اللہ ﷺ کی ذاتِ بابرکات پر، جنہیں اللہ تعالیٰ نے توحید کی تبلیغ، شرک کی تردید اور دین کی تعلیم کے لیے مبعوث فرمایا اور آپ ﷺ نے بڑے احسن اور اکمل پیرائے میں اپنے فرائض کو نبھایا اور قوم کو حقیقی معنوں میں ”رب کائنات کا تعارف“ کروایا اور اس خالق و مالک اور رازق و حاکم کی کبریائی اور یکتائی کے نشانات کو واضح فرمایا۔

تمہیدی کلمات:

سورۃ یسین کی تلاوت کردہ آیات طیبات میں خالق کائنات نے اپنی توحید کے دلائل اور نشانات کا تفصیل سے ذکر فرمایا ہے اور اپنی ذات کے تعارف کے لیے اپنی قدرت کی نشانیوں میں سے آٹھ ایسی فقید المثال نشانیاں بیان فرمائی ہیں جن کو پڑھ کر روح کو اطمینان اور دل کو سکون میسر ہوتا ہے۔ اور انسان کا دل چاہتا ہے کہ وہ اپنے اس عظیم و اعلیٰ، برتر و بہتر اور حاکم و احکم ”رب“ کے سامنے فوراً سجدہ ریز ہو جائے۔ اس سے اپنے گناہوں کی معافی کا

سوال کرے، آئندہ گناہ نہ کرنے کا عہد کرے اور دست سوال دراز کر کے اس سے مانگتا ہی چلا جائے۔

آپ یہ بات جان چکے ہیں کہ سورت یسین کے تین اہم موضوعات ہیں۔ 1- رسالت، 2- توحید، 3- قیامت، رسالت کی حقیقت، رسولوں کا مشن اور انبیاء کی حیثیت اور عبدیت بیان ہو چکی ہے اس کی مزید وضاحت کے لیے انطاکیہ کی طرف بھیجے جانے والے تین رسولوں کے حالات بھی بیان ہو چکے ہیں۔ رسالت کے بارے میں ان حقائق کو ظاہر کرنے کے بعد رب السموات والارض نے توحید کے دلائل اور اپنی قدرت کی نشانیوں کی تفصیل بیان فرمائی ہے آئیے مختصر الفاظ میں قرآن ہی کی زبان میں ان آیات و نشانات کا تذکرہ کرنے کی سعادت حاصل کرتے ہیں۔

پہلی نشانی:

اللہ رب العالمین نے اپنی توحید، قدرت اور اختیارات کی پہلی نشانی یہ بیان فرمائی ہے کہ آسمان سے پانی برسا کر مردہ زمین کو زندہ کرنا یعنی اس میں روئیدگی، تردنازگی اور ہریالی پیدا کرنا صرف اور صرف اللہ تعالیٰ ہی کا کام ہے۔ اس میں کسی دوسرے کا کوئی عمل دخل نہیں اور جس طرح رب العزت بارش کے ذریعے مردہ زمین کو زندہ کرنے اور اس میں سبزہ اگانے پر قادر ہے اس طرح وہ قیامت کے دن تمام مردوں کو زندہ کر کے اٹھانے پر بھی قادر ہے۔

﴿وَاٰیۡةٌ لَّہُمُ الْاَرْضُ الْمَیۡتَةُ ۚ اَحۡیَیۡنَہَا ۖ وَآخَرَجۡنَا مِنْہَا حَبًّا فَمِمۡنَہٗ

یَاۡکُوۡنُوۡنَ ۝۳۱﴾ (یسین: ۳۱)

”اور ان کے لیے ایک نشانی مردہ زمین ہے جسے ہم نے زندہ کر دیا اور اس میں

سے غلہ نکالا پس وہ اسے کھاتے ہیں۔“

ہم دیکھتے ہیں کہ زمیندار کھیت کو تیار کر کے بیج ڈالتے ہیں پھر اللہ تعالیٰ کی قدرت کاملہ سے اس کی بالیاں زمین کے جگر کو چیرتی ہوئی باہر نکل آتی ہیں اور چند مہینوں میں فصل پک کر تیار ہو جاتی ہے اور زمین میں بوئے جانے والے ایک دانے سے اللہ تعالیٰ سات سودا نے پیدا فرماتا ہے۔ سبحان اللہ

قرآن حکیم ہی سے معلوم کرتے ہیں کہ اللہ اعلم الحاکمین مردہ زمین سے کس طرح دانے اور غلہ پیدا فرماتا ہے اور اسے انسانوں کی غذا کے لیے تیار فرماتا ہے۔ ارشاد الہی ہے:

﴿مَثَلُ الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ كَمَثَلِ حَبَّةٍ أَتَتْ سَنَفًا فَفِي وَسْعٍ فَاتَتْ وَاللَّهُ يُضْعِفُ لِمَنْ يَشَاءُ وَاللَّهُ وَاسِعٌ عَلِيمٌ ۝﴾ (البقرة: ۲۶۱)

”اللہ تعالیٰ کی راہ میں خرچ کرنے والوں کی مثال اس دانے جیسی ہے جس نے سات بالیاں اگائیں۔ ہر بالی میں سودا نے ہیں اور اللہ تعالیٰ بڑھاتا ہے جس کے لیے چاہے اور اللہ تعالیٰ وسعت والا، سب کچھ جاننے والا ہے۔“

قرآن کریم کے سٹائیسوس پارے میں اللہ تعالیٰ نے توحید کی اسی نشانی اور دلیل کو دوسرے انداز میں بیان فرمایا ہے۔ اللہ تعالیٰ فرماتا ہے کہ اے انسانوں! کھیتی باڑی کے بارے میں تمہیں بخوبی علم ہے اور اس سلسلے میں تمہاری معلومات خاصی وسیع ہیں۔ تم جانتے ہو کہ انسان کا کام صرف اتنا ہے کہ وہ اہل چلائے اور زمین کو تیار کر کے اس میں بیج ڈال دے۔ اس کے بعد انسان کا کام ختم ہو جاتا ہے اور رب العالمین کی قدرت کاملہ کا ظہور شروع ہو جاتا ہے۔ اب اس بیج سے کوئی نکلنے، انہیں موٹا کرنے، مضبوط پودا بنانے اور پک کر تیار ہونے تک کے مراحل میں انسان کا کوئی عملی کردار نہیں ہے بلکہ اللہ تعالیٰ خود ہی اس دانے کے لیے حسب ضرورت حرارت، ٹھنڈک، روشنی اور رطوبت وغیرہ کا انتظام فرماتا ہے۔ درخت کو دیکھو! جو، رب ایک معمولی دانے سے اتنا بڑا درخت بنانے پر قادر ہے کیا اس کا حق نہیں کہ صرف اسی کی عبادت کی جائے اور اس کی عبادت میں کسی کو شریک نہ ٹھہرایا جائے۔ نیز فرمایا کہ جو پروردگار عالم ایک گلے ہوئے دانے سے تن آور درخت پیدا کر سکتا ہے۔ کیا وہ خاک میں ملنے کے بعد انسان کوئی زندگی عطا نہیں کر سکتا؟ یقیناً کر سکتا ہے۔ قرآن عزیز اسی مفہوم کو اپنے معجزانہ اسلوب میں یوں بیان فرماتا ہے:

﴿أَفَرَأَيْتُمْ مَا تَحْرُثُونَ ۚ ؕ أَنْتُمْ تَزْرَعُونَهَا أَمْ نَحْنُ الزَّارِعُونَ ۝﴾

(۵۶/ انازلہ: ۶۳، ۶۴)

”کیا تم نے دیکھا ہے جو تم بوتے ہو کیا تم اسے اگاتے ہو یا ہم ہی اسے اگانے والے ہیں۔“

شاعر مشرق علامہ محمد اقبال مرحوم نے غالباً انہیں آیات کا مقصد اپنے شاعرانہ انداز میں سمجھانے کی کوشش کی ہے کہ:

پاتا ہے بیج کو مٹی کی تاریکی میں کون
کون دریاؤں کی موجوں سے اٹھاتا ہے سحاب؟
کون لایا کھینچ کر پچھتم سے باد ساز گار؟
خاک یہ کس کی ہے؟ کس کا ہے یہ نورِ آفتاب؟
کس نے بھر دی موتیوں سے خوشہ گندم کی جیب؟
موسموں کو کس نے سکھائی ہے، خوں انقلاب؟

ان تمام سوالوں کا ایک ہی جواب ہے کہ یہ سارے کام صرف اور صرف اللہ تعالیٰ کے قبضہ اور اختیار میں ہیں۔ اس کے سوا کوئی دوسرا یہ کام سرانجام نہیں دے سکتا۔ لہذا عبادت کا مستحق بھی صرف وہی ہے۔

دوسری نشانی:

سورۃ یسین کی ان آیات طیبات میں اللہ تعالیٰ نے اپنی قدرت کی دوسری دلیل یہ بیان فرمائی ہے کہ زمین میں کھجوروں، انگوروں اور دوسرے پھلوں کے باغات بھی ہم ہی اگاتے اور انہیں پروان چڑھاتے ہیں۔ ہمارے سوا کوئی دوسرا یہ کام نہیں کر سکتا۔ اس لیے وہ ذات اقدس جو تمہارے لیے پھلوں کے باغات پیدا فرماتی ہے اسی کا حق ہے کہ اس کی عبادت کی جائے اور اسے وحدہ لا شریک مانا جائے۔ ارشاد فرمایا:

﴿وَجَعَلْنَا فِيهَا جَنَّاتٍ مِّنْ نَّخِيلٍ وَأَعْنَابٍ﴾

”اور ہم نے زمین میں کھجوروں اور انگوروں کے باغات اگائے۔“

یعنی پروردگار عالم انسان کو سمجھانا چاہتا ہے کہ اے انسان! ذرا غور کر، چشمِ عبرت کھول اور توجہ سے سن کہ زمین کو تو نے مختلف ٹکڑوں اور حصوں میں تقسیم کر رکھا ہے کسی خطے میں انگور لگا

رہا ہے تو کسی حصے میں کھجوریں کاشت کر رہا ہے۔ اور ایک ہی پانی سے ساری زمین سیراب کرتا ہے۔ زمین بھی ایک ہے، موسم بھی ایک ہے، پانی بھی ایک، فصل کاشت کرنے والا بھی ایک مگر اللہ تعالیٰ کی قدرت کے نشانات ہر جگہ الگ الگ ہیں، کوئی باغ اور فصل اعلیٰ، کوئی ادنیٰ، کوئی بہترین، کوئی کمترین۔ زمین کے کسی حصے میں کوئی فصل اور دوسرے خطے میں دوسرا باغ، یہ سب اللہ احکم الحاکمین کی قدرت کے ناقابل تردید دلائل اور اس کی توحید کی نشانیاں ہیں جنہیں کسی صورت جھٹلایا نہیں جاسکتا۔ اسی مفہوم کو قرآن کریم میں یوں بیان کیا گیا ہے:

﴿وَفِي الْأَرْضِ قُطْعٌ مُّتَجَوِّدٌ وَجَنَّتْ مِنْ أَعْنَابٍ وَزَرْعٌ وَنَخِيلٌ صِنَوَانٌ
وَغَيْرُ صِنَوَانٍ يُسْقَى بِمَاءٍ وَاحِدٍ وَنُفِضَ لِبَعْضِهَا عَلَى بَعْضٍ فِي الْأَرْضِ كُلِّهَا
إِنْ فِي ذَلِكَ لَآيَاتٌ لِّقَوْمٍ يَعْقِلُونَ ۝﴾ (۱۳/الرعد: ۴)

”اور زمین میں مختلف ٹکڑے ہیں جو قریب قریب ہیں اور انگوروں کے باغات ہیں اور کھیتیاں اور کھجوریں ہیں۔ جو ایک تنے سے پھوٹی ہیں اور کچھ الگ الگ تنوں سے نکلتی ہیں۔ انہیں ایک ہی پانی سے سیراب کیا جاتا ہے۔ اور ہم ذائقے کے اعتبار سے بعض (درختوں) کو بعض پر فضیلت دیتے ہیں، بے شک اس میں عقل مند قوم کے لیے اللہ تعالیٰ کی قدرت کی نشانیاں ہیں۔“

اللہ رب العزت نے قرآن حکیم کے متعدد مقامات پر یہ بات بالوضاحت بیان فرمائی ہے کہ اس نے زمین میں باغات اور فصلیں کمال حکمت اور کمال علم کے ساتھ پیدا کر کے انسانوں کی خوراک کا انتظام فرمایا ہے اور ایک ایک دانے اور ایک ایک گٹھلی سے سینکڑوں اور ہزاروں دانے اور ہزاروں گٹھلیاں پیدا کر کے انسان کو نصیحت کی ہے کہ اے غافل انسان! تو ایسے قادر و قیوم، خالق و مالک اور حاکم و رازق اللہ تعالیٰ کو چھوڑ کر درود کی ٹھوکریں کیوں کھا رہا ہے؟ عبادت صرف اور صرف اللہ رب العالمین کا حق ہے۔ وہی مشکل کشا، حاجت روا اور دافع البلاء ہے۔ فرمایا:

﴿إِنَّ اللَّهَ فَالِقُ الْحَبِّ وَالنَّوَى ۖ يُخْرِجُ النَّعَىٰ مِنَ الْعَبْثِ وَمُخْرِجُ الْمَيْتِ مِنَ النَّعْثِ ۖ ذِكْرُكُمْ اللَّهُ فَإِنِ تُؤْمِنُونَ ۝﴾ (۶/الانعام: ۹۵)

”بلاشبہ دانے اور گٹھلی کو اللہ تعالیٰ ہی پھاڑنے والا ہے۔ وہی نکالتا ہے زندہ کو مردہ سے اور وہی نکالنے والا ہے مردہ کو زندہ سے۔ یہی اللہ تعالیٰ ہے۔ پس تم کدھر تک جا رہے ہو۔“

شاعر حقیقت شیخ محمد سعید الفت رحمۃ اللہ علیہ کے الفاظ میں کراے انسان!

اوہ تاریاں دے بلدے چراغ تیرے واسطے
ایہہ میویاں دے پگے ہوئے باغ تیرے واسطے
انب تیرے واسطے انار تیرے واسطے
ایہہ گچھے نے انگوراں دے تیار تیرے واسطے
ایہہ سنگترا، تے مالکا، مستی تیرے واسطے
انجیر وچ دنیا دے جچی تیرے واسطے
ایہہ جا مناں تے فالسہ بخارا تیرے واسطے
کیلا ہری چھال دا نیا را تیرے واسطے
ایہہ کھیتیاں تے سبزہ وزار تیرے واسطے
باغ وچ اوندی آ بہار تیرے واسطے
صرف سورج مکھی نیں اکیلی تیرے واسطے
ایہہ چنبا تیرے واسطے چنبیلی تیرے واسطے
اوہ بادشاہ جو پھلاں دا جناب تیرے واسطے
ہے باشاں کھلار دا گلاب تیرے واسطے
کھلے ہوئے غنچے بے حساب تیرے واسطے
تے کلیاں نے چمنے نے نقاب تیرے واسطے

احسان لکھ تیرے اوتے پروردگار دا

فیر اوہدا بند یا تو شکر نیں گزار دا

تیسری نشانی:

اللہ رب العزت نے اس بابرکت سورۃ میں اپنی قدرت کی تیسری نشانی یہ بیان فرمائی ہے کہ ہم نے انسانوں کی آبی ضروریات کو پورا کرنے کے لیے زمین میں چشمے جاری فرمادیے ہیں۔ کہ دریاؤں، نہروں اور چشموں کا پانی انسانوں، اور جانوروں کے پینے، دھونے اور کھیتی باڑی کے کام آتا ہے۔ جس سے انسانوں اور حیوانوں کی غذائی ضروریات پوری ہوتی ہیں:

﴿وَفَجَّرْنَا فِيهَا مِنَ الْعُيُونِ﴾

”اور ہم اس زمین میں چشمے جاری فرمادیے۔“

قرآن حکیم کے انیسویں پارے میں ذکر ہے کہ جناب ہود علیہ السلام نے اپنی قوم کو نصیحت کرتے ہوئے فرمایا تھا۔ کہ اے میری قوم! تقویٰ اختیار کرو اور میری اطاعت و فرمانبرداری کرو اور اس اللہ تعالیٰ کے عذاب سے ڈرجاؤ جس نے تمہاری جانی ہوئی چیزوں سے تمہاری مدد کی یعنی اس ذات بابرکات نے تمہیں چار پاؤں اور بیٹوں کی نعمت سے نوازا۔ نیز تمہارے لیے اس نے باغات بنا دیے اور ان میں چشمے جاری فرمادیے۔

﴿فَاتَّقُوا اللَّهَ وَاصْبِرُوا ۖ وَاتَّقُوا الَّذِي أَمَدَّكُمْ بِمَا تَعْلَمُونَ ۖ أَمَدَّكُمْ

بِأَنْعَامِهِ وَبَنِينَ ۖ وَجَنَّتٍ وَعُيُونٍ ۖ﴾ (۲۶/ اشرآء: ۱۳۱-۱۳۲)

”پس اللہ سے ڈرو اور میری فرمانبرداری اختیار کرو۔ اور اس (اللہ تعالیٰ) سے

ڈرو جس نے تمہاری ان چیزوں سے مدد کی جنہیں تم جانتے ہو۔ اس نے تمہارے

جانوروں اور بیٹوں سے اور باغات سے اور چشموں سے تمہاری مدد فرمائی۔“

مختصر یہ کہ زمین سے چشموں کا جاری ہونا بھی اللہ تعالیٰ کی قدرت کے نشانات میں سے

ایک اہم نشان اور اس کی توحید کے دلائل میں سے ایک اہم دلیل ہے۔

﴿وَفَجَّرْنَا فِيهَا مِنَ الْعُيُونِ﴾

”اور ہم نے اس زمین میں چشمے جاری فرمادیے۔“

پھر رب العالمین نے فرمایا کہ باغات، پھل، پھول، اناج اور سبزہ اگانے کا مقصد اور غرض و غایت یہ ہے کہ انسان اور جانور پھل کھائیں کیونکہ ان کی زندگی کی بقا کے لیے خوراک

ایک ضروری چیز ہے لِيَاكُلُوا مِنْ ثَمَرِهِ۔ تاکہ وہ اس کا پھل کھائیں اور اپنی ضروریات کی اشیاء استعمال کریں۔

معبودانِ باطلہ کی بے بسی:

اس کے بعد خالق کائنات نے معبودانِ باطلہ کی بے بسی اور لا چاری کا ذکر کرتے ہوئے فرمایا ہے کہ اے انسانو! تم غور و خوض تو کرو کہ ان اشیاء مذکورہ میں سے کیا کوئی چیز ان معبودوں نے بھی بنائی ہے۔؟ کیا بارش برسا کر دیا، نہریں اور چشمے انہوں نے جاری کئے ہیں؟ کیا کھجوروں، انگوروں اور دوسرے پھلوں کے باغات پیدا کرنے میں ان کا کوئی حصہ ہے؟ کیا پھل، پھول اور اناج کو وجود بخشنے میں ان کا کوئی کارنامہ ہے؟ نہیں اور ہرگز نہیں۔ تو پھر ان اشیاء کے مالک، خالق، حاکم اور رازق کا ہی حق ہے کہ اس کی عبادت کی جائے اور اس کا شکر بجالایا جائے۔ فرمایا:

﴿وَمَا عِمَلَتُهُ اَيْنِدْهُمْ ۚ اَفَلَا يَشْكُرُوْنَ ۝﴾

”اور ان (اشیاء) کو ان کے ہاتھوں نے نہیں بنایا کیا پس وہ (ان نعمتوں پر)

شکر ادا کیوں نہیں کرتے؟“

حق تو یہ تھا کہ خالق حقیقی کی پیدا کردہ اشیاء کو استعمال کر کے، اس کی عطا کردہ غذا کھا کے، اس کے تخلیق کردہ باغات، پھل، سبزیوں، پھولوں اور چشموں سے فائدہ اٹھا کر انسان اس کا شکر گزار بندہ بن جاتا مگر افسوس کہ جس اللہ کریم نے انسان کے لیے ہر چیز کو پیدا کیا، یہ انسان اس کی عبادت کرنے اور اس کا شکر ادا کرنے پر تیار اور آمادہ نہیں۔ اللہ تعالیٰ ہم سب کو شکر گزار بندہ بننے کی توفیق عطا فرمائے۔ کسی عارف نے کیا خوب کہا ہے۔

جانور پیدا کیے تیری رضا کے واسطے

چاند سورج اور ستارے ہیں ضیاء کے واسطے

کھیتیاں سرسبز ہیں تیری غذا کے واسطے

سارا جہاں تیرے لیے اور تو خدا کے واسطے

چوتھی نشانی:

سورۃ یسین کی زیر بحث آیات میں اللہ تعالیٰ نے اپنی قدرت کی چوتھی نشانی اور توحید کی

چوتھی دلیل بیان کرتے ہوئے فرمایا:

﴿سُبْحَنَ الَّذِي خَلَقَ الْأَزْوَاجَ كُلَّهَا مِمَّا تُثْبِتُ الْأَرْضُ وَمِمَّنْ أَنْفُسِهِمْ وَمِمَّا لَا يَعْلَمُونَ﴾ (۳۶/۳۶)

”ہر عیب سے پاک ہے وہ (اللہ) جس نے ہر چیز کو جوڑا پیدا فرمایا۔ جنہیں زمین اگاتی ہے اور خود ان کے نفوس کو بھی (جوڑا بنایا) اور ان چیزوں کو بھی (جوڑا بنایا) جنہیں وہ نہیں جانتے۔“

اس آیت سے واضح ہوتا ہے کہ زمین میں سے اُگنے والی اجناس مثلاً اناج، پھل، پھول، درخت، گھاس، اور دیگر نباتات کے بھی اللہ تعالیٰ نے جوڑے یعنی نر اور مادہ بنائے ہیں جن سے اس کی نسل آگے چلتی ہے اور نباتات میں عمل تَلْقِیْح کا ذکر کرتے ہوئے رب تعالیٰ نے فرمایا: وَجَعَلْنَا الزَّيْطَ لَوَاقِحَ کہ زردرخت کے تولیدی اجزاء کو ہوائیں اڑا کر مادہ کے پاس لے جاتی ہیں اور اسے بار آور کر دیتی ہیں۔ جس سے جانداروں کے لیے خوراک مہیا ہوتی ہے۔

پھر فرمایا کہ جوڑوں کی تخلیق کا معاملہ صرف نباتات تک محدود نہیں بلکہ وَمِمَّنْ أَنْفُسِهِمْ۔ اور اس نے انسانوں کے بھی جوڑے بنائے ہیں۔ اللہ تعالیٰ نے اپنی تمام مخلوقات انسانوں، حیوانوں، درندوں، پرندوں، چرندوں اور جنوں وغیرہ کے جوڑے (نر اور مادہ) پیدا فرمائے ہیں۔ پھر نر اور مادہ کے ملاپ سے نسل آگے چلتی ہے۔ اگر خدا نخواستہ اللہ تعالیٰ جوڑوں کی بجائے صرف نر یا مادہ پیدا فرماتا تو نسل کی بقا ممکن نہ تھی اس لیے اللہ تعالیٰ نے اپنی حکمت کاملہ اور علم واسعہ سے ہر مخلوق کا جوڑا پیدا فرمایا۔ آیت کے آخری ٹکڑے میں فرمایا کہ کئی اور مخلوقات بھی ہیں جو تمہارے علم و ادراک میں نہیں مگر ہم نے ان کے بھی جوڑے بنا رکھے ہیں۔ حقیقت یہ ہے کہ اللہ تعالیٰ کی لاتعداد مخلوقات ہماری نظروں سے اوجھل ہیں جو زمین کی تہوں اور سمندروں کی گہرائیوں میں زندگی گزار رہی ہیں۔ جن کے نام اور کام سے ہم واقف نہیں۔ فرمایا۔ وَمِمَّا لَا يَعْلَمُونَ اور ہم نے ان اشیاء کے بھی جوڑے بنائے ہیں، جنہیں تم جانتے تک نہیں ہو۔

اس کے علاوہ جوڑوں کی ایک تیسری قسم بھی ہے جو غیر مرنی ہے۔ مثلاً نیکی اور بدی، گرمی

اور سردی، معروف اور منکر، غمی اور خوشی، اندھیرا اور اجالا، بیماری اور تندرستی، دھوپ اور چھاؤں اور ان میں سے ہر چیز اپنی ضد سے پہچانی جاتی ہے۔ نیکی، بدی کے ذریعے، روشنی اندھیرے کے ذریعے اور دھوپ سائے کے ذریعے پہچانی جاتی ہے۔ اللہ تعالیٰ نے فرمایا۔ جس خالق کائنات نے جوڑوں کا یہ نظام جاری و ساری فرمایا ہے وہ خود ان اسباب و ذرائع کا محتاج اور ان حدود کا پابند نہیں ہے بلکہ وہ: عَلٰی كُلِّ شَيْءٍ قَدِيرٌ اور فَخَالٍ لِّمَا يُرِيدُ ۝ ہے۔ اس کی صفت سبحان اور اس کی خوبی رحمان ہے وہ ہر عیب سے منزہ اور شرک سے پاک ہے:

﴿سُبْحٰنَ الَّذِیْ خَلَقَ الْاَزْوَاجَ كُلَّهَا مِمَّا تُثْبِتُ الْاَرْضُ وَمِنْ اَنْفُسِهِمْ وَمِمَّا لَا یَعْلَمُوْنَ ۝﴾ (۳۶/یسین: ۳۶)

”پاک ہے وہ ذات جس نے ہر چیز کے جوڑے پیدا فرمائے جن کو زمین اگاتی ہے اور خود ان کے نفسوں کے بھی اور ان اشیاء کے بھی جن کو وہ نہیں جانتے۔“

پانچویں نشانی:

اللہ رب العزت نے اپنی قدرت کی پانچویں نشانی یہ بیان فرمائی ہے کہ خالق ارض و سماء نے اپنی قدرت کاملہ سے رات اور دن کا ایسا نظام اور سلسلہ قائم فرما رکھا ہے کہ جب انسان دن بھر کام، محنت اور مزدوری کر کے تھکاوٹ کا شکار ہو جاتے ہیں۔ تو ان کے آرام، راحت اور سکون کے لیے رات آ جاتی ہے۔ تاکہ آرام کر کے اپنی تحلیل شدہ قوت بحال کر سکیں اور جب ان کی راحت اور آرام کا وقت ختم ہو جاتا ہے۔ تو اللہ رب العالمین پھر دن کی روشنی پیدا فرما دیتا ہے۔ تاکہ لوگ اپنے کام کاج اور کاروبار میں مصروف ہو جائیں۔ الغرض رات اور دن کا نظام بھی رب العزت کی نشانیوں میں سے ایک اہم نشانی اور اس کی توحید کے دلائل میں سے ایک بڑی دلیل ہے فرمان ربانی ہے:

﴿وَاٰیۃُ لَہُمُ الَّیْلُ ۚ نَسْلَخُ مِنْہُ النَّہَارَ فَاِذَا ہُمْ مُظْلَمُوْنَ ۝﴾

(۳۶/یسین: ۳۷)

”اور ان کے لیے ایک نشانی رات بھی ہے۔ کہ ہم اس سے دن کو اتار دیتے ہیں۔ تو اچانک وہ اندھیرے میں رہ جاتے ہیں۔“

قرآن حکیم کی سورۃ فرقان میں اسی مفہوم کو ان الفاظ سے بیان کیا گیا ہے۔
 ﴿وَهُوَ الَّذِي جَعَلَ الْيَلَّ وَالنَّهَارَ خَلْفَةً لِّمَنۡ أَرَادَ أَنۡ يَذَّكَّرَ أَوْ أَرَادَ
 شُكُورًا ۝﴾ (۲۵/ الفرقان: ۶۲)

”اور (اللہ تعالیٰ) وہی ہے جس نے رات اور دن کو ایک دوسرے کے پیچھے آنے والا بنایا ہے۔ اس شخص کے لیے جو نصیحت قبول کرنا چاہتا ہے یا شکر گزار بننے کا خواہش مند ہے۔“

یعنی قدرت کی یہ عظیم نشانی صرف ان لوگوں کے لیے فائدہ مند ہے جو قبول حق کا جذبہ ریتھتے ہیں اور اللہ تعالیٰ کی عطا کردہ نعمتوں پر اس کا شکر ادا کرنے کے آرزو مند ہیں اور وہ رب العالمین کے پیدا کردہ ان اوقات سے فائدہ اٹھاتے ہیں۔ کہ دن میں اُن سے کوئی غلطی، خطا، لغزش اور گناہ ہو جائے تو وہ رات کی گھڑی میں اپنے رب سے معافی طلب کرتے اور اسے منانے کی کوشش کرتے ہیں اور اگر رات کے لمحات میں کوئی گناہ سرزد ہو جائے تو دن کے وقت اس کی تلافی کر کے اپنا گناہ معاف کروا لیتے ہیں۔ یہی بات قرآن کریم کے آخری پارے میں ان الفاظ کے ساتھ استفہامیہ انداز میں بیان کی گئی ہے:

﴿اَلَمْ نَجْعَلِ الْاَرْضَ مِهْدًا ۝ وَ الْجِبَالَ اَوْتَادًا ۝ وَ خَلَقْنٰهُمْ اَزْوَاجًا ۝ وَ جَعَلْنَا نَوْمَكُمْ سُبَاتًا ۝ وَ جَعَلْنَا الْيَلَّ لِبَاسًا ۝ وَ جَعَلْنَا النَّهَارَ مَعَاشًا ۝﴾ (۷۸/ النبا: ۱۱۳)

”کیا ہم نے زمین کو بچھونا اور پہاڑوں کو میخیں نہیں بنایا؟ اور ہم نے تمہیں جوڑا پیدا کیا اور ہم نے تمہاری نیند کو باعث آرام بنایا اور ہم نے رات کو پردہ بنا دیا اور دن کو ہم نے روزی کمانے کے لیے بنایا۔“

حقیقت یہ ہے کہ دن اور رات کا تسلسل توحید الہی کی اتنی واضح اور صریح دلیل ہے کہ اسے سمجھنے کے لیے نہ تو لمبی چوڑی سوچ و بچار کی ضرورت ہے اور نہ ہی علم و فضل کی بلکہ ایک ان پڑھ، جاہل اور کم عقل و کم فہم بھی اچھی طرح سمجھتا اور جانتا ہے کہ یہ سارا نظام ہزاروں لاکھوں سالوں سے قائم اور بڑی باقاعدگی سے جاری و ساری ہے اور اس میں کبھی ذرہ بھر بھی فرق

نہیں آیا۔ ظاہر بات ہے کہ اس نظام لیل و نہار کو چلانے والا ایک اللہ تعالیٰ ہی ہے۔ لہذا اسی کا حق ہے۔ کہ اس کی عبادت کی جائے، اسی کے سامنے سر کو جھکایا جائے اور جبین نیاز اسی کے حضور خم کی جائے اور اس کی عبادت میں کسی دوسرے کو قطعاً کسی صورت بھی شریک نہ کیا جائے چوبیسویں پارے میں فرمان الہی ہے:

﴿اللَّهُ الَّذِي جَعَلَ لَكُمُ اللَّيْلَ لِتَسْكُنُوا فِيهِ وَالنَّهَارَ مُبْصِرًا إِنَّ اللَّهَ لَذُو فَضْلٍ عَلَى النَّاسِ وَلَٰكِنَّ أَكْثَرَ النَّاسِ لَا يَشْكُرُونَ ﴿١﴾ ذِكْرُكُمْ اللَّهُ رَبُّكُمْ خَالِقُ كُلِّ شَيْءٍ ۖ لَا إِلَهَ إِلَّا هُوَ ۚ فَاَنۢتُمْ تَعْبُدُونَ ﴿٢﴾ كَذٰلِكَ يُؤَفِّكُ الَّذِيۡنَ كَانُوۡا بِآيٰتِ اللّٰهِ يَجْحَدُوۡنَ ﴿٣﴾﴾ (مومن/۴۰-۴۲)

”اللہ تعالیٰ ہی ہے جس نے رات بنائی ہے تاکہ تم اس میں آرام کرو اور اسی نے دن کو روشن بنایا۔ بلاشبہ اللہ تعالیٰ لوگوں پر فضل فرمانے والا ہے لیکن اکثر لوگ اس کی نعمتوں پر شکر ادا نہیں کرتے۔ وہی اللہ تعالیٰ تمہارا رب ہے وہی ہر چیز کو پیدا کرنے والا ہے۔ اس کے سوا کوئی عبادت کے لائق نہیں۔ پس تم راہ حق سے کیسے روگردانی کرتے ہو؟ اسی طرح (راہ حق سے) ان بد نصیبوں کا منہ پھیر دیا جاتا ہے۔ جو اللہ تعالیٰ کی آیات کا انکار کرتے ہیں۔“

دن رات کے اسی نظام اور اس میں توحید ربانی کے دلائل اور اس کی قدرت کے نشانات کی طرف اشارہ کرتے ہوئے شیخ محمد سعید الفتوحی نے کیا خوب کہا ہے کہ اے انسان!

ساری دن ایہہ ساری کائنات تیرے واسطے

اے دن تیرے واسطے ایہہ رات تیرے واسطے

تیرے لئے زمین آسمان تیرے واسطے

او کملیا ایہہ دونویں ای جہان تیرے واسطے

احسان لکھ تیرے اتے پروردگار دا

فیر اوہدا بندیا توں شکر نہیں گزار دا

قدرت الہی کی پانچویں نشانی کی تفصیل و تشریح میں جائے بغیر ہم صرف ایک آیت پیش

کرنا مناسب سمجھتے ہیں۔ اللہ تعالیٰ ارشاد فرماتے ہیں:

﴿وَجَعَلْنَا اللَّيْلَ وَالنَّهَارَ آيَتَيْنِ فَمَحَوْنَا آيَةَ اللَّيْلِ وَجَعَلْنَا آيَةَ النَّهَارِ مُبْصِرَةً لِّتَبْتَغُوا فَضْلًا مِّن رَّبِّكُمْ وَلِتَعْلَمُوا عَدَدَ السِّنِينَ وَالْحِسَابَ ۚ وَكُلَّ شَيْءٍ فَصَّلْنَاهُ تَفْصِيلًا ۝﴾ (۱۷/ بنی اسرائیل: ۱۲)

”اور ہم نے رات اور دن کو (اپنی قدرت کی) دو نشانیاں بنایا ہے۔ پس ہم نے رات کی نشانی (روشنی) کو مدہم کر دیا اور دن کی نشانی کو روشن بنادیا تاکہ تم اپنے رب کی طرف سے رزق تلاش کرو (دن اور رات سے) اور سالوں کی تعداد اور حساب جان لو اور ہم نے ہر چیز کو بڑی وضاحت اور تفصیل سے بیان کر دیا ہے۔“

شب و روز کا نظام:

اس حقیقت کو تسلیم کیے بغیر کوئی چارہ نہیں کہ دن کی روشنی سے رات کی تاریکی کو اور رات کے گھٹا ٹوپ اندھیرے سے دن کے اجالے کو نکالنا صرف اور صرف اللہ رب العزت ہی کا کام ہے۔ دنیا کی کوئی طاقت یہ کام انجام نہیں دے سکتی اور اگر اللہ تعالیٰ ہمیشہ رات کو مسلط کر دے تو کوئی دن کی روشنی نہیں لاسکتا اور اگر رب العالمین ہمیشہ کے لیے دن کا اجالا ہی رکھے تو کوئی رات کی تاریکی نہیں لاسکتا۔ آئیے اس بات کو بھی قرآن مجید کی زبان میں سمجھنے کی کوشش کرتے ہیں۔ رب تعالیٰ فرماتا ہے:

﴿قُلْ أَرَأَيْتُمْ إِن جَعَلَ اللَّهُ عَلَيْكُمُ اللَّيْلَ سَرْمَدًا إِلَى يَوْمِ الْقِيَامَةِ مِن إِلَهٍ غَيْرِ اللَّهِ يَأْتِيَكُمْ بِضِيَاءٍ ۖ أَفَلَا تَسْمَعُونَ ۝ قُلْ أَرَأَيْتُمْ إِن جَعَلَ اللَّهُ عَلَيْكُمُ النَّهَارَ سَرْمَدًا إِلَى يَوْمِ الْقِيَامَةِ مِن إِلَهٍ غَيْرِ اللَّهِ يَأْتِيَكُمْ بِاللَّيْلِ ۚ تَسْكُنُونَ فِيهِ ۖ أَفَلَا تُبْصِرُونَ ۝ وَمِن رَّحْمَتِهِ جَعَلَ لَكُمُ اللَّيْلَ وَالنَّهَارَ لِتَسْكُنُوا فِيهِ وَلِتَبْتَغُوا مِن فَضْلِهِ وَلَعَلَّكُمْ تَشْكُرُونَ ۝﴾

(۲۸/ القصص: ۷۱-۷۳)

”(اے پیغمبر ﷺ) آپ ان سے پوچھیے کہ بتاؤ اگر اللہ تعالیٰ تم پر ہمیشہ کے لیے قیامت تک رات بنا دے تو اللہ تعالیٰ کے سوا کون معبود ہے جو تمہیں روشنی لا

دے۔ کیا تم سنتے نہیں ہو۔؟ (اے رسول ﷺ) آپ ان سے دریافت فرمائیں کہ اگر اللہ تعالیٰ تم پر قیامت تک دن بنا دے تو اللہ تعالیٰ کے سوا کون الہ ہے جو تمہیں رات لا دے تاکہ تم اس میں آرام اور سکون کر سکو۔ کیا تم دیکھتے نہیں ہو؟ اور اس (اللہ تعالیٰ) نے اپنی رحمت سے تمہارے لیے دن اور رات بنائے ہیں۔ تاکہ تم رات میں آرام کرو اور دن میں اس کے فضل (رزق) کو تلاش کرو اور یہ کہ تم شکر گزار بن جاؤ۔“

اس آیت مبارکہ میں رب کائنات نے اپنی توحید کے اثبات اور شرک کی تردید کے لیے لیے دو عقلی دلائل بیان فرمائے ہیں جنہیں ہر انسان معمولی غور و فکر سے سمجھ سکتا ہے کہ اللہ رب العزت نے شب و روز کا توازن کیسے عجیب و غریب طریقے سے قائم کر رکھا ہے کہ دن اور رات یکے بعد دیگرے آتے جاتے ہیں۔ اور ان کا آنا جانا انسانی زندگی کے معمولات کے لیے معاون اور مددگار ہے۔ اگر یہ سلسلہ لیل و نہار جامد کر دیا جائے اور ان کی آمد و رفت میں اللہ تعالیٰ کی طرف سے رکاوٹ ڈال دی جائے تو کائنات کا سارا نظام درہم برہم ہو جائے اور شاید کوئی بھی جاندار سلسلہ حیات کو جاری نہ رکھ سکے یہ خالق کائنات کا بہت بڑا احسان اور انعام ہے کہ اس نے نظام لیل و نہار کو ایک مربوط و منظم انداز سے جاری فرما رکھا ہے تاکہ ہم اس کے احسانات کو یاد کر کے اس کے شکر گزار بندے بن جائیں۔

توحید ربانی کی اس دلیل اور قدرت الہی کی اس نشانی کو قرآن عزیز کے تیسرے پارے میں معجزانہ اختصار کے ساتھ یوں بیان کیا گیا ہے:

﴿تَوَلَّجَ الْبَلَّ فِي النَّهَارِ وَتَوَلَّجَ النَّهَارَ فِي الْبَلِّ﴾ (آل عمران: ۲۷)

”(اے اللہ تعالیٰ) تو ہی داخل کرتا ہے رات کو دن میں اور تو ہی داخل کرتا ہے

دن کو رات میں۔“

چھٹی نشانی:

سورۃ یسین کی ان آیات طیبات میں اللہ تعالیٰ نے اپنی قدرت کی چھٹی (6) نشانی ”سورج“ کو قرار دیا ہے۔ اور فرمایا ہے کہ اے انسان! اگر تجھے قدرت الہی کی پہچان اور

توحید خداوندی کے لیے مزید دلائل کی ضرورت ہے تو چمکتے ہوئے سورج کو دیکھ لے کہ وہ ہمیشہ سے اپنے مقررہ راستہ پر چل رہا ہے۔ جو مدار، اس کے لیے مقرر کر دیا گیا ہے وہ اسی میں محو گردش ہے۔ اس کی کیا مجال کہ وہ ذرا سا سرک کر کسی اور جگہ پہنچ جائے اور جس ٹائم ٹیبل کا اسے پابند بنایا گیا ہے اس کی یہ جرأت و طاقت نہیں کہ اس سے لمحہ بھر کی تقدیم و تاخیر کر سکے۔ جس رب العزت نے انسان کی خدمت کے لیے اتنا بڑا سورج پیدا فرما دیا ہے اور اسے اپنے حکم کا پابند اور غلام بنا دیا ہے۔ کیا اس کا یہ حق نہیں کہ اسی کی عبادت کی جائے اور انسان بھی سورج کی طرح۔ رَبُّ السَّمَاوَاتِ وَالْأَرْضِ۔ کا مطیع و فرمانبردار اور اطاعت شعار و وفادار بن کر زندگی گزارے۔ نیز فرمایا کہ سورج کے لیے جو مستقر زمانی یا مستقر مکانی اس خالق و مالک نے مقرر کر دیا ہے وہ حتمی اور آخری ہے اس میں رو و بدل یا ترمیم و تنسیخ کی کوئی گنجائش نہیں ہے کیونکہ یہ نظام ہر چیز پر غالب ہے اور ہر شے کی حقیقت کا پورا علم رکھنے والے رب العزت کا مقرر کردہ ہے۔ ارشاد ربانی ہے:

﴿وَالشَّمْسُ تَجْرِي لِمُسْتَقَرٍّ لَّهَا ذَلِكَ تَقْدِيرُ الْعَزِيزِ الْعَلِيمِ ۝﴾

(۳۶/یسین: ۳۸)

”اور سورج اپنے ٹھکانے کی طرف چلتا ہے۔ یہ اندازہ مقرر کیا ہوا ہے اس اللہ تعالیٰ کا جو غالب اور جاننے والا ہے۔“

”مستقر“ سے مراد یہاں زمانی مستقر ہے یعنی سورج اپنے مقررہ وقت تک محو سفر ہے اور قیامت تک مسلسل چلتا رہے گا اور جب قیامت برپا ہوگی تو۔ إِذَا الشَّمْسُ كُوِّرَتْ۔ سورج کو لپیٹ دیا جائے گا، اس کو بے نور کر دیا جائے گا اور کائنات پر اندھیرا ہی اندھیرا چھا جائے گا۔ بعض اہل علم کا فرمان ہے کہ سورۃ یسین کی اس آیت مبارکہ میں سورج کے لیے جو ”مستقر“ کا لفظ استعمال کیا گیا ہے اس سے مراد مستقر مکانی ہے۔ یعنی آفتاب اپنے مدار میں مقررہ رفتار سے سفر کر رہا ہے۔ اور اس کے خالق نے جو مدار اس کے لیے مقرر کر دیا ہے وہ اس سے ذرا بھی ادھر ادھر نہیں ہو سکتا:

نبی کریم ﷺ نے سورۃ یسین کی اس آیت کریمہ کی تشریح کرتے ہوئے فرمایا:

((عَنْ أَبِي ذَرٍّ قَالَ كُنْتُ مَعَ النَّبِيِّ ﷺ فِي الْمَسْجِدِ عِنْدَ غُرُوبِ الشَّمْسِ فَقَالَ يَا أَبَا ذَرٍّ أَكْذَرِي أَيْنَ تَغْرُبُ الشَّمْسُ قُلْتُ اللَّهُ وَرَسُولُهُ أَعْلَمُ قَالَ فَإِنَّهَا تَذْهَبُ حَتَّى تَسْجُدَ تَحْتَ الْعَرْشِ فَذَلِكَ قَوْلُهُ تَعَالَى: ﴿وَالشَّمْسُ تَجْرِي لِمُسْتَقَرٍّ لَهَا ذَلِكَ تَقْدِيرُ الْعَزِيزِ الْعَلِيمِ﴾))

(صحیح بخاری، کتاب التفسیر سورۃ یسین)

”جناب ابوذر غفاری رضی اللہ عنہ فرماتے ہیں کہ میں غروب شمس کے وقت مسجد میں نبی اکرم ﷺ کے پاس تھا۔ آپ ﷺ نے مجھ سے فرمایا۔ اے ابوذر! کیا تم جانتے ہو کہ سورج کہاں غروب ہوتا ہے؟ میں نے عرض کیا، اللہ تعالیٰ اور اس کا رسول ﷺ ہی بہتر جانتے ہیں۔ آپ ﷺ نے یہ آیت تلاوت فرمائی۔ اور سورج اپنے مستقر کے لیے چلتا رہتا ہے یہ غالب و عظیم کا مقرر کردہ اندازہ ہے۔“

سیدنا ابوذر غفاری رضی اللہ عنہ سے مروی ایک دوسری حدیث میں ہے کہ انہوں نے رسول اللہ ﷺ سے سورت یسین کی اس آیت کے متعلق سوال کیا تو آپ ﷺ نے فرمایا:

((مُسْتَقَرُّهَا تَحْتَ الْعَرْشِ)) (صحیح بخاری، کتاب التفسیر، سورۃ یسین)

”سورج کا مستقر عرش کے نیچے ہے۔“

ایک حدیث مبارکہ میں ہے کہ سورج، تحت العرش اپنے خالق کے حضور سجدہ ریز ہو کر اپنی رفتار کو جاری رکھنے کی اجازت طلب کرتا ہے۔ فَيُؤْذَنُ لَهَا پس اللہ تعالیٰ کی طرف سے اجازت پا کر وہ اپنی منزل کی طرف رواں دواں رہتا ہے۔

((وَيُؤْشِكُ أَنْ تَسْجُدَ فَلَا يُقْبَلُ مِنْهَا وَتَسْتَأْذِنُ فَلَا يُؤْذَنُ لَهَا))

”قرب ہے کہ آفتاب سجدہ کرے مگر اس کا سجدہ قبول نہ کیا جائے گا اور وہ اجازت طلب کرے تو اسے اجازت نہ دی جائے۔“

بلکہ حکم ہو کہ۔ اِزْجِعِي مِنْ حَيْثُ جِئْتِ۔ جہاں سے آیا ہے وہیں لوٹ جا۔ چنانچہ سورج مشرق کی بجائے مغرب سے طلوع ہو جائے گا۔ (تفسیر ابن کثیر، سورۃ یسین آیت: ۳۸)

صحابی رسول جناب عبد اللہ بن عمر رضی اللہ عنہما فرماتے ہیں کہ جب سورج کو مشرق سے طلوع

ہونے کی اجازت نہیں ملے گی بلکہ مغرب کی طرف سے طلوع ہونے کا حکم دیا جائے گا تو یہی قیامت کا دن ہوگا۔ لوگ دہشت زدہ اور خوفزدہ ہو جائیں گے اور قیامت کی ہولناکی اور وحشت کی وجہ سے قبول ایمان کا اعلان کرنے لگیں گے۔ مگر:

﴿لَا يَنْفَعُ نَفْسًا اِيْمَانُهَا لَمْ تَكُنْ اٰمَنَتْ مِنْ قَبْلُ اَوْ كَسَبَتْ فِيْ اِيْمَانِهَا خَيْرًا﴾ (۶/ الانعام: ۱۵۸)

”اس دن کسی کا ایمان لانا اسے نفع نہ دے سکے گا۔ اگر اس نے پہلے ایمان قبول نہ کیا ہوگا اور اس وقت کی کوئی نیکی قبول نہ کی جائے گی۔“

ایک سوال اور جواب:

بعض لوگ سوال کرتے ہیں کہ جب آفتاب سجدہ ریز ہو کر دربار الہی سے اجازت طلب کرتا ہے۔ تو ظاہر ہے کہ وہ اپنی رفتار روک کر ہی ایسا کرتا ہوگا۔ جس سے اس کے معمول میں فرق آنا لازمی ہے مگر کبھی بھی سورج کی رفتار میں ذرہ فرق نہیں آیا اس کی وجہ کیا ہے؟۔ علماء تفسیر اور اہل علم نے مذکورہ سوال کا یہ جواب دیا ہے کہ سورج کی سجدہ ریزی اور طلب اجازت کی مثال خواب جیسی ہے۔ خواب میں انسان کئی قسم کے مختلف امور انجام دے رہا ہوتا ہے مگر اس کے دل کی حرکت اور اس کے ساتھ زندگی کا تعلق قائم رہتا ہے اور اس میں ذرہ بھر بھی فرق نہیں آتا۔ اسی طرح آفتاب بھی اپنی رفتار میں رکاوٹ یا کمی کیے بغیر اور اپنے کام میں خلل ڈالے بغیر اللہ تعالیٰ کو سجدہ بھی کرتا ہے اور اس سے اجازت بھی طلب کرتا ہے۔

(تفصیل کے لیے دیکھئے، روح المعانی، سورۃ یٰسین آیت: ۳۸)

بعض اصحاب علم کا خیال ہے کہ آفتاب اپنے سفر کے دوران ہر ہر لمحہ اپنے سفر کے تسلسل کے لیے اللہ تعالیٰ سے اجازت طلب کرتا ہے، وہ خالق کائنات کی اجازت کے بغیر ایک انچ بھی آگے نہیں بڑھتا اور سورج کی اسی اجازت طلبی کا نام سجدہ ہے۔ بعض علماء آفتاب کے تحت العرش سجدہ کرنے والی حدیث کو متشابہات میں شمار کرتے ہیں۔

(تفسیر مظہری سورۃ یٰسین آیت: ۳۸)

آفتاب..... دلیل توحید:

قرآن حکیم بیان فرماتا ہے کہ جد الانبیاء سیدنا ابراہیم علیہ السلام نے نمرود کے دربار میں طلوع

آفتاب کو اللہ تعالیٰ کی یکتائی اور توحید کی دلیل کے طور پر پیش کیا اور اس کے دعوائے ربوبیت کے ثبوت میں سورج کے مطلع میں رد و بدل کا مطالبہ کیا لیکن نمرود اپنے تمام تر دعاوی کے باوجود جناب ابراہیم علیہ السلام کی دلیل کا کوئی جواب نہ دے سکا۔

ہوایوں کہ سیدنا ابراہیم علیہ السلام کو دعوت توحید کی پاداش میں گرفتار کر کے بادشاہ وقت اور خدائی کے دعویدار نمرود کے دربار میں پیش کیا گیا۔ اس زمانے کی رسم، رواج اور طریقہ کار یہ تھا کہ جو شخص بھی بادشاہ کے دربار میں حاضر ہوتا وہ بادشاہ کو سجدہ کرتا۔ سیدنا ابراہیم علیہ السلام نے دور جہالت کی اس پابندی اور رسم کو توڑا اور رب العزت کے سوا کسی کے سامنے جھکنے اور غیر اللہ کے حضور سجدہ ریز ہونے سے انکار کر دیا۔ نمرود کے لیے یہ بات بڑی عجیب اور حیران کن تھی کہ اس کی رعایا کا کوئی فرد اس کے سامنے پیش ہو اور وہ اسے سجدہ نہ کرے۔ اس نے فوراً جناب ابراہیم علیہ السلام سے گستاخی اور بے ادبی کی وجہ دریافت کی۔ (آج بھی بعض لوگ غیر اللہ کو سجدہ نہ کرنے والوں کو بے ادب اور گستاخ کے القاب سے یاد کرتے ہیں۔ جو سراسر کم علمی، جہالت، ضد، ہٹ دھرمی، تعصب اور قرآن و سنت سے دوری کا نتیجہ ہے) سیدنا ابراہیم علیہ السلام نے بھرے دربار میں بڑے داشگاف الفاظ میں فرمایا ”میں اپنے رب کے سوا کسی دوسرے کو سجدہ کرنے کے لیے قطعاً تیار نہیں ہوں“ نمرود نے جواب دیا کہ ”میں بھی تو تمہارا رب ہوں“ توحید الہی کے علمبردار جناب ابراہیم علیہ السلام نے جواب دیا۔ تم تو محض حاکم وقت ہو۔ رب نہیں ہو۔ بادشاہ نے پوچھا رب کون ہے؟ آپ نے فرمایا رب وہ ہے جو موت و حیات کا مالک ہے۔ اور زندہ کرنا اور مارنا اسی کے اختیار میں ہے۔ زندگی اور موت تیرے قبضہ اختیار میں نہیں۔ لہذا تو رب نہیں ہو سکتا۔

جناب ابراہیم علیہ السلام کا جواب سن کر نمرود سخت غصے میں آیا اور اکڑ کر کہا کہ زندگی اور موت تو میرے اختیار میں بھی ہے۔ میں جسے چاہوں زندہ رکھوں اور جسے چاہوں موت کی نیند سلا دوں۔ چنانچہ اس نے اپنے دعوے کو عملی طور پر ثابت کرنے کے لیے ایک آدمی کو بلایا جس کے لیے قتل کا حکم صادر ہو چکا تھا یعنی وہ واجب القتل تھا اسے رہا کرتے ہوئے کہا۔ دیکھو! میں نے اسے زندگی بخش دی ہے۔ ایک بے گناہ وہ بے قصور شخص کو بلا کر فوراً قتل کروادیا

اور اعلان کیا کہ دیکھو میں نے اسے موت سے دو چار کر دیا ہے۔

جناب ابراہیم علیہ السلام نے نمرود کی جہالت کو بھانپتے ہوئے فلسفہ موت و حیات پر مزید بحث مناسب نہ سمجھی اور اس کے سامنے رب کائنات کی توحید کی ایسی عام فہم دلیل پیش کی جس کا وہ کوئی جواب نہ دے سکا۔ آپ علیہ السلام نے فرمایا کہ میں ”اے اللہ“ ماننا ہوں جو ہر روز سورج کو مشرق سے طلوع کرتا ہے۔ اگر تو بھی اپنے آپ کو رب اور خدائی اختیارات کا مالک سمجھتا ہے تو آج اسے مغرب سے طلوع کر کے دکھا۔

قرآن حکیم بیان کرتا ہے کہ جناب ابراہیم علیہ السلام نے جب نمرود جیسے مغرور متکبر اور ربوبیت کے دعویدار کے سامنے ”طلوع آفتاب“ کو توحید کی دلیل بنا کر پیش کیا تو وہ اس کا کوئی جواب نہ دے سکا اور مبہوت ہو کر خاموش ہو گیا اور اپنی جھوٹی عزت و وقار اور سلطنت کو قائم رکھنے کے لیے جناب ابراہیم علیہ السلام کو آگ میں جلانے اور ختم کرنے کا جابرانہ فیصلہ سنایا۔ مگر جسے رب رکھے اسے کون چکھے

اس واقعہ سے معلوم ہوا کہ سورج کا طلوع و غروب، توحید ربانی کی ایسی واضح نشانی اور اہم دلیل ہے۔ جسے سیدنا ابراہیم علیہ السلام نے نمرود کے سامنے پیش کر کے اسے لا جواب کر دیا۔ فرمان خداوندی ہے:

﴿الَّذِي تَوَلَّى إِلَى اللَّهِ حَاجَّ إِبْرَاهِيمَ فِي رَبِّهِ أَنْ إِنَّهُ اللَّهُ الْمَلِكُ إِذْ قَالَ إِبْرَاهِيمُ رَبِّيَ الَّذِي يُبْعَثُ قَالُونا أَنَا نُحْيِي وَنُمِيتُ قَالُونا إِنَّهُمْ قَالُونا اللَّهُ يَأْتِي بِالشَّمْسِ مِنَ الْمَشْرِقِ فَأْتِ بِهَا مِنَ الْمَغْرِبِ فَبُهِتَ الَّذِي كَفَرَ وَلَوْ أَنَّ لِلَّذِينَ ظَلَمُوا نُفُوسَ الْغَالِيِينَ﴾ (البقرة: ۲۵۸)

”کیا آپ نے اس شخص کی طرف نہیں دیکھا جس نے ابراہیم علیہ السلام سے ان کے رب کے بارے میں جھگڑا کیا کہ اس شخص کو اللہ تعالیٰ نے بادشاہی دے رکھی تھی۔ جب ابراہیم علیہ السلام نے فرمایا کہ میرا رب وہ ہے جو زندہ کرتا ہے اور مارتا ہے۔ اس شخص نے کہا کہ میں زندہ رکھ سکتا ہوں اور مار سکتا ہوں۔ ابراہیم علیہ السلام نے فرمایا کہ اللہ تعالیٰ سورج کو مشرق سے نکالتا ہے۔ پس تو اسے مغرب سے

طلوع کر۔ (یہ سن کر) اس کافر (نمرود) کے ہوش اڑ گئے اور اللہ تعالیٰ عالم قوم کو ہدایت عطا نہیں فرماتا۔“

ساتویں نشانی:

سورۃ یسین میں توحید الہی کے دلائل اور رب السموات والارض کی قدرت کاملہ کی نشانیوں میں ساتویں نشانی چاند اور اس کی منازل کو قرار دیا گیا ہے۔ ارشاد باری تعالیٰ ہے:

﴿وَالْقَمَرَ قَدَرْنَاهُ مَنَازِلَ حَتَّىٰ عَادَ كَالْعُرْجُونِ الْقَدِيمِ ۝﴾

”اور چاند کی ہم نے منزلیں مقرر کر دی ہیں۔ یہاں تک کہ آخر کار وہ کھجور کی بوسیدہ شاخ کی طرح ہو جاتا ہے۔“

یعنی جس طرح آفتاب کا مدار اور مستقر مقرر کر دیا گیا ہے اسی طرح اللہ تعالیٰ نے چاند کی حدود اور منازل بھی مقرر فرمادی ہیں۔ چاند اپنا دورہ ایک مہینہ میں پورا کرتا ہے اور ہر ماہ کم از کم ایک دن چاند غائب رہتا ہے۔ مہینے کے آخر میں چاند گھٹتے گھٹتے باریک شکل اختیار کر لیتا ہے۔ اس لیے اس کی حالت کو۔ كَالْعُرْجُونِ الْقَدِيمِ ”کھجور کی پرانی ٹہنی کی طرح“ سے تعبیر کیا گیا ہے۔

آپ چاند کے آغاز، اس کے عروج اور اخیر کو دیکھیں اور اس کی حالتوں پر غور و فکر کریں تو احساس ہوگا کہ چاند بھی قدرت کی نشانیوں میں سے ایک اہم نشانی ہے۔ آپ نے یقیناً چاند کو طلوع ہوتے دیکھا ہوگا اور عید کا چاند تو ہمارے معاشرے کا ہر فرد دیکھنے کو بیتاب ہوتا ہے۔ چاہے کسی نے رمضان کا ایک روزہ بھی نہ رکھا ہو۔ پورا رمضان اس نے قرآن مجید کو ہاتھ نہ لگایا ہو اور کبھی اس نے تراویح کا نام بھی نہ لیا ہو مگر اسے چاند کا شدید انتظار ہوتا ہے۔ آپ دیکھتے ہیں کہ چاند مہینہ کے ابتدائی ایام میں ناخن کے تراشے کی طرح نمودار ہوتا ہے۔ اور آہستہ آہستہ بڑھتے بڑھتے بدتر تمام یعنی چودھویں کا چاند بن جاتا ہے۔ پھر گھٹنے لگتا ہے یہاں تک کہ مہینہ کی آخری راتوں میں کھجور کی سوکھی اور جھکی ہوئی زرد ٹہنی کی مانند ہو جاتا ہے۔ چاند کا بڑھنا، گھٹنا، چھوٹا ہونا اور پھر غائب ہو جانا اگر خالق کائنات کا واضح نشان اور اس کی وحدانیت و کبریائی کی دلیل نہیں تو اور کیا ہے؟ قرآن حکیم فرماتا ہے:

﴿هُوَ الَّذِي جَعَلَ الشَّمْسُ ضِيَاءً وَالْقَمَرَ نُورًا وَقَدَرَهُ مَنَازِلَ لِتَعْلَمُوا عَدَدَ
الْيُسُوفِ وَالْحِسَابِ ۚ مَا خَلَقَ اللَّهُ ذَلِكَ إِلَّا بِالْحَقِّ ۚ يُفَصِّلُ الْآيَاتِ لِقَوْمٍ
يَعْلَمُونَ ۝﴾ (۱۰/ یونس: ۵)

”وہ (اللہ تعالیٰ) ہی تو ہے۔ جس نے سورج کو روشن اور چاند کو نور بنایا ہے۔ اور
اس کے لیے منزلیں مقرر کر دی ہیں۔ تاکہ تم سالوں کی گنتی اور حساب معلوم کر
سکو۔ اللہ تعالیٰ نے یہ سب کچھ حق کے ساتھ پیدا فرمایا ہے۔ وہ اپنی قدرت کی
نشانیوں تفصیل سے بیان کرتا ہے۔ اس قوم کے لیے جو صاحب علم ہو۔“

قرآن حکیم نے اللہ تعالیٰ کی توحید، اس کی قدرت اور اس کی صفات کو سمجھنے کے لیے
فلسفیانہ انداز اختیار نہیں فرمایا بلکہ اس کا استدلال بالکل عام فہم، پُر تاثر اور واضح ہے۔ قرآن
حکیم میں ہمیں اصطلاحات اور فنی پیچیدگیاں نظر نہیں آئیں گی، بلکہ دل میں گھر کر جانے والی
عام فہم باتیں، ہر روز ہونے والے مشاہدات اور صاف صاف نشانیاں دکھائی دیں گی۔ جن
سے عالم و فاضل اور جاہل و ان پڑھ اپنی صلاحیت اور استعداد کے مطابق فائدہ حاصل کر سکتا
ہے۔ مذکورۃ الصدرا آیات میں بھی قدرت الہیہ کی نشانیاں بیان کر کے ان پر غور و فکر اور تدبر
و تفکر کی دعوت دی جا رہی ہے کہ اے لوگو! تم ہر روز مشرق کے افق پر سورج کو طلوع ہوتا ہوا
دیکھتے ہو۔ جب وہ روشن ہوتا ہے تو سارا جہان جگمگا اٹھتا ہے اور زندگی کی حرارت ہر شے کے
رگ و پے میں سراپت کر جاتی ہے۔ پھر وہ آفتاب اپنے مقرر کردہ راستے سے گزرتے ہوئے
شام کے وقت مغرب کے افق میں ڈوب جاتا ہے۔ اے زمین میں بسنے والے انسانوں! تمہیں
ہر شام نظر آتا ہے کہ آسمان پر چاند اپنی کرنیں نکھیرتا ہے۔ اور اپنے مقررہ راہ سے ہوتے
ہوئے صبح کو سورج کے لیے افق کو خالی کر دیتا ہے۔ سورج اور چاند عرصہ دراز سے گردش
میں ہیں اور کبھی ایسا نہیں ہوا کہ چاند کے وقت سورج اور سورج کے وقت چاند طلوع ہو گیا ہو۔
یادونوں میں سے کوئی اپنے مقرر وقت سے لیٹ ہو گیا ہو، یا راستہ بھول گیا ہو، یا دونوں آپس
میں ٹکرا گئے ہوں۔ جب کائنات کی ہر چیز یہاں تک کہ چاند سورج جیسی عظیم اشیاء اپنی اپنی
مقرر کردہ حدود میں مخروم ہیں تو کیا اس سے واضح نہیں ہوتا کہ اس کائنات کے نظام کو چلانے

والا اور اسے کنٹرول کرنے والا صرف اور صرف اللہ رب العالمین ہی ہے۔

﴿لَا الشَّمْسُ يَنْبَغِي لَهَا أَنْ تُدْرِكَ الْقَمَرَ وَلَا الْبَيْلُ سَابِقُ النَّهَارِ ۚ وَكُلٌّ فِي فَلَكٍ يَسْبَحُونَ﴾ ﴿۳۶/۳۷﴾

”سورج کی مجال نہیں کہ وہ چاند کو پکڑ لے اور نہ رات کی طاقت ہے کہ دن سے آگے نکل جائے۔ وہ سب کے سب اپنے اپنے فلک میں تیر رہے ہیں۔“

ستر ہویں پارے میں ارشاد خداوندی ہے:

﴿وَهُوَ الَّذِي خَلَقَ الْبَيْلَ وَالنَّهَارَ وَالشَّمْسَ وَالْقَمَرَ ۚ كُلٌّ فِي فَلَكٍ يَسْبَحُونَ﴾ ﴿۲۱/الانبیاء: ۳۳﴾

”اور (اللہ تعالیٰ) وہی ہے جس نے دن اور رات کو اور سورج اور چاند کو پیدا فرمایا۔ سب اپنے مدار میں تیر رہے ہیں۔“

آٹھویں نشانی:

ان آیات طیبات و مقدسات میں خالق کائنات نے اپنی قدرت کی آٹھویں نشانی ”کشتی“ کو قرار دیا ہے۔ بعض علماء کا خیال ہے کہ یہاں کشتی سے مراد جناب نوح علیہ السلام کی کشتی ہے اور ذریت سے مراد اس کشتی کے سواروں کی نسل ہے۔ (تفسیر مظہری سورۃ طہ: آیت ۳۰)

اللہ تعالیٰ انسان کو مخاطب کر کے فرماتے ہیں۔ کہ اے انسان! اگر تجھے ابھی تک میری قدرت کاملہ کا مفہوم سمجھ نہیں آیا تو اس امر پر غور کرو کہ میں نے نہ صرف حیوانات، نباتات، جمادات کو تمہارے لیے مسخر کر دیا ہے بلکہ سمندروں اور دریاؤں کو بھی تمہارا تابع بنا دیا ہے۔ کہ تم اس میں کشتیاں چلاتے اور ایک ملک سے دوسرے ملک کا سفر کرتے ہو۔ نیز اپنا بھاری سامان بھی کشتیوں کے ذریعے ایک جگہ سے دوسری جگہ منتقل کرتے ہو۔ پھر فرمایا کہ ہم نے صرف تمہیں کشتیاں بنانے اور چلانے کی صلاحیت سے ہی نہیں نوازا بلکہ اس طرح کی اور سواریاں بنانے کی توفیق و صلاحیت بھی عطا فرمائی ہے۔

موجودہ دور میں بادبانی کشتیاں، بھاپ سے چلنے والے سفیر، طیارہ بردار جہاز اور آبدوزیں، حقیقت میں کشتی ہی کی ترقی یافتہ شکلیں اور صورتیں ہیں۔ اللہ تعالیٰ سورت طہ

میں ان ایجادات اور سوار یوں کو اپنی قدرت کی نشانیاں قرار دیتے ہوئے فرماتا ہے:

﴿وَاٰیةٌ لَهُمْ اَنَّا حَمَلْنَا ذُرِّيَّتَهُمْ فِي الْفُلِّ الْمَشْحُونِ ۚ وَخَلَقْنَا لَهُمْ مِنْ مِثْلِهٖ مَا يَرْكَبُوْنَ ۝﴾ (یسین: ۴۱، ۴۲)

”اور ان کے لیے نشانی یہ بھی ہے کہ ہم نے ان کی نسل کو ایک کشتی میں سوار کیا جو بھری ہوئی تھی۔ اور ہم نے ان کے لیے اس کشتی کی مانند اور چیزیں بھی پیدا فرمائیں جن پر وہ سوار ہوتے ہیں۔“

پھر رب کائنات نے اپنے اختیارات کی وضاحت کرتے ہوئے فرمایا کہ یہ نہ سمجھو کہ یہ مضبوط کشتیاں اور بڑے بڑے جہاز اب غرق اور تباہ و برباد نہیں ہوں گے۔ بلکہ حقیقت یہ ہے کہ اگر ہم کسی کو ڈوبنے پہ آئیں تو پھر دنیا کی کوئی طاقت اسے بچا نہیں سکتی اور جب ہم کسی کو بچانے کا فیصلہ کر لیں تو دنیا کی تمام طاقتیں جمع ہو کر بھی اس کا کوئی نقصان نہیں کر سکتیں۔ فرمایا:

﴿وَاِنْ نَّشَاءْ نُّغَرِّقْهُمْ فَلَا صَرِيْحَ لَهُمْ وَلَا هُمْ يُنْقَذُوْنَ ۚ اِلَّا رَحْمَةً مِنَّا وَمَتَاعًا اِلٰی حِينٍ ۝﴾ (یسین: ۴۳، ۴۴)

”اور اگر ہم چاہیں تو انہیں غرق کر دیں پھر کوئی ان کی فریاد سننے والا نہ ہو اور نہ وہ بچائے جاسکیں۔ سوائے اس کے کہ ہم ان پر اپنی رحمت فرمائیں اور انہیں ایک وقت تک لطف اندوز ہونے دیں۔“

کشتیاں پار کون لگاتا ہے:

ان آیات سے واضح ہو گیا کہ کشتیاں پار لگانا صرف اور صرف اللہ اعلم الہامین کا ہی کام ہے۔ اس کے علاوہ کوئی کشتیوں کو پار نہیں لگا سکتا اور اس کے سوا کوئی کسی کی بگڑی نہیں بنا سکتا۔ موجودہ دور کے بعض غلو پسندوں نے اللہ تعالیٰ کے سوا غیروں کو بھی اس اختیار کا مالک سمجھ رکھا ہے۔ اور غیر اللہ کا نام لے لے کر آوازیں لگاتے اور نعرے مارتے ہیں کہ فلاں سرکار! میری کشتی پار لگا دینا۔ یہ نظریہ سراسر شرکیہ، کھلی گمراہی اور توحید الہی کا انکار ہے۔

سورت یسین ہمیں یہ سبق سکھاتی ہے کہ اللہ تعالیٰ کے سوا کوئی کسی کی بگڑی نہیں بنا سکتا اور کوئی کسی کی کشتی کو پار نہیں لگا سکتا۔ اسی لیے کسی نے کیا خوب کہا ہے:

اے خالق کل اے مالک کل
 بُجان ہے تو رحمان ہے تو
 یونس نے کہا تھا اے اللہ
 پر تیرا حکم بھی ٹل نہ سکا
 جسے تو ہی ڈبوں نے پہ آئے
 مجبور رہا محبوب تیرا
 بادل پہ حکومت ہے تیری
 اے مالک ابر سے تیرے سوا
 اے حاکم کل اے رازق کل
 کوئی تیری صفیتیں یا نہ سکا
 اور بیٹھ گیا تھا کشتی میں
 وہ خود کو پار لگا نہ سکا
 ہے کون جو اس کو پار کرے
 کشتی میں پسر کو بٹھانہ سکا
 جب حکم ہوا تب مینہ برسا
 اک بُوند بھی کوئی گرا نہ سکا

حضرات! سورت یسین کی تلاوت والی کیٹشیں آپ ہر روز صبح دکانوں پر چلانا باعث برکت سمجھتے ہیں۔ اس کے معانی اور مفہیم کو بھی سمجھنے اور اس کے مطابق عقیدہ اور عمل بنانے کی کوشش کریں۔ سورت یسین کی آیات نے تو شرک کی جڑ کاٹ دی ہے اور واضح فرما دیا ہے کہ دن کا چڑھنا، رات کا لانا، سورج کا طلوع و غروب کرنا، چاند کا نکالنا، اسے بڑا اور چھوٹا کرنا۔ پھر اسے آخر تک پہنچانا، زمین سے نباتات کا اگانا، بارش کا برسانا، رزق دینا، شفاء بخشنا، زندگی عطا کرنا، موت سے دوچار کرنا، کشتیاں ڈبونا اور انہیں پار لگانا صرف اور صرف اللہ تعالیٰ ہی کا اختیار ہے۔ کوئی دوسرا ان اختیارات میں اُس کا سا جھی اور شریک نہیں ہے۔ اور اسے کوئی کسی کام کے کرنے یا نہ کرنے پر مجبور نہیں کر سکتا وہ۔ فَعَالٌ لِّمَا يُرِيدُ اور عَلٰی كُلِّ شَيْءٍ قَدِيرٌ ہے، وہ جسے بچانے کا فیصلہ کر لے اس کے لیے اسباب کا ہونا یا نہ ہونا رکاوٹ نہیں ہوتا اور جسے ہلاک کرنے کا فیصلہ کر لے اس کے تمام اسباب دھرے کے دھرے رہ جاتے ہیں اور وہ تباہی کا شکار ہو جاتا ہے۔

بھائیو! توحید کا مسئلہ اسلام کی بنیاد اور دین کی اساس ہے اگر اس میں شرک کی ملاوٹ کر دی جائے تو پھر انسان دنیا اور آخرت میں کامیاب و کامران نہیں ہو سکتا اور اگر عقیدہ صحیح اور توحید پر پختہ یقین اور کامل ایمان ہو تو ممکن ہے اللہ تعالیٰ اعمال کی کوتاہیاں معاف کر کے جنت کا داخلہ نصیب فرمادے۔ فرمان الہی ہے۔

﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ وَمَنْ

يُشْرِكْ بِاللهِ فَقَدْ ضَلَّ ضَلَالًا بَعِيدًا ﴿١١٦﴾ (النساء: ۱۱۶)

”اللہ تعالیٰ یہ گناہ نہیں بخشے گا کہ اس کے ساتھ شرک کیا جائے اور اس کے علاوہ جس گناہ کو چاہے بخش دے اور جس نے اللہ تعالیٰ کے ساتھ شرک کیا تو تحقیق وہ دور کا گمراہ ہو گیا۔“

اللہ رب العالمین کی توحید کے دلائل اور اس کی قدرت کی نشانیوں کی تفصیل خاصی طویل اور اس موضوع پر قرآنی آیات اور احادیث رسول ﷺ کی اتنی کثرت ہے کہ انہیں ایک خطبے یا ایک مضمون میں سونا از حد مشکل بلکہ ناممکن ہے آخر میں ہم اس موضوع پر مولانا الطاف حسین حالی رحمۃ اللہ علیہ کے چند اشعار پیش کرنا مناسب سمجھتے ہیں۔ مولانا فرماتے ہیں:

کہ ہے ذاتِ واحد عبادت کے لائق
زباں اور دل کی شہادت کے لائق
اسی کے ہیں فرماں اطاعت کے لائق
اسی کی ہے سرکار خدمت کے لائق

لگاؤ تو کو اُس سے اپنی لگاؤ

جھکاؤ تو سر اُس کے آگے جھکاؤ

اسی پر ہمیشہ بھروسا کرو تم

اسی کے سدا عشق کا دم بھرو تم

اسی کے غضب سے ڈرو گر ڈرو تم

اسی کی طلب میں مرو گر مرو تم

مُبرّا ہے شرکت سے اس کی خدائی

نہیں اس کے آگے کسی کی بڑائی

اللہ تعالیٰ کے حضور عاجز اند دعا ہے کہ وہ سب کو اپنے عقائد و اعمال کی اصلاح کی توفیق عطا فرمائے۔ آمین یا رب العالمین

وَآخِرُ دَعْوَانَا اِنَّ الْحَمْدَ لِلّٰهِ رَبِّ الْعَالَمِينَ ۝

خطبہ نمبر ۸

قیامت کا حادثہ فاجعہ

أَعُوذُ بِاللّٰهِ مِنَ الشَّيْطَانِ الرَّجِيمِ ○ بِسْمِ اللّٰهِ الرَّحْمٰنِ الرَّحِيمِ ○
 ﴿وَإِذَا قِيلَ لَهُمُ اتَّقُوا مَا بَيْنَ أَيْدِيكُمْ وَمَا خَلْفَكُمْ لَعَلَّكُمْ تُرْحَمُونَ ○
 وَمَا تَأْتِيهِمْ مِنْ آيَةٍ مِنْ آيَاتِ رَبِّهِمْ إِلَّا كَانُوا عَنْهَا مُعْرِضِينَ ○ وَإِذَا قِيلَ
 لَهُمُ انْفِقُوا مِمَّا رَزَقَكُمُ اللّٰهُ قَالُوا الَّذِيْنَ كَفَرُوا لِلَّذِيْنَ آمَنُوا أَنْطَعِمُ
 مَنْ نَّوْشَاءُ اللّٰهُ أَطْعَمَهُ إِنْ أَنْتُمْ إِلَّا فِي ضَلَالٍ مُّبِينٍ ○ وَيَقُولُونَ مَتَى
 هَذَا الْوَعْدُ إِنْ كُنْتُمْ صَادِقِينَ ○ مَا يَنْظُرُونَ إِلَّا صَيْحَةً وَاحِدَةً
 تَأْخُذُهُمْ وَهُمْ يَخِصِّصُونَ ○ فَلَا يَسْتَطِيعُونَ تَوْصِيَةً وَلَا إِلَىٰ أَهْلِهِمْ
 يَرْجِعُونَ ○﴾ (البقرہ: ۲۵-۵۰)

”اور جب ان سے کہا جاتا ہے۔ کہ ڈرو، اس (عذاب) سے جو تمہارے سامنے
 ہے اور جو تمہارے پیچھے ہے۔ تاکہ تم پر رحم کیا جائے اور ان کے رب کی طرف
 سے ان کے پاس کوئی نشانی نہیں آتی مگر وہ اس سے روگردانی کرنے لگتے ہیں۔
 اور جب ان سے کہا جاتا ہے، کہ اس مال میں سے خرچ کرو جو اللہ تعالیٰ نے
 تمہیں دیا ہے۔ تو کافر لوگ اہل ایمان سے کہتے ہیں۔ کہ کیا ہم انہیں کھانا
 کھلائیں؟ جنہیں اللہ تعالیٰ چاہتا تو خود کھلا دیتا۔ نہیں ہو تم مگر کھلی گمراہی میں۔ اور
 کافر کہتے ہیں۔ کہ یہ وعدہ کب آئے گا؟ (اس کا مقررہ وقت بتاؤ) اگر تم سچے
 ہو۔ یہ لوگ انتظار نہیں کر رہے مگر ایک گرج کا، جو (اچانک) انہیں دبوچ لے
 گی۔ اور یہ بحث مباحثہ کر رہے ہوں گے۔ پس وہ (اس وقت) نہ تو کوئی وصیت
 کر سکیں گے اور نہ ہی اپنے گھروالوں کی طرف لوٹ کر آسکیں گے۔“

ہر قسم کی حمد و ثناء، خالق ارض و سماء، اللہ سبحانہ و تعالیٰ کے لیے ہے۔ جو ارحم الراحمین، احسن
 الخالقین اور رب العالمین ہے۔ جس نے اپنی تمام مخلوق کے لیے ان کی حسب ضرورت رزق کا

انتظام فرما رکھا ہے اور حصول رزق کے مختلف اسباب و ذرائع پیدا فرمادیے ہیں۔ مگر وہ خود ان ذرائع اور اسباب و علل کا پابند نہیں ہے۔ وہ ہر چیز کا مالک اور بے اسباب رزق عطا فرمانے پر قادر ہے۔ اس کے حکم سے قیامت کا آنا یقینی اور لازمی ہے۔ اور اس کے سوا قیامت کے وقت کو کوئی جاننے والا نہیں ہے۔

رب تعالیٰ کی تعریف و تسبیح کے بعد، ریت کے ذرات اور بارش کے قطرات سے بہت زیادہ درود و سلام، رہبر اعظم، سید عالم، پیغمبر معظم، امام الانبیاء، سرچشمہ رشد و ہدیٰ، صاحب قاب قوسین اور ادنیٰ اور شافع روز جزا جناب محمد رسول اللہ ﷺ کی ذات اطہر و اقدس پر جنہیں رب کائنات نے ہادی کائنات بنا کر مبعوث فرمایا اور انہوں نے رب العزت کے تمام احکام کو بالوضاحت والصراحت، اپنی امت تک پہنچایا اور ان احکام اسلام کی تبلیغ و اشاعت کے لیے بے انتہا مصائب اور بے پناہ مظالم کو خندہ پیشانی سے قبول فرمایا اور انسانیت کی اصلاح کا فریضہ مکمل کیا، انجام دے کر دین کی نشر و اشاعت اور تبلیغ کا کام امت کے سپرد کر کے خود بارگاہ رب العالمین کی طرف کوچ فرمایا:

((اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَيُّدٌ مُجِيدٌ اللَّهُمَّ بَارِكْ عَلَى مُحَمَّدٍ وَعَلَى آلِ مُحَمَّدٍ كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَيُّدٌ مُجِيدٌ))

ربط آیات:

قرآن حکیم کی عظیم البرکت سورت، سورت یسین کی تشریح و تفسیر اور توضیح و تذکیر میں توحید خداوندی کے دلائل اور قدرت الہی کی نشانیاں اور رب کائنات کے اختیارات کی آیات کا تذکرہ کرتے ہوئے بات اس مقام پر پہنچی تھی۔ کہ بگڑی بنانا، شفا عطا فرمانا اور کشتیاں پار لگانا صرف اور صرف اللہ تعالیٰ ہی کا کام ہے۔

آپ کے لیے یہ بات شاید حیرانی اور تعجب کا باعث ہو کہ مشرکین عرب جو بتوں کے پجاری اور لات و عزیٰ کو الہی اختیارات کا مالک گردانتے تھے اور انہوں نے اللہ تعالیٰ کے سوا متعدد معبود بنا رکھے تھے۔ ان کا نظریہ اور عقیدہ بھی یہی تھا کہ بھنور میں پھنسی ہوئی کشتی اللہ تعالیٰ کے سوا کوئی پار نہیں لگا سکتا اور اگر ان کی کشتیاں طوفان میں گھر جاتیں اور بچاؤ کی تمام

تدبیریں ناکام ہو جاتیں۔ تو اس وقت مشرکین مکہ بھی خالص اللہ تعالیٰ کو پکارتے اور اسی سے مدد کا سوال کرتے تھے۔ جب رب السموات والارض انہیں اس مصیبت سے نجات اور رہائی عطا فرمادیتا تو وہ پھر اس کے ساتھ دوسروں کو شریک بنانا شروع کر دیتے۔ قرآن حکیم فرماتا ہے:

﴿فَإِذَا رَكِبُوا فِي الْفُلِكِ دَعَوْا اللَّهَ مُخْلِصِينَ لَهُ الدِّينَ ۚ فَلَمَّا نَجَّاهُمْ إِلَى الْبَرِّ إِذَا هُمْ يُشْرِكُونَ﴾ (۲۹/ العنکبوت: ۲۵)

”پس جب وہ کشتی میں سوار ہوتے تو خالص اللہ تعالیٰ کو اس کی اطاعت کا عقیدہ رکھتے ہوئے پکارتے۔ پس جب وہ انہیں خشکی کی طرف نجات عطا فرمادیتا تو وہ پھر شرک کرنا شروع کر دیتے۔“

آپ موجودہ دور کے غلو پسندوں اور آپ ﷺ کے زمانے کے مشرکین کا تقابل کریں تو حیرانی کی کوئی حد نہ ہوگی۔ کہ مشرکین مکہ تو ڈوبتی کشتی کو کنارے لگوانے کے لیے خالص اللہ تعالیٰ کو پکارتے تھے مگر آج کا نام نہاد مسلمان بچکولے کھاتی ہوئی کشتی کو بچانے کے لیے رب کو پکارنے کی بجائے یہ نعرہ لگاتا ہے..... یا بہاؤ الحق بیڑا دھک..... یا معین چشتی، پار لگا دے میری کشتی..... پھر میں کیوں نہ کہوں کہ آج کے بعض مسلمانوں کا عقیدہ، مکے کے مشرکوں کے عقیدے سے بھی برا اور بدتر ہے۔ کہ یہ دریا کی موجوں میں بھی غیر اللہ کو پکارتے ہیں اور جب بچ جاتے ہیں تو غیر اللہ کے نام کی نذریں، نیازیں اور چڑھاوے چڑھاتے ہیں۔ گویا انہیں طوفان سے بچانے والا اللہ تعالیٰ نہیں بلکہ دوسرے لوگ ہیں۔

ابو جہل کے بیٹے کا قبول اسلام:

رسول اللہ ﷺ کے دشمن ابو جہل کا بیٹا بکرہ ان نیک سرشت لوگوں میں سے ایک تھا۔ جسے محض اسی وجہ سے قبول اسلام کی سعادت نصیب ہوئی کہ اس نے دیکھا کہ مشرکین عرب کشتیوں کی سلامتی کے لیے تو خالص اللہ تعالیٰ کو پکارتے ہیں۔ مگر نجات حاصل کرنے کے بعد پھر غیروں کے نعرے لگاتا اور انہیں حاجت روا سمجھنا شروع کر دیتے ہیں۔ ہوا یوں کہ فتح مکہ کے بعد دشمنان اسلام کی قوت ٹوٹ گئی۔ اور مکہ اور اطراف مکہ کے قبائل جوق در جوق اور فوج در فوج دائرہ اسلام میں داخل ہونے لگے تو چند معاندین اسلام کو اہل اسلام کی کامیابی اور پذیرائی برداشت نہ ہوئی بلکہ ایک آنکھ نہ بھائی تو انہوں نے مکہ چھوڑ کر کسی دوسری جگہ رہائش

اختیار کرنے کا فیصلہ کر لیا۔ عکرمہ بن ابی جہل بھی ایسے ہی مخالفین اسلام میں سے ایک تھا۔ چنانچہ وہ یمن جانے کی غرض سے مکہ سے بھاگا اور کشتی میں سوار ہو گیا۔ ادھر مکہ مکرمہ میں عکرمہ کی بیوی آپ ﷺ کے دست حق پرست پر مشرف باسلام ہو گئی اور رحمت عالم ﷺ سے اپنے شوہر کی جان کی امان لے کر ان کی تلاش میں نکل کھڑی ہوئی۔ ادھر بیوی انہیں تلاش کرتی پھر رہی تھی۔ ادھر عکرمہ کی ہدایت کے لیے اللہ تعالیٰ نے ایک اور سبب پیدا فرما دیا اور وہ یہ کہ جب عکرمہ کشتی میں سوار ہوئے تو لات وعزنی کا نعرہ لگایا۔ دوسرے ساتھیوں اور ملاح نے کہا اے عکرمہ! یہاں لات وعزنی کام نہیں آتے۔ یہاں تو صرف اور صرف اللہ وحدہ لا شریک کو پکارنا چاہیے۔ کیونکہ کشتیوں کو پار لگانا، ان کی حفاظت کرنا اور سلامتی سے کنارے پہنچانا صرف اور صرف اللہ تعالیٰ ہی کا کام ہے۔ ساتھیوں کی اس بات سے عکرمہ کے دل پر ایسی چوٹ لگی اور وہ سوچنے پر مجبور ہو گیا کہ جو معبود دریا میں کام نہیں آسکتے وہ خشکی میں کیسے حاجت روائی کر سکتے ہیں۔ لہذا جو اللہ رب العالمین بحر میں مشکل کشا ہے وہی بر میں بھی حاجت روا ہے۔ عکرمہ نے دل ہی دل میں سوچا کہ ہمارا ”محمد ﷺ“ سے بھی تو یہی جھگڑا ہے اور جو بات ملاح اور ساتھی کہہ رہے ہیں۔ اسی بات کی دعوت محمد ﷺ دیتے ہیں۔ کہ بگڑی بنانا، کشتیاں پار لگانا اور مشکل کشائی فرمانا صرف اور صرف خالق حقیقی کا کام ہے۔

عکرمہ بن ابی جہل نے فیصلہ کیا کہ مجھے واپس لوٹ کر ”دربار مصطفیٰ“ میں حاضر ہو کر حلقہ بگوش اسلام ہو جانا چاہیے۔ چنانچہ وہ راستہ سے ہی واپس آ گئے۔ ابھی وہ مکہ مکرمہ میں داخل نہیں ہوئے تھے۔ کہ ان کی بیوی، جو انہیں تلاش کرتی پھر رہی تھی سے ملاقات ہو گئی۔ اس نے کہا۔ اے عکرمہ! میں ایک ایسے انسان (محمد ﷺ) کے پاس سے آرہی ہوں جو سب سے نیک، سب سے بہتر اور سب سے زیادہ صلہ رحمی کرنے والا ہے۔ اور یاد رکھو کہ میں نے اس رحمت عالم ﷺ سے تمہارے لیے امان حاصل کر لی ہے اور تمہاری جان بخشی کروالی ہے۔ بیوی کی یہ باتیں عکرمہ کے لیے مزید تسلی و تشفی کا باعث بنیں اور آپ ﷺ کی شفقت، محبت، مروت اور صلہ رحمی نے اسے بے حد متاثر کیا اور بیوی کے ہمراہ سیدھا دربار رسالت میں حاضر ہوا۔ آپ ﷺ مکہ مکرمہ میں ہی تشریف فرما تھے۔ آپ نے عکرمہ کو آتے دیکھا تو فرط مسرت سے اچھل پڑے اور عکرمہ کا استقبال کرتے ہوئے زبان مبارک سے فرمایا:

((مَرْحَبًا بِالْزَّارِكِ الْمُهَاجِرِ))

”اے پردیسی سوار! ہم تجھے خوش آمدید کہتے ہیں۔“

عکرمہ نے بعد ادب و احترام عرض کی آقا! مجھے میری بیوی کی زبانی معلوم ہوا ہے کہ آپ نے مجھے امان دے دی ہے۔ ناطق وحی جناب محمد رسول اللہ ﷺ نے محبت بھرے لہجے میں فرمایا۔ عکرمہ! تیری بیوی نے سچ کہا ہے۔ ہماری طرف سے تم مامون و محفوظ ہو۔ عکرمہ جو ابو جہل جیسے دشمن اسلام، مخالف اسلام، اور نبی کریم ﷺ کے سب سے بڑے حریف کا بیٹا تھا..... نبی اکرم، رحمت عالم، جناب محمد رسول اللہ ﷺ کے رحم و کرم، غنودہ و گزر اور لطف و مہربانی سے ایسا متاثر ہوا کہ فرط ندامت سے سر جھکا لیا۔ اور نظریں نیچی کر کے اسلام اور صاحب اسلام کی صداقت اور حقانیت کا اعتراف کرتے ہوئے اعلان کیا۔ اَشْهَدُ اَنْ لَا اِلَهَ اِلَّا اللّٰهُ وَحْدَهُ لَا شَرِيْكَ لَهٗ وَاَشْهَدُ اَنَّ مُحَمَّدًا عَبْدُهٗ وَرَسُوْلُهٗ آپ نے عکرمہ کو توحید الہی، رسالت محمدی اور عقیدہ آخرت کی تعلیم دی اور محبت و الفت کے ساتھ اپنے سب سے بڑے دشمن اور دشمن کے بیٹے کو صحابہ کرام کی صف میں بٹھالیا۔

سامعین با تمکین! مشرکین عرب بھی جانتے اور مانتے تھے کہ کشتیاں پار لگانا صرف اللہ احکم الحاکمین کا ہی کام ہے اور اسی بات نے عکرمہ رضی اللہ عنہ کے دل میں انقلاب برپا کر دیا اور وہ کلمہ پڑھ کر حلقہ بگوش اسلام ہو گئے۔ یہی بات سورت یسین میں بیان کی گئی ہے:

﴿وَاٰیةٌ لَهُمْ اَنَّا حَمَلْنَا ذُرِّيَّتَهُمْ فِي الْفُلِكَ الْمَشْحُوْنِ ۚ وَخَلَقْنَا لَهُمْ مِنْ مِثْلِهٖ مَا يَرْكَبُوْنَ ۝ وَاِنْ نَّشَاءُ نَغْرِقْهُمْ فَلَآ صَرِيْحٌ لَهُمْ ۚ وَلَا هُمْ يُنْقَذُوْنَ ۚ اِلَّا رَحْمَةً مِنَّا وَمَتَاعًا اِلٰی حِيْنٍ ۝﴾ (یسین: ۳۱-۳۳)

”اور ان کے لیے ایک نشانی یہ ہے کہ ہم نے ان کی نسل کو ایک بھری ہوئی کشتی میں اٹھایا اور ہم نے ان کے لیے اس کشتی جیسی اور چیزیں پیدا فرمائیں جن پر وہ سوار ہوتے ہیں۔ اور اگر ہم چاہیں تو انہیں غرق کر دیں۔ پس کوئی ان کی فریاد کو پہنچنے والا نہ ہو اور نہ ہی انہیں چھڑایا جاسکے۔ مگر ہماری طرف سے رحمت ہے اور ایک وقت تک فائدہ اٹھانے کا سامان ہے۔“

کفار کو نصیحت:

سورت یسین کی زیر خطبہ آیات مقدسات میں سے پہلی آیت مبارکہ میں اللہ تعالیٰ نے

کافروں، مشرکوں اور بے ایمانوں کی ضد، تعصب، ہٹ دھرمی، سرکشی، بے سمجھی، عناد، تکبر، فخر، غرور اور احکام الہی سے روگردانی کا ذکر فرمایا ہے۔ کہ جب انہیں ازراہ نصیحت یہ بات سمجھانے کی کوشش کی جاتی ہے۔ کہ یہ دنیا عارضی اور فانی ہے۔ یہاں ہر شخص کے لیے موت کا وقت مقرر اور متعین ہے۔ ہر ذی روح، موت کے منہ میں جانے والا ہے۔ پھر قیامت برپا ہو گی۔ حساب کتاب کی منزل آئے گی۔ وہاں عدل و انصاف کے فیصلے ہوں گے۔ اور اذن الہی کے بغیر کسی کی شفاعت و سفارش قبول نہ کی جائے گی۔ تم اس دن کی پکڑ، ذلت اور عذاب سے ڈرجاؤ، خدا کا خوف کرو اور تقویٰ اختیار کرو۔ اور ذرا غور کرو کہ اس دار فانی میں رہ کر تم نے دارالحکد کے لیے کیا کمایا ہے؟ جو اعمال تم کر رہے ہو۔ ان کے نتائج اور انجام کو سوچو کہ ان عقائد و اعمال کا کیا نتیجہ نکلے گا۔ اور یہ بات ظاہر و باہر ہے کہ اگر تم نے آخرت کے لیے نیک اعمال کیے اور اچھے اعمال و آثار و نشانات دنیا میں چھوڑ کر گئے تو تمہیں ان کا اجر و ثواب ملے گا اور اگر برے اعمال کا ذخیرہ کیا اور اپنے پیچھے بھی برے آثار چھوڑ کر فوت ہوئے تو اس کا لازمی نتیجہ یہ نکلے گا۔ کہ تمہیں آخرت میں سزا اور عذاب سے دوچار ہونا پڑے گا۔ وہاں تم کف افسوس ملو گے۔ اظہارِ ندامت کرو گے۔ معذرت خواہ ہو گے۔ معافی کا سوال کرو گے۔ مگر عمل کا وقت ختم ہو چکا ہوگا اور جزائے عمل کی منزل آچکی ہوگی۔ اس لیے وہاں تمہارا پیشیان ہونا تمہارے کسی کام نہ آ سکے گا اور تم عذاب الیم سے چھٹکارا حاصل نہ کر سکو گے۔

ابھی وقت ہے۔ ہوش کے ناخن لو اور سنبھل جاؤ۔ اگر تم نے ساری عمر فسق و فجور، نافرمانی، عصیان، سرکشی اور گناہوں میں گزار دی ہے تو اب آ جاؤ۔ رب تعالیٰ کا در رحمت کھلا ہے۔ اس کی جناب میں حاضر ہو کر تائب ہو جاؤ۔ معافی مانگ لو، وہ رؤف و کریم اور غفور الرحیم ہے۔ وہ تمہارے گناہوں پر غنوکا قلم پھیر دے گا۔ تمہاری خطائیں مٹا دے گا۔ تم اس کے دروازے پر آؤ تو سہی۔ اپنی آنکھوں سے شرمندگی کے چند آنسو بہا کر زندگی بھر کے گناہوں کی معافی طلب کرنا تمہارا کام ہے اور تمہارے بے شمار گناہوں کو معاف کروینا رب العالمین کا کام ہے۔ بقول علامہ اقبال مرحوم رب تعالیٰ خود فرماتا ہے:

ہم تو مائل بہ کرم ہیں کوئی سائل ہی نہیں
راہ دکھلائیں گے راہ رو منزل ہی نہیں

سورت یٰسین میں اللہ تعالیٰ کے اسی عفو عام کو معجزانہ اختصار اور بلیغانہ ایجاز کے ساتھ بیان فرمایا گیا ہے کہ:

﴿وَإِذَا قِيلَ لَهُمُ اتَّقُوا مَا بَيْنَ أَيْدِيكُمْ وَمَا خَلْفَكُمْ لَعَلَّكُمْ تُرْحَمُونَ ۝﴾

(یسین: ۳۵)

”اور جب ان (کافروں) سے کہا جاتا ہے کہ ڈرو (بچو) اس چیز سے جو تمہارے سامنے ہے اور جو تمہارے پیچھے تاکہ تم پر رحم کیا جائے۔“
گویا رحمت الہی گناہ گاروں کو تلاش کر رہی ہے۔ کہ اے گناہوں کا بوجھ اٹھائے پھرنے والے انسانوں! آخرت کا فکر کرنا تمہارا کام ہے۔ اور تمہیں اپنی رحمت کی لپیٹ میں لے لینا رب العزت کا کام ہے۔ لَعَلَّكُمْ تُرْحَمُونَ۔
گناہ گاروں کی تلاش:

یوں تو رحمت کے کئی مفہوم اور معانی ہیں۔ (جنہیں ہم نے اپنی کتاب ”خطبات سورۃ مریم“ میں تفصیل سے بیان کیا گیا ہے) مگر گناہوں کی بخشش، مغفرت اور معافی تو اللہ تعالیٰ کی بہت بڑی رحمت ہے۔ ارشاد خداوندی ہے۔

﴿يَعْبَادِيَ الَّذِينَ أَسْرَفُوا عَلَىٰ أَنفُسِهِمْ لَا تَقْنَطُوا مِن رَّحْمَةِ اللَّهِ إِنَّ اللَّهَ

يَغْفِرُ الذُّنُوبَ جَمِيعًا إِنَّهُ هُوَ الْغَفُورُ الرَّحِيمُ ۝﴾ (زمر: ۵۳)

”اے میرے بندو! جنہوں نے اپنے نفسوں پر زیادتیاں کی ہیں۔ (یعنی گناہ کیے ہیں) تم اللہ کی رحمت سے مایوس نہ ہونا، یقیناً اللہ تعالیٰ تمام گناہوں کو بخش دیتا ہے۔ بے شک وہی بخشنے والا مہربان ہے۔“

اس آیت مبارکہ میں عمر بھر اپنی جان پر زیادتیاں کرنے والوں، شب و روز فسق و فجور میں مصروف رہنے والوں اور کفر و شرک کا ارتکاب کرنے والوں کو ”نوید رحمت“ سنائی جا رہی ہے۔ کہ آؤ! میری رحمت کا دروازہ کھلا ہے۔ اگر تم اب بھی صدق دل سے توبہ کر کے آئندہ گناہ نہ کرنے کا وعدہ کر کے مجھ سے بخشش کا سوال کرو گے تو تمہیں مایوس نہیں کیا جائے گا۔ بلکہ لاتعداد اور بے شمار گناہوں کو معاف کر کے تمہیں جہنم سے آزاد کرنے کا اعلان کر دیا جائے گا۔
بقول شاعر ع

عصیاں سے کبھی ہم نے کنارہ نہ کیا
 پر تو نے بھی دل آزرہ ہمارا نہ کیا
 ہم نے تو جہنم کی بہت کی تدبیر
 لیکن تیری رحمت نے گوارا نہ کیا
 کفار کی روگردانی:

اگلی آیت میں رب العالمین کی اس زوردار نصیحت پر کفار و مشرکین کے رد عمل کا ذکر کیا گیا ہے۔ کہ وہ ظالم، فاسق، فاجر اور مشرک اپنی ضد اور مخالفت میں اس قدر آگے جا چکے ہیں کہ ان پر کوئی پسند و نصیحت اثر انداز نہیں ہوتی بلکہ جب بھی انہیں قدرت کے نشانات پر غور و فکر کرنے، اپنے اعمال کا محاسبہ کرنے، کفر و شرک کو چھوڑنے اور توحید و رسالت کے عقیدہ کو اختیار کرنے کا درس دیا جاتا ہے تو بجائے احکام الہی کو قبول کرنے، دلیل، حکم، معجزہ، نشانی اور آیت کو تسلیم کرنے اور اس کے مطابق عمل کرنے کے وہ الٹا ان آیات و معجزات اور دلائل و براہین کا مذاق اڑاتے، استہزاء کرتے اور اس سے منہ موڑ لیتے ہیں۔ ارشاد باری ہے:

﴿وَمَا تَأْتِيهِمْ مِنْ آيَةٍ مِنْ آيَاتِ رَبِّهِمْ إِلَّا كَانُوا عَنْهَا مُعْرِضِينَ ٥﴾

(یونس: ۳۶)

”اور ان کے رب کی نشانیوں میں سے کوئی نشانی ان کے پاس نہیں آتی مگر وہ اس سے روگردانی کرتے ہیں۔“

یعنی ہونا تو یہ چاہیے تھا کہ مشرکین و کافرین رسول اللہ ﷺ کے معجزات اور اللہ تعالیٰ کی آیات کو دیکھ اور سن کر انہیں حق تسلیم کرتے اور قبول اسلام کی سعادت حاصل کر لیتے مگر ان نافرمانوں کو یہ پسند نہیں کہ جس تاریکی اور اندھیرے سے ان کی آنکھیں مانوس ہو چکی ہیں وہ اجالے اور روشنی سے بدل جائے اور ان کے پاس واضح دلائل اور مسکت براہین کا کوئی معقول جواب تو ہے نہیں۔ اس لیے وہ ان آیات و دلائل میں غور و فکر بھی گوارا نہیں کرتے بلکہ باطل سے چٹے ہوئے ہیں۔ اور اسے اپنے آباء و اجداد کا مذہب کہہ کر اپنے آپ کو مطمئن کرنے کی کوشش کرتے ہیں۔ قرآن حکیم کے ساتویں پارے میں بھی انہیں الفاظ کے ساتھ کفار کی یہ حالت بیان کی گئی ہے:

﴿وَمَا تَأْتِيهِمْ مِنْ آيَةٍ مِنْ آيَاتِ رَبِّهِمْ إِلَّا كَانُوا عَنْهَا مُعْرِضِينَ ۝﴾

(۱۱۶/ الانعام: ۴)

”اور ان کے رب کی نشانیوں میں سے کوئی نشانی ان کے پاس نہیں آتی مگر وہ

اس سے منہ پھیرنے والے ہو جاتے ہیں۔“

قرآن حکیم کے تیرھویں پارے میں اللہ تعالیٰ نے کفار کی اسی ضد، تعصب اور ہٹ دھرمی کا ذکر کرتے ہوئے فرمایا۔ کہ اے پیغمبر ﷺ! ان کافروں کا اپنے کفر و شرک پر اڑے رہنا، اس بناء پر نہیں ہے کہ ان کے سامنے توحید الہی کی کوئی روشن دلیل پیش نہیں کی گئی یا آپ کی تبلیغی مساعی اور اشاعت اسلام کی کوششوں میں کوئی کمی رہ گئی ہے۔ ایسا ہرگز نہیں ہے بلکہ توحید خداوندی کی روشن دلیلیں تو زمین و آسمان میں بکھری پڑی ہیں۔ وہ مشرکین و کافرین ان واضح دلائل اور آیات پینات کو دیکھتے بھی ہیں مگر دانستہ ان سے روگردانی اور اعراض کرتے ہیں اور اصل بات یہ ہے کہ ان کی ضد، ہٹ دھرمی، روگردانی اور اعراض کی وجہ سے ان ازلٰی بدبختوں اور ابدی بد نصیبوں کو ہدایت نصیب نہیں ہوتی۔ فرمان ربانی ہے:

﴿وَكَايِنِ مِنْ آيَةٍ فِي السَّمَوَاتِ وَالْأَرْضِ يَمُرُّونَ عَلَيْهَا وَهُمْ عَنْهَا

مُعْرِضُونَ ۝﴾ (۱۲/ یوسف: ۱۰۵)

”اور زمین و آسمان میں کتنی ہی نشانیاں ہیں جن پر یہ گزرتے ہیں۔ اور ان سے

روگردانی کرتے ہیں۔“

سرمایہ دارانہ ذہنیت:

سورت یسین کی آیت ۴۷ میں رب کائنات نے مغرور دولت مند، متکبر مالدار اور خود غرض لوگوں کی ذہنیت، خیالات، جذبات اور ان کے برے اقوال کا ذکر فرماتے ہوئے کہا ہے۔ کہ جب ایسے دولت مند طبقے کو تلقین اور نصیحت کی جاتی ہے۔ کہ خالق کائنات کے عطا کردہ رزق میں سے اس کے مفلس، نادار اور غریب بندوں پر کچھ خرچ کرو، کیونکہ تمہارے مال میں اللہ تعالیٰ نے ان کا حصہ رکھا ہے۔ لہذا تمہارا فرض ہے کہ تم اپنے مال اور سرمائے میں سے غرباء و مساکین کا حق ان کے سپرد کر دو۔ تو وہ یہ بات کرنے والوں اور انفاق فی سبیل اللہ کی دعوت دینے والوں کا بڑی ڈھٹائی اور بے حیائی سے مذاق اڑاتے ہیں۔ اور اپنے سرمائے پر

فخر و غرور اور تکبر و نخوت کرتے ہوئے کہتے ہیں۔ کہ جن لوگوں کو رب تعالیٰ نے مفلسی اور تنگدستی کے عذاب میں مبتلا کر رکھا ہے اور اس نے انہیں محتاج رکھنا ہی پسند کیا ہے۔ تو ہم انہیں مالدار اور صاحب جائیداد کی طرح بنا سکتے ہیں۔ اگر اللہ تعالیٰ چاہتا تو ہماری طرح انہیں بھی مال و دولت عطا فرما دیتا۔ جب اس نے خود ہی انہیں اس نعمت سے محروم کر رکھا ہے اور محتاج بنا رکھا ہے تو بھلا ہم اس کی مرضی کی خلاف ورزی کیسے کر سکتے ہیں۔ اور انہیں مالدار کیسے بنا سکتے ہیں۔ سورت یسین میں ان مغروروں کی اس بات کو بلیغانہ اسلوب اور معجزانہ اختصار سے یوں بیان فرمایا گیا ہے:

﴿وَإِذْ قِيلَ لَهُمْ أَنْفِقُوا مِمَّا رَزَقَكُمُ اللَّهُ ۚ قَالَ الَّذِينَ كَفَرُوا لِلَّذِينَ آمَنُوا أَنْطَعِمُ مَنْ لَوْ يَشَاءُ اللَّهُ أَطْعَمَهُ إِنْ أَنْتُمْ إِلَّا فِي ضَلَالٍ مُبِينٍ ۝﴾

(یسین: ۳۶)

”اور جب ان سے کہا جاتا ہے کہ اس مال میں سے خرچ کرو، جو تمہیں اللہ تعالیٰ نے دے رکھا ہے۔ تو کافراہل ایمان کو کہتے ہیں۔ کیا ہم انہیں کھانا کھلائیں کہ اللہ تعالیٰ چاہتا تو انہیں کھلا دیتا۔ تم صریح گمراہی میں مبتلا ہو۔“

اس آیت کریمہ میں سرمایہ دارانہ ذہنیت کی کتنی صحیح عکاسی کی گئی ہے۔ پہلے بھی ان لوگوں کا یہی حال تھا اور آج بھی اس ذہنیت اور سوچ میں کوئی تبدیلی نہیں ہوئی۔ صرف اتنا فرق ہے کہ پہلے چند لوگ اس زہریلی ذہنیت کے مالک تھے اور آج مادی ترقی کے اس دور میں ان کی تعداد بڑھ گئی ہے۔ پہلے مروت و احسان اور حسن سلوک کی کوئی جھلک ان لوگوں میں بھی نظر آ جاتی تھی۔ مگر آج کے مشینی دور نے احساس مروت کو بھی کچل کر رکھ دیا ہے۔

احساس مروت کو کچل دیتے ہیں آلات

مال و دولت کی والہانہ محبت انسان کو ایسے مقام پر کھڑا کر دیتی ہے۔ کہ وہ سیدھی، عام فہم، آسان اور صاف صاف بات کا بھی ایسا الٹا اور ٹیڑھا جواب دیتا ہے کہ سننے والے کی عقل دنگ رہ جاتی ہے۔ ایسے بدنصیب، نہ تو اللہ کی عطا کردہ نعمتوں کا شکریہ ادا کرتے ہیں اور نہ ہی انہیں اپنے تنگ دست اور خستہ حال بھائیوں کی خدمت کرنے کی توفیق نصیب ہوتی ہے۔

مشرکین مکہ جب ابو بکر صدیق رضی اللہ عنہ کو غرباء اور مساکین پر مال خرچ کرتے ہوئے

دیکھتے تو اسی فلسفہ کی بنا پر کہا کرتے تھے۔ کہ تم ان محتاجوں پر کیوں خرچ کرتے ہو؟ حضرت ابو بکر صدیق رضی اللہ عنہ جواب فرمایا کرتے تھے۔ کہ میرے مال میں اللہ تعالیٰ نے ان کا بھی حق رکھا ہے۔ لہذا میں انہیں ان کا حق دیتا رہوں گا۔ قرآن مجید فرماتا ہے:

﴿وَالَّذِينَ فِيْ اَمْوَالِهِمْ حَقٌّ مَّعْلُوْمٌ ۖ لِّلْسَائِلِ وَالْمَحْرُوْمِ ۝﴾

(۷۰/ الماعز: ۲۳: ۲۵)

”اور (نیک لوگ وہ ہیں) جن کے مالوں میں سوال کرنے والوں اور محروم لوگوں کے لیے حق مقرر ہے۔“

تم صریح گمراہ ہو:

سورت یٰسین کی اس آیت مبارکہ کے آخری حصے میں **اِنْ اَنْتُمْ اِلَّا فِيْ ضَلٰلٍ مُّبِيْنٍ** ”تم صریح گمراہی میں مبتلا ہو“ کے بارے میں عام مفسرین کا خیال اور فرمان تو یہی ہے۔ کہ یہ مالدار مشرک و کافر اور متکبر دولت مند کا مقولہ ہے۔ وہ غرباء کی مدد اور تعاون کی دعوت دینے والوں، اتفاق فی سبیل اللہ کی رغبت دلانے والوں اور مساکین کا حق ان تک پہنچانے کا درس دینے والوں کو ازراہ مذاق کہتے ہیں۔ کہ جنہیں تم مال دینے اور چندہ جمع کر کے ان کی ضروریات کو پورا کرنے کی تلقین کرتے ہو، انہیں رب تعالیٰ نے خود غریب اور مسکین بنا رکھا ہے۔ تم انہیں رقم دے کر مال دار بنانا چاہتے ہو جبکہ اللہ تعالیٰ انہیں بھوکا رکھنا چاہتا ہے۔ لہذا اے ناصحین! تم صریح گمراہی میں مبتلا ہو۔

البتہ بعض مفسرین کی رائے یہ بھی ہے کہ **اِنْ اَنْتُمْ اِلَّا فِيْ ضَلٰلٍ مُّبِيْنٍ** ”تم تو سراسر گمراہی میں مبتلا ہو۔“ مشرکین اور کافرین کا قول نہیں بلکہ اللہ تعالیٰ کا فرمان ہے۔ یعنی ایسا گمان و خیال کرنے والے مشرکوں، کافروں اور مالداروں پر اللہ تعالیٰ یہ واضح کرنا چاہتا ہے۔ کہ تمہارا یہ قول کھلی ہوئی ضلالت، صریح گمراہی اور رب تعالیٰ کی نافرمانی ہے۔ کیونکہ حقیقت میں رازق تو اللہ تعالیٰ ہی ہے۔ مگر اس نے رزق رسانی کے مختلف ذرائع اور اسباب مقرر فرما رکھے ہیں۔ جن کے ذریعے وہ ہر ایک کو اس کے حصے کا رزق عطا فرماتا اور پہنچاتا ہے۔ مگر اے لوگو! تم اس کی حکمت کو پوری طرح نہیں جانتے۔ اور ایسی بہکی بہکی باتیں کر کے گمراہی میں مبتلا ہو رہے ہو۔ (تفسیر روح المعانی، سورۃ یٰسین آیت: ۷۷)

تقسیم رزق کی حکمت:

اللہ احکم الحاکمین نے مخلوق میں رزق کی تقسیم خاص حکمت کے تحت کر رکھی ہے۔ بعض لوگوں کو اس نے اپنی حکمت کے باعث ان کی ضرورت سے کم رزق دے رکھا ہے۔ بعض کو ان کی ضروریات کے مطابق اور بعض کو ان کی ضروریات سے زیادہ رزق عطا فرماتا ہے۔ اس نے مالداروں اور اغنیاء کو حکم دیا ہے۔ کہ وہ محتاجوں اور مسکینوں کی مدد کریں اور اپنے مال کی زکوٰۃ اور صدقات سے ضرورت مندوں کے ساتھ تعاون کریں۔ غرباء اور مساکین کو اس ذریعے سے رزق پہنچانا بھی حقیقت میں اللہ تعالیٰ ہی کی عطا ہے۔ کہ اس نے امراء کو زکوٰۃ ادا کرنے کا پابند کر دیا ہے۔

مال و دولت میں کمی بیشی کی ایک مصلحت اور حکمت یہ بھی ہے۔ کہ اللہ تعالیٰ کچھ لوگوں کو مال دے کر آزماتا ہے اور کچھ لوگوں کی آزمائش دولت نہ دے کر۔ یا کم دے کر کرتا ہے۔ قرآن حکیم کے سترہویں پارے کی آیت مبارکہ ہے:

﴿وَنَبْلُوهُمْ بِالشَّرِّ وَالْخَيْرِ فِتْنَةً﴾ (الانبياء: ۳۵)

”اور ہم تمہیں برائی اور بھلائی دونوں طریقوں سے آزماتے ہیں۔“

یعنی خالق کائنات اغنیاء کو مال و دولت دے کر آزماتا ہے۔ کہ وہ کس حد تک حقوق اللہ اور حقوق العباد ادا کرتے ہیں۔ اور غرباء کو محروم کر کے آزماتا ہے کہ وہ کس حد تک صبر کا مظاہرہ کرتے ہیں اور کیا وہ رزق حلال کمانے کی کوشش کرتے ہیں۔ یا حرام طریقے سے مال و دولت جمع کرنے کے لیے چوری اور ڈاکہ زنی کا پیشہ اختیار کرتے ہیں۔ کچھ انسانوں کو امیر اور کچھ انسانوں کو غریب رکھنے کی ایک حکمت اور مصلحت یہ بھی ہے کہ اس تقسیم پر معیشت کا دار و مدار اور انحصار ہے۔ اگر سب لوگوں کو اللہ تعالیٰ مالدار اور دولت مند بنادیتا تو پھر مزدوری کون کرتا؟ کاشتکاری کا کام کرنے پر کون تیار ہوتا اور فیکٹریاں اور کارخانے کیسے چلتے؟ اسی طرح اگر تمام لوگ غریب، محتاج، تنگدست اور فاقہ مست ہوتے تو ان کی ضروریات کا بندوبست کہاں سے ہوتا؟ الغرض نظام تمدن کے لیے بھی رزق کی یہ تقسیم اشد ضروری تھی۔ اسی لیے حکیم مطلق اور قادر و قیوم نے انسانوں میں کسی کو کارخانے دار بنادیا اور کسی کو مزدور، کسی کو مالک بنا دیا ہے اور کسی کو مزارع، کسی کو دولت مند بنادیا ہے اور کسی کو محتاج و تنگدست۔ قرآن حکیم اللہ

تعالیٰ کی طرف سے تقسیم رزق کے فیصلوں کا اعلان ان الفاظ میں کرتا ہے:

﴿اللَّهُ يَبْسُطُ الرِّزْقَ لِمَن يَشَاءُ مِنْ عِبَادِهِ وَيَقْدِرُ لَهُ ۖ إِنَّ اللَّهَ بِكُلِّ شَيْءٍ عَلِيمٌ ۝﴾ (۲۹/احکوت: ۶۲)

”اللہ تعالیٰ اپنے بندوں میں سے جس کے لیے چاہتا ہے رزق کشادہ فرما دیتا ہے اور جس کے لیے چاہتا ہے تنگ کر دیتا ہے۔ بے شک اللہ تعالیٰ ہر چیز کو جاننے والا ہے۔“

اس آیت کے آخری جملے۔ إِنَّ اللَّهَ بِكُلِّ شَيْءٍ عَلِيمٌ نے وضاحت فرمادی ہے کہ دولت کی تقسیم اللہ تعالیٰ کی حکمت کے مطابق کی جاتی ہے اور اس کی حکمت کو تم نہیں جانتے۔ بلکہ اللہ رب العالمین ہی خوب جانتا ہے۔ اگر اللہ رب العالمین ہر انسان کو مال و دولت وافر عطا فرما دیتا تو لوگ سرکشی، بغاوت اور نافرمانی کو اپنا شعار بنا لیتے، ہر طرف فسق و فجور پھیل جاتا اور روئے زمین پر فتنہ و فساد کے شعلے بھڑک اٹھتے۔ لہذا رزق کی یہ تقسیم خالق ارض و سماء کا بہت بڑا احسان ہے کہ وہ ہر شخص کو ایک خاص اندازے اور مقدار کے مطابق رزق عطا فرماتا ہے۔ قرآن مجید کی آیت کریمہ ہے:

﴿وَلَوْ بَسَطَ اللَّهُ الرِّزْقَ لِعِبَادِهِ لَبَغَوْا فِي الْأَرْضِ وَلَكِن يُنَزِّلُ بِقَدَرٍ مَّا يَشَاءُ ۚ إِنَّهُ بِعِبَادِهِ خَبِيرٌ بَصِيرٌ ۝﴾ (۲۲/شوری: ۲۷)

”اور اگر اللہ تعالیٰ اپنے تمام بندوں کے لیے رزق کشادہ فرما دیتا تو وہ زمین میں سرکشی کرنے لگتے لیکن وہ ایک اندازے کے مطابق جتنا چاہتا ہے۔ رزق اتارتا ہے۔ بلاشبہ وہ اپنے بندوں (کے احوال) سے خوب آگاہ ہے (اور) سب کچھ دیکھنے والا ہے۔“

اللہ تعالیٰ کے حضور دعا ہے کہ وہ ہمارے امراء کو شکر کرنے اور غرباء کو صبر کرنے کی توفیق عطا فرمائے اور مالداروں کو محتاجوں کی مدد کرنے اور ان سے تعاون کرنے کی ہمت اور حوصلہ نصیب فرمائے۔ آمین

قیامت کب آئے گی:

آپ ﷺ پر بعض لوگ یہ اعتراض بھی کرتے تھے کہ جس قیامت، حشر اور محاسبہ اعمال

کی بات آپ کرتے ہیں۔ اس کی کوئی حقیقت نہیں ہے اور وہ ازراہ مذاق و استہزاء یہ بھی کہتے تھے کہ اگر وقوع قیامت کی بات درست ہے تو پھر محمد ﷺ بتائیں کہ وہ کب آئے گی؟ اور وہ اپنے ان غلط نظریات کے پرچار میں کوئی ہچکچاہٹ محسوس نہ کرتے تھے بلکہ برملا کہتے تھے کہ وعدہ قیامت محض جھوٹ اور افتراء ہے۔

سورت یسین میں اللہ تعالیٰ نے ان منکرین قیامت کا قول نقل کرتے ہوئے فرمایا:

﴿وَيَقُولُونَ مَتَىٰ هَٰذَا الْوَعْدُ إِن كُنتُمْ صَادِقِينَ ٥٠﴾ (یسین: ۴۸)

”اور کافر کہتے ہیں کہ یہ وعدہ (قیامت) کب آئے گا اگر تم سچے ہو (تو اس کا مقرر وقت بتاؤ)۔“

ان کفار کے جواب میں اللہ تعالیٰ نے ارشاد فرمایا۔ کہ قیامت اس طرح نہیں آئے گی۔ کہ پہلے اس کی آمد کا اعلان کیا جائے کہ فلاں تاریخ کو اتنے بج کر اتنے منٹ پر قیامت برپا ہوگی اور کائنات کا نظام درہم برہم کر دیا جائے گا۔ بلکہ لوگ اپنے کام میں مصروف و مشغول ہوں گے۔ دوکاندار اپنی دوکانداری کر رہے ہوں گے اور کسی کو قیامت کے آنے کا وہم و گمان بھی نہ ہوگا۔ کہ اچانک حضرت اسرافیل علیہ السلام کو بارگاہ رب العزت سے اذن حاصل ہوگا۔ وہ حکم ربانی کی تعمیل میں صور پھونکیں گے۔ جس سے ایک ہولناک کڑک اور چیخ ہر طرف پھیل جائے گی۔ بس اس چیخ اور کڑک کو سنتے ہی کائنات کا نظام درہم برہم ہو جائے گا۔ دوکاندار گھر نہ آسکے گا۔ کاشتکار کام مکمل نہ کر پائے گا۔ دفتر بھی بند نہ ہوگا۔ بازار کھلے ہوں گے۔ کاروبار زندگی عروج پر ہوگا۔ کہ جہاں کوئی ہے، بس وہیں موت کی آغوش میں چلا جائے گا۔ اسی قیامت کا ذکر کرتے ہوئے سورت یسین میں رب تعالیٰ نے فرمایا:

﴿وَمَا يَنْظُرُونَ إِلَّا صَيْحَةً وَاحِدَةً تَأْخُذُهُمْ وَهُمْ يَخِصِّوْنَ ٥١﴾

(یسین: ۴۹)

”وہ انتظار نہیں کر رہے مگر ایک گرج کا جو اچانک انہیں پکڑ لے گی جبکہ وہ آپس میں جھگڑ رہے ہوں گے۔“

سرور کائنات جناب محمد مصطفیٰ ﷺ نے اس آیت مبارکہ کی تشریح کرتے ہوئے اور قیامت کی اچانک آمد کا ذکر کرتے ہوئے فرمایا کہ کپڑا بیچنے والا، اپنی دکان پر گاہک کو کپڑا

پسند کرو اور رہا ہوگا۔ بھاؤ اور قیمت کے بارے میں بحث مباحثہ جاری ہوگا۔ گا ہک قیمت میں کمی کا مطالبہ کر رہا ہوگا۔ اور دکاندار اسی قیمت پر اصرار کر رہا ہوگا کہ اچانک دونوں پر موت طاری ہو جائے گی اور ہادی برحق ﷺ نے فرمایا کہ ایک آدمی اپنے جانوروں کو پانی پلانے کے لیے حوض درست کر رہا ہوگا۔ اس کے کناروں کی مرمت کر رہا ہوگا۔ ابھی جانور حوض پر نہ پہنچیں گے کہ اچانک اس کے کانوں میں - صَيْحَةٌ وَاحِدَةٌ گرج دار آواز پڑے گی جس کی دہشت سے وہ اسی جگہ مر جائے گا۔

کوئی آدمی کسی چیز کو تول رہا ہوگا۔ ترازو میں چیز ڈال کر ابھی تولنے کے لیے اوپر نہ اٹھا سکے گا کہ قیامت برپا ہو جائے گی۔ اسی طرح ایک انسان کھانا کھا رہا ہوگا وہ منہ میں ڈالنے کے لیے لقمہ توڑے گا۔ اسے منہ میں ڈالے گا چبا کر نگل نہ سکے گا کہ اسرافیل علیہ السلام کے صورت پھونکنے کی آواز سنے گا اور فوراً ہی اپنی جان، جان آفرین کے حوالے کر دے گا۔

امام الانبیاء جناب محمد رسول اللہ ﷺ کی زبان حق ترجمان سے نکلے ہوئے الفاظ سنیں اور خلوص دل سے دعا کیجیے کہ اللہ تعالیٰ ہر مسلمان کو قیامت کی سختیوں اور تلخیوں سے محفوظ فرمائے۔ صحابی رسول سیدنا ابو ہریرہ رضی اللہ عنہ سے مروی ہے کہ نبی اکرم ﷺ نے فرمایا:

((تَقُومُ السَّاعَةُ وَالزَّجْلَانِ قَدْ نَشَرَا ثَوْبَهُمَا يَتَبَايَعَانِهِ فَلَا يُطْوِيَانِهِ حَتَّى تَقُومَ السَّاعَةُ وَالزَّجْلُ يُلْبِطُ حَوْضَهُ لِيَسْقِيَ مَا شِئْتَهُ مَا يَسْقِيهَا حَتَّى تَقُومَ السَّاعَةُ وَالزَّجْلُ يُخْفِضُ مِيزَانَهُ وَمَا يَزْفَعُهُ حَتَّى تَقُومَ السَّاعَةُ وَالزَّجْلُ يَزْفَعُ أَكْثَتَهُ إِلَى فِيهِ فَمَا يَنْتَلِعُهَا حَتَّى تَقُومَ السَّاعَةُ)) (تفسیر قرطبی سورۃ یسین آیت: ۴۹)

”قیامت اس حال میں قائم ہوگی کہ دو آدمی کپڑے کی خرید و فروخت کر رہے ہوں گے۔ انہوں نے کپڑے کا تھان کھولا ہوا ہوگا۔ وہ اس تھان کو پلیٹ بھی نہ سکیں گے کہ قیامت برپا ہو جائے گی۔ اور ایک شخص اپنے جانوروں کو پانی پلانے کے لیے حوض کی لپائی اور درستی کر رہا ہوگا۔ تو مویشیوں کو پانی پلانے سے قبل ہی قیامت آجائے گی۔ ایک آدمی کوئی چیز تول رہا ہوگا۔ اس کے ترازو اوپر اٹھانے سے پہلے ہی قیامت واقع ہو جائے گی۔ ایک انسان لقمہ منہ میں ڈالے

گا مگر چہانہ کر نگل نہ سکے گا کہ قیامت وقوع پذیر ہو جائے گی۔“

قیامت کی ہولناکی:

آپ نے قرآن مجید کی آیات اور آپ ﷺ کی ہدایات پر غور فرمایا کہ ہر کام ادھورا رہ جائے گا۔ کوئی کام مکمل نہ ہو سکے گا کہ ایک گرج دار آواز سن کر کائنات کا نظام درہم برہم ہو جائے گا۔ اس وقت کی ہولناکی سے گھبرا کر انسان اپنے ہوش و حواس قائم نہ رکھ سکے گا اور دماغی توازن برقرار نہ رہے گا۔ کوئی یہاں گرا پڑا ہوگا اور کوئی وہاں۔ آئیے! مزید تفصیل کو بھی قرآن حکیم کی آیات سے ہی سمجھنے کی کوشش کرتے ہیں۔ فرمان الہی ہے:

﴿الْقَارِعَةُ ۚ مَا الْقَارِعَةُ ۚ وَمَا أَزْكَرُكَ مَا الْقَارِعَةُ ۚ يَوْمَ يَكُونُ النَّاسُ

كَانْفَرَاتٍ ۚ النَّبَتُوتُ ۚ وَتَكُونُ الْجِبَالُ كَالْعِهْنِ الْمَنْفُوشِ ۚ﴾

(القارعة: ۱۰۱/۵۲:۱)

”(قیامت کی) کڑک، وہ کڑک کیا ہے؟ اور آپ کو کیا معلوم کہ وہ کڑک کیا ہے؟

جس دن لوگ بکھرے ہوئے پروانوں کی طرح ہوں گے اور پہاڑ دھنی ہوئی

اون کی مانند ہوں گے۔“

یعنی قیامت کا حادثہ فلاح بڑا کر بناک اور دلخراش ہوگا۔ کہ وقوع قیامت کے وقت دل ہلانے والی ایسی آواز اور کڑک پیدا ہوگی۔ جس سے اجرام فلکی آپس میں ٹکڑا کر ریزہ ریزہ ہو جائیں گے۔ فلک بوس پہاڑ ٹوٹ پھوٹ کا شکار ہو جائیں گے اور انسانی اجسام یوں فضا میں اڑیں گے جیسے پروانے اڑ رہے ہوں۔

اس سورت مبارکہ کے اندر استفہامیہ انداز میں قیامت کی ہولناکی کو بیان فرمایا گیا ہے۔ پہلے اللہ تعالیٰ نے سوال کیا کہ تم جانتے ہو قیامت کی کڑک کیسی ہیبت ناک ہوگی۔ پھر خود ہی اس کا جواب دیا کہ اس ایک گرج کی وجہ سے انسانوں کی لاشیں پروانوں کی طرح اور پہاڑوں کے پتھر دھنی ہوئی روٹی کی طرح فضا میں اڑنا شروع ہو جائیں گے۔

قیامت کو جھٹلانے والے:

کفار مکہ قیامت کا انکار کیا کرتے اور قائلین قیامت کا مذاق اڑایا کرتے تھے۔ وہ اس بات کو ماننے کے لیے قطعاً تیار نہ تھے۔ کہ یہ آسمان، یہ زمین، یہ چاند، یہ سورج، یہ ستارے اور

یہ نظام درہم برہم ہو جائے گا۔ اور تمام انسان بھی موت کی لپیٹ میں آجائیں گے اور مرنے کے بعد پھر زندہ کر کے دربار الہی میں پیش کیے جائیں گے۔

قرآن حکیم نے کفار کی اس غلط فہمی کا واشگاف الفاظ میں رد فرمایا اور حتمی انداز میں بتا دیا۔ کہ اے منکرین قیامت! تم لاکھ انکار کرو، نہ مانو، جہتیں تلاش کرو، اسے عقل کے خلاف سمجھو، مگر یاد رکھو، قیامت آکر رہے گی، تم اپنی تمام طاقتوں اور قوتوں کے باوجود سب مل کر اسے روک نہ سکو گے۔ اور! آج تم جس قیامت کا انکار کر رہے ہو۔ کل جب تم اس کا خود مشاہدہ کرو گے۔ تو اسے جھٹلا نہ سکو گے اور قیامت کی حقیقت کو مانے بغیر کوئی چارہ نہ ہوگا۔ سورۃ واقعہ کی ابتدائی آیات ہیں:

﴿إِذَا وَقَعَتِ الْوَاقِعَةُ ۚ لَنُيَسِّسَنَّ لَكُمْ يَوْمَئِذٍ الْكَلْبَ ۚ لَنُصِصَّهُ ۚ وَنُفِضَهُ ۚ وَإِذَا رُجَّتِ الْأَرْضُ رَجًا ۚ وَبُسَّتِ الْجِبَالُ بَسًّا ۚ فَكَانَتْ هَبَاءً مُنْبَثًّا ۚ﴾

(۵۶/ الواقعہ: ۶۳۱)

جب قیامت کا واقعہ رونما ہو جائے گا۔ تو اسے کوئی جھٹلانے والا نہیں ہوگا۔ وہ قیامت کسی کو پست کرنے والی کسی کو بلند کرنے والی (ہوگی) جب زمین تھر تھر کانپے گی۔ اور پہاڑ ٹوٹ کر ریزہ ریزہ ہو جائیں گے۔ پس وہ (پہاڑ) غبار بن کر بکھر جائیں گے۔“

سورج اور چاند کی حالت:

ان آیات بینات سے یہ بات عیاں ہوگئی کہ قیامت کا آنا یقینی اور اس کی کڑک، گرج اور چیخ انتہائی زور دار اور خوفناک ہوگی۔ قرآن حکیم کے تیسویں پارے میں قیامت کی اسی ہولناکی اور اشیاء کے تغیرات کا ذکر یوں کیا گیا ہے کہ سورج کی کرنیں اس کے گرد لپیٹ دی جائیں گی۔ اس کی روشنی ختم کر دی جائے گی۔ اور ہر طرف اندھیرا ہی اندھیرا چھا جائے گا۔ اسی طرح ستارے تیزی سے ٹوٹ ٹوٹ کر بکھر جائیں گے۔ سیارات کا قانون کشش جو ہر ایک ستارے کو اپنے مدار میں روکے ہوئے ہے۔ منسوخ کر دیا جائے گا اور نظام سیارات بھی برباد ہو جائے گا۔ نیز بلند و بالا نظر آنے والے پہاڑ بھی باقی نہیں رہیں گے۔ انہیں ہوا کے جھونکے روٹی کے گالوں کی طرح فضا میں اڑائیں گے۔ اور ان مضبوط اور عظیم پہاڑوں کا

نام و نشان باقی نہ رہے گا۔ اور انسان کو اپنی پسندیدہ اشیاء میں سے کوئی چیز یاد نہ ہوگی۔ ہر ایک کو اپنی جان کی فکر ہوگی۔ مگر کوئی شخص اپنے آپ کو قیامت کی ہولناکی سے بچانہ سکے گا۔ فرمان ربانی ہے:

﴿إِذَا الشُّسُ كُوِّرَتْ ۖ وَإِذَا النُّجُومُ انْكَدَرَتْ ۖ وَإِذَا الْجِبَالُ
سُيِّرَتْ ۖ وَإِذَا الْعُشَارُ عُطِّلَتْ ۖ وَإِذَا الْوُحُوشُ حُشِرَتْ ۖ وَإِذَا الْبِحَارُ
سُجِّرَتْ ۖ﴾ (۸۱/ انکویر: ۶۴۱)

”(اس وقت کو یاد کرو) جب سورج کو لپیٹ دیا جائے گا۔ اور جب ستارے بکھر جائیں گے۔ اور جب پہاڑوں کو اکھیڑ دیا جائے گا۔ اور جب دس ماہ کی گاہن اونٹنیاں بیکار چھوڑ دی جائیں گی۔ اور جب وحشی جانور اکٹھے کیے جائیں گے۔ اور جب سمندر بھڑکادیے جائیں گے۔“

انسانوں کی حالت:

وقوع قیامت اور اس ہولناک اور عبرت ناک منظر کے بیان کی آیات قرآن حکیم میں بکثرت موجود ہیں۔ مگر ہم اختصار کے مد نظر واپس سورت یسین کی زیر بحث آیات کی طرف آتے ہیں۔ اللہ تعالیٰ نے ارشاد فرمایا! کہ جب قیامت برپا ہوگی تو جو جہاں ہوگا وہیں ختم ہو جائے گا۔ نہ اسے گھر آنے کی مہلت ملے گی اور نہ کسی قسم کی وصیت کرنے کا وقت دیا جائے گا۔ بلکہ کوئی کسے وصیت کرے گا؟ اس وقت تو سب کی حالت یکساں ہوگی اور کوئی کسی کا پرسان حال نہ ہوگا۔ سورت یسین ہمیں بتلاتی ہے کہ جب قیامت کا حادثہ فاجعہ رونما ہوگا تو:

﴿فَلَا يَسْتَطِيعُونَ تَوْصِيَةً وَلَا إِلَىٰ أَهْلِهِمْ يَرْجِعُونَ ۖ﴾

(یسین: ۵۰)

”پس (اس وقت) نہ وہ کوئی وصیت کر سکیں گے اور نہ اپنے گھروں کی طرف لوٹ کر آسکیں گے۔“

یعنی گاہک کو بازار میں، دکاندار کو دکان میں، کاشتکار کو کھیتوں میں، ملازم کو دفتر میں اور مسافر کو راستے میں ہی موت آجائے گی۔ کوئی کسی کو دفنانے والا نہ ہوگا۔ کوئی کسی کی موت پر آنسو بہانے والا نہ ہوگا۔ کوئی کسی کو دیکھنے والا اور اس کی اس حالت پر افسوس کرنے والا بھی

نہیں ہوگا۔ خطیب پاکستان مولانا محمد حسین شیخوپوری حفظہ اللہ تعالیٰ نے قیامت کی ہولناکی اور وحشت کا بالکل صحیح نقشہ کھینچا ہے۔ فرماتے ہیں

یہناں نوں چھڈ دتا سکیاں بھراواں نے
یاد نہ کیا یار دوست آشناواں نے
سٹ دتا روندنا بچہ جندیاں ماداں نے
پتر نوں یاد نہیں کدھر گئی مائی آ
چٹھی آسمانوں سرور احمد نو آئی آ

یہی حقیقت قرآن مجید کے سترہویں پارے میں یوں بیان کی گئی ہے:

﴿يَا أَيُّهَا النَّاسُ اتَّقُوا رَبَّكُمُ ۖ إِنَّ زَلْزَلَةَ السَّاعَةِ شَيْءٌ عَظِيمٌ ۝ تَرَوْنَهَا تَذْهَلُ كُلُّ مُرْضِعَةٍ عَمَّا أَرْضَعَتْ وَتَضَعُ كُلُّ ذَاتِ حَمْلٍ حَمْلَهَا وَتَكْزِي النَّاسُ سُكْرَىٰ وَمَا هُمْ بِسُكْرَىٰ ۚ وَلَٰكِنَّ عَذَابَ اللَّهِ شَدِيدٌ ۝﴾ (الحج: ۲۲/۲۳)

”اے لوگو! اپنے پروردگار سے ڈر جاؤ، بے شک قیامت کا زلزلہ بڑی سخت چیز ہے۔ جس دن تم اس (کی ہولناکیوں) کو دیکھو گے تو ہر دودھ پلانے والی (ماں) غافل ہو جائے گی اس سے جسے اس نے دودھ پلایا۔ اور ہر حاملہ (قیامت کی دہشت سے) اپنے حمل کو گرا دے گی۔ اور تجھے لوگ نشہ کی حالت میں مست نظر آئیں گے۔ حالانکہ وہ نشہ میں مست نہیں ہوں گے اور لیکن اللہ تعالیٰ کا عذاب بڑا سخت ہوگا۔ (لوگ اس کی ہیبت سے خوفزدہ ہوں گے)۔“

اللہ تعالیٰ کے حضور عاجزانہ دعا ہے۔ کہ وہ ہم سب کو آخرت کا فکر اور تیاری کرنے کی توفیق عطا فرمائے۔ آمین

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ

خطبہ نمبر ۹

میدان حشر اور اہل جنت

الْحَمْدُ لِلَّهِ الَّذِي لَمْ يَتَّخِذْ وَلَدًا وَلَمْ يَكُنْ لَهُ شَرِيكٌ فِي الْمُلْكِ
وَلَمْ يَكُنْ لَهُ وَلِيٌّ مِنَ الذَّلِيلِ وَكَبِّرَهُ تَكْبِيرًا اللَّهُ أَكْبَرُ كَبِيرًا
وَالْحَمْدُ لِلَّهِ كَثِيرًا وَسُبْحَانَ اللَّهِ بُكْرَةً وَأَصِيلًا اللَّهُمَّ صَلِّ عَلَى
مُحَمَّدٍ وَعَلَى آلِ مُحَمَّدٍ وَبَارِكْ وَسَلِّمْ أَمَّا بَعْدُ فَأَعُوذُ بِاللَّهِ مِنَ
الشَّيْطَانِ الرَّجِيمِ ۝ بِسْمِ اللَّهِ الرَّحْمَنِ الرَّحِيمِ ۝

﴿وَنُفِخَ فِي الصُّورِ فَإِذَا هُمْ مِنَ الْأَجْدَاثِ إِلَىٰ رَبِّهِمْ يَنْسِلُونَ﴾ ۝ قَالُوا
يُؤَيِّنَا مِنَ بَعَثْنَا مِنْ مُّزَقِّدِنَا هَذَا مَا وَعَدَ الرَّحْمَنُ وَصَدَقَ الْمُرْسَلُونَ ۝
إِنْ كَانَتْ إِلَّا صَيْحَةً وَاحِدَةً فَإِذَا هُمْ جَمِيعٌ لَدَيْنَا مُحْضَرُونَ ۝ فَالْيَوْمَ لَا
تُظْلَمُ نَفْسٌ شَيْئًا وَلَا تُجْزَوْنَ إِلَّا مَا كُنْتُمْ تَعْمَلُونَ ۝ إِنَّ أَصْحَابَ الْجَنَّةِ
الْيَوْمَ فِي شُغْلٍ فَكُهُونٌ ۝ هُمْ وَأَزْوَاجُهُمْ فِي ظِلِّ عَلَى الْأَرْبَابِ
مُتَّكِئُونَ ۝ لَهُمْ فِيهَا فَاكِهَةٌ وَلَهُمْ مَا يَدْعُونَ ۝ سَلَامٌ ۝ قَوْلًا مِنْ رَبِّ
رَّحِيمٍ ۝ ﴿۳۶/۵۸۴:۵۸۵﴾

”اور (جب دوبارہ) صور پھونکا جائے گا تو وہ فوراً اپنی قبروں سے نکل کر اپنے
پروردگار کی طرف تیزی سے جانے لگیں گے۔ (اور) کہیں گے۔ ہائے افسوس
ہم پر، ہمیں ہماری خواب گاہوں سے کس نے اٹھا کھڑا کیا ہے؟ (آواز آئے
گی) یہ وہی ہے جس کا رحمان نے وعدہ فرمایا اور رسولوں نے سچ فرمایا تھا۔ وہ تو
صرف ایک زوردار چیخ ہوگی پس اچانک وہ سب کے سب ہمارے سامنے حاضر
کر دیئے جائیں گے۔ پس آج کسی نفس پر ذرہ بھر بھی ظلم نہیں کیا جائے گا۔ اور
تمہیں بدلہ نہیں دیا جائے گا مگر ان اعمال کا جو تم کرتے تھے۔ بے شک اہل
جنت آج کے دن اپنے اپنے شغل میں ہشاش بشاش ہوں گے۔ وہ اور ان کی
بیویاں، سایوں میں مرصع تختوں پر ٹیک لگائے بیٹھے ہوں گے۔ وہاں ان کے

لیے (لذیذ) پھل ہوں گے اور انہیں وہ سب کچھ ملے گا جو وہ طلب کریں گے۔

مہربان پروردگار کی طرف سے انہیں سلام کہا جائے گا۔“

ہر قسم کی تعریفات، تحمیدات، تجمیدات، بڑائی، کبریائی، خالق ارض و سماء، اللہ اعلم الحاکمین کے لیے ہے۔ جس نے صالحین و متقین کے لیے جنت اور مشرکین و کافرین کے لیے جہنم بنائی ہے۔ اللہ رب العالمین کی بے پناہ حمد و ثناء کے بعد ان گنت، لا تعداد، بے حساب و بے شمار درود و سلام سید الاقطیاء، امام الانبیاء، شافع روز جزا جناب محمد رسول اللہ ﷺ کی ذات بابرکات پر، جن کی اطاعت و فرماں برداری حصول جنت کا ذریعہ اور ان کی نافرمانی دخول جہنم کا سبب ہے کہ بقول شاعر

اگر جنت میں جانے کا ارادہ ہو تمامی کا
گلے میں پہن لو گرتا محمد ﷺ کی غلامی کا

رابط آیات:

سورۃ یسین کے پچھلے رکوع میں رب کائنات نے اپنی قدرت کے نشانات اور اپنے اختیارات کی تفصیل بیان کر کے کفار و مشرکین کے شرک و کفر کا عقیدے کا رد فرمایا۔ اور عقیدہ آخرت کے بارے میں مخالفین اسلام کے نظریات کی مذمت فرماتے ہوئے، قیامت برپا ہونے کا منظر بھی ذکر فرمایا۔ نیز مشرکین کے چند اعتراضات کے جوابات بھی دیئے اور یہ وضاحت فرمائی۔ کہ رزق کی تنگی اور وسعت صرف اور صرف اللہ تعالیٰ کے اختیار میں ہے۔ اس نے اپنے ازیلی علم کے مطابق کسی کو مالدار اور کسی کو فقیر بنا دیا ہے۔ بلاشبہ ہر جاندار کا روزی رساں تو صرف اور صرف اللہ تعالیٰ ہی ہے۔ مگر اس نے اپنی قدرت کاملہ سے فراہمی رزق کا طریق کار وضع کر رکھا ہے۔ وہ بعض افراد کو بالواسطہ اور بعض کو بلاواسطہ رزق عطا فرماتا ہے۔ پچھلی آیات طیبات میں یہ بات بھی بیان کی گئی کہ اللہ تعالیٰ مختلف طریقوں سے انسانوں کو آزماتا اور ان کا امتحان لیتا ہے۔ کسی کو دولت کی فراوانی سے آزماتا ہے اور کسی کو غربت و افلاس کا شکار کر کے اس کا امتحان لیتا ہے۔ جو لوگ اس کی آزمائشوں پر پورا اترتے ہیں اور فرمانبردار ہوتے ہیں انہیں بہتر جزا عطا فرماتا ہے اور جو اس کی آزمائش پر پورا نہ اتر سکیں وہ سزا کے حق دار ٹھہرتے ہیں اور اس جزا و سزا کے لیے اس نے قیامت کا دن مقرر کر رکھا ہے۔

اسی ضمن میں کفار و مشرکین کے انکارِ قیامت کا رد بھی کیا گیا اور قیامت کے بارے میں ان کے استہزاء اور تمسخر کا ذکر بھی ہوا۔ اور رب تعالیٰ نے واضح فرما دیا۔ کہ جب قیامت برپا ہوگی تو پھر کسی کو ذرا بھی مہلت نہ دی جائے گی۔ حتیٰ کہ کوئی شخص نہ وصیت کر سکے گا اور نہ ہی اپنے گھر والوں کے پاس لوٹ کر آ سکے گا۔ بلکہ وہ جہاں بھی ہوگا۔ وہیں موت کے منہ میں چلا جائے گا اور کوئی ایک دوسرے کو دفنانے اور کفن کرنے والا بھی نہیں ہوگا۔

﴿فَلَا يَسْتَطِيعُونَ تَوْصِيَةً وَلَا إِلَىٰ أَهْلِهِمْ يَرْجِعُونَ ٥٤﴾

”پس وہ نہ تو کوئی وصیت کر سکیں گے اور نہ ہی اپنے گھروں کی طرف لوٹ کر آ سکیں گے۔“

اس امر کا بیان بھی ہو چکا کہ لوگ اپنے کاروبار، معاملات اور کام کاج میں مصروف و مشغول ہوں گے کہ اچانک قیامت کا حادثہ فاجعہ وقوع پذیر ہو جائے گا اور قیامت کے برپا ہونے کا عمل نفخہ اُولیٰ یعنی پہلی دفعہ صور پھونکنے سے ہوگا۔ اس صور پھونکنے کی تشریح حدیث شریف میں بھی بیان کی گئی ہے چنانچہ جناب عبداللہ بن عمرو بن عاص رضی اللہ عنہ فرماتے ہیں:

((جَاءَ أَعْرَابِيٌّ إِلَى النَّبِيِّ ﷺ فَقَالَ مَا الصُّورُ؟ قَالَ قَرْنٌ يُنْفَخُ فِيهِ)) (جامع ترمذی، ابواب مفقہ القیامہ)

”ایک اعرابی، نبی اکرم ﷺ کے پاس آیا اور عرض کی، صور کیا ہے؟ آپ ﷺ نے فرمایا۔ وہ سینگ (کی شکل کا بگل) ہے۔ جس میں پھونکا جائے گا۔“

یعنی اللہ تعالیٰ کا ایک فرشتہ جناب اسرائیل منہ میں سینگ کی شکل کا ایک بگل تھامے کھڑا ہے۔ اور رب تعالیٰ کے حکم کا منتظر ہے۔ جونہی اسے حکم دیا جائے گا۔ وہ اس میں پھونک مارے گا۔ جس کی آواز سے تمام جاندار ہلاک ہو جائیں گے۔ سورۃ یسین کی ان آیات سے واضح ہوتا ہے۔ کہ صور دومرتبہ پھونکا جائے گا۔ پہلی بار پھونکنے سے ہر چیز فنا ہو جائے گی۔ جیسا کہ فرمان ربانی ہے۔ مَا يَنْظُرُونَ إِلَّا صَيْحَةً وَاحِدَةً کہ وہ کفار تو صرف ایک چیخ یعنی نفخہ اُولیٰ کا انتظار کر رہے ہیں۔ یعنی جونہی جناب اسرائیل کو حکم ہوگا۔ وہ صور پھونکیں گے، جس سے ایک ہولناک کڑک کی آواز پیدا ہوگی اور دنیا کا نظام درہم برہم ہو جائے گا۔

جب پہلا صور پھونکا جائے گا تو نظام کائنات تہہ وبالا ہو جائے گا۔ آسمان قائم نہ رہ سکے گا

اور زمین بھی باقی نہ رہے گی۔ پہاڑوں کے پتھر روئی کی طرح فضا میں اڑنے لگیں گے اور انسان جلے ہوئے پتنگوں کی طرح بے سدھ ادھر ادھر گرے پڑے ہوں گے۔

نفخۂ ثانیہ:

صحیح مسلم شریف کی ایک حدیث مبارکہ اور جامع ترمذی کی ایک روایت کے مطابق چالیس سال تک یہی حالت قائم رہے گی۔ چالیس سال کے طویل عرصے کے بعد اللہ تعالیٰ کی طرف سے جناب اسرافیل علیہ السلام کو حکم دیا جائے گا۔ وہ دوسری بار صور پھینکیں گے جس سے تمام لوگ اپنی قبروں سے آنکھیں ملتے ہوئے اٹھ کھڑے ہوں گے اور میدانِ حشر میں رب کائنات کی عدالت میں حاضری کے لیے تیز تیز چل پڑیں گے۔ سورۃ یسین کی ان آیات میں اسی دوسری بار صور پھونکنے کا ذکر کیا گیا ہے۔ ارشادِ باری ہے:

﴿وَنُفِخُ فِي الصُّورِ فَإِذَا هُمْ مِنَ الْأَجْدَاثِ إِلَىٰ رَبِّهِمْ يَنْسِلُونَ ۝﴾

”اور (جب دوسری بار) صور پھونکا جائے گا تو تمام لوگ اپنی قبروں سے نکل کر اپنے رب کی طرف تیزی سے جانے لگیں گے۔“

اسی بات کو قرآن حکیم کے دوسرے مقام پر یوں بیان کیا گیا ہے:

﴿يَوْمَ يَخْرُجُونَ مِنَ الْأَجْدَاثِ سِرَّاءَ ۖ كَانَتْهُمْ إِلَىٰ نُصُوبٍ يُؤْفَضُونَ ۝﴾

﴿خَاشِعَةً أَبْصَارُهُمْ تَرْهُقُهُمْ ذِلَّةٌ ۖ ذَٰلِكَ الْيَوْمَ الَّذِي كَانُوا يُوعَدُونَ ۝﴾

(۷۰/سجرات: ۴۳، ۴۴)

”اس دن وہ اپنی قبروں سے جلدی جلدی نکلیں گے گویا کہ کسی نشانی کی طرف دوڑے جارہے ہیں۔ ان کی آنکھیں جھکی ہوئی ہوں گی (اور) ان پر ذلت چھا رہی ہوگی۔ یہی وہ دن ہے جس کا ان سے وعدہ کیا گیا تھا۔“

یعنی جس طرح شکاری شکار کے جال کی طرف یا تیر اپنے نشانے کی طرف تیزی سے جاتا ہے۔ اسی طرح صور پھونکنے جانے کی آواز سنتے ہی لوگ اپنی قبروں سے نکل کر بارگاہ رب العزت کی طرف دوڑیں گے۔

ہائے افسوس:

قرآن وحدیث میں اس امر کی صراحت اور وضاحت موجود ہے کہ قبروں سے نکلنے کے

دن سخت دھوپ، گرمی کی شدت، انسانوں کے بے انتہاء ہجوم اور بھوک و پیاس کی وجہ سے لوگ سخت گھبراہٹ اور پریشانی میں مبتلا ہوں گے۔ اور اسی پریشانی کی حالت میں منکرین قیامت کف افسوس ملتے ہوئے انتہائی پشیمانی، ندامت اور حسرت و یاس سے کہیں گے۔ ہائے افسوس! ہم تو ہمیشہ مکر کر اٹھنے کا انکار کرتے رہے۔ اسے خلاف عقل گردانتے رہے اور لوگوں کو یہ سبق سکھاتے رہے۔ کہ۔

ایہہ جگ مٹھا، تے اگلا کہنے ڈٹھا
لیکن آج ہمیں پکڑ کر یہاں کھڑا کر دیا گیا ہے۔ وہ حیرانی، افسوس اور تعجب سے سوال کریں گے۔ کہ کون ہے جس نے ہمیں ہماری خواب گاہوں سے جگا دیا اور رب تعالیٰ کے دربار میں لا کھڑا کیا ہے؟ سورۃ یٰسین میں حشر کے دن منکرین قیامت کے افسوس و ندامت کا بیان ان الفاظ میں کیا گیا ہے:

﴿قَالُوا يٰوَيْلَنَا مَنۢ بَعَثَنَا مِنۢ مَّرْقَدِنَا﴾ (۳۶/ یٰسین: ۵۲)

”ہائے افسوس! کس نے ہمیں ہماری خواب گاہوں سے اٹھا دیا ہے؟“
منکرین قیامت اور منکرین حساب کی جب یہ حالت ہوگی۔ تو اللہ تعالیٰ کی طرف سے اس کے فرشتے جواب دیں گے۔ کہ یہی وہ دن ہے جسے تم جھٹلایا کرتے تھے۔ یہی وہ یوم حشر ہے جو تمہیں بعید از قیاس اور خلاف عقل نظر آتا تھا اور یہی وہ یوم الجزا ہے جسے ماننے کے لیے تم تیار نہ تھے۔ آواز آئے گی:

﴿هٰذَا مَا وَعَدَ الرَّحْمٰنُ وَصَدَقَ الْمُرْسَلُوْنَ﴾ (۳۶/ یٰسین: ۵۲)

”یہی ہے وہ (دن) جس کا رحمان نے تم سے وعدہ کیا تھا اور یہی ہے وہ حشر جس کے بارے میں اللہ کے رسول تمہیں سچ بتایا کرتے تھے۔“

آپ ذرا غور فرمائیں کہ اس آیت میں لفظ ”رحمان“ استعمال کیا گیا ہے۔ آخر کیوں؟ اس لیے کہ ”رحمان“ مبالغے کا صیغہ ہے۔ یعنی رب تعالیٰ فرمانا چاہتے ہیں کہ میں نے تو اپنی رحمت سے تمہارے لیے آج کے عذاب سے بچنے اور محفوظ رہنے کے کئی سامان مہیا کر دیئے تھے اور قبل از وقت اس صورت حال سے بذریعہ انبیاء اور کتب سماوی تمہیں پوری طرح آگاہ کر دیا تھا۔ اور اپنی رحمت سے تمہارے لیے ہدایت کے دروازے کھول دیئے تھے۔ مگر

اے ظالمو! تم نے ہماری رحمت سے فائدہ نہ اٹھایا اور تم اپنے آپ کو ”مستحق رحمت“ ثابت نہ کر سکے۔ جس کی وجہ سے آج تمہیں ذلت و رسوائی کا سامنا کرنا پڑ رہا ہے اور آج تمہیں رب رحمان کی رحمت یاد آ رہی ہے۔۔۔ هَذَا مَا وَعَدَ الرَّحْمَنُ یہ وہی دن ہے جس کا رحمان نے تم سے وعدہ کیا تھا۔ مولانا حافظ محمد لکھوی رحمۃ اللہ علیہ سورۃ یٰسین کی زیر بحث آیات کی تفسیر کرتے ہوئے فرماتے ہیں:

کافر کہس ڈر دے ہائے ہائے! سانوں کس اٹھایا
کہن فرشتے وعدہ رب دا نبیاں سچ فرمایا
جس حالت وچ مردا کوئی اوے حال اٹھیوے
جاری خون شہیداں مہکے مشک معطر تھیوے
حاجی پڑھ لبیک اٹھسین، مرے جو جج کریندے
علم قرآن جو پڑھدا مر جائے اٹھسن اوہ پڑھیندے
وچ نماز مرے جے کوئی اٹھسی پوری کردا
مارو مار کریندا اٹھسی جو وچ جنگاں مردا

در بار الہی میں حاضری:

سورۃ یٰسین میں انسانوں کے قبروں سے نکل کر دربار الہی میں حاضری کا منظر ان الفاظ میں بیان کیا گیا ہے:

﴿إِنْ كَانَتْ إِلَّا صَيْحَةً وَاحِدَةً فَإِذَا هُمْ جَمِيعٌ لَّدَيْنَا مُحْضَرُونَ ۝﴾

(یسین: ۵۳)

”وہ تو صرف ایک زور دار کڑک ہوگی۔ تو وہ اچانک سب کے سب ہمارے سامنے حاضر کر دیئے جائیں گے۔“

اس آیت مبارکہ میں اللہ رب العالمین کفار کے بعث۔ بعد الموت کے نظریے کو محال اور ناممکن سمجھنے کا جواب ارشاد فرما رہے ہیں۔ کہ اے گروہ کفار! تم دربار الہی میں جس حاضری کو محال سمجھ رہے ہو اور بوسیدہ ہڈیوں اور بکھرے ذروں کو اکٹھا کر کے انہیں زندہ کرنا، تمہیں ناممکن نظر آ رہا ہے۔ یہ امر تمہارے لیے تو یقیناً ناممکن اور محال ہے۔ مگر ہمارے لیے قطعاً

مشکل نہیں ہے۔ بلکہ یہ تو ہماری ایک ڈانٹ، جھڑک اور آواز کا کام ہے۔ کہ ابھی وہ ختم بھی نہ ہوگی کہ بحر و بر اور مشرق و مغرب میں بکھرے ہوئے تمام ذرات جمع ہو جائیں گے اور تمام انسانوں کو زندہ کر کے جواب دہی اور محاسبہ اعمال کے لیے ایک چٹیل میدان میں ہمارے روبرو کھڑا کر دیا جائے گا۔ تیسویں پارے میں فرمان ربانی ہے:

﴿فَأَنشَأْهِ زَجْرَةً وَاحِدَةً ۖ فَإِذَا هُمْ بِالسَّاهِرَةِ ۝﴾ (۷۹/ نازعات: ۱۳، ۱۴)

”انہیں حاضر کرنے کے لیے تو ایک جھڑک ہی کافی ہے۔ پھر اچانک وہ کھلے میدان میں جمع ہو جائیں گے۔“

وہ فتحِ ثانیہ جسے سنتے ہی تمام انسان گھبراہٹ کے عالم میں دربارِ الہی کی طرف بھاگ کھڑے ہوں گے۔ اس کی کیفیت کتبِ تفاسیر میں یوں بیان کی گئی ہے۔ کہ جناب اسرافیل علیہ السلام بیت المقدس کی چٹان پر کھڑے ہو کر اعلان کریں گے۔

﴿أَيُّهَا الْعِظَامُ الْبَالِيَةُ وَالْأَوْصَالُ الْمُنْقَطَعَةُ وَالشُّعُورُ الْمَتَبَّرِقَةُ
إِنَّ اللَّهَ يَأْمُرُكُمْ أَنْ تَجْتَمِعْنَ لِفَصْلِ الْقَضَاءِ﴾

(تفسیر قرطبی صفحہ ۴۶، ۱۵۷)

”اے ہڈیو! اے کھٹے ہوئے جوڑو! اور اے ٹوٹے ہوئے بالو۔ اللہ تعالیٰ تمہیں حکم دیتا ہے کہ تم اکٹھے ہو کر فیصلے کے لیے بارگاہِ الہی میں پیش ہو جاؤ۔“

یہ کلمات اور الفاظ سننے کے بعد کسی کی مجال نہ ہوگی کہ اس پکار پر سستی کا مظاہرہ کرے۔ قطعاً نہیں۔ بلکہ دل سینوں میں خوف سے دھڑک رہے ہوں گے۔ پھر بھی دربارِ الہی کی طرف ایسے بھاگے جارہے ہوں گے جیسے ایک بہت بڑا لشکر ایک متعین سمت میں اڑا جا رہا ہو۔ پھر کافراں دن کی دہشت و وحشت اور خوف کی وجہ سے کہیں گے کہ ”آج کا دن بڑا سخت اور ہولناک ہے۔“

ہمیں اس دن کی آمد سے قبل ہی اس کے بارے میں غور و خوض کر لینا چاہیے اور حشر کے دن کی ہولناکی سے بچنے کا کوئی انتظام کرنا چاہیے اور وہ انتظام کیا ہے؟ غور سے سن لیں..... جس کی وجہ سے حشر کی سختیوں، تلخیوں، تکلیفوں، اذیتوں اور پریشانیوں سے بچا جاسکتا ہے۔ وہ

صرف اور صرف قرآن مجید کے مقرر کردہ راستہ پر چلنا اور امام الانبیاء جناب محمد رسول اللہ ﷺ کی اتباع و فرمانبرداری کرتا ہے۔ جو اس جادہ حق پر گامزن نہیں ہوگا۔ وہ بسیار آہ و زاری کے باوجود اپنے آپ کو عذاب الہی سے چھڑا اور بچا نہ سکے گا۔ اللہ تعالیٰ ہم سب کو قرآن و سنت پر عمل کرنے کی توفیق عطا فرمائے۔ آمین

یہی حشر ہے:

آئیے! دربار الہی میں انسانوں کی حاضری کے بارے میں قرآن حکیم کے ایک اور مقام کی آیات طیبات بھی سماعت فرمائیں اور اپنے عقیدہ و عمل کو سنوارنے کی کوشش کریں۔ فرمان الہی ہے:

﴿يَوْمَ يَنفَعُ الدَّاعِ إِلَى شَيْءٍ نُّكْرٌ ۖ خُشْعًا أَبْصَارُهُمْ يَخْرُجُونَ مِنَ الْأَجْدَاثِ كَأَنَّهُمْ جَرَادٌ مُّنتَشِرٌ ۖ لَهُمْ طِعِينَ إِلَى الدَّاعِ يَقُولُ الْكَافِرُونَ هَذَا يَوْمَ عَسِيرٍ ۝﴾ (۵۴/۱۵۴)

”اس دن انہیں بلانے والا ناگوار چیز کی طرف بلائے گا۔ ان کی آنکھیں (خوف سے) جھکی ہوں گی۔ وہ قبروں سے پراگندہ اور بکھری ہوئی نڈیوں کی طرح نکلیں گے۔ وہ ڈرتے ہوئے بلانے والے کی طرف بھاگے جا رہے ہوں گے۔ کافر کہیں گے یہ دن تو بڑا ہی سخت ہے۔“

آگے بڑھنے سے پہلے اسی سلسلہ میں قرآن عزیز کا ایک اور مقام سنئے۔ قرآنی الفاظ اور ان کے ترجمے پر غور فرمائیے۔ تو دربار الہی میں حاضری کا مسئلہ مزید نکھر کر سامنے آجائے گا۔ ارشاد ہوتا ہے:

﴿وَأَسْمِعْ يَوْمَ يُنَادِ الْمُنَادِ مِنْ مَّكَانٍ قَرِيبٍ ۖ يَوْمَ يَسْمَعُونَ الصَّيْحَةَ بِالْحَقِّ ۚ ذَٰلِكَ يَوْمُ الْخُرُوجِ ۖ إِنَّا نَحْنُ نُحْيِي وَنُمِيتُ وَآلَيْنَا الْمَصِيرُ ۖ يَوْمَ تَشَقُّقُ الْأَرْضُ عَنْهُمْ سَرَاعًا ۖ ذَٰلِكَ حَشْرٌ عَلَيْنَا يَسِيرٌ ۝﴾

(۵۰/۴۳۲-۴۳۱)

”اور غور سے سنو! اس دن کے بارے میں جب پکارنے والا قریب سے پکارے گا۔ جس دن سب لوگ یقیناً ایک گرج دار آواز سنیں گے۔ وہی۔“

قبروں سے نکلنے کا دن ہوگا۔ بلاشبہ ہم ہی زندہ کرتے اور ہم ہی مارتے ہیں اور سب نے ہماری طرف ہی لوٹنا ہے۔ اس دن زمین ان کے اوپر سے پھٹ جائے گی۔ تو وہ جلدی سے نکل کھڑے ہوں گے۔ یہی حشر ہے جو ہمارے لیے بالکل آسان ہے۔“

سورۃ مومن میں فرمان ربانی ہے:

﴿رَفِيعُ الدَّرَجَاتِ ذُو الْعَرْشِ ۚ يُلْقِي الرُّوحَ مِنْ أَمْرِهِ عَلَى مَنْ يَشَاءُ مِنْ عِبَادِهِ لِيُنْذِرَ يَوْمَ التَّلَاقِ ۚ يَوْمَ هُمْ بَرْزُؤُنَا لَا يَخْفَىٰ عَلَى اللَّهِ مِنْهُمْ شَيْءٌ ۚ لِلَّهِ الْمُلْكُ الْيَوْمَ ۖ لِلَّهِ الْوَاحِدُ الْقَهَّارُ ۝﴾ (مومن: ۱۶، ۱۵)

”(اللہ تعالیٰ) بلند درجات والا ہے۔ عرش کا مالک ہے۔ وہ اپنے فضل سے اپنی وحی، اپنے بندوں میں سے جس پر چاہے نازل فرماتا ہے۔ تاکہ وہ (لوگوں کو) ملاقات (حشر) کے دن سے ڈرائے۔ اس دن جب وہ ظاہر ہوں گے تو اللہ تعالیٰ پر ان کے حالات سے کوئی چیز پوشیدہ نہ ہوگی۔ (اللہ تعالیٰ فرمائے گا) آج کس کی بادشاہت ہے؟ صرف اللہ تعالیٰ ہی کی۔ جو واحد، قہار ہے۔“

یعنی حشر کے دن بڑے بڑے کشور کشا، فاتح عالم اور حکمران و بادشاہ قبروں سے نکل کر دست بدست دربار الہی میں حاضر ہوں گے۔ ان میں ہفت اقلیم پر حکومت کرنے والے سلطان۔ اَنَا رَبُّكُمْ الْأَعْلَىٰ کا دعویٰ کرنے والے فرعون اور۔ اَنَا أَنَحَىٰ وَأُمِيتُ کا نقارہ بجانے والے عمرو بھی ہوں گے۔ بڑے بڑے جنگیز اور ہلاکو وہاں کانپ رہے ہوں گے۔ ہر طرف سناٹا، خاموشی اور ہوکا عالم ہوگا۔ اللہ رب العالمین ساتوں آسمانوں اور زمینوں کو لپیٹ کر اپنی قدرت کے ہاتھ میں لے لیں گے۔ اس مثالی سکوت اور سنائے میں خالق کائنات کی پر رعب اور گرج دار آواز گونجے گی۔ لَيِّنَ الْمُلْكُ الْيَوْمَ؟ دنیا میں ٹھکرانی اور جاہ و حشمت کا اعلان کرنے والے سرکش اور متکبر! بتاؤ، آج کس کی فرماں روائی، حکمرانی اور بادشاہی ہے؟ کسی فرد و بشر کو رب کائنات کے سوال کا جواب دینے کی ہمت اور جسارت نہ ہوگی۔ اور سب لوگ تھر تھر کانپ رہے ہوں گے۔ پھر اللہ تعالیٰ خود ہی اس سکوت کو توڑے گا اور بارعب آواز میں فرمائے گا۔ لِلَّهِ الْوَاحِدِ الْقَهَّارِ سن لو! آج صرف اور صرف مجھ واحد اور قہار کی بادشاہی

ہے۔ سبحان اللہ۔

اعمال کی جزا اور سزا:

خالق کائنات کے دربار عالی شان میں حاضری سے کوئی شخص مستثنیٰ نہیں ہوگا۔ بلکہ ہر فرد و بشر کو رب العالمین کے حضور حاضری دینا ہوگی۔ دنیا میں ملزم سزا سے بچنے کے لیے روپوش ہو جاتے ہیں، بعض فرار ہو جاتے ہیں اور کچھ افسران بالا اور ذمہ داروں کو رشوت دے کر فیصلہ اپنے حق میں کروا لیتے ہیں۔ مگر حشر کے دن ایسا ممکن نہ ہوگا۔ وہاں نہ تو کوئی بھاگ سکے گا اور نہ ہی کسی پر ظلم کیا جائے گا۔ بلکہ عدل و انصاف کے فیصلے ہوں گے اور ہر شخص اپنے نیک اعمال کی جزا پائے گا اور برے اعمال کی سزا سے دوچار ہوگا۔ سورۃ یٰسین میں رب تعالیٰ اسی کا تذکرہ کرتے ہوئے فرماتا ہے:

﴿فَالْيَوْمَ لَا تُظْلَمُ نَفْسٌ شَيْئًا وَلَا تُجْزَوْنَ إِلَّا مَا كُنْتُمْ تَعْمَلُونَ ۝﴾

(یسین: ۵۴)

”پس آج، کسی پر ذرہ بھر بھی ظلم نہیں کیا جائے گا۔ اور تمہیں بدلہ نہیں دیا جائے گا

مگر ان اعمال کا جو تم کیا کرتے تھے۔“

آپ اس منظر کا تصور فرمائیں اور آخرت کی ذلت اور رسوائی سے بچنے کی تدبیر کریں۔ جب رب تعالیٰ اپنی تمام تر ہیبت اور قدرت کے ساتھ عرش عظیم پر جلوہ افروز ہوگا اور ہر شخص کو اعمال کے حساب کے لیے اس کے دربار عالی شان میں پیش ہونا ہوگا۔ اور ہر انسان اللہ تعالیٰ کی جلالت، عظمت اور بزرگی کے باعث تھر تھرا کانپ رہا ہوگا۔ اور اپنا اعمال نامہ ہاتھ میں تھمائے جانے کا منتظر ہوگا۔ جب تک اپنی زندگی کے اعمال اور افعال کا حساب نہ دے گا۔ دربار الہی سے پاؤں کو ہلانہ سکے گا۔ حدیث شریف میں ہے:

«عَنْ ابْنِ مَسْعُودٍ عَنِ النَّبِيِّ ﷺ قَالَ لَا تَزُولُ قَدَمَا ابْنِ آدَمَ

يَوْمَ الْقِيَامَةِ مِنْ عِنْدِ رَبِّهِ حَتَّى يُسْئَلَ عَنْ خَمْسٍ (۱)۔ عَنْ عُمُرِهِ

فِيمَا أَفْتَاهُ (۲) وَعَنْ شَبَابِهِ فِيمَا أَبْلَاهُ (۳) وَعَنْ مَالِهِ مِنْ آيَةٍ

اِكْتَسَبَهُ (۴) وَفِيمَا أَنْفَقَهُ (۴) وَمَا ذَا عَمِلَ فِيمَا عَلِمَ»

(جامع ترمذی کتاب صفۃ القیامۃ..... باب فی القیامۃ)

”جناب عبداللہ بن مسعود رضی اللہ عنہ کا بیان ہے کہ نبی اکرم ﷺ نے فرمایا۔ قیامت کے دن آدم کا بیٹا جب تک پانچ سوالوں کے جواب نہ دے گا۔ رب تعالیٰ کے حضور سے اپنے قدموں کو ہلانہ سکے گا۔ (۱) اُس سے عمر کے بارے میں سوال ہو گا۔ کہ کیسے گزاری (۲) جوانی کے متعلق پوچھا جائے گا۔ کہاں کہاں صرف کی (۳) اس کے مال کے بارے میں سوال ہو گا۔ کہ کیسے کمایا (۴) اور کہاں خرچ کیا (۵) اور کیا علم کے مطابق عمل کیا۔“

محترم بھائیو! ہم اپنے اعمال کا خود محاسبہ کریں اور۔ حَاسِبُوا قَبْلَ أَنْ تُحَاسَبُوا۔ ”حساب کا دن آنے سے پہلے خود اپنے اعمال کا حساب کر لو“ کے مصداق اپنے افعال، اعمال، حرکات اور سکنت کا جائزہ لیں۔ کہ کیا ہم نے ان پانچ بنیادی اور ضروری سوالات کے جوابات تیار کر لیے ہیں:

- ☆ کیا ہم اپنی عمر لہو و لعب میں گزار رہے ہیں۔ یا۔ ذکر الہی میں صرف کر رہے ہیں؟
 - ☆ کیا ہم قرآن و سنت کے مطابق اعمال کرتے ہیں یا شرک و بدعت میں مبتلا ہیں؟
 - ☆ کیا ہم مال و دولت حلال اور جائز طریقے سے کماتے ہیں۔ یا۔ حرام اور ناجائز ذرائع سے دولت سمیٹ رہے ہیں؟
 - ☆ کیا ہم اپنی جوانیاں اپنے خالق کی عبادت میں گزار رہے ہیں۔ یا۔ اس کی نافرمانی اور بغاوت میں صرف کر رہے ہیں؟
 - ☆ کیا ہم نے اپنے جسموں کو اپنے رب کے حضور جھکنے کا خوگر بنایا ہے۔ یا۔ اسے نافرمانی اور بغاوت کا عادی بنا دیا ہے؟
- رب ظلم نہیں کرے گا:

سوچے، غور فرمائیے اور فکر کیجیے۔ کہ کل قیامت کے دن خالق ارض و سماء کے حضور ہم کیا جواب دیں گے اور یاد رکھیے، وہاں جھوٹ اور فریب سے کام نہیں چلے گا۔ کوئی شخص کیے ہوئے اعمال کا انکار نہ کر سکے گا۔ ہر بندے کی سو، ساٹھ، پچاس سالہ زندگی اور عمر بھر کا کچا چٹھا اس کے سامنے رکھ دیا جائے گا۔ جب وہ اس نامہ اعمال میں اپنی کرتوتوں کی تفصیل دیکھے گا تو اس کی حالت کیا ہوگی؟ آجے قرآن مجید ہی سے پوچھتے ہیں۔ قرآن حکیم فرماتا ہے کہ:

﴿وَوَضِعَ الْكِتَابَ فَتَرَى الْمُجْرِمِينَ مُشْفِقِينَ مِمَّا فِيهِ وَيَقُولُونَ يُوزِلْتَنَّا
مَالَ هَذَا الْكِتَابِ لَا يُغَادِرُ صَغِيرَةً وَلَا كَبِيرَةً إِلَّا أَحْصَاهَا وَوَجَدُوا مَا
عَمِلُوا حَاضِرًا وَلَا يَظْلِمُ رَبُّكَ أَحَدًا﴾ (١٨/ الکہف: ٢٩)

”اور ان کا اعمال نامہ ان کے سامنے رکھ دیا جائے گا۔ پس تم مجرموں کو دیکھو گے
کہ وہ ڈر رہے ہوں گے۔ ان (اعمال کی سزا) سے جو اس میں ہوں گے۔ اور
کہیں گے۔ ہائے افسوس! اس کتاب (نامہ اعمال) کو کیا ہو گیا ہے؟ کہ اس نے
کسی چھوٹے اور بڑے گناہ کو نہیں چھوڑا مگر اس کو شمار (اور محفوظ) کر لیا ہے اور وہ
اپنے اعمال (کی تفصیل) اپنے سامنے حاضر پائیں گے۔ اور (اے رسول!)
آپ کا رب کسی پر ظلم نہیں کرے گا۔“
سورۃ یسین میں فرمان ربانی ہے کہ:

﴿فَالْيَوْمَ لَا تُظْلَمُ نَفْسٌ شَيْئًا وَلَا تُجْزَوْنَ إِلَّا مَا كُنْتُمْ تَعْمَلُونَ﴾
(٣٦/ یسین: ٥٣)

”آج کسی پر ذرہ بھر بھی ظلم نہیں کیا جائے گا۔ اور (اے انسانوں!) تمہیں تو
صرف تمہارے اعمال کا بدلہ دیا جائے گا۔“

یعنی حشر کے دن یہ نہیں ہوگا۔ کہ ”کرے کوئی اور بھرے کوئی“ بلکہ ہر انسان اپنے کیے
کی سزا اور جزا پائے گا اور رب تعالیٰ کی طرف سے کسی پر ظلم و زیادتی نہ کی جائے گی۔ قرآن
حکیم کی متعدد آیات میں اسی بات کو مختلف اسالیب میں بیان کیا گیا ہے۔ ہم طوالت کے خوف
سے اسی پر اکتفا کرتے ہوئے دُعا گو ہیں کہ اللہ تعالیٰ ہم سب کو حشر کی سختیوں سے محفوظ
و مامون فرمائے۔ آمین۔

اہل جنت کا مشغلہ:

قیامت کے کرناک منظر اور ہولناکی کا ذکر کرنے کے بعد اللہ تعالیٰ نے سورۃ یسین میں
اہل جنت پر اپنے انعام و کرام اور عنایات و نوازشات کا ذکر فرمایا ہے اور واضح فرما دیا ہے۔
کہ اہل جنت کو جنت میں ہر قسم کا آرام، سکون، فرصت، مسرت، خوشی، شادمانی اور فرحت میسر
ہوگی۔ وہ ہر قسم کے حزن و ملال سے آزاد اور جنت کی ان گنت نعمتوں سے سرشار ہوں گے اور

وہ جنت کی گونا گوں راحتوں میں اس قدر مصروف و مشغول ہوں گے کہ انہیں کسی دوسری طرف خیال کرنے، دھیان دینے اور التفات کا احساس بھی نہیں ہوگا۔ وہ اپنی لذتوں میں ایسے مسرور ہوں گے کہ دوسری ہر چیز سے بے پرواہ اور بے خوف ہو جائیں گے۔ وہ کنواری حوروں سے لطف اندوز ہوں گے اور ایسے ہشاش بشاش ہوں گے کہ تھکاوٹ اور اکتاہٹ کا نام و نشان بھی نہ ہوگا۔ سورۃ یٰسین میں اہل جنت پر انہیں انعامات، احسانات اور نوازشات نیز جنتیوں کے مشغلہ کا ذکر کرتے ہوئے رب تعالیٰ فرماتا ہے کہ:

﴿إِنَّ أَصْحَابَ الْجَنَّةِ الْيَوْمَ فِي شُغْلٍ فُكْهُونَ ۖ﴾ (یٰسین: ۵۵)

”بلاشبہ اہل جنت آج اپنے اپنے دلچسپ مشغلوں میں فرحان و شاداں ہیں۔“

امام گائیات جناب محمد رسول اللہ ﷺ نے اہل جنت کے مشغلے اور فرحت و سرور کا تذکرہ کرتے ہوئے، صحابہ کرام رضی اللہ عنہم سے مخاطب ہو کر فرمایا:

«أَلَا هَلْ مِنْ مُشْتَبِرٍ لِلْجَنَّةِ؟ فَإِنَّ الْجَنَّةَ لَا خَطَرَ لَهَا هِيَ وَرَبِّ الْكُفْبَةِ نُورٌ يَنَلَا أَوْزِيحَانَهُ تَهْتَرُ وَقَصْرٌ مَّشِيدٌ وَنَهْرٌ مُطَرَّدٌ وَتَمَرَةٌ نَضِيحَةٌ وَزَوْجَةٌ حَسَنَاءُ جَمِيلَةٌ وَحُلٌّ كَثِيرَةٌ فِي مَقَامٍ أَبَدًا فِي دَارٍ سَلَامَةٍ وَفَاكِهَةٌ خُضْرَةٌ وَحَبِيرَةٌ وَنَعْمَةٌ فِي مَحَلَّةٍ عَالِيَةٍ بَهِيَّةٍ قَالُوا، نَعَمْ يَا رَسُولَ اللَّهِ نَحْنُ الْمُشْتَبِرُونَ- قَالَا- قُولُوا إِنْ شَاءَ اللَّهُ- فَقَالَ الْقَوْمُ إِنْ شَاءَ اللَّهُ ثُمَّ ذَكَرَ الْجِهَادَ وَحَصَّ عَلَيْهِ»

۱ (سنن ابن ماجہ کتاب الزہد، باب صفۃ الجنۃ)

”کیا تم میں کوئی اس جنت میں جانے کا خواہش مند اور مستعد ہے۔ جس جنت میں کوئی خوف اور خطرہ نہیں۔ رب کعبہ کی قسم وہ چمکتا ہوا نور ہے اور خوشبودار پھول ہے۔ وہ بلند و بالا محل ہے۔ اس کی نہریں لبریز ہیں۔ اس کا لباس ریشمی ہے۔ اس کی نعمتیں ابدی اور لازوال ہیں۔ وہ سلامتی کا گھر ہے۔ وہ سرسبز اور تازہ پھلوں کا باغ ہے۔ اس کی نعمتیں کثیر اور عمدہ ہیں۔ اس کے محلات بلند و بالا اور خوب صورت ہیں۔ یہ سن کر صحابہ کرام رضی اللہ عنہم نے عرض کی۔ اے اللہ کے رسول! ہم سب اس کے خواہش مند اور اس کے لیے مستعد ہیں۔ آپ ﷺ

نے فرمایا۔ ان شاء اللہ کہو۔ چنانچہ صحابہ کرام رضی اللہ عنہم نے ان شاء اللہ کہا۔ پھر آپ ﷺ نے جہاد کا ذکر کیا اور اس کی رغبت دلائی۔“

شاعر توحید و سنت جناب شیخ محمد سعید الفتویٰ نے اہل جنت کی بے فکری، غم و حزن سے دوری اور حیرانی و پریشانی سے نجات کا کیا خوب نقشہ کھینچا ہے۔ اور قرآن و سنت کی ترجمانی کا حق ادا کیا ہے۔ فرماتے ہیں:

اودہ جنت جدھے وچ بیماری کوئی نہیں
 اودہ جنت جدھے وچ لاچاری کوئی نہیں
 اودہ جنت جدھے وچ مصیبت دا ناں نہیں
 جدھے وچ دکھاں دا نام و نشان نہیں
 جدھے وچ ندامت خواری کوئی نہیں
 اُداسی کوئی نہیں، ادا زاری کوئی نہیں
 پریشانیاں دا جدھے وچ ذکر نہیں
 کسے قسم دا وی جدھے وچ فکر نہیں
 کوئی صدمہ سرتے اٹھاناں نہیں پینا
 جیا جنت لئی کجھ کماناں نہیں پیناں
 نہ محنت مشقت کوئی چارہ جوئی
 نہ ٹیکساں، نہ فیساں، کرایہ نہ کوئی
 نہ ہاڑاں دے روزے نہ پوہ دی نمازاں
 نہ ججاں، زکوتاں نہ نذراں نیازاں
 نہ سوچاں چ پیناں نہ فکراں چ جھرنا
 نہ بڈھیاں ہونا نہ کبیاں ٹرناں!

جنتیوں کی بیویاں:

سورۃ یسین کی ان آیات طہیات میں اللہ احکم الحاکمین فرماتے ہیں کہ جن خوش نصیبوں

پر جنت میں انعامات الہی کے دروازے کھل جائیں گے وہ جنت کی لذتوں، خوشیوں اور لطف و سرور میں ایسے مشغول ہوں گے کہ کسی دوسری طرف توجہ ہی نہ کریں گے۔ وہ اور ان کی نیک بیویاں، ٹھنڈے اور گھنے سایوں میں مرصع اور آراستہ تختوں پر تکیہ لگائے بیٹھے ہوں گے اور رب تعالیٰ کی نعمتوں سے لطف اندوز ہوں گے۔ فرمان ربانی ہے:

﴿هُم دَاوُودَ جَهَنَّمَ فِي ظِلِّهِ عَلَى الْأَعْدَاءِ مُتْكِنُونَ ۝﴾ (یسین: ۵۶)

”وہ (جنتی) اور ان کی بیویاں سایہ میں تختوں پر تکیہ لگائے بیٹھے ہوں گے۔“

جنت میں جنتیوں کی تسکین، راحت آرام اور دل جوئی کے لیے اللہ تعالیٰ جو بے شمار نعمتیں انہیں عطا فرمائے گا۔ ان میں سے ایک نعمت، پاک بیویاں اور جنت کی حوریں ہیں۔ دنیا کی عارضی زندگی میں جن برگزیدہ انسانوں نے اللہ رب العالمین کی رضا اور خوشنودی کے لیے نفس کی خواہشات اور دنیاوی لذات کے سلسلے میں رب تعالیٰ کے قوانین کی پابندی کی ہوگی۔ قیامت کے دن انہیں رب تعالیٰ سدا بہار باغات میں ٹھہرائے گا اور وہاں ان کی تسکین و راحت کا ہر سامان مہیا فرمائے گا۔ قرآن عزیز کے ستائیسویں پارے میں خالق ارض و سماء، اللہ عز و جل ارشاد فرماتے ہیں کہ جنتیوں کے بہلاوے، خوشی اور سرور کے لیے انتہائی خوبصورت، حسین و جمیل بے عیب و پاک باز، خوب رو اور دلربا حوروں سے ان کا نکاح کر دیا جائے گا۔ قرآن حکیم کی آیات مقدسات اور ان کا ترجمہ سماعت فرمائیے:

﴿إِنَّ الْمُتَّقِينَ فِي جَنَّاتٍ وَعُيُنٍ ۝ فُكِهَيْنَ بِمَا آتَاهُم رَّبُّهُمْ ۝ وَوَقَّهَهُم

رَبُّهُمْ عَذَابَ الْجَحِيمِ ۝ كَلُوا وَاشْرَبُوا هَنِيئًا بِمَا كُنْتُمْ تَعْمَلُونَ ۝﴾

مُتَّكِئِينَ عَلَى سُرُرٍ مَصْفُوفَةٍ ۝ وَزَوَّجْنَاهُمْ بِحُورٍ عِينٍ ۝﴾

(طہ: ۵۲/۲۰۴۱۷)

”بے شک (قیامت کے دن) پرہیزگار، باغات اور نعمتوں میں ہوں گے جو نعمتیں انہیں ان کے رب کی طرف سے عطا ہوں گی۔ ان پر وہ سرور و شاداں ہوں گے۔ اور انہیں ان کے رب نے دوزخ کے عذاب سے بچا لیا ہوگا۔ (حکم ہوگا) خوب مزے سے کھاؤ پیو، اپنے اُن اعمال کے بدلے میں جو تم دنیا میں کیا کرتے تھے۔ وہ اہل جنت، بچھے ہوئے پلنگوں پر تکیہ لگائے بیٹھے ہوں گے۔“

اور ہم ان جنتیوں کو خوبصورت، آہو چشم عورتوں کے ساتھ بیاہ دیں گے۔“
اہل جنت کو جنت میں جو حسین و جمیل خواتین خدمت، تواضع اور سکون کے لیے عطا فرمائی جائیں گی۔ وہ ہر قسم کی جسمانی آلائشوں اور آلودگیوں سے پاک و صاف ہوں گی اور تمام قسم کے اخلاقی عیوب و نقائص سے مبرا اور محفوظ ہوں گی۔ ان کی صفائی، پاکیزگی اور طہارت کا ذکر قرآن عزیز یوں فرماتا ہے کہ:

﴿لَهُمْ فِيهَا أَزْوَاجٌ مُّطَهَّرَةٌ وَهُمْ فِيهَا خَالِدُونَ ۝﴾ (البقرة: ۲۵)

”اور ان (صالحین و متقین) کے لیے جنت میں پاکیزہ بیویاں ہوں گی۔ اور وہ

جنت میں ہمیشہ رہیں گے۔“

دوسری جگہ قرآن حکیم فرماتا ہے:

﴿وَزَوْجُهُمْ فِي حُورٍ عِزِينَ ۝﴾ (دخان: ۵۴)

”اور ہم ان کا نکاح گوری، موٹی آنکھوں والی عورتوں سے کر دیں گے۔“

قرآن حکیم کی مشہور و معروف سورت، سورۃ رحمان میں اللہ تعالیٰ نے جنت کی لازوال، ابدی اور دائمی نعمتوں کا ذکر کرتے ہوئے فرمایا ہے کہ جنت کے مکانات و محلات میں جنتیوں کے لیے ایسی عورتیں ہوں گی جو شرم و حیا کا پیکر ہوں گی۔ ان کی نظریں جھکی ہوں گی۔ وہ اپنے شوہروں کے بغیر کسی کی طرف آنکھ اٹھا کر دیکھنا بھی پسند نہیں کریں گی۔ وہ ایسی پاک دامن اور عفت مآب ہوں گی۔ کہ انہیں اس سے قبل کسی جن و انس نے ہاتھ تک نہ لگایا ہوگا۔ ان کے چہرے یا قوت و مرجان کی طرح سرخ و سفید اور بدن ریشم کی طرح نرم اور شفاف ہوں گے۔ آیات قرآنی میں:

﴿فِيهِنَّ قُصُورُ الْمَرْفُفِ لَمْ يَطْمِثْهُنَّ اِنْسٌ قَبْلَهُمْ وَلَا جَانٌّ ۝ فَبِأَيِّ آلَاءِ

رَبِّكُمَا تُكْفِرَانِ ۝ كَانَتْهُنَّ اَيَّا قُوتٍ وَالْمَرْجَانِ ۝﴾

(۵۵/رحمان: ۵۸۴-۵۸۶)

”ان جنتوں میں نیچی نگاہوں والی عورتیں (حوریں) ہوں گی۔ جن کو ان اہل جنت سے پہلے کسی انسان نے چھوا ہوگا، نہ کسی جن نے ہاتھ لگایا ہوگا۔ پس تم اپنے رب کی کن کن نعمتوں کو جھٹلاؤ گے۔ وہ حوریں تو گویا، یا قوت اور مرجان ہیں۔“

بعض علماء تفسیر کی رائے ہے۔ کہ ”قَاصِرَاتُ الطَّرْفِ“ سے مراد نیک عورتیں ہیں۔ جو دنیا میں اللہ تعالیٰ کے برگزیدہ بندوں کے نکاح میں تھیں۔ جنت میں وہی ان کے محلات و مکانات کی زینت بنیں گی۔ ان صالح اور پاکباز بیویوں کے علاوہ اہل جنت کو حوریں بھی عطا کی جائیں گی۔ اور وہ مسلم خواتین جو دنیا میں کسی کے نکاح میں نہ تھیں یا جن پر ساعورتوں کے خاوند اپنی بد اعمالیوں کی وجہ سے جہنم رسید کیے گئے ہوں گے۔ ان کا نکاح بھی ان جنتی مردوں سے کر دیا جائے گا۔ اس موقف کی تائید آپ ﷺ کی حدیث شریف سے بھی ہوتی ہے۔ ام المومنین سیدہ ام سلمہ رضی اللہ عنہا فرماتی ہیں کہ

”ایک مرتبہ میں نے رسول کریم ﷺ کی خدمت میں عرض کی۔ اے اللہ کے رسول! دنیا کی بیویاں افضل ہوں گی یا جنت کی حوریں؟ آپ ﷺ نے فرمایا۔ نِسَاءُ دُنْيَا أَفْضَلُ مِنَ الْحُورِ الْعَيْنِ۔ کہ دنیا کی عورتیں جنت کی حوروں سے افضل ہوں گی۔ میں نے عرض کیا، یہ کیسے؟ فرمایا۔ بِصَلَوَاتِهِنَّ وَصِيَامِهِنَّ وَعِبَادَتِهِنَّ۔ وہ اپنی نمازوں، اپنے روزوں اور اپنی عبادت کی وجہ سے افضل ہوں گی۔ پھر نبی اکرم ﷺ نے فرمایا۔ اللہ تعالیٰ (اپنی قدرت سے) ان عورتوں کے چہروں کو نورانی بنا دے گا۔ ان کے جسم، ریشم سے نرم، ان کے چہرے سفید، ان کے زیورات سونے کے، ان کی انگوٹھیاں موتیوں کی اور ان کی کنکھیاں سونے کی ہوں گی۔ وہ اللہ تعالیٰ کی ظاہری اور باطنی نعمتوں سے نہال ہو کر کہیں گی۔

آلَا نَحْنُ الْخَالِدَاتُ فَلَا نَمُوتُ أَبَدًا
آلَا نَحْنُ النَّاعِمَاتُ فَلَا نَبْأَسُ أَبَدًا
طُوبَى لِمَنْ كُنَّا لَهُ وَكَانَ لَنَا

”سن لو! ہم ہمیشہ رہنے والیاں ہیں۔ ہمیں موت نہیں آئے گی۔ سن لو! ہم نازک اندام اور خوبصورت ہیں۔ وہ لوگ خوش قسمت ہیں جن کے حصہ میں ہم آئیں گی۔ اور وہ جو ہمارے حصہ میں آئیں گے۔“ (ضیاء القرآن سورۃ رحمن آیت: ۵۸)

جنتی حوروں کا حسن و جمال:

متعدد قرآنی آیات اور احادیث رسول ﷺ میں جنت کی حوروں کے حسن، جمال، کمال، چال، ڈھال، نفاست، لطافت، شرافت، نجابت، صفائی، زیبائی، ستھرائی، پاکیزگی، جوانی، چمک، دمک اور سریلی آوازوں کا خوبصورت تذکرہ کیا گیا ہے۔ جن سب کا احاطہ مضمون کو بہت طویل بنا دے گا۔ اس لیے ہم شاعر حقیقت شیخ محمد الفت رحمۃ اللہ علیہ کے چند اشعار پر اکتفا کرتے ہیں۔ جو قرآنی آیات اور احادیث کا بہترین پنجابی ترجمہ ہیں۔ شیخ صاحب فرماتے ہیں۔ جنت وہ ہے کہ۔

سریلے جدھے وچ نغے پیوراں
جدھے وچ جواناں کنواریاں حوراں
حوراں کیمہ نے تصویراں کھچیاں مصور
کہ انسان کر سکدا ای نہیں تصور
جہانوں نرالیاں تے پاک بازاں
سیاہی توں کالیاں زلفاں درازاں
چکوراں تھے کبکاں تو ودھ ودھ کے چالاں
اکھاں دل تیک تیک کے نادم غزالاں
فدا بلبلاں ہوں سن سن کے بولاں
سریلی آوازاں توں قربان کولاں
سفیدی دندان دی توں کلیاں سواں
تے بلاں دی لالی توں لالاں دی لالی
چٹے چہرے چٹاں تو ودھ ودھ کے چمکن
نورانی پیشانیاں درخ درخ کے دھمکن
سوہنے نقش قدرت نے گھڑ گھڑ سوارے
تے بچ بچ کے لاٹاں چھڈن رخسارے

تکھے تک تلواریاں، تیراں تو پلکاں
 کوئی ”ماں دا پتر“ نہیں جھل سکدا جھلکاں
 ہاں پیراں دی ریاں تو بلقیساں ہریاں
 پرستانی پریاں، حسن دیکھ مریاں
 ایہہ نوری کھلونے طہوروں دھپے نے
 اللہ خود کہندا اے موتی چھپے نے
 جہاں نوں کسے نے نہیں اج تک بلایا
 کسے جن، انساں نے ہتھ اکی نہیں لایا
 صفت نہیں اوہناں دی سنا سکدا کوئی
 اندازہ نہیں جنت دا لا سکدا کوئی

جنت کے پھل اور میوے:

جنتی حوروں کے خوبصورت اور دل ربا ذکر کے بعد رب السموات والارض نے سورۃ یسین کی اگلی آیت میں جنت کے پھولوں اور میووں کا تذکرہ کرتے ہوئے فرمایا:

﴿لَهُمْ فِيهَا فَاكِهَةٌ وَلَهُمْ مَّا يَدْعُونَ﴾ (یسین: ۵۷)

”ان (جنتیوں) کے لیے وہاں (لذیذ) پھل ہوں گے۔ اور وہ جو طلب کریں گے (وہ سب کچھ) انہیں دیا جائے گا۔“

سورۃ یسین کے علاوہ قرآن حکیم کی متعدد دوسری آیات میں بھی جنت کے پھلوں اور میووں کا ذکر کیا گیا ہے اور اہل دنیا کو ان کے حصول اور جنت کے دخول کے لیے اللہ تعالیٰ اور اس کے رسول ﷺ کا فرمانبرداری اور اطاعت شعار بننے کا حکم دیا گیا ہے۔ چھبیسویں پارے میں جنت کی نہروں، طاہر مشروب، پاکیزہ دودھ، صاف ستھرے شہد اور پھلوں کی کثرت کا مجزائہ اختصار سے ان الفاظ کے ساتھ ذکر کیا گیا ہے۔

﴿مَثَلُ الْجَنَّةِ الَّتِي وُعدَ الْمُتَّقُونَ فِيهَا أَنْهَارٌ مِنْ مَّاءٍ غَيْرِ آسِنٍ وَأَنْهَارٌ مِنْ لَبَنٍ لَمْ يَتَغَيَّرَ طَعْمُهُ وَأَنْهَارٌ مِنْ خَبَرٍ لَذِيٍّ لِلشَّارِبِينَ وَأَنْهَارٌ مِنْ

عَسَلٍ مُّصَفًّى ۖ وَلَهُمْ فِيهَا مِنْ كُلِّ الثَّمَرَاتِ وَمَغْفِرَةٌ مِّن رَّبِّهِمْ ۖ

(۱۵۰/۴۷)

”اس جنت کی مثال جس کا متقیوں سے وعدہ کیا گیا ہے۔ اس میں ایسے پانی کی نہریں ہیں جو بدبودار نہیں ہیں۔ اور دودھ کی نہریں ہیں۔ جس کا ذائقہ نہیں بدلتا اور مشروبات کی نہریں ہیں جو پینے والوں کے لیے لذت بخش ہیں اور صاف ستھرے شہد کی نہریں ہیں اور اس (جنت) میں ان کے لیے ہر قسم کے پھل ہوں گے اور ان کے رب کی طرف سے بخشش ہوگی۔“

جنت کے میووں اور پھلوں کا ذکر چھڑا ہے تو قرآن کریم کی کئی آیات طیبات یاد آ رہی ہیں۔ مگر اختصار کو ملحوظ رکھتے ہوئے آپ کو سورۃ واقعہ کی چند آیات اور ان کا ترجمہ سنانے پر اکتفا کرتا ہوں۔ اللہ رب العالمین فرماتے ہیں کہ اہل جنت کو جنت میں بے انتہا اور بے حساب رزق سے نوازا جائے گا۔ وہاں ہر قسم کا پھل ہر وقت موجود ہوگا۔ جنت کے درخت ہمہ وقت پھلوں سے لدے رہیں گے۔ جو نئی جنتی ایک پھل توڑے گا۔ اس کی جگہ دوسرا فوراً موجود ہوگا۔ اور جنت کے پھلوں کو توڑنے کے لیے جنتیوں کو کوئی رکاوٹ یا دقت نہیں ہوگی۔ جب بھی کوئی جنتی کسی پھل کے کھانے یا اسے توڑنے کا ارادہ کرے گا تو اونچی ٹہنیوں اور بلند و بالا درختوں پر لگے ہوئے پھل، اس کے ہونٹوں کے خود بخود قریب آجائیں گے۔ اور جنتی اسے تناول فرمائے گا۔ سبحان اللہ۔

آئیے! سورۃ واقعہ کی آیات اور ان کے ترجمے پر غور فرمائیں۔ ارشاد خداوندی ہے:

﴿وَأَصْحَابُ الْيَمِينِ ۖ مَا أَصْحَابُ الْيَمِينِ ۖ فِي سِدْرٍ مَّخْضُودٍ ۖ وَطَلْحٍ مَّنضُودٍ ۖ وَظِلٍّ مَّمْدُودٍ ۖ وَمَاءً مَّسْكُوبٍ ۖ وَفَاكِهَةٍ كَثِيرَةٍ ۖ وَلَا مَقْطُوعَةٍ ۖ وَلَا مَمْنُوعَةٍ ۖ وَفُرُشٍ مَّرْفُوعَةٍ ۖ﴾ (۵۶/واقعہ: ۳۲۲۷)

”اور دائیں ہاتھ والے۔ اور کیا شان ہوگی، دائیں ہاتھ والوں کی۔ وہ بے خار بیروں میں اور کیلوں کے گچھوں میں اور لمبے لمبے سایوں میں اور پانی کے آبشاروں میں اور پھلوں کی کثرت میں ہوں گے۔ کہ وہ ختم نہیں ہوں گے اور نہ انہیں ان سے روکا جائے گا۔ اور ان کے لیے اونچے پتنگوں پر بستر بچھے ہوں گے۔“

اللہ تعالیٰ کے مہمانوں یعنی جنتیوں کی جو خاطر و مدارت ہوگی۔ ان کے آرام و آسائش کے لیے جو سامان مہیا کیے جائیں گے۔ اور انہیں جو بلند و بالا اور ارفع مقام عطا کیا جائے گا۔ نیز ان کے لیے جنت میں جو تخت سجائے..... ٹکیے لگائے..... قالین بچھائے..... چشمے بہائے..... اور جام چھلکائے جائیں گے۔ ان کا ذکر قرآن کریم کی سورۃ الدھر، سورۃ الغاشیہ، سورۃ الحاقہ، سورۃ النباء اور کئی دوسری سورتوں میں تفصیل سے کیا گیا ہے۔ جن سے صرف نظر کرتے ہوئے ہم سورۃ یٰسین کی طرف لوٹتے ہیں جس میں جنت کے پھلوں اور میوؤں کا تذکرہ کرتے ہوئے اللہ تعالیٰ فرماتے ہیں:

﴿لَهُمْ فِيهَا فَاكِهَةٌ وَلَهُمْ مَّا يَدْعُونَ﴾ (یٰسین: ۵۷)

”ان اہل جنت کے لیے وہاں لذیذ پھل ہوں گے اور انہیں وہ سب کچھ عطا کیا جائے گا جو وہ طلب کریں گے۔“

اللہ تعالیٰ کا سلام:

سورۃ یٰسین کی تلاوت کردہ آیات میں سے آخری آیت مبارکہ میں اللہ رب العزت نے اہل جنت پر اپنے ”خصوصی سلام“ کا ذکر فرمایا ہے۔ ارشاد الہی ہے:

﴿سَلَامٌ قَوْلًا مِّن رَّبِّ رَحِيمٍ﴾ (یٰسین: ۵۸)

”رب رحیم کی طرف سے انہیں کہا جائے گا۔ تم پر سلامتی ہو۔“

جن نیک بختوں اور سعادت مندوں کے لیے ”جنت“ کا فیصلہ ہو جائے گا۔ انہیں بڑی عزت و توقیر اور احترام و تکریم کے ساتھ جنت کی طرف لے جایا جائے گا۔ راستے کے دونوں طرف فرشتوں کی قطاریں ہوں گی، وہ فرشتے اہل جنت کو انتہائی ادب و احترام اور عقیدت و محبت سے سلام عرض کریں گے۔

آپ ذرا جنتیوں کی فضیلت و شان کا تصور تو فرمائیں کہ کیا خوب صورت منظر ہوگا جب اہل جنت گروہ درگروہ جنت کی طرف جائیں گے، فرشتے ان کا استقبال کریں گے۔ اور ہر طرف سے ”سَلَامٌ عَلَیْكُمْ“ کی صدائے دلنواز بلند ہوگی۔ سبحان اللہ۔ اللہ رب العالمین ہم سب کو یہ مقام و مرتبہ نصیب فرمائے۔ آمین ثم آمین۔

داماد مصطفیٰ جناب علی رضی اللہ عنہ کا فرمان ہے کہ جب اہل جنت کو جنت کی طرف لے جایا

جائے گا۔ اور وہ جنت کے دروازے کے قریب پہنچ جائیں گے تو وہاں انہیں ایک درخت نظر آئے گا جس کے نیچے دو چشمے بہہ رہے ہوں گے۔ ان میں سے ایک چشمہ میں اہل ایمان غسل کریں گے تو جسم کے بیرونی حصے کی طہارت ہو جائے گی اور دوسرے چشمہ کا پانی پیئیں گے تو اندرونی نفاست حاصل ہو جائے گی۔ اور اللہ تعالیٰ کے فرشتے جنت کے دروازے پر ان کا استقبال کریں گے۔ اور کہیں گے: (تفسیر مظہری)

﴿سَلَّمَ عَلَيْكُمْ طِبْتُمْ فَادْخُلُوهَا خَالِدِينَ ۝﴾ (الزمر: ۷۳)

”تم پر سلام ہو۔ تم بہت اچھے رہے۔ اب اس جنت میں ہمیشہ کے لیے داخل ہو جاؤ۔“

خليفة چہارم جناب علی المرتضیٰ رضی اللہ عنہ نے قرآن حکیم کی جس آیت کریمہ کا آخری حصہ تلاوت فرمایا۔ اس میں اللہ تعالیٰ نے اہل جنت کو جنت کی طرف لے جانے، فرشتوں کے استقبال کرنے اور سلام عرض کرنے کی تفصیل یوں بیان فرمائی ہے:

﴿وَسَيَقُ الَذِينَ اتَّقَوْا رَبَّهُمْ اِلَى الْجَنَّةِ زُمَرًا حَتَّىٰ اِذَا جَاءُوهَا وَفُتِحَتْ

اَبْوَابُهَا وَقَالَ لَهُمْ خَزَنَتُهَا سَلَامٌ عَلَيْكُمْ طِبْتُمْ فَادْخُلُوهَا خَالِدِينَ ۝﴾

(الزمر: ۷۳)

”اور (دنیا میں) جو اپنے رب سے ڈرتے رہے تھے انہیں گرد ہوں کی شکل میں جنت کی طرف لے جایا جائے گا حتیٰ کہ جب وہاں پہنچے گے تو انہیں جنت کے محافظ کہیں گے۔ ”تم پر سلام ہو“ تم بہت اچھے رہے۔ اب اس جنت میں ہمیشہ کے لیے داخل ہو جاؤ۔“

جب اہل جنت کو جنت کا داخلہ نصیب ہو جائے گا۔ تو وہ جنت میں کوئی بے ہودہ، لغو اور فضول گفتگو نہ سنیں گے۔ وہاں حسد، بغض، کذب، گالی گلوچ، سب و شتم اور لڑائی جھگڑے کا نام و نشان تک نہ ہوگا۔ بلکہ جنتیوں کے لیے ہر طرف سے ”سلام ہی سلام“ کی آواز آئے گی۔ فرمان ربانی ہے:

﴿لَا يَسْمَعُونَ فِيهَا لَغْوًا وَلَا تَأْثِيمًا ۝ اِلَّا قِيلًا سَلَامًا سَلَامًا ۝﴾

(۵۶/۲۶۲۵۵۵)

”جنتی وہاں کوئی لغو اور گناہ کی بات نہ سنیں گے۔ بس ہر طرف سے سلام، سلام ہی کی آواز آئے گی۔“

قرآنی آیت میں جنت کو ”دار السلام“ یعنی سلامتی کا گھر کہا گیا ہے۔ اور اسی کے امن و سلام اور راحت و سرور کا ذکر کرتے ہوئے فرمایا گیا ہے:

﴿لَا يَسْمَعُونَ فِيهَا لَغْوًا وَلَا كِدًّا ۚ يَأْتِيهِمْ﴾ (النبا: ۷۸)

”کہ جنتی وہاں کوئی لغو اور جھوٹی بات نہ سنیں گے۔“

حضرات! ایک مرتبہ پھر سورۃ یٰسین کی زیر خطبہ آخری چار آیات کا ترجمہ سماعت فرمائیے اور جنت کی لازوال نعمتوں، ابدی راحتوں اور دائمی رحمتوں کا اندازہ لگائیے:

﴿إِنَّ أَصْحَابَ الْجَنَّةِ الْيَوْمَ فِي شُغْلٍ فَاكِهُونَ ۖ هُمْ وَأَزْوَاجُهُمْ فِي ظِلِّ

عَلَى الْأَرْبَابِ مُتَكَبِّرُونَ ۖ لَهُمْ فِيهَا فَاكِهَةٌ ۖ وَلَهُمْ مِمَّا يَدْعُونَ ۖ سَلَامٌ ۖ

قَوْلًا مِّن رَّبِّ رَحِيمٍ ۖ﴾ (یٰسین: ۵۵-۵۸)

”بلاشبہ، اہل جنت اس دن جنت میں اپنے شغل میں لطف اندوز ہو رہے ہوں

گے۔ وہ اور ان کی بیویاں سایوں میں تختوں پر تکیہ لگائے بیٹھے ہوں گے۔ ان

کے لیے وہاں طرح طرح کے لذیذ پھل ہوں گے۔ اور انہیں وہاں وہ کچھ ملے گا

جو وہ طلب کریں گے۔ رب رحیم کی طرف سے انہیں کہا جائے گا۔ ”تم پر سلام ہو۔“

ویدار الہی:

مختصر یہ کہ اہل جنت پر انعامات و احسانات اور لطف و کرم کے دروازے کھول دیئے جائیں گے۔ اور لذتوں، خوشیوں، مسرتوں، فرحتوں اور راحتوں بھرے لمحات میں اللہ تعالیٰ ان خوش نصیبوں کو اپنے دنوازا اور جان افروز خطاب سے نوازے گا۔ جب جنتی اپنے رب کی خوش کن آواز سنیں گے اور خالق کائنات کی طرف سے انہیں ”سلام“ کہا جائے گا تو ان کی خوشی، مسرت اور انبساط کی کوئی انتہا نہ ہوگی۔ وہ اپنے رب کی طرف سے اس پذیرائی، عزت افزائی اور حوصلہ بڑھائی پر اس کا بے حد شکر ادا کریں گے۔ نبی اکرم، رسول معظم، رحمت عالم جناب محمد رسول اللہ ﷺ نے اہل جنت پر اللہ تعالیٰ کے خصوصی سلام کا تذکرہ کرتے اور سورۃ یٰسین کی زیر بحث آیت مبارکہ میں تفسیر و تشریح کرتے ہوئے فرمایا:

((بَيْنَمَا أَهْلُ الْجَنَّةِ فِي نَعِيمِهِمْ إِذْ سَطَعَ عَلَيْهِمْ نُورٌ فَرَفَعُوا رُءُوسَهُمْ فَإِذَا الرَّبُّ تَعَالَى قَدْ أَشْرَفَ عَلَيْهِمْ مِنْ فَوْقِهِمْ فَقَالَ "السَّلَامُ عَلَيْكُمْ يَا أَهْلَ الْجَنَّةِ" كَذَلِكَ قَوْلُهُ تَعَالَى - سَلَامٌ قَوْلًا مِنْ رَبِّ رَحِيمٍ - قَالَ فَيَنْظُرُ إِلَيْهِمْ وَيَنْظُرُونَ إِلَيْهِ فَلَا يَلْتَفِتُونَ إِلَى شَيْءٍ مِنَ النَّعِيمِ مَا دَامُوا يَنْظُرُونَ إِلَيْهِ حَتَّى يَحْتَجِبَ عَنْهُمْ وَبَقِيَ نُورُهُ وَبَرَكَاتُهُ عَلَيْهِمْ فِي دِيَارِهِمْ)) (تفسیر ابن کثیر سورۃ یٰسین آیت: ۵۸)

”جس وقت اہل جنت اپنی نعمتوں میں مشغول و مصروف ہوں گے تو اچانک اوپر سے ایک نور چمکے گا۔ جب وہ سراٹھا کر دیکھیں گے تو انہیں معلوم ہوگا کہ ان کا رب ان کی طرف جھانک رہا ہے۔ تو اللہ تعالیٰ فرمائے گا۔ اے جنتیو! میری طرف سے ”السلام علیکم“ رب رحیم کی طرف سے سلام کا یہی مطلب ہے۔ آپ ﷺ نے فرمایا کہ اللہ تعالیٰ ان کی طرف دیکھے گا اور وہ اللہ تعالیٰ کی طرف دیکھیں گے۔ جب تک وہ دیدار الہی سے فیضیاب ہوتے رہیں گے۔ انہیں جنت کی کسی نعمت کا خیال ہی نہیں آئے گا یہاں تک کہ نور الہی ان سے چھپ جائے گا۔ مگر اس کی روشنی اور اس کی برکت ان پر اور ان کے گھروں پر قائم رہے گی۔“

((سُبْحَانَ اللَّهِ وَبِحَمْدِهِ سُبْحَانَ اللَّهِ الْعَظِيمِ))

اللہ تعالیٰ کے حضور عاجزانہ دعا ہے کہ وہ ہم سب کو ان خوش نصیب اہل جنت میں شامل فرمائے۔ آمین یا رب العالمین۔ مگر یہ جنت۔ اللہ تعالیٰ کا سلام اور ذات الہی کا دیدار کے نصیب ہوگا۔ بقول شاعر۔

ایہہ بڑیاں نوں نیں نیکوکاراں نوں ملنا ایں
نبی ﷺ دیاں تابعداراں نوں ملنا ایں
جو بدعتاں تے مردے نیں اوہناں نوں ملنا ایں
شرک جیہڑے کردے نیں اوہناں نوں ملنا ایں

وَ آخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ ۝

خطبہ نمبر ۱۰

مجرمین کی سزا

الْحَمْدُ لِلّٰهِ وَحْدَهُ وَالصَّلٰوةُ وَالسَّلَامُ عَلٰی مَنْ لَا نَبِيَّ بَعْدَهُ اَمَّا بَعْدُ
فَاَعُوْذُ بِاللّٰهِ مِنَ الشَّيْطٰنِ الرَّجِيْمِ ۝ بِسْمِ اللّٰهِ الرَّحْمٰنِ الرَّحِيْمِ ۝
﴿وَاَمَّا زَاوَا الْيَوْمَ اَيُّهَا الْمَجْرُمُوْنَ ۝ اَلَمْ اَعْهَدْ اِلَيْكُمْ لِيَبْنِيْ اَدَمَ اَنْ لَا
تَعْبُدُوْا الشَّيْطٰنَ ۚ اِنَّهٗ لَكُمْ عَدُوٌّ مُّبِيْنٌ ۝ وَ اِنْ اَعْبَدُوْنِيْ لَا هَذَا صِرَاطٌ
مُّسْتَقِيْمٌ ۝ وَلَقَدْ اَضَلَّ مِنْكُمْ جِبَلًا كَثِيْرًا ۙ اَفَلَمْ تَكُوْنُوْا تَعْقِلُوْنَ ۝ هٰذَا
جَهَنَّمُ الَّتِيْ كُنْتُمْ تُوعَدُوْنَ ۝ اَصْلَوْهَا الْيَوْمَ بِمَا كُنْتُمْ تَكْفُرُوْنَ ۝
الْيَوْمَ نَخْتِمُ عَلٰی اَفْوَاهِهِمْ وَنُكَلِّمُنَا اَيْدِيَهُمْ وَنَشْهَدُ اَرْجُلُهُمْ بِمَا كَانُوْا
يَكْسِبُوْنَ ۝ وَلَوْ نَشَاءُ لَطَمَسْنَا عَلٰی اَعْيُنِهِمْ فَاسْتَبَقُوا الصِّرَاطَ فَآلٰى
يُبْصِرُوْنَ ۝ وَلَوْ نَشَاءُ لَمَسَخْنَاهُمْ عَلٰی مَكَاتِيْبِهِمْ فَمَا اسْتَطَاعُوْا مُضِيًّا وَلَا
يَرْجِعُوْنَ ۝﴾ (۳۶/۲۷: ۶۷: ۵۹)

”اور (حکم ہوگا) اے مجرموں! آج کے دن الگ ہو جاؤ، اے اولادِ آدم! کیا ہم نے تم سے عہد نہیں لیا تھا کہ شیطان کی عبادت نہ کرنا؟ بلاشبہ وہ تمہارا کھلا دشمن ہے اور میری ہی عبادت کرنا۔ یہی سیدھا راستہ ہے اور البتہ تحقیق اس (شیطان) نے تم میں سے بہت سے لوگوں کو گمراہ کر دیا، پس کیا تم عقل نہیں رکھتے تھے؟ یہ ہے وہ جہنم جس کا تم سے وعدہ کیا گیا تھا۔ آج اس (جہنم) میں داخل ہو جاؤ، اس کفر کے باعث جو تم کیا کرتے تھے۔ آج ہم ان کے مونہوں پر مہر لگا دیں گے اور ہم سے ان کے ہاتھ بات کریں گے اور ان کے پاؤں ان کی کرتوتوں پر گواہی دیں گے اور اگر ہم چاہتے تو ان کی آنکھیں محو کر دیتے (یعنی انہیں اندھا کر دیتے) پھر وہ راستہ کی طرف دوڑ کر آتے، تو انہیں راستہ کیسے نظر آتا؟ اور اگر ہم چاہیں تو ان کی جگہوں میں انہیں مسخ کر کے رکھ دیں پھر وہ نہ آگے جاسکیں اور نہ پیچھے لوٹ سکیں۔“

ہر قسم کی تعریفات، تحمیدات اور تسبیحات خالق کائنات، اللہ رب العزت کے لیے ہیں۔ جس نے اولاد آدم کو صراطِ مستقیم پر چلانے، جادہ حق سمجھانے اور جہنم سے بچانے کے لیے مختلف زمانوں میں انبیاء کرام علیہم السلام کو مبعوث فرمایا اور ان پر کتابیں اور صحائف نازل فرمائے اور پیغمبروں کے ذریعے بنی آدم کو شیطان کی چالوں، فریبوں اور سازشوں سے بچنے اور رحمان کی عبادت کرتے رہنے کا حکم دیا، اور انسانیت کی اصلاح و فلاح کے لیے سب سے آخر میں سید الاولین والآخرین، خاتم النبیین، شفیع المذنبین جناب محمد رسول اللہ ﷺ کو مبعوث فرمایا۔

اللہ رب العالمین کی حمد و ثناء کے بعد لا تعداد، بے شمار، بے حساب درود و سلام، امام الانبیاء، سید الاقطیاء، سرچشمہ رشد و ہدٰی اور شافعِ روز جزا جناب محمد رسول اللہ ﷺ پر جنہوں نے بے پناہ اذیتیں، تکالیف اور مصیبتیں برداشت کر کے راہِ راست سے بھٹکے ہوئے انسانوں کو صراطِ مستقیم پر چلایا اور سینکڑوں معبودوں کی پرستش اور پوجا کرنے والے انسانوں کو ایک رب کا پرستار اور عبادت گزار بنایا۔

رابطہ آیات:

سورت یسین کی تشریح و توضیح کے ضمن میں آپ وقوعِ قیامت کے بعد دوسری مرتبہ صور پھونکے جانے کی تفصیلات، انسانوں کے قبروں سے نکلنے کی کیفیات، لوگوں کے دربارِ الہی میں پیش کیے جانے کے حالات اور جزا و سزا کے فیصلہ جات کی حقیقت سماعت فرما چکے ہیں نیز مختصر طور پر اس امر سے بھی آگاہی حاصل کر چکے ہیں کہ جن نیک بختوں، سعادت مندوں اور خوش قسمتوں کو جنت کا داخلہ نصیب ہو جائے گا وہ اس سدا بہار جنت میں کس طرح راحت و آرام اور سکون و اطمینان کی زندگی گزاریں گے۔ انہیں وہاں ان کی ہر مطلوبہ چیز ہر وقت مہیا کی جائے گی۔ حور و غلمان ان کی خدمت بجالائیں گے۔ جنت کا اعلیٰ رزق انہیں پیش کیا جائے گا۔ اہل جنت ہر قسم کے فکر سے بے خوف اپنے مشغلے میں مصروف ہوں گے اور سب سے بڑھ کر یہ کہ، ان کا رب انہیں ”سلام“ کہے گا اور اپنا دیدار نصیب فرمائے گا۔ سبحان اللہ

((اللَّهُمَّ اجْعَلْنَا مِنْهُمْ))

اللہ رب العزت ہم سب کو ان پاکباز لوگوں کی صف میں شامل فرمائے۔ آمین

الگ ہو جاؤ:

سورۃ یٰسین کی زیر بحث آیات مقدسات میں خالق کائنات نے قیامت کے دن مشرکین، کافرین اور مجرمین کی ذلت و رسوائی کا ذکر فرمایا ہے۔ اور حشر کے دن شیطان کے فرمانبرداروں، غیر اللہ کے پرستاروں و راہبیس کے وفا شعاروں کو جس اذیت ناک سزا میں مبتلا کیا جائے گا اس کی ایک جھلک بیان فرمائی گئی ہے۔ ارشاد خداوندی ہے۔ **وَامْتَأْذُوا الْيَوْمَ اَيُّهَا الْمُجْرِمُونَ** اور (حکم ہوگا) اے مجرموں! آج الگ ہو جاؤ۔ یعنی دنیا میں تو نافرمان اور فرماں بردار، نیک اور بد، مسلمین اور کافرین، مومنین اور منافقین، محسنین اور مجرمین ملے جلے تھے۔ بلکہ شرک، بدعت، معاصی اور کفر میں مبتلا لوگ توحید پرستوں اور سنت رسول کے شیدائیوں کا مذاق اڑایا کرتے تھے۔ مگر حشر کے دن اللہ احکم الحاکمین کی طرف سے عام اعلان کر دیا جائے گا۔ کہ آج صالح اور غیر صالح، کافر اور مسلمان، مومن اور منافق، نیک اور بد خلط ملط نہیں ہو سکتے۔ اکٹھے مل جل کر نہیں رہ سکتے۔ لہذا، اے مجرمین! تم صالحین سے الگ ہو جاؤ۔ اپنی صفیں الگ کر لو، جس طرح دنیا میں تمہارا عقیدہ اور عمل نیکوکاروں سے جدا تھا۔ اسی طرح آج حشر میں تمہارا انجام ان سے الگ ہوگا۔ تم نے دنیا کی عارضی زندگی میں اللہ تعالیٰ اور اس کے رسول کی نافرمانی کو اپنا وظیرہ بنائے رکھا۔ اس لیے آج تمہیں اللہ تعالیٰ اور اس کے رسول کے فرمانبرداروں کی صفوں میں گھسنے نہیں دیا جائے گا۔ بلکہ تمہیں ان سے الگ تھلگ رہنا ہوگا۔ آج اہل حق کو جنت کی نعمتیں میسر ہوں گی جبکہ اہل باطل کو جہنم کی مزاؤں سے دوچار کیا جائے گا۔ **وَامْتَأْذُوا الْيَوْمَ اَيُّهَا الْمُجْرِمُونَ** اور (حکم ہوگا) اے مجرموں! میرے فرمانبرداروں سے الگ ہو جاؤ۔

مجرموں کے لیے یہ محشر کی گھڑی بڑی کٹھن، سخت، دشوار اور پریشان کن ہوگی۔ اب ان کا کوئی عزیز، دوست، ساھی، بہن، بھائی، ماں، باپ، بیٹا، بیٹی حتیٰ کہ بیوی بھی پرسان حال نہ ہوگی۔ قرآن حکیم فرماتا ہے:

﴿يَوْمَ يَفِرُّ الْمَرْءُ مِنْ أَخِيهِ ۖ وَأُمِّهِ وَأَبِيهِ ۖ وَصَاحِبَتِهِ وَبَنِيهِ ۚ لِكُلِّ

أَمْرٍ مِنْهُمْ يَوْمَئِذٍ شَأْنٌ يُغْنِيهِ ۖ﴾ (۸۰/ ص ۴۲۳: ۲)

”اس دن آدمی اپنے بھائی سے بھاگے گا، اور اپنی ماں سے، اور اپنے باپ سے،

اور اپنی بیوی سے، اور اپنے بچوں سے، اس دن ان میں سے ہر شخص کو ایسی فکر لاحق ہوگی جو سب سے بے پروا کر دے گی۔“

قرآن عزیز کے ایک سویں پارے میں قیامت کے دن نیکو کاروں اور بدکاروں میں علیحدگی کا ذکر معجزانہ اختصار سے یوں کیا گیا ہے:

﴿يَوْمَ تَقُومُ السَّاعَةُ يُنْفَخُونَ ۝﴾ (الرؤم: ۱۳)

”اور جس دن قیامت قائم ہوگی اس دن لوگ علیحدہ علیحدہ ہو جائیں گے۔“

بجرمین کے فرقے:

مفسر قرآن قاضی ثناء اللہ پانی پتی رحمۃ اللہ علیہ نے امام ضحاک رحمۃ اللہ علیہ کے حوالے سے لکھا ہے کہ: ”بجرموں کی علیحدگی سے مراد یہ ہے کہ بجرمین یعنی کافرین کو جہنم کے الگ الگ مقامات پر عذاب میں اس طرح مبتلا کیا جائے گا کہ وہاں داخلے کے بعد ہمیشہ ہمیشہ کے لیے دروازے بند کر دیے جائیں گے کہ نہ تو وہ ایک دوسرے کی آواز سن سکیں گے۔ اور نہ ایک دوسرے کو دیکھ سکیں گے۔“

جناب عبداللہ ابن مسعود رضی اللہ عنہ کا بیان ہے کہ:

”جب دوزخ کے اندر ان لوگوں کو، جو ہمیشہ وہاں رہنے والے ہیں ڈال دیا جائے گا تو (اس کی صورت یہ ہوگی کہ) ان کو لوہے کی صندوقوں میں بند کر کے صندوقوں میں لوہے کی کیلیں ٹھونک دی جائیں گی۔ پھر ان صندوقوں کو دوسرے آہنی صندوقوں میں بند کر دیا جائے گا۔ پھر ان کو ”تخیم“ کی تہہ میں پھینک دیا جائے گا۔ کوئی کافر بھی اندر سے سوائے اپنے کسی اور کو عذاب پاتے نہیں دیکھ سکے گا۔ اس کا گمان ہو گا کہ صرف مجھے ہی عذاب دیا جا رہا ہے اس طرح دوسروں کو عذاب میں مبتلا دیکھ کر تسلی حاصل کرنے کا موقع نہیں ملے گا۔“

(تفسیر مظہری سورۃ طہ: آیت: ۵۹)

یعنی حشر کے دن مومنین اور مسلمین سے کافرین اور مشرکین کی علیحدگی کے بعد پھر بجرمین کی درجہ بندی کی جائے گی۔ اور کافرین اور بجرمین کی تمام اقسام کے لوگوں کو الگ الگ کرنے عذاب میں مبتلا کیا جائے گا امام ضحاک رحمۃ اللہ علیہ فرماتے ہیں:

((يُمْتَاٰزُ الْمُجْرِمُوْنَ بَعْضُهُمْ مِنْ بَعْضٍ فَيُمْتَاٰزُ الْيَهُودُ فِرْقَةً
وَالنَّصَارَى فِرْقَةً وَالْمَجُوسُ فِرْقَةً وَالصَّالِحُونَ فِرْقَةً وَعَبَدَةٌ
اِلَّا وَكَانَ فِرْقَةً)) (تفسیر قرطبی سورۃ طہ، آیت: ۵۹)

”مجرموں کو بھی ایک دوسرے سے الگ کر دیا جائے گا پس یہودیوں کا گروہ
الگ ہوگا اور نصاریٰ کا فرقہ الگ ہوگا، مجوسی الگ ہوں گے اور بے دین (لمد)
الگ ہوں گے اور بتوں کے پجاریوں کی جماعت الگ ہوگی۔“

مجرموں کی فریاد:

حشر کے دن مجرموں کی درجہ بندی کی جائے گی اور ان نافرمانوں کو عذاب الہی سامنے
نظر آ رہا ہوگا تو پریشان، حیران اور غم زدہ ہوں گے۔ اپنے اعمال پر پچھتاہیں گے۔ یہ ظالم
و کافر اور مشرک و منافق جو دنیا میں دندناتے پھرتے تھے اور غرور و تکبر سے دین کی بات سنا
بھی گوارا نہ کرتے تھے اب ندامت سے اُن کے سر جھکے ہوں گے۔ شرم کے مارے آنکھیں
نہ اٹھا سکیں گے اور اللہ تعالیٰ کے دربار عالی شان میں دست بستہ عرض کریں گے۔ اے
ہمارے پروردگار! تیرے قرآن اور تیرے پیغمبر کے فرمان نے جس دردناک عذاب سے
ہمیں ڈرایا تھا اسے ہم دنیا میں بعید از قیاس خیال کرتے تھے۔ اور تیری آیات کا مذاق اڑایا
کرتے تھے۔ آج ہم نے اس عذاب کو اپنی آنکھوں سے دیکھ لیا ہے۔ کانوں سے سن لیا ہے
اور بذات خود مشاہدہ کر لیا ہے۔ اب ہم خواب غفلت سے بیدار ہو چکے ہیں ہمیں حقیقت حال
کا پوری طرح احساس و ادراک ہو گیا ہے۔ اور اس دن کی جوابدہی پر پورا یقین ہو گیا ہے۔
اے رب العزت! ہماری گزارش کو قبول فرما اور ہمیں ایک مرتبہ پھر دنیا میں بھیج دے، ہم تجھ
سے وعدہ کرتے ہیں کہ تیرے سوا کسی کی عبادت نہیں کریں گے اور تیرے رسول ﷺ کے
علاوہ کسی کی اطاعت نہیں کریں گے۔ ہم تیری فرمانبرداری اور تیرے رسول کی اطاعت کر کے
اپنی سابقہ نافرمانیوں کے داغ دور کریں گے اور تیرے عبادت گزار و نیکو کار بندے بن کر
زندگی گزاریں گے۔ مگر

اب پچھتائے کیا ہو۔ دت جب چڑیاں چگ گئیں کھیت

اس دن کا پچھتاوا اور ندامت و پشیمانی کسی کام نہ آئے گی اور رب تعالیٰ ان مجرموں کی کسی فریاد کو قبول نہ فرمائے گا اور ان کو اوندھے منہ جہنم کی آگ میں پھینک دیا جائے گا۔
 میں یہ باتیں اپنی طرف سے نہیں کہہ رہا بلکہ رب تعالیٰ کے قرآن حکیم کی آیات کا مفہوم ہی آپ کی خدمت میں پیش کر رہا ہوں۔ اٹھائیے قرآن عزیز کا اکیسواں پارہ اور کھولیں سورۃ السجدہ..... جس کو جمعہ کے دن فجر کی نماز کی پہلی رکعت میں تلاوت کرنا ہمارے پیغمبر اعظم جناب محمد رسول اللہ ﷺ کی سنت مطہرہ ہے..... رب تعالیٰ اس سورت کے دوسرے رکوع کی ابتداء میں قیامت کے دن مجرموں کی فریاد کا تذکرہ ان الفاظ میں فرماتا ہے:

﴿وَلَوْ تَرَىٰ إِذِ الْمُجْرِمُونَ نَاكِسُو أَرْؤُسِهِمْ عِنْدَ رَبِّهِمْ مُدْبِرِينَ ابْصُرُوا وَسِعَتْ كُلُّ شَيْءٍ عَيْنًا فَارْجِعْنَا لَعْنَلِ صَالِحًا اِقَامُوا قُنُونًا ۝﴾ (سجده: ۱۲)

”اور کاش وہ منظر تم دیکھو جب مجرمین اپنے سر جھکائے، اپنے رب کے حضور پیش ہوں گے (اور) کہیں گے اے ہمارے رب! ہم نے (تیرا عذاب) اپنی آنکھوں سے دیکھ لیا اور (کانوں سے) سن لیا۔ پس ایک بار ہمیں (دنیا میں) لوٹا دے ہم نیک عمل کریں گے، بے شک اب ہمیں یقین آ گیا ہے۔“

فریاد کا جواب:

مجرمین کی اس فریاد اور آہ زاری کے جواب میں رب العالمین فرمائیں گے کہ اب دنیا میں واپس جانے کی تمہاری خواہش کبھی پوری نہ ہوگی۔ اب اعمال کا وقت ختم ہو چکا، آج تو محاسبہ اعمال اور جزا و سزا کا دن ہے۔ اب اس عذاب کا مزا چکھو۔ جس کا تم دنیا میں انکار کیا کرتے تھے اور جب تمہیں کوئی حشر کے دن کی ذلت و رسوائی سے ڈرانے کی کوشش کرتا، تم اس کا مذاق اڑاتے، اسے دقیا نوسی، رجعت پسند اور بنیاد پرست کہا کرتے تھے۔

اور اے مجرمین! جس طرح تم نے دنیا میں ہمیں اور ہمارے احکام کو فراموش کر دیا تھا، اسی طرح آج ہم نے تمہیں نظر انداز کر دیا ہے۔ اب تمہاری کوئی درخواست قبول نہیں کی جائے گی۔ تمہارے ساتھ نرمی کا سلوک نہیں کیا جائے گا۔ تمہیں رحمت کی چادر میں نہیں لپیٹا جائے گا۔ بلکہ ہمیشہ ہمیشہ کے لیے جہنم کی آگ میں پھینک دیا جائے گا۔ اور اس دردناک عذاب سے نکلنے کے تمام راستوں کو مسدود کر دیا جائے گا۔ فرمان خداوندی ہے:

﴿فَذُوقُوا بِمَا نَسِيتُمْ لِقَاءَ يَوْمِكُمْ هَٰذَا ۖ إِنَّا نَسِينَكُمْ وَذُوقُوا عَذَابَ
الْعُلْدِ بِمَا كُنْتُمْ تَعْمَلُونَ﴾ (١٥/٣٢/سجہ: ١٥)

”پس اب چکھو، سزا اس جرم کی کہ تم نے اس دن کی ملاقات کو فراموش کر دیا تھا
بے شک (آج) ہم نے تمہیں نظر انداز کر دیا ہے۔ اور اب چکھو، ابدی عذاب
ان اعمال کے بدلے میں جو تم کیا کرتے تھے۔“

پنجابی شاعر نے قرآن حکیم کی ان آیات کا مفہوم کس خوبصورت پیرائے میں بیان فرمایا
ہے کہ حشر کے دن مجرمین کا یہ حال ہوگا ب

رو رو کہیں دنیا اندر بھیج رہا اک واری
من، قرآن حدیث نبی دی کرہاں تابعداری
حکم ہو سی ہن دنیا اندر مول نہ ہر گز جانا
وج عذاب جہنم اندر دائم برا ٹھکانہ
اللہ تعالیٰ ہم سب کو دنیا اور آخرت کی ذلت و رسوائی سے محفوظ فرمائے اور دونوں
جہانوں میں عزت و سرخروئی عطا فرمائے۔ آمین۔

شیطان کی اطاعت:

جب مجرموں، کافروں، سرکشوں، باغیوں، اسلام کے مخالفوں، مشرکوں اور نافرمانوں کو
صالحین، مومنین، مسلمین، قانتین اور متقین سے الگ کر کے مختلف جماعتوں کی شکل میں جہنم کی
طرف لے جایا جائے گا تو وہ چیخیں، چلائیں اور روئیں گے۔ رب تعالیٰ کی طرف سے انہیں
جواب دیا جائے گا۔ کہ اب منہ بسور نے اور چیخنے چلانے کا کوئی فائدہ نہیں کیونکہ میں نے تم
سے پختہ عہد لے رکھا تھا۔ کہ تم میری ہی عبادت کرو گے اور میری نافرمانی اور شرک کر کے
شیطان کو راضی نہیں کرو گے، کیونکہ شیطان تمہارا کھلا دشمن ہے۔ وہ ہر وقت تمہیں راہ راست
سے بھٹکانا چاہتا ہے۔ اور تمہیں صراطِ مستقیم سے ہٹا کر جہنم کی طرف لے جانا چاہتا ہے۔ دنیا
میں تم نے میری عبادت اور اطاعت کرنے کی بجائے شیطان کی بات مانی اس لیے آج تمہیں
عذاب سے کوئی نہیں بچا سکے گا اور ہمیشہ ہمیشہ کے لیے تمہیں جہنم کے عذاب میں مبتلا کر دیا
جائے گا، سورت یسین میں اللہ تعالیٰ فرماتے ہیں۔

﴿اَلَمْ اَعْهَدْ اِلَيْكُمْ لَئِنْ اَدَمَ اَنْ لَا تَعْبُدُوا الشَّيْطَانَ ؕ اِنَّهٗ لَكُمْ عَدُوٌّ مُّبِينٌ﴾ (٢٦/البقرہ: ٦٠)

”اے بنی آدم! کیا میں نے تم سے عہد نہیں لیا تھا کہ شیطان کی عبادت (اطاعت) نہ کرنا۔ بے شک وہ تمہارا کھلا دشمن ہے۔“

اللہ رب العالمین نے جناب آدم علیہ السلام کی تخلیق کے بعد پوری اولاد آدم کو خبردار اور آگاہ کر دیا تھا کہ شیطان تمہارا کھلا دشمن ہے۔ اس کے جھانسنے میں نہ آنا، اس کی سازشوں اور فتنہ سازیوں سے بچنا، وہ تمہیں ہر طریقے سے درغلانے کی کوشش کرے گا۔ راہ راست سے بھٹکانے کی تگ و دو کریگا۔ اور تمہیں پھیلانے کا کوئی موقع ہاتھ سے نہیں جان دے گا۔ قرآن عزیز اللہ تعالیٰ کی طرف سے اولاد آدم کو کی جانے والی اس نصیحت اور لیے جانے والے اس عہد کا تذکرہ فرماتا ہے۔

﴿لَئِنْ اَدَمَ لَا يَفْتِنَنَّكُمُ الشَّيْطٰنُ كَمَا اَخْرَجَ اٰبَوَيْكُمْ مِّنَ الْجَنَّةِ يَلْبِسْ عَنَھُمَا لِبَاسَھُمَا لِیُذِیْھُمَا سَوَآتِھُمَا ؕ اِنَّهٗ یُرِکْھُمُ ھُوَ وَ قَبِیْلُھٖ مِنْ حَیْثُ لَا تَرَوْنٰھُمْ ؕ اِنَّا جَعَلْنَا الشَّیْطٰنَ اَوْلِیَآءَ لِلَّذِیْنَ لَا یُؤْمِنُوْنَ﴾ (٢٤/الاعراف: ٢٤)

(٢٤/الاعراف: ٢٤)

”(ہم نے کہا) اے اولاد آدم! تمہیں شیطان فتنہ میں مبتلا نہ کر دے جیسے اس نے تمہارے ماں باپ کو جنت سے نکالا۔ (اور) ان سے ان کا لباس (بھی) اتروا دیا، تاکہ انہیں ان کے پردے کی جگہ دکھلا دے (اے اولاد آدم!) بے شک وہ شیطان اور اس کا قبیلہ تمہیں وہاں سے دیکھتا ہے جہاں سے تم انہیں نہیں دیکھتے۔ بلاشبہ ہم نے شیطان کو ان کا دوست بنا دیا ہے جو ایمان نہیں لاتے۔“

شیاطین ایک غیر مرئی یعنی نظر نہ آنے والی مخلوق ہیں۔ وہ چھپ کر وار کرتے ہیں اس لیے اللہ فرماتا ہے۔ اے اولاد آدم! شیاطین کے بہکاوے میں نہ آنا کیونکہ اس نے قسم کھا رکھی کہ وہ بنی آدم کو ہر طرف سے گھیرنے کی کوشش کرے گا۔ اس کے عقائد و اعمال میں شکوک و شبہات پیدا کرنے کی کوشش کرے گا، نیکی کے راستے میں رکاوٹ بنے گا اور اگر انسان کوئی نیکی کر بیٹھے گا تو اس میں ریا کاری اور دکھلاوے کا زہر گھولنے کی سعی کرے گا تاکہ انسان اللہ

تعالیٰ کی رحمت اور مغفرت کا مستحق نہ بن سکے۔ قرآن حکیم شیطان کے ان عزائم اور منصوبہ بندی سے انسانوں کو یوں آگاہ فرماتا ہے:

﴿قَالَ فِيمَا آغْوَيْتَنِي لَأَقْعُدَنَّ لَهُمْ صِرَاطَكَ الْمُسْتَقِيمَ ۝ لَا يَتَّبِعُهُمْ فَرَجٌ يَبِينُ آيِدُهُمْ وَمِنْ خَلْفِهِمْ وَعَنْ أَيْمَانِهِمْ وَعَنْ شَمَائِلِهِمْ ۖ وَلَا تَجِدُ أَكْثَرَهُمْ شَاكِرِينَ ۝﴾ (۷/الاعراف: ۱۶، ۱۷)

”شیطان نے کہا، (اے اللہ!) اس وجہ سے کہ تو نے مجھے گمراہ قرار دے دیا ہے۔ میں ضرور تیرے سیدھے راستے پر (انسانوں کو گمراہ کرنے کے لیے) بیٹھوں گا، پھر میں ان کے پاس (بھکانے کے لیے) ان کے آگے سے اور ان کے پیچھے سے اور ان کے دائیں سے اور ان کے بائیں سے آؤں گا اور تو ان میں سے اکثر کو شکر گزار نہیں پائے گا۔“

یعنی شیطان، انسان کو ہر طریقے سے گمراہ کرنے کی کوشش کرتا ہے کبھی دنیوی خواہشات کے ذریعے بھکاتا ہے اور کبھی عقیدے میں تزلزل اور تذبذب پیدا کر کے گمراہ کرتا ہے۔ اللہ تعالیٰ ہر مسلمان کو شیطان کی چالوں، شرارتوں اور فتنوں سے محفوظ فرمائے۔ آمین

انسان کے خلاف شیطان کی سازشوں کی تفصیل قرآن حکیم میں متعدد مقامات پر مختلف اسالیب سے بیان کی گئی ہے۔ مگر ہم اختصار کو ملحوظ رکھتے ہوئے اپنی معروضات کو سورت یسین کی آیات تک محدود رکھنا چاہتے ہیں۔ فرمان الہی ہے کہ اے اولاد آدم! ہم نے تمہیں تاکید کی حکم دیا ہے کہ شیطان کی عبادت یعنی اس کی اطاعت ہرگز نہ کرنا۔ کیونکہ وہ تمہارا کھلا دشمن ہے۔ اور کوئی عقل مند اور دانا آدمی اپنے دشمن کی اطاعت نہیں کرتا۔

صراط مستقیم:

شیطان کی اطاعت کو خیر باد کہہ کر دل و جان سے اللہ تعالیٰ کو وحدہ لا شریک ماننے اور اس کے محبوب جناب محمد رسول اللہ ﷺ کی ہدایات کی مطابق اللہ تعالیٰ کی عبادت کرنے کا نام ”صراط مستقیم“ ہے۔ یہی بات سورت یسین کی اگلی آیت مبارکہ میں بیان کی گئی ہے:

﴿وَإِنْ أَعْبُدُونِي ۖ هَذَا صِرَاطٌ مُسْتَقِيمٌ ۝﴾ (۳۶/یسین: ۶۱)

”اور صرف میری ہی عبادت کر دو۔ یہی صراط مستقیم ہے۔“

اللہ رب العزت کی عبادت و اطاعت جنت کے حصول کا ذریعہ جبکہ شیطان کی اطاعت جہنم کے دخول کا سبب ہے۔ اللہ تعالیٰ قرآن مجید میں ارشاد فرماتا ہے:

﴿إِنَّ الشَّيْطَانَ لَكُمْ عَدُوٌّ فَاتَّخِذُوهُ عَدُوًّا ۚ إِنَّمَا يَدْعُو حِزْبَهُ لِيَكُونُوا مِنَ الْأَصْحَابِ السَّعِيرِينَ ۝﴾ (طہ: ۳۵/۶)

”یقیناً شیطان تمہارا دشمن ہے۔ تم اسے اپنا دشمن ہی سمجھا کرو۔ وہ اپنے گروہ (یعنی اپنے فرمانبرداروں) کو صرف اس لیے دعوت دیتا ہے کہ وہ سب جہنمی بن جائیں۔“

ہمیں یہ بات ذہن نشین کر لینا چاہیے کہ شیطان ہماری خیر خواہی اور ہمدردی کے ہزار دعوے کرے، وہ ہم سے دوستی اور الفت و محبت کے جتنے چاہے عہد و پیمان باندھے اور ہمارے ساتھ اپنے حقیقتاً نہ تعلقات کی سینکڑوں قسمیں کھائے..... وہ جھوٹا ہے..... وہ ہمارا ازلی اور ابدی دشمن ہے..... ہمارے باپ جناب آدم علیہ السلام کو سجدہ نہ کرنے کی پاداش میں اسے جنت سے نکلنے کی تکلیف ابھی بھولی نہیں ہے۔ وہ اس کی چوٹ اور ٹیسس مسلسل محسوس کر رہا ہے۔ ہمیں اس کی چکنی چیری باتوں سے دھوکہ نہیں کھانا چاہیے۔ وہ کل بھی ہمارا دشمن تھا..... آج بھی ہمارا دشمن ہے۔ اور قیامت تک مسلمانوں کا دشمن رہے گا۔..... اللہ تعالیٰ فرماتے ہیں، کہ جب وہ تمہارا دشمن اور بدخواہ ہے تو تم بھی اس سے دوستی قائم کرنے کی کوشش نہ کرو بلکہ اسے اپنا دشمن ہی سمجھو۔ وہ کبھی تمہارا خیر خواہ نہیں ہو سکتا۔

شیطان کا گمراہ کرنا:

ابتداء آفرینش سے ہی شیطان، انسان کے درپے ہے اور اسے راہ راست سے بہکانے، صراط مستقیم سے ہٹانے اور غلط راستہ پر چلانے کا کوئی موقع ضائع نہیں ہونے دیتا، باوجود اس کہ اللہ تعالیٰ نے عالم ارواح میں تمام انسانوں سے اپنی ربوبیت اور توحید کا اعتراف و قرار کروایا تھا اور انہیں اس امر سے آگاہ کر دیا تھا کہ شیطان تمہیں گمراہ کرنے کی ہر ممکن کوشش کرے گا..... اے اولاد آدم! کہیں ایسا نہ ہو کہ تم اپنے ابدی دشمن کی چالوں میں پھنس کر اپنے خالق و مالک کو فراموش کر دو اور غفلت کا شکار ہو جاؤ۔ پھر قیامت کے دن اللہ تعالیٰ کے دربار میں پشیمانی کا اظہار کرتے اور اپنی غفلت کا رونا روتے ہوئے شیطان کو مہرور

الزام ٹھہراؤ۔

اللہ تعالیٰ فرماتے ہیں کہ باوجود ہمارے سمجھانے کے انسانوں کی اکثریت، شیطان کی پیروی کا رہے اور اکثر لوگ رحمان کا حکم ماننے کی بجائے شیطان کی فرمانبرداری کو ترجیح دیتے ہیں۔ اور صورت حال یہ ہے کہ:

﴿وَلَقَدْ أَصَلَّ مِنْكُمْ جِبِلًّا كَثِيرًا أَفَلَمْ تَكْتُمُوْا تَعْقِلُوْنَ ۝﴾ (۳۶/سین: ۶۲)
 ”اور البتہ تحقیق، تم میں سے اکثر لوگوں کو شیطان نے گمراہ کر دیا ہے، کیا تم اتنی بھی عقل نہیں رکھتے۔“

آپ اپنے ماحول، معاشرے اور انسانوں کی حالت پر غور کریں تو محسوس ہوگا کہ چند گنے چنے افراد کے سوا اکثریت کو شیطان نے غلط راستے پر لگا رکھا ہے۔ دنیا کے کافر، مشرک اور غیر مسلم تو رہے ایک طرف..... کہ وہ تو اسلام اور صاحب اسلام ﷺ کو مانتے ہی نہیں، مگر جو کلمہ گو ہیں، اسلام کے دعوے دار ہیں..... عشق رسول ﷺ کے بلند و بانگ دعوے کرتے ہیں..... خود کو اسلام کا ٹھیکیدار سمجھتے ہیں اور مذہب کے شیدائی اور فدائی ہونے کا اظہار کرتے ہیں..... کیا ان کی اکثریت رحمان کی بجائے شیطان کی پیروی کا نہیں ہے؟

☆ کیا کلمہ پڑھ کر شرک کرنے والے شیطان کے فرمانبردار نہیں ہیں؟۔

☆ کیا آپ ﷺ کے امتی کہلا کر غیر نبی کی ہر بات کو تسلیم و قبول کرنے والے شیطان کے اطاعت گزار نہیں ہیں؟۔

☆ کیا مذہب کے نام پر لوگوں کو دین سے ہٹانے اور متغیر کرنے والے شیطان کا کام نہیں کر رہے ہیں؟۔

☆ کیا قوم کو مذہبی منافرت کی بھیئت چڑھا کر دنیوی مفادات حاصل کرنے والے شیطانی کھیل نہیں کھیل رہے ہیں؟۔

☆ کیا ریڈیو، ٹی وی، اخبارات، رسائل اور دیگر ذرائع سے ملک میں فحاشی، عریانی، بے حیائی اور بے غیرتی پھیلانے والے شیطان کے ہمنوا نہیں ہیں؟۔

☆ کیا قوم کے خون پسینے کی کمائی پر عیش و عشرت کرنے والے حکمران شیطانی کردار ادا نہیں کر رہے ہیں؟۔

☆ کیا رشوت لینے والے افسران شیطانی فعل کے مرتکب نہیں ہو رہے ہیں؟

☆ کیا منبر رسول ﷺ کے درثناء، قوم کو شرک و بدعت میں مبتلا کر کے شیطان کو راضی نہیں کر رہے ہیں؟

☆ کیا ایک خدا، ایک رسول، ایک کعبہ اور ایک قرآن پر ایمان رکھنے والوں کو آپس میں لڑانے والے اور ایک دوسرے کو قتل کرنے اور کروانے والے شیطان کے ساتھی نہیں ہیں۔

☆ کیا اسلام کے نام پر معرض وجود میں آنے والے اس ملک کو مٹانے کی کوشش کرنے والے شیطان کا کردار ادا نہیں کر رہے ہیں؟

محترم بھائیو! قرآن حکیم کی سورت یسین ہمیں پکار پکار کر کہہ رہی ہے، اے انسانوں! ذرا غور کرو کہ تم میں سے اکثریت کو شیطان نے گمراہ کر دیا ہے۔ کیا اب بھی تمہیں عقل نہیں آئی کہ شیطان کی پُر فریب چالوں سے بچ سکو؟

﴿وَلَقَدْ أَضَلَّ مِنْكُمْ جِبِلًّا كَثِيرًا أَفَلَمْ تَكُونُوا تَعْقِلُونَ ۝﴾ (یسین: ۶۲)

”اور البتہ تحقیق تم میں سے بہت سی مخلوق کو شیطان نے گمراہ کر دیا ہے، کیا تم اتنی بھی عقل نہیں رکھتے۔“

جہنم کا وعدہ:

اے آدم کے بیٹو! یاد رکھو اگر تم نے اب بھی شیطان سے بچنے کی کوشش نہ کی اور شیطان کے راستے کو چھوڑ کر رحمان کا راستہ اختیار نہ کیا تو شعلے مارتی ہوئی جہنم تمہارا انتظار کر رہی ہے۔ جب دربار الہی سے تمہیں اس میں داخل کرنے کا فیصلہ ہو گیا تو پھر جہان کی کوئی طاقت تمہیں اس کے دردناک عذاب سے بچا نہ سکے گی۔

بھائیو! سوچنے اور فکر کرنے کی بات ہے کہ دنیاوی معاملات میں ہم بڑے سمجھدار، ہوشیار اور چالاک ہیں کہ مخالف کی بات کو سننے کے لیے تیار نہیں ہوتے مگر دین کے معاملے میں ہم ایسے لاپرواہ، بے سمجھ اور بے وقوف واقع ہوئے ہیں کہ اپنے اذلی دشمن ”شیطان“ کے نقش قدم پر چل رہے ہیں اور کفر و شرک اور معصیت کا ارتکاب کر کے شیطان کو راضی اور رحمان کو ناراض کر رہے ہیں..... اگر ہمارا یہی حال رہا اور ہم نے اپنے عقائد و اعمال کو درست

کرنے کی کوشش نہ کی اور اپنی زندگی قرآن و سنت کے احکام کے مطابق نہ گزاری تو حشر کے دن شیطان کے فرمانبرداروں کا جو حال ہوگا۔ وہ بھی سورت یسین کے الفاظ میں ہی سماعت فرمائیں اور دعا کریں کہ رب تعالیٰ ہم سب کو شیطان کے شکنجوں سے بچنے کی توفیق عطا فرمائے۔ فرمان الہی ہے کہ حشر کے دن شیطان کے اطاعت گزاروں سے کہا جائے گا:

﴿هَذِهِ جَهَنَّمُ الَّتِي كُنْتُمْ تُوعَدُونَ ۝ اَصْلَوْهَا الْيَوْمَ بِمَا كُنْتُمْ تَكْفُرُونَ ۝﴾ (یسین: ۶۳، ۶۴)

”یہ ہے جہنم، جس کا تم سے وعدہ کیا گیا تھا۔ آج اس میں داخل ہو جاؤ اس کفر کے باعث جو تم کیا کرتے تھے۔“

جہنم کا عذاب:

قرآن عزیز کی متعدد آیات میں مجرموں، کافروں، مشرکوں، منکروں اور نافرمانوں کے لیے جہنم کے کرناک اور دردناک عذاب کی تفصیلات بیان فرمائی گئی ہیں۔ شارح قرآن جناب محمد رسول اللہ ﷺ نے بھی اپنے کئی ارشادات میں جہنم کی ہیبت، کرب اور سزا کا ذکر فرمایا ہے۔ مگر اختصار کو ملحوظ رکھتے ہوئے قرآن حکیم میں سے صرف سورت واقعہ کی چند آیات اور ایک حدیث مبارکہ پر اکتفا کرتے ہوئے دعا گو ہیں کہ خالق کائنات ہم سب کو شرک و بدعت سے محفوظ رہ کر جہنم کے عذاب سے بچنے کی توفیق عطا فرمائے۔ آمین۔ ارشاد باری ہے:

﴿وَأَصْحَابُ الشَّمَالِ ۖ مَا أَصْحَابُ الشَّمَالِ ۖ فِي سَمُومٍ وَحَمِيمٍ ۖ وَظِلٍّ مِّنْ يَحُمُومٍ ۖ لَا يَارِدُ وَلَا كَرِيمٍ ۖ إِنَّهُمْ كَانُوا قَبْلَ ذَلِكَ مُتْرَفِينَ ۖ وَكَانُوا يُصِرُّونَ عَلَى الْحِنثِ الْعَظِيمِ ۖ وَكَانُوا يَقُولُونَ ۖ أَإِذَا مِتْنَا وَكُنَّا تُرَابًا وَعِظَامًا ۖ أَأَنْتَ لَمَبْعُوثُونَ ۖ أَوَآبَاؤُنَا الْأَوَّلُونَ ۖ قُلْ إِنَّ الْأَوَّلِينَ وَالْآخِرِينَ ۖ لَمَجْمُوعُونَ ۖ إِلَىٰ مِيقَاتِ يَوْمٍ مَّعْلُومٍ ۖ ثُمَّ إِنَّكُمْ أَيْهَا الضَّالُّونَ الْمُكْذِبُونَ ۖ لَأَكُونَنَّ مِنْ شَجَرٍ مِّنْ زُقُومٍ ۖ فَمَّا كُونُ مِنْهَا الْبُطُونَ ۖ فَشَرِبُونَ عَلَيْهِ مِنَ الْحَمِيمِ ۖ فَشَرِبُونَ شَرْبَ الْهَمِيمِ ۖ هَذَا نُزْلُهُمْ يَوْمَ الدِّينِ ۖ﴾ (۵۶/۱، ۵۶/۲)

”اور بائیں ہاتھ والے، کیسی خستہ حالت ہوگی، بائیں ہاتھ والوں کی (وہ) جھلتی لو اور کھولتے ہوئے پانی اور سیاہ دھوئیں کے سائے میں ہوں گے۔ (وہ سایہ) نہ ٹھنڈا ہوگا نہ آرام دہ۔ بلاشبہ یہ لوگ پہلے بڑے خوش حال تھے اور اپنے بڑے بھاری گناہوں پر اصرار کیا کرتے تھے اور کہا کرتے تھے کہ کیا جب ہم مرجائیں گے؟ اور مٹی اور ہڈیاں بن جائیں گے تو ہم دوبارہ زندہ کر کے اٹھائے جائیں گے اور کیا ہمارے پہلے باپ دادا کو بھی زندہ کیا جائے گا؟ (اے پیغمبر صلی اللہ علیہ وسلم!) آپ فرما دیجئے، بے شک انگلوں اور پچھلوں سب کو ایک مقرر وقت اور دن میں ضرور اکٹھا کیا جائے گا۔ پھر اے گمراہ ہونے اور جھٹلانے والو! تم ضرور کھاؤ گے زقوم کے درخت سے، پس تم بھرو گے اس سے اپنے پیٹوں کو، پس اس پر کھولتا ہوا پانی پیو گے، جس طرح پیاس کا مارا اونٹ پیتا ہے، قیامت کے دن یہ ان کی ضیافت ہوگی۔“

آپ قرآنی الفاظ اور ان کے ترجمہ پر غور فرمائیں کہ ان آیات بابرکات میں اہل جہنم کی حالت زار اور بد نصیبی کا ذکر فرمایا جا رہا ہے کہ جب دوزخیوں کو جہنم میں پھینکا جائے گا اور وہ پیاس کی شدت سے تھلا دیں گے تو انہیں گرم اور کھولتا ہوا پانی مہیا کیا جائے گا اور جب یہ بد بخت انسان جہنم کی ٹو سے بھاگیں گے تو انہیں دوزخ سے اٹھنے والے سیاہ و بدبودار دھوئیں کے سائے کے علاوہ کوئی سایہ نصیب نہ ہوگا۔

اللہ کریم نے انسانوں کو اس سزا، عذاب اور آگ میں ڈالے جانے کے تین اسباب بھی بیان فرمادیئے ہیں۔ پہلا سبب تو یہ ہے کہ دنیا میں ان کے پاس مال و دولت کی فراوانی اور کثرت تھی مگر انہوں نے رب العزت کے عطاء کردہ اس مال کو دنیا کی لذتوں اور نفس کی خواہشوں میں ضائع کر دیا۔ انہوں نے کبھی اللہ تعالیٰ کو یاد ہی نہیں کیا اور محتاجوں، غریبوں، تنگ دستوں، فاقہ کشوں اور حاجت مندوں کی ضروریات کا انہیں کبھی خیال نہ آیا تھا۔ اہل دوزخ کی سزا کا دوسرا سبب اللہ تعالیٰ نے یہ بیان فرمایا ہے کہ وہ شرک پر اڑے رہے اور ان قسمت کے ماروں نے عقیدہ توحید اختیار نہ کیا، ”الْحَنِثُ الْعَظِيمُ“، یعنی گناہ عظیم سے شرک ہی مراد ہے۔ ان آیات میں اہل دوزخ کو سزا سے دوچار کرنے کی تیسری وجہ یہ بیان فرمائی

گئی ہے کہ وہ قیامت کے منکر تھے اور بڑے تکبر، فخر اور مذاق سے کہا کرتے تھے کہ کیا ہماری بوسیدہ ہڈیوں کو دوبارہ زندگی عطا کی جائے گی..... اور..... ہاں ہمارے آباؤ اجداد جو صدیوں پہلے موت کے منہ میں جا چکے ہیں، کیا انہیں بھی زندہ کیا جائے گا؟..... گویا انسان کا مر کر پھر زندہ ہو کے دربار الہی میں پیش ہونا ان کے لیے ناقابل یقین نظر یہ تھا۔

ان آیات میں خالق ارض و سماء نے جہنمیوں کی خوراک اور غذا کا بھی ذکر فرمایا ہے کہ جب انہیں شدید بھوک اور پیاس محسوس ہوگی تو یہ بد نصیب ”زقوم“ کا کڑوا اور بدبودار درخت کھانے پر مجبور ہوں گے اور پینے کے لیے کھولتا ہوا پانی دیا جائے گا جس سے ان کے ہونٹ اور منہ جل جائیں گے۔ انتزایاں ٹکڑے ٹکڑے ہو جائیں گی۔ مگر پیاس اس قدر شدید ہوگی کہ وہ اس کھولتے ہوئے پانی کو بھی پیاسے اونٹ کی طرح پیتے چلے جائیں گے۔ اللہ تعالیٰ ہر مسلمان کو جہنم کی گرم ہوا سے بھی محفوظ رکھے۔ آمین

اہل دوزخ کی بھوک، پیاس، بد حالی، بے بسی، بے کسی اور ان کو مہیا کی جانے والی بدبودار غذا کا ذکر قرآن حکیم کی سورت ابراہیم، سورت صافات، سورت دخان، سورت اعراف اور کئی دوسرے مقامات پر بھی کیا گیا ہے، مگر ہم طوالت میں جائے بغیر نبی دو جہاں، سرور سولائے اور تسکین قلب و جاں جناب محمد رسول اللہ ﷺ کی ایک حدیث مقدسہ سے آپ کو آگاہ کرنا ضروری سمجھتے ہیں۔ جناب ابو درداء رضی اللہ عنہ ارشاد فرماتے ہیں:

«قَالَ رَسُولُ اللَّهِ ﷺ يُلْقَى عَلَى أَهْلِ النَّارِ الْجُوعُ فَيَعْدِلُ مَا فِيهِمْ مِنَ الْعَذَابِ فَيَسْتَغِيثُونَ فَيُعَاثُونَ بِطَعَامٍ مِنْ ضَرِيعٍ لَا يُسِينُ وَلَا يُغْنِي مِنْ جُوعٍ فَيَسْتَغِيثُونَ بِالطَّعَامِ فَيُعَاثُونَ بِطَعَامٍ ذِي غِصَّةٍ فَيَذْكُرُونَ أَنَّهُمْ كَانُوا يُجِيزُونَ الْغِصَصَ فِي الدُّنْيَا بِالشَّرَابِ فَيَسْتَغِيثُونَ بِالشَّرَابِ فَيَرْفَعُ إِلَيْهِمُ الْحَمِيمُ بِكَلَابِيبِ الْحَدِيدِ فَإِذَا ذُكْتُ مِنْ وُجُوهِهِمْ شَوْتُ وَوُجُوهُهُمْ فَإِذَا دَخَلَتْ بَطُونُهُمْ قَطَعَتْ مَا فِي بَطُونِهِمْ فَيَقُولُونَ أَدْعُوا خَزَنَةَ جَهَنَّمَ فَيَقُولُونَ ﴿أَوْ لَمْ تَكُنْ تَأْتِيكُمْ رَسُولُكُمْ بِالْبَيِّنَاتِ﴾ قَالُوا بَلَى طَقَا لَوْ أَقَادَعُوا وَمَا دَعَا الْكَافِرِينَ إِلَّا فِي ضَلَالٍ ﴿﴾ فَيَقُولُونَ أَدْعُوا مَالِكًا فَيَقُولُونَ ﴿يَلَيْكُ

لِيَقْضَ عَلَيْنَا رَبُّكَ ۖ قَالَ فَيَجِيبُكُمْ اِنَّكُمْ مَا كُنْتُمْ قَالِ الْاَعْمَشُ
 نَبِئْتُ اَنْ بَيْنَ دُعَائِهِمْ وَاِجَابَةِ مَالِكِ اِيَّاَهُمْ اَلْفَ عَامٍ قَالِ
 فَيَقُولُونَ اُدْعُوا رَبَّكُمْ فَلَا اَحَدٌ خَيْرٌ مِّنْ رَبِّكُمْ فَيَقُولُونَ ﴿رَبَّنَا
 غَلَبَتْ عَلَيْنَا شِقْوَتُنَا وَكُنَّا قَوْمًا ضَالِّينَ ۝ رَبَّنَا أَخْرِجْنَا مِنْهَا فَإِن عُدْنَا
 فَإِنَّا ظَالِمُونَ ۝ قَالِ اخْسَئُوا فِيهَا وَلَا تُكَلِّمُونِ ۝﴾ قَالِ فَعِنْدَ ذَٰلِكَ
 يَكْسِبُوا مِنْ كُلِّ خَيْرٍ وَعِنْدَ ذَٰلِكَ يَأْخُذُونَ فِي الزَّفِيرِ وَالْحَسْرَةِ
 وَالْوَيْلِ ۝﴾

(جامع ترمذی، کتاب صفۃ جہنم، باب ماجاء فی صفۃ طعام اہل النار)

”رسول اللہ ﷺ نے فرمایا۔ دوزخیوں کو بھوک میں مبتلا کیا جائے گا۔ پس وہ بھوک ان کے عذاب کے برابر ہوگی۔ پس وہ جہنمی کھانے کے لیے فریاد کریں گے تو انہیں خاردار جھاڑ کھانے کے لیے دیا جائے گا۔ جو انہیں نہ فربہ کرے گا اور نہ بھوک دور کرے گا۔ وہ پھر کھانے کے لیے فریاد کریں گے تو گلے میں ایک جانے والے کھانے کے ساتھ ان کی فریاد رسی کی جائے گی پھر انہیں یاد آئے گا کہ تحقیق وہ دنیا کے اندر حلق میں ایک جانے والی چیز کو پانی سے نیچے اتارتے تھے اب وہ پانی کے لیے فریاد کریں گے۔ تو انہیں ”کلاب حدید“ سے گرم پانی دیا جائے گا۔ پس جب وہ پانی ان کے مونہوں کے قریب جائے گا تو اس کی حدت ان کے چہروں کو جھلس دے گی۔ پھر جب وہ گرم پانی ان کے پیٹوں میں داخل ہوگا تو امتزایوں کو ٹکڑے ٹکڑے کر دے گا۔ پس دوزخی عرض کریں گے کہ جہنم کے داروغوں کو بلاؤ تو دوزخ کے نگران کہیں گے کہ کیا تمہارے پاس تمہارے رسول واضح دلائل لے کر نہیں آئے تھے؟ وہ کہیں گے کیوں نہیں (ضرور آئے تھے) فرشتے کہیں گے کہ رب کے سوا جن کو تم پوجتے تھے آج انہیں (اپنی) مدد کے لیے پکارو اور کافروں کی پکار تو محض گراہی ہے۔ پس جہنمی آپس میں باتیں کریں گے کہ مالک (دوزخ کے نگران) کو بلاؤ تو وہ مالک سے

کہیں گے اے مالک! چاہیے کہ تمہارا رب ہمارا خاتمہ ہی کر دے۔ وہ جواب دے گا کہ تمہیں تو یہاں ہمیشہ (جلتے) رہنا ہے۔ امامِ اعظم رحمۃ اللہ علیہ فرماتے ہیں کہ مجھے خبر ملی ہے کہ جہنمیوں کی پکار اور مالک کے جواب میں ہزار سال کا فاصلہ ہو گا۔ آپ صلی اللہ علیہ وسلم نے فرمایا کہ اب دوزخی کہیں گے کہ ”اپنے رب ہی کو پکارو“ کیوں کہ تمہارے رب سے بہتر کوئی نہیں ہے۔ لہذا وہ عرض کریں گے۔ اے ہمارے پروردگار! ہماری شقاوت ہم پر غالب آگئی اور ہم گمراہ قوم تھے۔ اے ہمارے رب! ہمیں اس جہنم سے نکال دے اگر ہم پھر وہی کام کریں تو ہم ظالم ہوں گے۔ آپ صلی اللہ علیہ وسلم نے فرمایا کہ اللہ تعالیٰ انہیں جواب دے گا، دور ہو جاؤ، جہنم میں اور مجھ سے کلام نہ کرو۔ پھر وہ ہر چیز سے مایوس ہو جائیں گے اور فریاد، واویلا اور چیخ و پکار شروع کر دیں گے۔“

حضرت مولانا محمد لکھوی رحمۃ اللہ علیہ نے اپنی مشہور زمانہ کتاب ”احوالِ لاخرت“ میں ان قرآنی آیات اور حدیثِ مقدسہ کا پنجابی ترجمہ بڑے متاثر کن الفاظ میں کیا ہے:

کافر وج عذاباں سڑن، ردون سال ہزاراں
عاجز ہو کر مکاں تائیں کمر سن عرض گزاراں
کرن دعا خداوند سانوں اک دن کرے آسانی
اک دن کرے تحفیف عذابوں، فضل کرے رحمانی
کہن فرشتے کیا نبی تہاڑے دنیا وج نہ آیا
اونہاں کفر شرک تھیں منع نہ کھیا خوف عذاب سنایا
کافر کہن نبی آئے تے قہروں بہت ڈرایا
پر شامت نفسوں اساں نہ بنیاں جو اونہاں فرمایا
اسیں آپ وڈے گمراہی اندر لائق سخت سزائیں
سب اقرار کفر دا کر سن بد اعمال ادا کریں
کہن ملک نہ نفع تہاں ہن بے کرو، سو، پکاراں

ہر دم سڑو عذاب جہنم، نفع نہ دعا کفاروں
 پھر ناامید اوہنا تھیں ہو کر کہیں مالک تائیں
 کہہ رب موت اسانوں دیوے، ہو دن دور بلائیں
 سال ہزاراں کرن فریاداں، اوڑک جھڑکی آوے
 دور، ہو دو چپ ہو کر سڑو، بولنا تیاں نہ بھاوے
 سورت یسین کی ان آیات مقدسات میں بھی اسی بات کو بیان فرمایا گیا ہے کہ قیامت
 کے دن ابلیس کے فرمانبرداروں، غیر اللہ کے پرستاروں اور شیطان کے اطاعت گزاروں سے
 کہا جائے گا:

﴿هَذِهِ جَهَنَّمُ الَّتِي كُنْتُمْ تُوعَدُونَ ۖ اَصْلَوْهَا الْيَوْمَ بِمَا كُنْتُمْ
 تَكْفُرُونَ﴾ (یسین: ۶۱، ۶۲)

”یہ ہے وہ جہنم، جس کا تم سے وعدہ کیا گیا تھا۔ آج اس میں داخل ہو جاؤ اس کفر
 کی وجہ سے جو تم کیا کرتے تھے۔“

اعضاء کی گولہ بازی:

قیامت کے دن بعض لوگ اپنے افعال و اعمال کا انکار کریں گے اور ان اعمال کی سزا
 قبول کرنے سے پس و پیش کریں گے تو رب تعالیٰ کی طرف سے ان کی تمام زندگی کا کچا چٹھا
 ان کے سامنے پیش کر دیا جائے گا۔ حکم ہوگا:

﴿اِقْرَأْ كِتَابَكَ ۖ كَفَىٰ بِنَفْسِكَ الْيَوْمَ عَلَيْكَ حَسِيبًا﴾ (بنی اسرائیل: ۱۷)

”اپنا نامہ اعمال پڑھو، اپنی باز پرس کرنے کے لیے آج تم خود ہی کافی ہو۔“

جب نافرمان اور کافر لوگ اپنا نامہ اعمال دیکھیں گے اور زندگی بھر کی کرتوتوں کی تفصیل
 ملاحظہ کریں گے تو ان کی حالت ناگفتہ بہ ہوگی۔ خوف کی شدت سے ان کے دل دھڑک رہے
 ہوں گے۔ چہروں کا رنگ بدل چکا ہوگا۔ حسرت و ندامت اور پشیمانی و شرمندگی کا اظہار ان
 الفاظ میں کریں گے:

﴿يَوَيْلٌ لِّنَا مَالِ هَذَا الْكِتَابِ لَا يُغَادِرُ صَغِيرَةً وَلَا كَبِيرَةً إِلَّا أُخْطِئَتْ

وَجَدُوا مَا عَمِلُوا حَاضِرًا وَلَا يَظُنُّهُمْ رَبُّكَ أَحَدًا ﴿١٨﴾ (الکہف: ۳۹)
 ”ہائے افسوس! اس نامہ اعمال کو کیا ہو گیا کہ اس نے کسی چھوٹے اور بڑے گناہ کو نہیں چھوڑا مگر اس کا شمار کر لیا ہے اور اس دن وہ اپنے اعمال کو اپنے سامنے حاضر پالیں گے۔ اور (اے پیغمبر!) آپ کا رب کسی پر ظلم نہیں کرتا۔“

جب کوئی کافر، مشرک، عاصی، نافرمان، منافق اور ظالم انسان اپنے نامہ اعمال میں گناہوں، غلطیوں اور معاصی کی فہرست کو دیکھے گا تو اسے یقین کرنے میں کوئی شبہ نہ رہے گا کہ اب میرے لیے سوائے عذاب جہنم کے کوئی دوسرا فیصلہ نہیں ہو سکتا اور اسے صاف نظر آ رہا ہوگا کہ مجھے رب تعالیٰ کے فرشتے ابھی پکڑیں گے، لوہے کی زنجیروں میں جکڑیں گے اور اُلٹے منہ جہنم کی دہکتی ہوئی آگ میں پھینک دیں گے.....

کافی سوچ و بچار اور غور و خوض کے بعد اسے اس عذاب اور پریشان کن صورت حال سے نجات کا ایک ہی راستہ نظر آئے گا کہ میں اس کتاب میں درج شدہ تمام اعمال و افعال کا انکار کر دوں، ہو سکتا ہے میرا جھوٹ کام آجائے اور میرے انکار کی بنیاد پر اس دردناک عذاب سے چھٹکارا حاصل ہو جائے۔ صحابی رسول جناب ابو موسیٰ اشعری رضی اللہ عنہ کی روایت میں ذکر کیا گیا ہے کہ کافر اور منافق اپنے اعمال نامہ کو دیکھ کر ان اعمال کا انکار کر دے گا اور قسم اٹھا کر کہے گا۔ اے میرے پروردگار! مجھے تیری عزت کی قسم، مجھ پر مقرر کردہ فرشتے نے میرے اعمال نامے میں میرے خلاف وہ اعمال لکھ دیئے ہیں جو میں نے کبھی کیے ہی نہیں۔ اللہ اعلم الخاکمین فرمائے گا۔ تو نے فلاں وقت، فلاں جگہ، فلاں کام کیا تھا تو وہ کافر و منافق کہے گا۔ اے میرے رب! تیری عزت کی قسم میں نے یہ کام نہیں کیا۔ اس کے مسلسل انکار پر کرانا کا تین کو بلایا جائے گا اور ان سے اس بارے میں گواہی طلب کی جائے گی۔ فرشتے اس کے اعمال و افعال اور کردار و اطوار کے ایک ایک لمحہ کی رپورٹ عرض کرے گا مگر وہ ظالم..... فرشتے کی گواہی کا بھی انکار کر دے گا اور بعض لوگ کہیں گے کہ ہم اپنے وجود کے سوا کسی دوسرے کی گواہی کو تسلیم ہی نہیں کرتے تو اسی صورت حال کے باعث اللہ رب العالمین اس کافر کے منہ پر مہر لگا دے گا، زبان بند ہو جائے گی اور اس کے جسم کے اعضاء سے گواہی طلب کی جائے گی۔ (تفسیر مظہری، تفسیر ابن کثیر، سورت یسین آیت: ۶۳)

پکڑے جاتے ہیں فرشتوں کے لکھے پر ناحق
آدمی کوئی ہمارا دم تحریر بھی تھا

ارشاد خداوندی ہے:

﴿الْيَوْمَ نَخْتِمُ عَلَىٰ أَفْوَاهِهِمْ وَتُكَلِّمُنَا أَيْدِيهِمْ وَنَشْهَدُ أَرْجُلُهُمْ بِمَا
كَانُوا يَكْسِبُونَ﴾ (۳۶/یسین: ۶۵)

”آج کے دن ہم ان کے منہوں پر مہر لگا دیں گے اور ان کے ہاتھ ہمارے
ساتھ کلام کریں گے اور ان کے پاؤں ان کے کاموں کی گواہی دیں گے۔“

نبی اکرم کا ہنسنا:

خادم رسول جناب انس رضی اللہ عنہ سورت یسین کی ان آیات کی تفسیر بیان کرتے ہوئے
فرماتے ہیں کہ:

”ایک دن ہم رسول اللہ ﷺ کی محفل و مجلس میں بیٹھے ہوئے تھے کہ ہمارے
دیکھتے ہی دیکھتے رسول کریم ﷺ نے ہنسنا شروع کر دیا (تفسیر درمنثور میں ہے
کہ آپ ﷺ کھلکھلا کر ہنسے یہاں تک کہ آپ کی ڈاڑھیں نظر آنے لگیں) اور
شرکاء محفل سے مخاطب ہو کر فرمایا۔ هَلْ تَذَرُونَ مِنَّا اَضْحَكُ؟ کیا تم جانتے
ہو کہ میں کیوں ہنسا ہوں؟ ہم نے عرض کی کہ اللہ تعالیٰ اور اس کا رسول ہی خوب
جانتے ہیں تو امام الانبیاء ﷺ نے فرمایا کہ میں بندے کی اس گفتگو سے ہنسا
ہوں جو وہ (حشر کے دن) اپنے رب سے کرے گا۔ يَقُولُ يَا رَبِّ اَلَمْ
تَجْعَلْنِي مِنَ الظَّالِمِ۔ بندہ کہے گا، اے میرے رب! کیا تو نے مجھے ظلم سے پناہ
نہیں دی۔ اللہ تعالیٰ فرمائے گا۔ بلی..... ہاں..... میں نے تجھے ظلم سے پناہ دی
ہے کہ آج (قیامت) کے دن کسی پر ذرہ بھر بھی ظلم نہیں کیا جائے گا تو بندہ عرض
کرے گا۔ فَاَنِّی لَا اَجِدُوْهُ عَلٰی نَفْسِیْ اِلَّا شَاهِدًا قَنِیْنٍ۔ اے اللہ تعالیٰ! میں
اپنے مخالف اپنی ذات کے سوا کسی کی گواہی کو جائز اور صحیح نہیں سمجھتا۔ اللہ رب
العالمین کی طرف سے ارشاد ہو گا۔ اچھا آج تیری ذات کی گواہی اور کرنا

کاتبین کی گواہی کافی ہے۔ آپ ﷺ نے ارشاد فرمایا:

((فَيُخْتَمُ عَلَىٰ فِيهِ فَيَقَالُ لَا زَكَاةَ لَهُ إِنَّهُ يَنْطِقُ عَلَىٰ طَائِفَةٍ مِّنْ أَعْمَالِهِ قَالَ فَتَنْطِقُ بِأَعْمَالِهِ قَالَ ثُمَّ يُخَلَّىٰ بَيْنَهُ وَبَيْنَ الْكَلَامِ قَالَ فَيَقُولُ بَعْدًا لَّكَ وَسَحْقًا فَعَنْكَ كُنْتُ أَنَا ضِلًّا)) (صحیح مسلم، کتاب الزکوٰۃ، باب الدنيا جن المؤمن ودينه الكافر)

”پس بندے کے منہ پر مہر لگا دی جائے گی اور اس کے اعضاء کو بولنے کا حکم دیا جائے گا۔ وہ اس کے سارے اعمال بیان کریں گے۔ پھر بندے کو کلام کرنے کی اجازت دی جائے گی تو بندہ اپنے جسم کے اعضاء سے کہے گا تم دور ہو جاؤ، ہلاک ہو جاؤ، میں تو تمہاری وجہ سے یعنی تمہیں عذاب سے بچانے کے لیے جھگڑا کر رہا تھا۔“

اعضاء سے سوال و جواب:

مشرکین، منافقین اور مجرمین کے برے اعمال کے خلاف ان کے اعضاء کی گواہی کی بات قرآن حکیم کے چوبیسویں پارے میں ایک دوسرے انداز سے بیان کی گئی ہے۔ اللہ تعالیٰ ارشاد فرماتے ہیں کہ قیامت کے دن اللہ رب العزت کے مخالفوں، نافرمانوں اور توحید کے منکروں کو جہنم کی طرف ہانک دیا جائے گا۔ جب یہ مجرم لوگ آتش دوزخ کے قریب جائیں گے تو ظالم اپنے برے اعمال اور عقیدے سے اظہار برأت کرتے ہوئے اپنے کئے ہوئے افعال کا سرے سے انکار کر دیں گے اور کہیں گے اے باری تعالیٰ! ہمیں جن جرائم کی وجہ سے جہنم کی طرف دھکیلا جا رہا ہے، وہ تو ہم نے کئے ہی نہیں ہیں۔ اے باری تعالیٰ! اگر آج تیرے دربار میں انصاف نہیں ہوگا تو کہاں ہوگا۔ اے مولا! یہ کیا اصول ہوا کہ ”کرے کوئی اور بھرے کوئی“ جن گناہوں کی سزا کے طور پر ہمیں جہنم کے دردناک عذاب میں مبتلا کیا جا رہا ہے وہ تو ہم سے سرزد ہی نہیں ہوئے۔

اللہ تعالیٰ ان مجرموں کے کانوں، آنکھوں اور چہرے کو بولنے کا حکم دیں گے تو ان کے کان، آنکھیں اور جسم کے اعضاء ان کے خلاف گواہی دیں گے۔ کہ ان ظالموں نے واقعتاً یہ گناہ اور جرائم کئے ہیں اور ان کی پاداش میں یہ عذاب کے مستحق اور سزاوار ہیں۔ اب کسی کو یارائے انکار نہ ہوگا۔ تو یہ مجرم لوگ، اپنے اعضاء کی اپنے خلاف گواہی سن کر بڑے شہنائیں گے، اپنے اعضاء کو جھڑکیں گے اور کہیں گے کہ ہم نے تو تمہیں دردناک عذاب سے بچانے

کے لیے یہ جھوٹ بولا تھا۔ تمہیں ہمارے خلاف گواہی دینے کی کیا ضرورت تھی؟ جسمانی اعضاء جواب دیں گے کہ اس میں ہمارا کوئی قصور نہیں ہے۔ تم ہمیں طعن نہ دو، ہمیں تو اس اللہ تعالیٰ نے بولنے کا حکم دیا ہے۔ جس نے ہر چیز کو نطق و گویائی کی صلاحیتوں سے نوازا ہے اور اسی نے تمہیں پہلی دفعہ پیدا کیا تھا اور اب بھی تم اسی کی طرف لوٹائے جا رہے ہو۔ اس کی حکم عدولی، ہمارے بس کا روگ نہیں۔ صرف ہم کیا؟ اس کے حکم پر تو ہر چیز بول رہی اور گواہی دے رہی ہے۔

میں یہ باتیں اپنی طرف سے نہیں کہہ رہا، نہ اپنے کسی استاد کے ارشادات نقل کر رہا، نہ کسی بزرگ کی کرامات سنا رہا ہوں اور نہ ہی کسی ولی کا کلام پیش کر رہا ہوں بلکہ اس رب العالمین کے قرآن عزیز کی آیات کا مفہوم عرض کر رہا ہوں۔ جس سے دنیا کی کوئی چیز مخفی اور پوشیدہ نہیں ہے، جو ہمارے اعمال کو دیکھتا اور ہمارے سینوں کے رازوں کو جانتا ہے۔ اٹھائیے! قرآن حکیم اور کھولیں اس کتاب مبین کا چوبیسواں پارہ، سورت کا نام، سورت حم السجدہ، تلاوت فرمائیے۔ ترجمے کو ذہن میں بٹھائیے اور آخرت کی ذلت و رسوائی سے بچنے کی کوشش کیجئے اور خالق ارض و سماء کے حضور دست بستہ عرض کیجیے کہ ہم سب کو دنیا و آخرت کی عزت و سرخروئی نصیب فرمائے۔ آمین۔ اللہ سبحانہ و تعالیٰ کا فرمان عظیم الشان ہے:

﴿وَيَوْمَ يُحْشَرُ أَعْدَاءُ اللَّهِ إِلَى النَّارِ فَهُمْ يُوزَعُونَ ۝ حَتَّىٰ إِذَا مَا جَاءَهُمْ شَهِدَ عَلَيْهِمْ سَنُعُهُمْ ۖ وَابْصَارُهُمْ جُلُودُهُمْ بِمَا كَانُوا يَعْمَلُونَ ۝ وَقَالُوا لِمَ جُلُودُهُمْ لَمْ شَهِدَتْهُمْ عَلَيْنَا ۖ قَالُوا أَنْطَقْنَا اللَّهُ الَّذِي أَنْطَقَ كُلَّ شَيْءٍ وَهُوَ خَلَقَكُمْ أَوَّلَ مَرَّةٍ ۖ وَ إِلَيْهِ تَرْجَعُونَ ۝ وَمَا كُنْتُمْ تُسْتَعْتَرُونَ ۖ أَنْ يَشْهَدَ عَلَيْكُمْ سَنُعُكُمْ وَلَا ابْصَارُكُمْ وَلَا جُلُودُكُمْ وَلَكِنْ ظَنَنْتُمْ أَنَّ اللَّهَ لَا يَعْلَمُ كَثِيرًا مِمَّا تَعْمَلُونَ ۝ وَذَلِكُمْ ظَنُّكُمُ الَّذِي ظَنَنْتُمْ بِرَبِّكُمْ أَرْدَاكُمْ فَأَصْبَحْتُمْ مِنَ الْخاسِرِينَ ۝﴾ (۳۱/الم اسجدہ: ۲۳-۲۸)

”اس دن اللہ تعالیٰ کے دشمنوں کو آگ کی طرف اکٹھا کیا جائے گا پھر انہیں گروہوں میں تقسیم کر دیا جائے گا۔ یہاں تک کہ جب دوزخ کے قریب جائیں گے تو ان کے خلاف ان کے کان، ان کی آنکھیں اور ان کی کھالیں گواہی دیں گی

اس بارے میں جو وہ اعمال کیا کرتے تھے۔ وہ اپنی کھالوں سے کہیں گے کہ تم نے ہمارے خلاف گواہی کیوں دی؟ وہ کہیں گے ہمیں بلایا اللہ تعالیٰ نے جس نے ہر چیز کو قوت گویائی عطا فرمائی اور پہلی مرتبہ تمہیں اسی نے پیدا کیا تھا اور اب اسی کی طرف تم لوٹائے جا رہے ہو اور تم اپنے آپ کو اس سے نہیں چھپا سکتے کہ تمہارے خلاف تمہارے کان، تمہاری آنکھیں اور تمہاری کھالیں گواہی نہ دیں بلکہ تم یہ گمان کیا کرتے تھے کہ اللہ تعالیٰ تمہارے اکثر اعمال کو جانتا ہی نہیں۔ اپنے رب کے بارے میں تمہارے اسی گمان نے تمہیں ہلاک کر دیا پس تم نقصان اٹھانے والے ہو گئے۔“

حضرت حافظ محمد لکھوی رحمۃ اللہ علیہ فرماتے ہیں:

جو لکھن قول تے فعل بندیاں دن تے رات فرشتے
اوہ وی آکر دین گواہی دسں طور سرشتے
پر کافر سخت کمال انکاروں کرن قبول نہ کائی
بند زبان اوہناندی ہو سی قدرت مہر لگائی
بولن ہتھ تے پیر اوہناندے، دسے بدن جو ہوئی
اکھاں، کن، بھی دین گواہی باقی عذر نہ کوئی
طعن، جھڑکاں پھٹکاں دیون کافر عضواں تائیں
آکھن سانوں جھوٹیاں کر کے لیسو، تسیں سزائیں
منکر ہوئیاں تمامی بچدے کیتی تیاں تباہی
عضو کہن بلایا سانوں قدرت نال الہی
رکھیا جس تہاڑی تابع دنیا وچ اسانوں
ہن اوہ قدرت نال بلایا، آکھیا جج تسانوں
تسیں مالک نال مخالف ہوئے نعت شکر بھلایا
ظلم کیتا تیاں اوپر اپنے سانوں نال مرایا

فرمان الہی ہے:

﴿الْيَوْمَ نَخْتِمُ عَلَىٰ أَفْوَاهِهِمْ وَتُكَلِّمُنَا أَيْدِيهِمْ وَتَشْهَدُ أَرْجُلُهُمْ بِمَا كَانُوا يَكْسِبُونَ ٥﴾ (٣١/ یسین: ٦٥)

”آج (قیامت) کے دن ہم ان کے منہوں پر مہریں لگا دیں گے اور ان کے ہاتھ ہم سے کلام کریں گے اور ان کے پاؤں ان کے برے اعمال پر گواہی دیں گے جو وہ کرتے تھے۔“

جس طرح بد عمل اور کافر و منافق کے اعضاء اس کے برے اعمال کے خلاف گواہی دیں گے، اسی طرح اللہ اگر چاہے گا تو باعمل اور موحد انسانوں کے اعضاء اُن کے نیک اعمال کے بارے میں شہادت اور گواہی دیں گے۔ نبی اکرم ﷺ کی صحابیہ سیدہ بسیرہ رضی اللہ عنہا جو مہاجرات میں سے ہیں۔ فرماتی ہیں کہ رسول اللہ ﷺ نے عورتوں سے مخاطب ہو کر ارشاد فرمایا:

((عَلَيْكُمْ بِالتَّسْبِيحِ وَالتَّهْلِيلِ وَالتَّقْدِيسِ وَلَا تَغْفِلْنَ وَاعْقِدْنَ بِأَلَا تَامِلٍ فَإِنَّهُنَّ مَسْئُولَاتٌ وَمُسْتَنْطَقَاتٌ))

(تفسیر الدر المنثور سورۃ یسین، آیت: ٦٥)

”تم سبحان اللہ، لا الہ الا اللہ اور تقدیس الہی کا التزام کرو اور ان سے غفلت نہ برتو اور ان اذکار کو انگلیوں کے پوروں پر شمار کیا کرو۔ کیونکہ ان سے سوال کیا جائے گا اور انہیں (قیامت کے دن) بولنے کی قوت عطا فرمائی جائے گی۔“

اللہ تعالیٰ کی قدرت:

سورت یسین کی اگلی آیات میں خالق بحر و بر، اللہ بزرگ و برتر نے ارشاد فرمایا کہ قیامت کے دن کی سزا کا حال اور اس دن مجرموں کی گرفت اور سزا دینے اور عذاب کی باتیں سن کر کوئی یہ نہ سمجھ بیٹھے کہ اللہ رب العزت صرف قیامت کے دن ہی سزا دینے اور عذاب میں مبتلا کرنے اور انسانوں کو پکڑنے پر قادر ہے اور دنیا میں لوگ آزاد اور رب تعالیٰ کی دسترس سے باہر ہیں کہ یہاں جو جی میں آئے کرتے پھریں۔ انہیں کوئی روک ٹوک نہیں سکتا۔ فرمایا۔ ایسا ہرگز نہیں ہے بلکہ اگر ہم چاہیں تو آں واحد میں انسانوں کو عذاب کے ایسے شکنجے میں کس دیں کہ نجات کا کوئی راستہ ہی نظر نہ آئے۔ اور..... ہاں..... اگر ہمارا ارادہ ہو تو ہم ان کی

آنکھوں کی روشنی کو سلب کر لیں پھر انہیں دنیا کی کوئی چیز ہی نظر نہ آئے اور بینائی ختم کرنا تو رہا ایک طرف، ہم اگر چاہیں تو ان کی آنکھوں کو ہی مٹا دیں۔ پھر نظر آنا اور دیکھنا تو دور کی بات ہے بلکہ یوں کر دیں کہ جس طرح آنکھ نام کی کوئی چیز موجود ہی نہیں تھی۔ فرمایا..... یاد رکھو..... ہمارے اختیارات اور قدرت کا تو یہ عالم ہے کہ اگر ہم چاہیں تو جہاں یہ بیٹھے ہوں وہیں ان کی شکلیں تبدیل کر دیں، ان کے حلیے بگاڑ دیں اور انہیں بیٹھے بیٹھے ایسے پتھر بنا دیں کہ نہ آگے جا سکیں اور نہ ہی پیچھے گھر کو لوٹ سکیں۔ لیکن ہم نے انہیں مہلت دے رکھی ہے۔ ہماری ڈھیل کا قطعاً یہ مطلب نہیں ہے کہ یہ ہمارے قابو سے باہر ہیں۔

تاریخ انسانی میں اللہ رب العزت کی قدرت سے ایسے واقعات ظہور پذیر ہوئے کہ اللہ تعالیٰ کے حکم سے فرشتے نے پر ہلایا تو جناب لوط علیہ السلام کی قوم کی آنکھیں ضائع کر دی گئیں، قرآن حکیم فرماتا ہے۔ فَطَمَسْنَا أَعْيُنَهُمْ (سورت قمر آیت نمبر ۷۷) تو ہم نے ان کی آنکھوں کے نشانات کو ہی مٹا دیا۔ اسی طرح اللہ تعالیٰ نے کئی نافرمان قوموں کی شکلیں بگاڑ دیں۔ قرآن عزیز میں اللہ تعالیٰ نے اہل کتاب کے بارے میں فرمایا کہ:

﴿وَجَعَلْ مِنْهُمْ الْفَرِثَةَ وَالْخَنَازِيرَ﴾ (المائدہ: ۶۰)

”کہ ہم نے انہیں بندروں اور خنزیروں کی شکل میں تبدیل کر دیا۔“

یہ امر بھی مبنی بر حقیقت ہے کہ اللہ تعالیٰ کی طرف سے یہ نشانی بھی ظاہر ہوئی کہ رب کائنات نے اپنے نافرمانوں کو جہاں تھے وہیں پتھر بنا دیا۔ مشہور تفسیری روایت ہے کہ زمانہ جاہلیت میں ”اساف اور نائلہ“ مرد و عورت نے خانہ کعبہ میں زنا جیسے فحش فعل کا ارتکاب کیا تو اللہ احکم الحاکمین نے انہیں پتھر بنا دیا اور ایک عرصہ تک وہ دونوں پتھر عبرت کے لیے ”صفا اور مروہ“ پر پڑے رہے۔

سورت یسین کی اس آیت میں بھی اللہ تعالیٰ اپنی قدرت اور اختیارات کے بارے میں فرما رہے ہیں کہ ہم ہر چیز پر قادر ہیں۔ یہاں تک کہ:

﴿وَلَوْ نَشَاءُ لَمَمَسْنَا عَلَىٰ أَعْيُنِهِمْ فَاسْتَبَقُوا الصِّرَاطَ فَأَنَّىٰ يُبْصِرُونَ﴾ ۷۵

نَشَاءُ لَمَسَخْنَاهُمْ عَلَىٰ مَكَانَتِهِمْ فَمَا اسْتَطَاعُوا مُضِيًّا وَلَا يَرْجِعُونَ ۷۶

(یسین: ۷۵، ۷۶)

”اور اگر ہم چاہیں تو ان کی آنکھوں کو مٹا دیں وہ دوڑ کر راستہ کی طرف آئیں تو وہ کہاں دیکھ سکیں گے۔ اور اگر ہم چاہیں ان کی شکلوں کو ان کے ٹھکانوں پر ہی مسخ کر دیں۔ پھر وہ نہ آگے بڑھنے کی طاقت رکھیں اور نہ ہی واپس لوٹ سکیں۔“

اللہ تعالیٰ کے حضور عاجزانہ استدعا ہے کہ وہ ہم سب کو اپنی گرفت سے محفوظ فرمائے۔

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ ۝

www.KitaboSunnat.com

خطبہ نمبر ۱۱

آخرت اور توحید کے دلائل

الْحَمْدُ لِلّٰهِ رَبِّ الْعَالَمِينَ وَالصَّلٰوةُ عَلَى خَاتِمِ النَّبِيِّينَ اَمَّا بَعْدُ:
 فَاعُوْذُ بِاللّٰهِ مِنَ الشَّيْطٰنِ الرَّجِيْمِ ۝ بِسْمِ اللّٰهِ الرَّحْمٰنِ الرَّحِيْمِ ۝
 ﴿وَمَنْ نُعَمِّرْهُ نُنَكِّسْهُ فِى الْخَلْقِ ؕ اَفَلَا يَعْقِلُوْنَ ۝ وَمَا عَلَّمْنٰهُ الشِّعْرَ وَمَا
 يَنْتَبِهُ لَهٗ ؕ اِنْ هُوَ اِلَّا ذِكْرٌ وَّ قُرْاٰنٌ مُّبِيْنٌ ۝ لِيُنْذِرَ مَنْ كَانَ حَيًّا وَيَحِقَّ
 الْقَوْلُ عَلَى الْكَافِرِيْنَ ۝ اَوْ لَمْ يَرَوْا اَنَّا خَلَقْنٰهُمْ مِّمَّا عَمِلَتْ اَيْدِيْنَا
 اَنْعَامًا فَهُمْ لَهَا مٰلِكُوْنَ ۝ وَذَلَّلْنٰهَا لَهُمْ فَمِنْهَا رَكُوبُهُمْ وَمِنْهَا يَأْكُلُوْنَ ۝
 وَلَهُمْ فِيْهَا مَنَافِعُ وَمَشَارِبُ ؕ اَفَلَا يَشْكُرُوْنَ ۝ وَاتَّخَذُوا مِنْ دُوْنِ اللّٰهِ
 اِلٰهَةً لَّعَلَّهُمْ يُنْصَرُوْنَ ۝ لَا يَسْتَطِيعُوْنَ نَصْرَهُمْ وَهُمْ لَهُمْ جُنْدٌ
 مُّحْضَرُوْنَ ۝ فَلَا يَحْزُنُكَ قَوْلُهُمْ ؕ اِنَّا نَعْلَمُ مَا يُسْرُوْنَ وَمَا يَعْلَمُوْنَ ۝﴾
 (۳۶/۷۸: ۷۶)

”اور جسے ہم طویل عمر دیتے ہیں یعنی بوڑھا کر دیتے ہیں تو اسے پیدائشی حالت
 کی طرف لوٹا دیتے ہیں۔ یعنی اس کی طبعی قوتوں کو کمزور کر دیتے ہیں۔ کیا پھر بھی
 وہ نہیں سمجھتے؟ اور ہم نے اس (نبی کریم ﷺ) کو شعر نہیں سکھایا اور نہ ہی یہ ان
 کے شایانِ شان ہے۔ وہ تو صرف نصیحت اور واضح قرآن ہے۔ تاکہ وہ ہر زندہ
 شخص کو خبردار کرے اور کافروں پر حجت ثابت ہو جائے۔ کیا وہ نہیں دیکھتے کہ ہم
 نے اپنے ہاتھوں سے بنائی ہوئی مخلوق سے ان کے لیے مویشی بنا دیئے۔ پس وہ
 ان کے مالک ہیں۔ اور ان مویشیوں کو ہم نے ان کے تابع فرمان بنا دیا ہے۔
 پس ان میں سے بعض ان کی سواریاں ہیں اور بعض کا وہ گوشت کھاتے ہیں۔
 اور ان کے لیے ان مویشیوں میں کئی فوائد اور (دودھ کا) پینا ہے۔ کیا پھر بھی وہ
 شکر ادا نہیں کریں گے۔ اور انہوں نے اللہ تعالیٰ کے سوا دوسروں کو معبود بنا لیا

ہے۔ تاکہ وہ ان کی مدد کریں (حالانکہ وہ معبود ان کی مدد کرنے کی طاقت ہی نہیں رکھتے۔ اور (پھر بھی وہ مشرک) ان کے لیے تیار شدہ لشکر ہیں۔ پس (اے پیغمبر ﷺ!) آپ کو ان کا قول رنجیدہ نہ کرے۔ بلاشبہ ہم ان کی پوشیدہ اور اعلانیہ باتوں کو خوب جانتے ہیں۔“

ہر قسم کی حمد و ثناء اور تعریف و تسبیح صرف اور صرف خالق کائنات اللہ رب العزت کے لیے ہے۔ جو انسان کو عدم سے وجود بخشنے کے بعد پیدائش سے لے کر موت تک مختلف حالتوں سے گزارتا ہے۔ جو موت و حیات کا مالک اور جن و انس کا خالق ہے اور اس ذات عالی شان نے انسان کی خدمت اور فرمانبرداری کے لیے بڑے طاقتور، باہمت اور عظیم الجثہ جانوروں کو اس کا مطیع بنا دیا ہے۔ اس کی بے شمار اور ان گنت نعمتوں کو استعمال کرنے کے باوجود لوگ اس کے ساتھ شرک کرتے ہیں۔ مگر وہ ان سے اپنی نعمتوں کو چھینتا نہیں ہے اور انسانوں کی نافرمانی اور کفر و شرک پر صبر کرتا ہے۔ وہ عَزَّوَجَلَّ ذُو الْاَنْتِقَامِ۔ اور عَلٰی كُلِّ شَيْءٍ قَدِيرٌ۔ ہونے کے باوجود فوراً بدلہ نہیں لیتا۔ بلکہ انسان کی بد عملیوں کی پردہ پوشی کرتا ہے۔

اللہ اعلم الحامین کی بے حد تعریف و توصیف کے بعد ان گنت، لا تعدا، بے حساب اور بے شمار، درود و سلام، سید الاولین والآخرین، شفیع المذنبین، رحمۃ للعالمین، خاتم النبیین جناب محمد رسول اللہ ﷺ کی ذات بابرکات پر جنہوں نے بے انتہا مصائب، بے شمار تکالیف اور ان گنت پریشانیاں برداشت کر کے لوگوں کو اللہ رب العالمین کی توحید کا مسئلہ سمجھایا۔ غیر اللہ کے پیجاریوں کو ایک رب کا پرستار بنایا اور بھٹکی ہوئی انسانیت کو راہ راست پر چلا کر انہیں جنت الفردوس کا مستحق ٹھہرایا۔

سورۃ یسین کا خلاصہ :

آپ جان چکے ہیں کہ سورت یسین کے چار بنیادی موضوعات ہیں۔

- ۱۔ رسالت و نبوت
- ۲۔ توحید خداوندی
- ۳۔ قرآن مجید کی صداقت و حقانیت
- ۴۔ قیامت اور جزاء عمل

اس سورت کے ابتدائی چار رکوعات میں، ان چاروں موضوعات کو بڑی شرح و بسط سے بیان کر دیا گیا ہے اور آپ احباب اس امر سے بھی آگاہ ہیں کہ قرآن مجید، فرقان حمید کا انداز تکلم خطیبانہ ہے۔ جس طرح ایک اچھا مقرر اور بہترین خطیب اپنے سامعین کو اپنی بات پوری طرح سمجھانے اور اپنے خیالات ان کے دلوں میں بٹھانے کے لیے ایک ہی بات کو مختلف طریقوں اور کئی اسالیب سے بیان کرتا ہے۔ اسی طرح قرآن مجید میں اللہ رب العالمین بھی قرآن حکیم کے قارئین اور سامعین کو مختلف الفاظ اور انداز سے سمجھاتا ہے تاکہ قرآن کریم کی حقیقت و صداقت سے ہر شخص آگاہ ہو جائے اور اس کے احکام کو پوری طرح سمجھ جائے۔

اسی طرح ایک کامیاب خطیب اسے سمجھا جاتا ہے جو اپنے خطاب کے آخر میں اپنی پوری تقریر کا خلاصہ اور اپنے دلائل کی تلخیص مختصر الفاظ میں بیان کر دے تاکہ سامعین اس کی تقریر کے تمام دلائل کو ذہن میں محفوظ رکھ سکیں۔ قرآن عزیز کی اس سورت مبارکہ میں یہی انداز اختیار کیا گیا ہے۔ اور اس بابرکت سورت کے آخری رکوع میں پہلے رکوعات میں بیان کردہ مسائل کو ایک دوسرے انداز سے سمجھایا اور مختصر الفاظ میں بیان کیا گیا ہے۔

آخرت کی دلیل:

اس سورت کے آخری رکوع کی پہلی آیت میں اللہ رب العزت نے انسان کو بڑھا پے اور ادھیڑ عمری پر غور کرنے کا سبق دیا ہے اور اسے یہ بات سمجھائی ہے کہ یہ دنیا فانی اور عارضی ہے۔ جس طرح تیری جوانی کو زوال آ گیا ہے اسی طرح ایک دن تیری زندگی کا بھی خاتمہ ہو جائے گا۔ اور جیسا کہ تو، خواہش اور کوشش کے باوجود شباب کو قائم نہیں رکھ سکا۔ اسی طرح زندگی کو قائم رکھنا بھی تیرے بس کی بات نہیں ہے۔ فرمایا! انسان کا بڑھا پائی موت اور آخرت کی اتنی واضح دلیل ہے کہ اس کے ہوتے ہوئے کسی دوسری دلیل کی ضرورت ہی نہیں ہے۔

یہ بات تو ہر شخص جانتا، مانتا اور سمجھتا ہے کہ ابتدائی طور پر انسان جب اس دنیا میں آتا ہے تو ایسی حالت میں پیدا ہوتا ہے کہ نہ بول سکتا ہے، نہ سمجھ سکتا ہے، نہ اپنا مافی الضمیر سمجھا سکتا ہے اور نہ کسی کی بات کو جان سکتا ہے۔ پھر کچھ عرصہ کے بعد جوانی کی منزل میں داخل ہوتا ہے جسے لوگ ”جوانی مستانی“ کہتے ہیں۔ اب انسان خود کو طاقت ور، باہمت اور قوت کا مالک

گردانتا ہے۔ کسی کی پرواہ نہیں کرتا اور ذرا ذرا سی بات پر لڑنے جھگڑنے اور مرنے مارنے پر تیار ہو جاتا ہے۔ اور اپنی راہ میں رکاوٹ بننے والی کسی چیز کو اہمیت نہیں دیتا۔ اور اپنی طاقت کے بل بوتے پر اپنی بات منواتا اور اپنا کام کرواتا ہے۔

جوانی کے چند سال گزرنے کے بعد جوانی ڈھلنی شروع ہو جاتی ہے، قوت، طاقت اور ہمت جواب دے جاتی ہے۔ جسم کے تمام اعضاء آہستہ آہستہ مضطرب ہو جاتے ہیں۔ ضعیفی، کمزوری اور ناتوانی کا دور شروع ہو جاتا ہے۔ اب یہ شخص بوڑھا اور دوسروں کا محتاج ہو جاتا ہے۔ اس کی عادتیں بچوں جیسی اور اس کی حرکات چھوٹوں جیسی ہو جاتی ہیں۔ انسان کی یہ مختلف کیفیات اور اس کے بچپن، جوانی اور بڑھاپے کے حالات، کیا اس امر پر شاہد عدل نہیں ہیں۔ کہ جو اللہ تعالیٰ اپنی قدرت سے انسان میں پھر بچوں جیسی عادات پیدا فرمانے پر قادر ہے وہی، مرنے کے بعد انسان کو دوبارہ زندہ کر کے اٹھانے پر بھی قادر ہے۔ فرمان ربانی ہے۔ وَمَنْ نُعَمِّرْهُ نُنَكِّسْهُ فِي الْخَلْقِ ۖ أَفَلَا يَعْقِلُونَ اور جسے ہم بوڑھا کرتے ہیں تو اسے پیدا آشی حالت کی طرف لوٹا دیتے ہیں۔ یعنی بچپن کی طرح اس میں کمزوری، ناتوانی اور ضعف پیدا کر دیتے ہیں۔ اور اس کی حرکات و سکنات اور عادات و اطوار کو بھی بچوں جیسا بنا دیتے ہیں۔ کیا ان منکرین آخرت کو اتنی بات بھی سمجھ نہیں آتی اور یہ بد بخت اس امر پر بھی غور و فکر نہیں کرتے۔ کہ جس اللہ تعالیٰ نے اسے بچپن سے جوان اور پھر جوان سے بوڑھا کر دیا ہے وہی اللہ تعالیٰ اسے مرنے کے بعد دوبارہ اٹھا بھی سکتا ہے اور اس سے اس کی زندگی بھر کے اعمال کا حساب بھی لے سکتا ہے۔

بچپن، جوانی اور بڑھاپا:

قرآن حکیم میں متعدد مقامات پر انسان کی بدلتی ہوئی حالتوں کو اللہ تعالیٰ نے اپنی قدرت کی نشانیاں قرار دیا ہے۔ اور انسان کو یہ بات سمجھائی ہے۔ کہ بچپن، جوانی اور بڑھاپے کی طرح یہ زندگی بھی عارضی اور فانی ہے۔ اور یہ زندگی تو خالق کائنات نے آخرت کے لیے نیک اعمال جمع کرنے اور اپنی عبادت کے لیے عطا فرمائی ہے۔ اور نبی کریم ﷺ نے تو اس دنیا کو آخرت کی کھیتی قرار دیا ہے۔ اَلَّذُنُيَا مَزْرَعَةُ الْآخِرَةِ۔

قرآن حکیم کے اکیسویں پارے میں انسان کی بدلتی ہوئی ان حالتوں کا ذکر بڑے موثر پیرائے میں کیا گیا ہے۔ فرمان الہی ہے:

﴿اللَّهُ الَّذِي خَلَقَكُمْ مِنْ ضَعِيفٍ ثُمَّ جَعَلَ مِنْ بَعْدِ ضَعِيفٍ قُوَّةً ثُمَّ جَعَلَ مِنْ بَعْدِ قُوَّةٍ ضَعْفًا وَشَيْبَةً يَخْلُقُ مَا يَشَاءُ وَهُوَ الْعَلِيمُ الْقَدِيرُ ۝﴾
(۳۰/الرعد: ۵۴)

”اللہ تعالیٰ ہی ہے جس نے تمہیں کمزور پیدا فرمایا۔ پھر تمہیں کمزوری کے بعد قوت (جوانی) عطا فرمادی۔ پھر قوت کے بعد کمزوری اور بڑھاپے سے دو چار کر دیا۔ وہ جو چاہتا ہے پیدا کرتا ہے۔ اور وہی سب کچھ جاننے والا، بڑی قدرت والا ہے۔“

حقیقت یہ ہے کہ انسان اگر اپنے جسم کے بدلتے ہوئے حالات پر غور کرے تو اس کے جسم کا ہر ایک عضو اور اس کی زندگی کا ایک ایک لمحہ اسے اللہ تعالیٰ کی قدرت، اس کی حکمت اور اس کی توحید کا درس دے رہا ہے۔ ہم ذرا اپنی اصلیت پر غور کریں کہ خالق کائنات نے ایک حقیر قطرے سے انسان کا وجود شروع کیا۔ بطنِ مادر کے تین اندھیروں میں اس خلاصہ کائنات کی تخلیق شروع ہوئی۔ اس قطرہ آب کو خون کے لوتھڑے کی شکل عطا فرمائی گئی۔ پھر اس لوتھڑے کو گوشت کی بوٹی بنا دیا گیا۔ پھر بوٹی سے ہڈیاں پیدا فرمائی گئیں۔ پھر ان ہڈیوں پر گوشت کی تہیں چڑھا دی گئیں۔ پھر روح ڈال کر اسے زندگی عطا فرمائی گئی۔ نو ماہ بطنِ مادر میں اس کی نشوونما ہوتی رہی۔ اور اب اسے نحیف، کمزور، ناتواں اور ضعیف بچہ بنا کر دنیا میں بھیج دیا گیا۔ اللہ علیم و قدیر نے اس کے مزاج کے عین مطابق اس کی ماں کی چھاتی میں اس کی خوراک کا انتظام فرمادیا۔ جس سے اسے توانائی اور طاقت حاصل ہوئی۔ پھر جب یہ کھانے، پینے اور پہننے کے قابل ہوا تو دنیا کی ان گنت، بے شمار اور لاتعداد نعمتوں سے اسے مالا مال کر دیا۔ اب بچپن سے لڑکپن اور لڑکپن سے جوانی آئی۔ پھر مالک و خالق کو منظور ہوا تو اس کی طاقتوں، قوتوں، ہمتوں اور توانائیوں میں کمی اور کمزوری آنا شروع ہو گئی۔ یہ کمی بھی کئی مراحل سے گزرتے ہوئے بڑھاپے کی عمر تک پہنچی..... اب جو اس نے غور کیا تو محسوس ہوا کہ پھر وہی

”منزل“ آگئی جسے بچپن کہا جاتا تھا۔ اور پھر۔

کبھی بھولی ہوئی منزل بھی یاد آتی ہے راہی کو
اب اس کی عادتیں بدلنا شروع ہو گئیں۔ بچوں کی طرح ضد، بچوں کا سا چڑچڑاپن اور
بچوں جیسی حرکات و سکنات سرزد ہونے لگیں۔ محبوب اشیاء مغضوب ہو گئیں۔ جن چیزوں سے
راحت میسر آتی تھی۔ اب وہی تکلیف کا باعث بننے لگیں۔ انسان کے وجود میں انہیں
انقلابات کو رب تعالیٰ نے اپنی قدرت کی نشانی قرار دیتے ہوئے سورۃ یٰسین میں فرمایا۔
وَمَنْ نُعْصِرْهُ نُنَكِّسْهُ فِي الْغُلْقِ ۖ أَفَلَا يَعْقِلُونَ اور جسے ہم بڑھا پے تک پہنچاتے ہیں تو
اسے اس کے بچپن کی طرف لوٹا دیتے ہیں۔ کیا لوگ اتنی بات بھی نہیں سمجھ سکتے۔

نشانِ عبرت:

اگر ہم غور کریں اور دنیا کے مسائل اور مشاغل سے کچھ وقت نکال کر اپنے جسم کے
اعضاء کو دیکھیں تو ہمارا جسم ہی ہمارے لیے نشانِ عبرت ہے۔ اگر ہمیں یہی بات سمجھ آئے تو ہم
کفر، شرک، نافرمانی اور گناہوں سے محفوظ رہ سکتے ہیں۔ اور وہ بڑھا پا جس کا ذکر اس آیت
میں کیا گیا ہے۔ قدرت کے اسی نشان اور عبرت کے سامان کو چودھویں پارے میں ایک
دوسرے انداز میں بیان کیا گیا ہے۔ رب تعالیٰ کا فرمانِ ذی شان ہے:

﴿وَاللَّهُ خَلَقَكُمْ ثُمَّ يَتَوَفَّيْكُمْ ۖ هُوَ مِّنْ يُّرِذُّ إِلَىٰ أَرْدَلِ الْعُصْرِ لَٰكِنِّي لَا
يُعَلِّمُ بَعْدَ عَلِيمٍ شَيْئًا ۚ إِنَّ اللَّهَ عَلِيمٌ قَدِيرٌ ۝﴾ (نمل: ۷۰)

”اور اللہ تعالیٰ نے ہی تمہیں پیدا فرمایا ہے۔ پھر وہی تمہیں فوت کرے گا اور تم
میں سے بعض ایسے ہیں جنہیں ناکارہ عمر (بڑھا پے) کی طرف لوٹا دیا جاتا ہے۔
تاکہ علم کے بعد وہ بے علم ہو جائیں۔ بلاشبہ اللہ تعالیٰ علیم و قدیر ہے۔“

جب انسان کے بچپن، جوانی اور بڑھا پے کی بات شروع ہو ہی گئی ہے تو آئیے! قرآن
کریم کے ایک اور مقام کی سیر بھی کرتے چلیں۔ جہاں ان حقیقتوں کو ایک نئے اور پرتاثر
اسلوب میں بیان فرمایا گیا ہے۔ ارشادِ باری ہے:

﴿يَا أَيُّهَا النَّاسُ إِن كُنتُمْ فِي رَيْبٍ مِّنَ الْبَعْثِ فَإِنَّا خَلَقْنَاكُمْ مِّن تَرَابٍ ثُمَّ

مِنْ نُطْفَةٍ ثُمَّ مِنْ عَلَقَةٍ ثُمَّ مِنْ مُضْغَةٍ مُخَلَّقَةٍ وَغَيْرِ مُخَلَّقَةٍ لِنَبِّينَ
لَكُمْ ۖ وَنُقَرُّ فِي الْأَحْكَامِ مَا نَشَاءُ إِلَىٰ أَجَلٍ مُّسَمًّى ثُمَّ نُخْرِجُكُمْ طِفْلًا ثُمَّ
لِتَبْلُغُوا أَشَدَّكُمْ ۚ وَ مِنْكُمْ مَّنْ يُّتَوَفَّىٰ وَمِنْكُمْ مَّنْ يُّرَدُّ إِلَىٰ أَرْدَلِ
الْعُمُرِ لَكُمْ لِئَلَّا يَعْلَمَ مِنْ بَعْدِ عَلْمِهِ شَيْئًا ۖ ﴿٢٢﴾ (الحج: ٥)

”اے لوگو! اگر تمہیں (حشر کے دن) زندہ ہو کر اٹھنے میں کچھ شک ہے تو اس امر پر غور کرو کہ ہم نے تمہیں مٹی سے پیدا کیا۔ پھر نطفہ سے، پھر خون کے لوتھڑے سے، پھر گوشت کے ٹکڑے سے۔ بعض کی تخلیق مکمل ہوتی ہے اور بعض کی نامکمل۔ تاکہ ہم تمہارے لیے (اپنی قدرت کی نشانی) ظاہر کر دیں۔ اور جنہیں ہم چاہتے ہیں، ایک مقرر میعاد تک رحموں میں قرار بخشنے ہیں۔ پھر ہم تمہیں بچہ بنا کر نکال لیتے ہیں۔ (تمہاری پرورش کرتے ہیں) تاکہ تم اپنی جوانی کو پہنچ جاؤ اور تم میں سے بعض کو ناکارہ عمر (بڑھاپے) تک پہنچا دیا جاتا ہے تاکہ ہر چیز کا علم رکھنے کے باوجود بے علم ہو جائے۔“

اسی مضمون کو رب کائنات نے چوبیسویں پارے میں بڑے احسن پیرائے میں بیان فرمایا ہے۔

﴿هُوَ الَّذِي خَلَقَكُمْ مِنْ تُرَابٍ ثُمَّ مِنْ نُطْفَةٍ ثُمَّ مِنْ عَلَقَةٍ ثُمَّ يُخْرِجُكُمْ طِفْلًا ثُمَّ لِتَبْلُغُوا أَشَدَّكُمْ ثُمَّ لِتَكُونُوا شُيُوخًا ۚ وَمِنْكُمْ مَّنْ يُّتَوَفَّىٰ مِنْ قَبْلُ وَلِتَبْلُغُوا أَجَلًا مُّسَمًّى ۖ وَلَعَلَّكُمْ تَعْقِلُونَ ۝﴾ (سورہ یونس: ٦٤)

”اللہ تعالیٰ وہ ہے جس نے تمہیں مٹی سے پیدا فرمایا۔ پھر نطفہ سے پھر گوشت کے لوتھڑے سے۔ پھر تمہیں (شکم مادر سے) بچہ بنا کر نکالا۔ پھر (تمہاری پرورش کی) تاکہ تم اپنی جوانی کو پہنچو۔ پھر (زندہ رکھا) تاکہ تم بوڑھے ہو جاؤ۔ اور تم میں سے بعض بڑھاپے سے قبل ہی فوت ہو جاتے ہیں۔ اور (یہ نظام اس لیے ہے) تاکہ تم مقرر میعاد تک پہنچ جاؤ اور تاکہ (رب کی عظمتوں کو) سمجھ سکو۔“ اسی جوانی اور بڑھاپے کے بارے میں ہی جگر مراد آبادی نے کہا ہے۔ ع

رخصت ہوئی شباب کے ہمراہ زندگی
کہنے کی بات ہے کہ جنے جا رہا ہوں میں

نبی شاعر نہیں ہوتا:

نبی اکرم، رسول معظم جناب محمد مصطفیٰ ﷺ جب کفار مکہ کو توحید کی دعوت دیتے، انہیں آخرت کے عذاب سے ڈراتے اور قرآنی آیات کی تلاوت سناتے تھے تو مشرکین و کافرین، آپ ﷺ پر جو اعتراضات کرتے اور الزامات لگاتے تھے ان میں ایک اعتراض اور الزام یہ بھی تھا۔ کہ وہ کلام جسے یہ رسول ﷺ تلاوت کرتا ہے اور اللہ تعالیٰ کا کلام بتاتا ہے۔ یہ ہرگز اللہ تعالیٰ کا کلام نہیں ہے۔ بلکہ یہ رسول ﷺ کے پریشان خواب ہیں یا اس کی اپنی گھڑی ہوئی باتیں ہیں۔ یا شاعرانہ کلام ہے۔ یا یہ خود بہت بڑا شاعر ہے اور اپنی شعر و شاعری کے اثر سے لوگوں کو اپنی طرف مائل کر رہا ہے۔ قرآن عزیز کفار کے اس اعتراض کا ذکر کرتے ہوئے فرماتا ہے:

﴿بَلْ قَالُوا أَضْغَاثُ أَحْلَامٍ بَلْ افْتَرَاهُ بَلْ هُوَ شَاعِرٌ ۖ فَلْيَأْتِنَا بِآيَةٍ كَمَا

أُرْسِلَ الْآلُؤُنَ ۝﴾ (الانبياء: ۵۰)

”کفار کہنے لگے یہ قرآن پریشان خواب ہیں۔ اگر یہ خواب نہیں تو پھر اس نے خود ہی اسے گھڑ لیا ہے، اور اگر یہ بھی نہیں تو یہ شاعر ہے۔ (اور یہ قرآن، اس کا شاعرانہ کلام ہے) اور اگر یہ واقعی ہی رسول ہے۔ تو ہمارے پاس معجزہ لائے۔ جس طرح پہلے رسولوں کو معجزے دے کر بھیجا گیا۔“

کفار مکہ کی انہی بے سرو پا باتوں اور فضول اعتراضات کو قرآن حکیم کے متعدد مقامات پر ذکر کر کے واضح گاف الفاظ میں ان کی تردید کی گئی ہے۔ ارشاد الہی ہے:

﴿وَيَقُولُونَ إِنَّا لَنَرَاهُ إِشْرَافًا لِّشَاعِرٍ مَّجْنُونٍ ۖ﴾ (صافات: ۳۶)

”اور کفار کہتے ہیں کہ کیا ہم ایک دیوانے شاعر کے کہنے پر اپنے معبودوں کو چھوڑ دیں۔“

جب کفار مکہ نے دیکھا کہ ہمارے اعتراضات اور الزامات کے باوجود نبی کریم ﷺ

کی دعوت دن بدن پھیلتی جا رہی ہے اور اسلام قبول کرنے والوں کی تعداد میں ہر روز اضافہ ہو رہا ہے۔ اور ہماری طرف سے اسے کاہن، جادوگر اور شاعر مشہور کرنے کے باوجود، معقول تعداد میں لوگ اس کے مشن کو قبول کر رہے ہیں۔ تو انہوں نے کہا کہ اس شاعرانہ کلام کا اثر محض چند روزہ ہے۔ جب تھوڑے دنوں بعد اس کا اثر زائل ہوگا تو لوگ خود بخود اس سے متنفر ہو جائیں گے اور اپنے آبائی مذہب کی طرف واپس لوٹ آئیں گے۔ اور یہ بھی کہتے ہیں کہ ہم تو اس معاملے میں زمانے کی گردش کا انتظار کر رہے ہیں کہ کب یہ شخص حوادث زمانہ کی لپیٹ میں آتا ہے اور اس کے ماننے والے اس کا ساتھ چھوڑتے ہیں تاکہ ہمارا نظریہ درست ثابت ہو کہ یہ ”شاعر“ ہے۔ قرآن عزیز ان کی سازشوں اور منصوبوں کی حقیقت یوں بیان کرتا ہے:

﴿أَمْ يَقُولُونَ شَاعِرٌ ۚ نَتَرَكُصَّ بِهِ رَيْبَ الْمُنُونِ ۝﴾ (طہ: ۵۲)

”اور کفار کہتے ہیں کہ یہ شاعر ہے۔ ہم اس معاملے میں زمانے کی گردش کا انتظار کر رہے ہیں۔“

سورۃ یٰسین کی تلاوت کردہ آیات میں سے دوسری آیت کریمہ میں مشرکین و کافرین کے اسی خیال، زعم اور الزام کی موثر انداز میں تردید فرمائی گئی اور ارشاد فرمایا گیا ہے۔ کہ ہم نے جناب رسول اللہ ﷺ کو شاعری تو سکھائی ہی نہیں ہے۔ جب ہم نے انہیں یہ تربیت ہی نہیں دی تو وہ شاعر کیسے ہو سکتے ہیں۔ اور ان کا کلام شاعرانہ کلام کس طرح ہو سکتا ہے۔ اور شعر و شاعری تو ہمارے نبی آخر الزماں ﷺ کے شایان شان بھی نہیں ہے۔

اے کفار مکہ! تم لا کے الزام دیتے اور شور مچاتے رہو کہ محمد ﷺ شاعر ہیں مگر حقیقت یہ ہے کہ ہم نے آپ کو ہادی برحق بنا کر مبعوث فرمایا ہے۔ شاعر بنا کر نہیں بھیجا اور اس کا کلام شاعرانہ کلام نہیں بلکہ وحی الہی اور واضح نصیحت ہے۔

﴿وَمَا عَلَّمْنَاهُ الشِّعْرَ وَمَا يَنْبَغِي لَهُ ۚ إِنْ هُوَ إِلَّا ذِكْرٌ وَقُرْآنٌ مُّبِينٌ ۝﴾

(یسین: ۶۹)

”اور ہم نے اپنے رسول (محمد ﷺ) کو شعر و شاعری نہیں سکھائی اور شعر و شاعری ان کے شایان شان بھی نہیں ہے۔ (جو کلام وہ پیش کرتے ہیں) وہ تو سراسر

نصیحت اور واضح قرآن ہے۔“

کیا شعر کہنا جائز ہے؟

بعض حضرات سورۃ یٰسین کی اس آیت کریمہ اور سورۃ شعراء کی آیت ۲۲۴ وَالشُّعْرَاءُ يَتَّبِعُهُمُ الْغَاوُونَ ”اور حق سے بہکے ہوئے لوگ ہی شعراء کی پیروی کرتے ہیں“ سے ثابت کرنے کی کوشش کرتے ہیں کہ شعر و شاعری سرے سے ناجائز، منع اور حرام ہے۔ حالانکہ ان آیات میں بے معنی، لغو، بیہودہ، محض خیالات پر مبنی فضول، جھوٹے اور ناحق اشعار کی مذمت کی گئی ہے۔ کیونکہ اکثر شعراء کا حال یہی ہوتا ہے کہ جب کسی کی مدح اور تعریف کرتے ہیں تو زمین و آسمان کے قلابے ملا دیتے ہیں اور جب کسی کی مذمت کرتے ہیں تو اپنے اشعار میں اُسے دنیا کا سب سے برا ثابت کرنے کی کوشش کرتے ہیں۔ عام شاعروں کی حالت تو یہ ہے کہ کبھی شراب کے گن گار ہے ہوتے ہیں اور کبھی جوئے اور قمار بازی کی ستائش شروع کر دیتے ہیں۔ حسن کی عریانیاں اور عشق کی بد مستیاں عام شعراء کے پسندیدہ موضوعات ہیں اور عام طور پر شعراء کا کلام تضادات کا مجموعہ اور برے خیالات پر مبنی ہوتا ہے۔ ایسے شعراء اور ان کا کلام یقیناً قابل مذمت اور لائق نفرت ہے۔ مگر ایسا کلام اور ایسے اشعار جن میں عقائد کی اصلاح، دین کی تبلیغ، اللہ تعالیٰ کی حمد و ثناء اور نبی اکرم جناب محمد رسول اللہ ﷺ کی مدح ہو، وہ بالاتفاق مباح اور جائز ہیں۔ اور خود امام کائنات ﷺ نے ایسے پاکیزہ احساسات اور عمدہ خیالات پر مبنی اشعار کی تعریف فرمائی ہے۔ جناب ابی بن کعب رضی اللہ عنہ کا بیان ہے کہ رسول اللہ ﷺ نے فرمایا:

((إِنَّ مِنَ الشُّعْرِ حِكْمَةً)) (صحیح بخاری، کتاب الادب، باب ما يجوز من الشعر)

”کہ بلاشبہ بعض اشعار حکمت و دانائی پر مشتمل ہوتے ہیں۔“

آپ ﷺ نے تو اسلام کے دفاع، دین کی حقانیت اور کفار کی مذمت پر مبنی اشعار کو زبانی جہاد قرار دیا ہے۔ حدیث شریف میں ہے:

((عَنْ كَعْبِ بْنِ مَالِكٍ أَنَّهُ قَالَ لِلنَّبِيِّ ﷺ إِنَّ اللَّهَ تَعَالَى قَدْ أَنْزَلَ فِي الشُّعْرِ مَا أَنْزَلَ فَقَالَ النَّبِيُّ ﷺ إِنَّ الْمُؤْمِنِينَ يُجَاهِدُونَ بِسَيْفِهِ

وَلِسَانِهِ وَالَّتِي نَفْسِي بِيَدِهِ لَكَائِمَاتٌ مَوْنُهُمْ بِهِ نَضَحَ النَّبِيلُ))

(رواہ فی شرح السنۃ، مشکوٰۃ المصابیح، کتاب الآداب، باب البیان والاشعر)

”جناب کعب بن مالک رضی اللہ عنہ سے روایت ہے کہ انہوں نے نبی کریم ﷺ سے عرض کی کہ اللہ تعالیٰ نے شعر کے بارے میں جو نازل فرماتا تھا وہ نازل فرما دیا ہے۔ اب شعر کے بارے میں آپ کا حکم کیا ہے؟ تو نبی اکرم ﷺ نے فرمایا کہ مومن اپنی تلوار اور اپنی زبان سے جہاد کرتا ہے۔ اور مجھے اس ذات اقدس کی قسم جس کے اختیار میں میری جان ہے۔ کہ جب تم شعر کہتے ہو تو گویا تم اپنے شعروں سے کافروں کو تیر مارتے ہو۔“

ان احادیث سے بات واضح ہو جاتی ہے کہ جن اشعار میں حکیمانہ باتیں، اسلامی مضامین اور لوگوں کے لیے وعظ و نصیحت کا مواد بیان کیا گیا ہو، ایسے اشعار کا کہنا اور پڑھنا نہ صرف جائز بلکہ ”لسانی جہاد“ ہے۔ بعض مفسرین کا خیال ہے کہ سورۃ یٰسین کی اس آیت مبارکہ میں لفظ شعر سے مواد جھوٹ اور خیالی ملک بندی ہے۔ اور اس آیت مبارکہ میں اسی کی مذمت اور آپ ﷺ کی ذات والاصفات کے لیے اسی کی نفی کی گئی ہے۔

﴿وَمَا عَلَّمْنَاهُ الشِّعْرَ وَمَا يَنْبَغِي لَهُ إِنْ هُوَ إِلَّا ذِكْرٌ وَقُرْآنٌ مُّبِينٌ ﴿۶۷﴾﴾

(یسین: ۶۷)

”اور ہم نے اپنے رسول ﷺ کو شعر و شاعری نہیں سکھائی اور شعر و شاعری ان کے شایان شان بھی نہیں ہے۔ (جو کلام وہ پیش کرتے ہیں) وہ تو ہر اس نصیحت اور واضح قرآن ہے۔“

شاعر دربار رسالت:

رسول اکرم ﷺ کے رفقاء عظام میں سے جناب حسان بن ثابت رضی اللہ عنہ وہ شخصیت ہیں جنہیں ”شاعر دربار رسالت“ ہونے کا اعزاز حاصل ہے۔

جناب حسان بن ثابت کا شمار اپنے دور کے عظیم ترین شعراء میں ہوتا ہے۔ ان کے بعض ہم عصر انہیں عرب کا سب سے بڑا شاعر تسلیم کرتے ہیں اور ان کی سب سے بڑی عظمت، رفعت، برتری اور شرف یہ ہے کہ وہ اصدق الصادقین، سید الاولین والآخرین،

جناب محمد رسول اللہ ﷺ کے شاعر تھے اور انہیں ”شاعر رسول“ کہا جاتا ہے۔

دشمنانِ اسلام جہاں نبی کائنات ﷺ کو جسمانی اور ذہنی اذیتوں میں مبتلا کرتے، وہاں وہ رسول مکرم ﷺ کی ہجو گوئی کر کے آپ کو پریشان کرنے کی بھی کوشش کرتے۔ کفار عرب اپنے اشعار میں آپ ﷺ کے بارے میں بڑے نازیبا اور نامناسب الفاظ استعمال کرتے اور ان اشعار کو فوری طور پر پورے عرب میں پھیلا دیتے تاکہ لوگ آپ ﷺ سے متفر ہوں اور آپ کی تبلیغ سے متاثر ہو کر مسلمان نہ ہو جائیں۔

امام کائنات جناب محمد رسول اللہ ﷺ نے حضرت حسان بن ثابت رضی اللہ عنہ کو یہ خدمت تفویض کی کہ وہ کفار کے اشعار کا اشعار میں جواب دیں اور مشرکین کے نقائص و عیوب سے پردہ اٹھائیں۔ آپ جناب حسان بن ثابت رضی اللہ عنہ پر نبی اکرم ﷺ کے اعتماد، اعتبار اور حسن ظن کا اندازہ فرمائیں کہ آپ ﷺ نے شعراء مشرکین کی خرافات اور بکواسیات کا جواب دینے کے لیے انتخاب فرمایا۔ تو جناب حسان رضی اللہ عنہ کا انتخاب فرمایا اور انہیں بشارت دیتے ہوئے فرمایا۔ اے حسان! إِنَّ رُوحَ الْقُدُسِ لَا يَزَالُ يُؤَيِّدُكَ مَا نَأْفَحْتَ عَنِ اللَّهِ وَرَسُولِهِ۔ (صحیح مسلم، کتاب فضائل الصحابة، باب فضائل حسان بن ثابت)

”جب تک تم، اللہ تعالیٰ اور اس کے رسول ﷺ کا دفاع کرتے رہو گے اس وقت تک جبریل تمہاری تائید و امداد کرتا رہے گا۔“

ایک حدیث مقدسہ میں ہے کہ سرکارِ دو عالم ﷺ نے حضرت حسان رضی اللہ عنہ کے لیے دعا کرتے ہوئے فرمایا۔ اَللّٰهُمَّ اَيِّدْهُ بِرُوحِ الْقُدُسِ۔ اے میرے اللہ! جبریل کے ذریعے حسان رضی اللہ عنہ کی تائید اور مدد فرما۔ (صحیح مسلم، حوالہ سابق) اور نبی اکرم ﷺ کی زبان حق ترجمان نے یوں بھی فرمایا۔ اُھْجِ الْمُشْرِكِينَ۔ اے حسان! مشرکین کی ہجو کرو۔ فَإِنَّ جِبْرَائِيلَ مَعَكَ۔ بلاشبہ جبریل تمہارے ساتھ ہے۔

(صحیح بخاری، کتاب المغازی، باب مرجع النبی ﷺ من الاحزاب)

مدحت مصطفیٰ:

نبی اکرم ﷺ کے حسن و جمال، رعنائی و زیبائی اور خوبصورتی و خوب سیرتی کے بارے

میں وہ اشعار جو آپ اکثر علماء کی زبان سے سنتے رہتے ہیں۔ وہ اشعار سیدنا حسان رضی اللہ عنہ کی فکر کا نتیجہ اور آپ ہی کا کلام ہیں۔ فرماتے ہیں:

وَأَحْسَنَ مِنْكَ لَمْ تَرَكَظْ عَيْنِي وَأَجْمَلَ مِنْكَ لَمْ تَلِدِ النِّسَاءُ
خُلِقْتَ مُبَدَّءً مِنْ كُلِّ عَيْبٍ كَأَنَّكَ قَدْ خُلِقْتَ كَمَا تَشَاءُ

”اے اللہ کے رسول! میری آنکھوں نے آج تک آپ سے زیادہ حسین کوئی دیکھا ہی نہیں ہے۔ اور میری آنکھیں دیکھ کیسے سکتی تھیں، جبکہ آپ سے زیادہ خوبصورت کسی عورت نے آج تک جنما ہی نہیں ہے۔ اے میرے محبوب! آپ ہر عیب و نقص سے پاک پیدا کیے گئے ہیں۔ گویا آپ نے جیسا پسند فرمایا آپ کو ویسا ہی پیدا کیا گیا ہے۔“ سبحان اللہ

غالباً جناب حسان رضی اللہ عنہ کے انہیں خوبصورت اور اثر انگیز عربی اشعار کا ترجمہ ترجمان حقیقت شیخ محمد سعید الفت رحمہ اللہ نے پنجابی اشعار میں کیا ہے کہ:

روشن	چہرہ،	قد،	کاٹھ،	ہنتر،	بناوٹ
ختم	ہو	گئی،	سوھنے	اُتے	سجاوٹ
سہتین،	نفاست	دے	پھلاں	دا	سہرا
واہ!	سبحان	اللہ!	محمد	دا	چہرہ
کے	ماں	ایہو	جیہا	سوہنا	نئیں
جیویں	اپنی	مرضی	مطابق	ہے	بنیاں
مصور	نے	بس	انتہا	کر	سستی
بڑی	رہیجھ	دے	نال	تصویر	کئی
حسیناں	جسمیلاں	دا	منہ	موڑ	دیتا
محمد	بنا	کے	قلم	توڑ	دیتا

ام المؤمنین سیدہ عائشہ طاہرہ، مطہرہ رضی اللہ عنہا فرماتی ہیں کہ:

((كَانَ رَسُولُ اللَّهِ يَضَعُ لِحَسَنَ مِذْبَوًّا فِي الْمَسْجِدِ يَقُومُ عَلَيْهِ

قَاتِمًا يُنَافِخُ عَنْ رَسُولِ اللَّهِ وَيَقُولُ رَسُولُ اللَّهِ إِنَّ اللَّهَ يُؤَيِّدُ
حَسَانَ بِرُوحِ الْقُدُسِ مَا نَافِخُ عَنْ رَسُولِ اللَّهِ»

(جامع ترمذی، کتاب الادب، باب ماجاء فی انشاء الشعر)

”رسول اللہ ﷺ جناب حسان رضی اللہ عنہ کے لیے مسجد میں منبر رکھواتے۔ آپ ﷺ اس منبر پر کھڑے ہو کر رسول اللہ ﷺ کا دفاع کرتے یعنی آپ ﷺ کی مدح میں اشعار کہتے اور رسول اللہ ﷺ فرماتے کہ جب تک حسان رضی اللہ عنہ رسول اللہ ﷺ کا دفاع کرتے رہتے ہیں۔ اللہ تعالیٰ جناب جبریل علیہ السلام کے ساتھ ان کی تائید اور مدد فرماتا ہے۔“

شعراء صحابہ:

نبی اکرم، رسول معظم، رہبر اعظم جناب مصطفیٰ ﷺ کے صحابہ کرام میں سے یوں تو کئی صحابہ رضی اللہ عنہم شعر گوئی میں مہارت رکھتے تھے۔ مگر جناب حسان، جناب عبداللہ بن رواحہ، جناب کعب بن مالک اور جناب کعب بن زہیر رضی اللہ عنہم اس فن کے امام سمجھے جاتے تھے۔ جب انیسویں پارے کی یہ آیات بابرکات نازل ہوئیں:

﴿وَالشُّعْرَاءُ يَتَّبِعُهُمُ الْغَاوُونَ ۚ أَلَمْ تَرَوْا أَنَّهُمْ فِي كُلِّ وَادٍ يَهِيمُونَ ۚ

وَأَنَّهُمْ يَقُولُونَ مَا لَا يَفْعَلُونَ ۚ﴾ (۲۶/ اشعراء: ۲۲۳-۲۲۶)

”اور شاعروں کی پیروی تو یہی ہے کہ وہ ہر وادی میں سرگرداں پھرتے رہتے ہیں اور وہ جو کچھ کہتے ہیں۔ اُس پر خود عمل نہیں کرتے۔“

تو شعراء صحابہ رضی اللہ عنہم، پیغمبر اعظم و اکرم جناب محمد رسول اللہ ﷺ کی خدمت اقدس میں حاضر ہوئے اور عرض کی۔ اے اللہ کے رسول ﷺ! اللہ تعالیٰ نے شاعروں کے لیے یہ آیات نازل فرمادی ہیں۔ اور ہم خود شاعر ہیں۔ لہذا ہم تو ہلاک ہو گئے۔ کیا ہماری نجات کی کوئی صورت ہے؟ شعراء صحابہ کرام رضی اللہ عنہم کی اس عرضداشت و گزارش کے جواب میں خالق کائنات نے اس اعلیٰ آیت مبارکہ نازل فرمائی کہ:

﴿إِلَّا الَّذِينَ آمَنُوا وَعَمِلُوا الصَّالِحَاتِ وَذَكَرُوا اللَّهَ كَثِيرًا وَانْتَصَرُوا مِنْ بَعْدِ
مَا ظَلَمُوا وَسَيَعْلَمُ الَّذِينَ ظَلَمُوا أَيَّ مُنْقَلَبٍ يَنْقَلِبُونَ﴾

(۲۶/ اشعرآء: ۲۲۷)

”مگر وہ (شعراء) جو ایمان لائے اور انہوں نے نیک عمل کیے اور کثرت سے اللہ تعالیٰ کو یاد کرتے رہے اور وہ اپنے اوپر ظلم کیے جانے کے بعد بدلہ لیتے ہیں۔ اور ظلم و ستم کرنے والے عنقریب جان لیں گے کہ وہ کس جگہ لوٹ رہے ہیں۔“

اب تک کی بحث سے بات واضح ہو گئی کہ ایسے شعراء جو اپنے اشعار کے ذریعے کفر، شرک، بدعت، فسق، فجور، معصیت کی نشر و اشاعت اور ترویج کریں۔ وہ قابلِ مذمت اور ان کے اشعار لائقِ نفرت ہیں۔ مگر جو شعراء اپنے فن شعر گوئی کو توحید کی اشاعت، رسولِ مکرم ﷺ کی اطاعت، سنت کی ترویج، قرآنِ حکیم کی تبلیغ، دین کی تعلیم اور نبی اکرم ﷺ کی تعریف و توصیف میں صرف کریں وہ اللہ تعالیٰ اور رسول اللہ ﷺ کے محبوب اور ان کا کلام اسلام کے لیے مرغوب ہے۔ نبی اکرم ﷺ بھی بعض اوقات کسی شاعر کے اچھے اشعار اپنی زبان مبارک سے ادا فرمایا کرتے۔ اور صحابہ کرام رضی اللہ عنہم سے بسا اوقات بعض اشعار سماعت بھی فرمایا کرتے تھے۔

قرآن مجید اور اشعار:

اللہ تعالیٰ ارشاد فرماتے ہیں کہ شاعری کی بعض خوبیوں کے باوجود ہم نے اپنے آخری پیغمبر جناب محمد رسول اللہ ﷺ کو شعروں کی تعلیم نہیں دی ہے۔ جب ہم نے اسے شعر و سخن کی تعلیم ہی نہیں دی ہے تو وہ شاعر کیسے ہو سکتے ہیں۔ اور اس کا بیان کردہ کلام ”شعر“ کیسے کہلا سکتا ہے؟ اس کے برعکس جو کلام رسول اللہ ﷺ پیش فرماتے، لوگوں کو سناتے اور قوم کو اس کی طرف بلاتے ہیں وہ تو اللہ کا کلام ذیشان ہے۔ لَا زَيْبَ فِيْهِ۔ کہ اس میں شک و شبہ کی ذرہ بھر گنجائش نہیں ہے۔ قرآن عزیز تو اپنے ماننے والوں کے لیے زندگی گزارنے کا مکمل پروگرام، فلاح و کامیابی کے اصول، نظم حکومت کے اسرار و رموز، تجارت کے قواعد و ضوابط، صلح و جنگ کے قوانین، اخلاقِ حسنہ کی تعلیم، آخرت کا ڈر اور فکر، سفر و حضر میں پیش آمدہ معاملات کا

حل پیش فرماتا ہے۔

﴿وَمَا عَلَّمْنَاهُ الشِّعْرَ وَمَا يَنْبَغِي لَهُ إِنْ هُوَ إِلَّا ذِكْرٌ وَقُرْآنٌ مُبِينٌ﴾

(۲۶/یسین: ۶۹)

”اور ہم نے اپنے رسول ﷺ کو شعر و شاعری نہیں سکھائی اور شعر و شاعری ان کے شایان شان بھی نہیں ہے۔ (جو کلام وہ پیش کرتے ہیں) وہ تو سراسر نصیحت اور واضح قرآن ہے۔“

اس تفصیل سے یہ امر عیاں ہو گیا کہ شاعری اگرچہ بعض شرائط کے ساتھ جائز اور مباح ہے مگر نبی اکرم ﷺ کے ارفع واعلیٰ، بلند وبالا اور عظیم مرتبہ کے شایان شان نہیں ہے۔ اور شاعری ایک انسانی کلام ہوتا ہے۔ جس سے نصیحت حاصل کرنے اور بگڑنے، دونوں کے امکانات ہوتے ہیں۔ مگر امام الرسل ﷺ کا پیش کردہ کلام اُن کا اپنا کلام نہیں بلکہ رب العالمین کا کلام ہے۔ اور کَلَامُ الْمَلُوكِ مُلْكُ الْكَلَامِ۔ بادشاہوں کا کلام، کلاموں کا بادشاہ ہوتا ہے، کے مصداق یہ کلام پوری کائنات میں سب سے افضل اور اعلیٰ ہے۔

امام بغوی رحمہ اللہ نے لکھا ہے کہ رسول اللہ ﷺ کوئی شعر ٹھیک طریقے سے نہیں پڑھ سکتے تھے اور اگر کبھی کبھار کوئی شعر پڑھنے کی کوشش فرماتے تو قدرتی طور پر آپ سے شعر کا وزن ٹوٹ جاتا تھا۔ ایک مرتبہ رسول اللہ ﷺ نے بطور مثال شعر پڑھا۔ کَفَى بِالْإِسْلَامِ وَالشَّيْبِ لِمَرْءٍ نَاهِيًا۔ ”اسلام اور بالوں کی سفیدی گناہوں سے روکنے کے لیے کافی ہے۔“ سیدنا ابو بکر صدیق رضی اللہ عنہ نے عرض کی اے اللہ کے رسول ﷺ شاعر نے تو اس طرح کہا ہے۔ کَفَى الشَّيْبُ وَالْإِسْلَامُ بِالْمَرْءِ نَاهِيًا۔ آپ ﷺ نے دوبارہ پڑھا تو پھر اسی طرح پڑھا جس طرح پہلے پڑھا تھا۔ یعنی بے وزن ہی پڑھا۔ آپ کی زبان اقدس سے شعر کے بے وزن الفاظ سن کر سیدنا ابو بکر صدیق رضی اللہ عنہ نے سورۃ یسین کی یہی آیت مقدسہ تلاوت فرمائی کہ۔

﴿وَمَا عَلَّمْنَاهُ الشِّعْرَ وَمَا يَنْبَغِي لَهُ﴾ (تفسیر مظہری سورۃ یسین آیت: ۶۹)

ام المومنین سیدہ عائشہ صدیقہ رضی اللہ عنہا سے کسی شخص نے سوال کیا کہ کیا رسول اللہ ﷺ

کبھی شعر سے کوئی مثال بیان فرمایا کرتے تھے؟ تو سیدہ عائشہ رضی اللہ عنہا نے فرمایا! ہاں۔ بعض اوقات آپ ﷺ یہ شعر اپنی زبان مبارک پر لے آتے تھے۔

سَتَّبِدْنِي لَكَ الْاَيَّامُ مَا كُنْتُ جَاهِلًا
وَيَا تُبْنِيكَ بِالْاَخْبَارِ مَنْ لَمْ تَزِدْ

”زمانہ تیرے لیے وہ باتیں ظاہر کر دے گا۔ جن سے تو ناواقف ہے اور تیرے

پاس وہ لوگ خبریں لائیں گے جنہیں تو نے سفر خرچ نہیں دیا ہوگا۔“

جب رسول اللہ ﷺ نے یہ شعر پڑھا تو اصل وزن میں پڑھنے کی بجائے ”مَنْ لَمْ تَزِدْ بِالْاَخْبَارِ“ کہہ دیا۔ سیدنا ابو بکر صدیق رضی اللہ عنہ نے عرض کیا۔ اے اللہ کے رسول ﷺ! اصل شعر اس طرح نہیں ہے تو آپ ﷺ نے فرمایا۔ اِنِّي كُنْتُ بِشَاعِرٍ وَلَا يَنْبَغِي لِي۔ میں شاعر نہیں ہوں اور شاعری میرے شایان شان بھی نہیں ہے۔

(احکام القرآن للجصاص، دس سورۃ یسین)

نزول قرآن کا مقصد:

سورۃ یسین کی اگلی آیت کریمہ میں نزول قرآن کی غرض و غایت اور مقصد بیان کیا گیا ہے۔ اور وہ یہ ہے کہ جن لوگوں کے ضمیر ابھی مردہ نہیں ہوئے انہیں بروقت متنبہ کر دیا جائے۔ تاکہ وہ اپنی اصلاح کر کے اپنے آپ کو دنیا اور آخرت کے عذاب سے بچا سکیں۔ اور جن متعصب، ہٹ دھرم، ضدی اور ظالم انسانوں کے دل مردہ ہو چکے ہیں اور ان میں حق کو قبول کرنے کی صلاحیتیں ختم ہو چکی ہیں۔ اور وہ اپنے کفر، شرک، نفاق، معصیت اور نافرمانی پر پختہ ہو چکے ہیں۔ ان پر اللہ تعالیٰ کے عذاب کی حجت تمام ہو جائے تاکہ ان کے پاس کوئی بہانہ، حیلہ اور عذر باقی نہ رہے۔ فرمان ربانی ہے:

﴿لَيُنْذَرَ مَنْ كَانَ حَيًّا وَيَحِقُّ الْقَوْلُ عَلَى الْكَافِرِينَ ۝﴾ (یسین: ۷۰)

”اور زندوں کو خبردار کرے یعنی انہیں اللہ کے عذاب سے ڈرائے اور کافروں پر حجت تمام کر دے۔“

یہی بات اس سورۃ مبارکہ کی ابتداء میں بیان ہوئی ہے کہ قرآن حکیم کے نزول کا ایک

اہم مقصد یہ ہے کہ نصیحت قبول کرنے کا جذبہ رکھنے والوں اور حاملانِ خشیتِ الہی کو ڈرایا جائے۔ اور انہیں مغفرت، بخشش اور باعزت رزق کی بشارت دی جائے۔ فرمانِ الہی ہے:

﴿إِنَّمَا تُنذِرُ مَنِ اتَّبَعَ الذِّكْرَ وَخَشِيَ الرَّحْمَنَ الْغَيْبَ ۖ فَبَشِّرْهُ بِمَغْفِرَةٍ

وَأَجْرٍ كَرِيمٍ ۝﴾ (۳۶/ یٰسین: ۱۱)

”(اے پیغمبر) آپ تو صرف اسی کو ڈرا سکتے ہیں جو ذکرِ یعنی قرآن حکیم کی اتباع

کرتا ہے اور رحمان کو بغیر دیکھے اس سے ڈرتا ہے۔ پس آپ اسے مغفرت اور

بہترین اجر کی خوشخبری سنا دیجیے۔“

یعنی قرآن کریم کے نزول اور سرور کائنات جناب محمد رسول اللہ ﷺ کی بعثت کا مقصد یہ ہے کہ جس قوم، جماعت یا فرد میں نیکی کا اثر قبول کرنے کی صلاحیت موجود ہے اور وہ روحانی طور پر زندہ ہے۔ اسے عذابِ الہی سے ڈرایا جائے اور جو حق کو قبول کرنے اور اسلامی احکام ماننے کے لیے تیار ہی نہیں ہے، اس پر خدا کی حجت تمام ہو جائے اور وہ کل قیامت کے دن یہ عذر نہ پیش کر سکے کہ میرے پاس کتاب تو آئی ہی نہیں۔ نہ ہی مجھے کسی نے سمجھایا اور نہ کسی نبی، مصلح اور مبلغ نے مجھے آج کے دن کے عذاب سے ڈرایا۔

توحید کے مزید دلائل:

اس سورۃ مقدسہ کی تشریح میں یہ بات کئی مرتبہ ذکر ہو چکی ہے کہ اس سورۃ کا بنیادی اور مرکزی موضوع اللہ تعالیٰ کی وحدانیت کا اثبات، شرک کی تردید اور توحیدِ الہی کے دلائل کا بیان ہے۔ ان آیات میں بھی رب تعالیٰ نے اپنی توحید و یکتائی کے چند دلائل ذکر کرتے ہوئے فرمایا ہے۔ کہ اے انسانو! کیا تم اللہ تعالیٰ کی تخلیقات کا ہر روز مشاہدہ نہیں کرتے کہ اس نے اپنی قدرت کاملہ سے تمہارے لیے بے شمار اشیاء پیدا فرمادی ہیں۔ اور ان اشیاء کی تخلیق میں تم میں سے کسی کا کوئی کردار نہیں ہے بلکہ وہ سب کچھ اللہ رب العزت کے دست قدرت کا نتیجہ ہے کہ اس نے بڑے بڑے طاقتور جانور اور چوپایوں کو اپنی حکمت اور حکم سے پیدا کر کے تمہارا مطیع اور فرمانبردار بنا دیا ہے۔ کیا تمہیں اب بھی توحیدِ الہی اور قدرتِ خداوندی کی سمجھ نہیں آتی۔ فرمایا:

﴿أَوَلَمْ يَرَوْا أَنَّا خَلَقْنَاهُمْ مِمَّا عَمِلَتْ أَيْدِينَا أَنْعَامًا فَهُمْ لَهَا مَالِكُونَ﴾ (٣٦/يٰسِينَ: ٤١)

”کیا انہوں نے دیکھا نہیں کہ ہم نے اپنے ہاتھوں سے بنائی ہوئی چیزوں میں سے ان کے لیے مویشی بنائے۔ پس یہ ان کے مالک ہیں۔“

حقیقت یہ ہے کہ ہر چیز کا خالق اللہ تعالیٰ ہی ہے اور ہر چیز کا حقیقی مالک بھی وہی ہے۔ مگر اس نے انسان کو اپنی مہربانی سے مختلف اشیاء کا عارضی مالک بنا دیا ہے۔ کہ انسان جس طرح چاہے اللہ تعالیٰ کی مخلوق سے خدمت لے وگرنہ ع

درحقیقت مالک ہر شی خدا است

ایں امانت چند روز نزد ما است

ہر چیز پر اللہ تعالیٰ کی ملکیت کا مسئلہ قرآن حکیم نے متعدد مقامات پر مختلف اسالیب میں بیان فرمایا ہے۔ مثلاً فرمان ربانی ہے:

﴿يَلِلُوا مَا فِي السَّمٰوٰتِ وَمَا فِي الْاَرْضِ ط﴾ (البقرة: ۲۸۳)

”ارض وسموات کی ہر چیز کا مالک اللہ تعالیٰ ہی ہے۔“

سرمایہ داروں اور مزدوروں کے درمیان یہ بحث اکثر اوقات چلتی رہتی ہے کہ اصل چیز ”سرمایہ“ ہے یا ”مخت“ سرمایہ داروں کا اصرار ہے کہ اصل چیز سرمایہ ہے۔ کیونکہ سرمایہ ہوگا تو مخت کے مواقع پیدا ہوں گے اگر سرمایہ ہی نہ ہوگا تو مزدور، مزدوری کیسے کرے گا۔ لہذا سرمایہ ہی اصل اور ہر چیز سے مقدم ہے۔

جبکہ دوسرے گروہ کا خیال ہے کہ سرمایہ، مخت سے پیدا ہوتا ہے۔ اگر مخت نہ ہوگی تو سرمایہ کہاں سے آئے گا؟ اس لیے مزدوروں کی مخت اور ان کا حق مقدم ہے۔ قرآن مجید کی سورۃ یٰسین نے انسان کو سمجھایا ہے کہ کسی چیز کا مالک نہ سرمایہ دار ہے اور نہ مخت کش، بلکہ ہر چیز کا اصل اور حقیقی مالک ”اللہ رب العالمین“ ہے۔ جو ہر چیز کا خالق ہے۔ انسانی ملکیت اللہ تعالیٰ کی عارضی عطا کردہ ہے۔ اور اللہ تعالیٰ نے انسانوں کے امتحان اور آزمائش کے لیے بعض کو مالدار بنا رکھا ہے اور بعض کو تنگ دست۔ ان اشیاء کا مالک پہلے بھی اللہ تعالیٰ ہی تھا۔ اب

بھی وہی ہے اور بعد میں بھی وہی مالک ہوگا۔ لہذا ہر شخص کو اللہ تعالیٰ کے مقرر کردہ اصولوں اور ضابطوں پر چلنا چاہیے کہ دنیا میں امن و سکون قائم رہے۔

جانوروں کے فوائد:

اللہ سبحانہ و تعالیٰ نے اپنی توحید کے دلائل میں سے ان آیات میں ایک اہم دلیل جانوروں کی پیدائش کو قرار دیا ہے اور فرمایا ہے کہ ان کی تخلیق میں انسان کا کوئی عمل دخل تو ہے نہیں۔ مگر ہمارا کتنا احسان ہے کہ ہم نے ان بڑے طاقتور جانوروں کو انسان کا مطیع اور فرمانبردار بنا دیا ہے۔ آپ غور فرمائیں کہ ہاتھی، اونٹ، گھوڑا، گائے، بھینس اور اس طرح کے دوسرے جانور جو انسان سے کئی درجے زیادہ طاقت، قوت اور ہمت کے مالک ہیں۔ مگر اللہ تعالیٰ نے ان کی طبیعت اور فطرت میں یہ بات ڈال دی ہے کہ تمہارا کام انسان کی خدمت ہے۔ اب وہ اتنے طاقتور اور عظیم الجثہ ہونے کے باوجود انسان کے اشارے پر چلتے ہیں اور ہر وہ کام کرتے ہیں جو انسان اُن سے لیتا چاہتا ہے۔ ان میں سے بعض جانوروں کو انسان اپنی سواری کے لیے استعمال کرنا چاہتا ہے۔ تو وہ گردن جھکا کر اور فرمانبردار بن کر انسان کے آگے کھڑے ہو جاتے ہیں۔ اور اگر ان میں سے حلال جانوروں کا انسان گوشت کھانا چاہے تو وہ اس کی اطاعت، خدمت اور فرمانبرداری کے لیے ذبح ہونے پر تیار ہو جاتے ہیں۔ علاوہ ازیں انسانوں کے لیے جانوروں میں دیگر فوائد بھی ہیں۔ ان کے بال، کھالیں، ہڈیاں، چربی، سینگ اور چمڑا تک انسانی ضروریات کے کام آتا ہے۔ بلکہ جانوروں کا تو گوہر بھی ضائع نہیں ہوتا۔ بلکہ اسے سکھا کر ایندھن کے لیے استعمال کیا جاتا ہے۔ اور اس سے بڑی عمدہ قسم کی کھاد تیار ہوتی ہے۔ اسی طرح بعض جانور ایسے ہیں جو انسان کے لیے دودھ مہیا کرتے ہیں۔ اور انسان ان کا دودھ استعمال کرتا ہے۔ آپ جانتے ہیں کہ دودھ انسانی خوراک کا ایک اہم جزء اور حصہ ہے۔ اور انسان کی اس اہم ضرورت کو پورا کرنے کے لیے اللہ تعالیٰ نے بعض جانوروں کے تھنوں میں دافر دودھ پیدا فرمایا ہے۔ انسان پر اپنے انعامات اور احسانات کا تذکرہ کرتے ہوئے اللہ تعالیٰ ان آیات میں فرماتا ہے:

﴿وَذَلَّلْنَاهَا لَهُمْ فَمِنْهَا رَكُوبُهُمْ وَمِنْهَا يَأْكُلُونَ ۝ وَلَهُمْ فِيهَا مَنَافِعُ

وَمَشَارِبٌ أَفْلَا يَشْكُرُونَ ﴿٤٣﴾ (یٰسین: ۴۲، ۴۳)

”اور ہم نے ان مویشیوں کو انسان کا فرمانبردار بنا دیا ہے۔ پس ان میں سے بعض کا گوشت کھاتے ہیں۔ اور انسانوں کے لیے ان جانوروں میں بہت سے فوائد ہیں اور پینے کی چیزیں ہیں۔ کیا وہ شکر ادا نہیں کرتے؟“

جانوروں کی انہی مفتوحوں، فوائد اور انسان کے لیے ان کی ضرورت کا تذکرہ کرتے ہوئے چودہویں پارے میں اللہ تعالیٰ ارشاد فرماتے ہیں:

﴿وَإِنْ لَّكُمْ فِي الْأَنْعَامِ لَعِبْرَةٌ لِّتُذَكَّرُوا لِّسُقُيَتِكُمْ مِّمَّا فِي بُطُونِهِ مِنْ بَيْنِ فَرْثٍ وَدَمٍ لَبَنًا خَالِصًا سَائِغًا لِلشَّارِبِينَ ﴿١٢﴾﴾ (الحمل: ۶۶)

”اور بلاشبہ تمہارے لیے مویشیوں میں عبرت اور نصیحت ہے۔ ہم تمہیں ان کے پیٹوں میں گوبر اور خون کے درمیان سے خالص دودھ نکال کر پلاتے ہیں۔ جو پینے والوں کے لیے خوش ذائقہ ہے۔“

اللہ تعالیٰ کے انہی احسانات اور انعامات کا تذکرہ شاعر نے بڑی خوبصورتی سے کیا ہے۔ کہ اے انسان! اللہ تعالیٰ نے ۔

جانور پیدا کیے تیری رضا کے واسطے
چاند سورج اور ستارے ہیں ضیاء کے واسطے
کھیتیاں سرسبز ہیں تیری غذا کے واسطے
سارا جہاں تیرے لیے اور تو خدا کے واسطے

﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ ﴿٥١﴾﴾ (الذاریات: ۵۲)

”اور ہم نے جنات اور انسانوں کو صرف اپنی عبادت کے لیے پیدا فرمایا ہے۔“

شکر نہیں کرتے:

سورۃ یٰسین کی اس آیت مبارکہ کے آخری الفاظ میں خالق کائنات نے انسانوں سے شکوہ کرتے ہوئے ان کے عمل اور کردار کی مذمت فرمائی ہے کہ حق تو یہ تھا کہ اللہ رب العالمین کی ان بے شمار اور اُن گنت نعمتوں کا استعمال کرتے ہوئے انسان ان اشیاء کے خالق دمالک

کا شکریہ ادا کرتا کہ اس رحمان و رحیم نے کائنات کی ہر چیز کو انسان کا مطیع و فرمانبردار بنادیا ہے۔ مگر افسوس کہ انسان کھانا اللہ تعالیٰ کا ہے مگر ”گاتا“ غیروں کا ہے اور شکریہ دوسروں کا ادا کرتا ہے۔ اللہ تعالیٰ فرماتے ہیں:

﴿أَفَلَا يَشْكُرُونَ ۝﴾ (٣٦/٣٥)

”کیا میری نعمتوں پر بھی میرا شکر ادا نہیں کرتے۔“

قرآن عزیز کے متعدد مقامات پر اللہ تعالیٰ نے انسانوں کو حکم دیا ہے۔ کہ وہ اپنے خالق و مالک کا شکر ادا کرتے رہیں۔ فرمایا:

﴿يَا أَيُّهَا الَّذِينَ آمَنُوا كُلُوا مِن طَيِّبَاتِ مَا رَزَقْنَاكُمْ وَاشْكُرُوا لِلَّهِ

(البقرہ: ۱۷۲)

”اے اہل ایمان! ہم نے پاکیزہ اشیاء میں سے جو تمہیں روزی عطاء فرمائی

ہے۔ اسے کھاؤ اور اللہ تبارک و تعالیٰ کا شکر ادا کرو۔“

قرآن حکیم کے دوسرے مقام پر رب تعالیٰ نے فرمایا:

﴿فَكُلُوا مِمَّا رَزَقَكُمْ اللَّهُ حَلَالًا طَيِّبًا ۚ وَاشْكُرُوا نِعْمَتَ اللَّهِ

(النحل: ۱۱۳)

”اللہ تعالیٰ نے جو حلال اور پاکیزہ چیزیں دی ہیں ان کو کھاؤ اور اللہ رب

العالمین کی نعمتوں پر اس کا شکر ادا کرو۔“

قرآن مجید میں اللہ تعالیٰ نے یہ بات بیان فرمائی ہے کہ اگر انسان اللہ تعالیٰ کے

احسانات پر اس کا شکر ادا کریں گے تو وہ ان پر انعامات کی مزید بارش برسائے گا۔ اور اگر اللہ

کریم کی ناشکری کریں گے تو وہ انہیں اپنے عذاب کی لپیٹ میں لے لے گا اور ناشکرے

لوگوں پر اس کا عذاب بڑا سخت ہوگا۔ فرمایا:

﴿لَٰكِن شُكْرُكُمْ لَا يَزِيدُكُمْ ۖ وَلَٰكِن كُفْرُكُمْ إِنَّ عَذَابِي لَشَدِيدٌ ۝﴾

(ابراہیم: ۷)

”(اے لوگو!) اگر تم میرا شکر ادا کرو گے تو یقیناً میں تمہیں زیادہ عطا فرماؤں گا۔

اور اگر ناشکری کرو گے تو میرا عذاب بڑا سخت ہے۔“

معبودانِ باطلہ:

اگلی آیت مبارکہ میں اللہ عزوجل نے معبودانِ باطلہ کی مذمت اور شرک کی تردید فرماتے ہوئے کہا ہے کہ ناشکرے لوگوں کا حال بڑا عجیب ہے کہ کھاتے ہمارے دسترخوان سے ہیں۔ ہمارے پیدا کردہ جانوروں پر سوار ہوتے ہیں۔ ہمارے تخلیق شدہ مویشیوں کا گوشت کھاتے اور دودھ پیتے ہیں مگر عبادتِ غیروں کی کرتے ہیں۔ ہمیں چھوڑ کر دوسروں کو معبود بناتے، ان کے آگے جھکتے، ان کے روبرو سجدہ ریز ہوتے، ان سے مرادیں مانگتے، ان کے نام کی نذریں اور نیازیں دیتے، انہیں مشکل کشا اور حاجت روا مانتے ہیں اور معبودانِ باطلہ کے پرستاروں کے قلب و ذہن میں شیطان نے یہ بات بٹھادی ہے کہ اگر تمہیں کوئی مشکل پیش آجائے۔ کوئی ضرورت پڑ جائے اور سختی آجائے تو یہ معبود تمہاری مدد کریں گے۔ مشکل وقت میں تمہارے کام آئیں گے اور تمہیں عذاب کے شکنجے سے چھڑائیں گے۔ اللہ تعالیٰ نے مشرکین و کافرین کی اس حالت کا ذکر کرنے کے بعد ان معبودوں کی بے بسی، بے کسی اور بے اختیاری بیان کرتے ہوئے فرمایا ہے۔ کہ ان معبودوں کو قطعاً یہ طاقت، قوت اور استطاعت نہیں ہے کہ وہ تمہاری مشکلات آسان کر سکیں۔ تمہارے کسی کام آسکیں اور تمہیں خدائے قہار کے عذاب سے چھڑا سکیں۔ یہ معبودانِ باطلہ جنہیں تم نے حاجت روا بنا رکھا ہے۔ کبھی ایک کو پکارتے ہو اور کبھی دوسرے کی دُھائی دیتے ہو۔ اس شہر میں تمہارا حاجت روا اور ہے اور دوسرے شہر میں الگ ہے اور تم نے ہر کام کے لیے جو الگ الگ معبود بنائے ہوئے ہیں۔ ان میں یہ طاقت نہیں کہ تمہاری مدد کر سکیں اور مافوقِ الاسباب تمہارے کسی کام آسکیں۔ بلکہ یہ سب کے سب معبود قیامت کے دن رب تعالیٰ کے دربارِ عالی شان میں حاضر کیے جائیں گے۔ اور اگر یہ اپنی عبادت اور پوجا خود کرواتے اور لوگوں کے شرکیہ افعال پر خوش ہوتے تھے تو انہیں اور ان کے پرستاروں کو اکٹھا جہنم میں ڈال دیا جائے گا۔ تلاوت فرمائیے سورۃ یٰسین کی یہ آیات اور غور فرمائیے۔ ان کے ترجمے پر..... فرمانِ ربانی ہے:

﴿وَاتَّخَذُوا مِنْ دُونِ اللَّهِ آلِهَةً لَّعَلَّهُمْ يَنْصُرُونَ﴾ ۱ لَا يَسْتَطِيعُونَ
نَصْرَهُمْ وَهُمْ لَهُمْ جُنْدٌ مُّحْضَرُونَ ﴿۲﴾ (یٰسین: ۲۳، ۲۴)

”اور انہوں نے اللہ تعالیٰ کے علاوہ دوسرے معبود بنالیے۔ شاید کہ وہ ان کی مدد کریں اور یہ معبود ان کی مدد کرنے کی طاقت ہی نہیں رکھتے اور وہ مشرک ان معبودوں کے لیے حاضر لشکر ہیں۔“

جناب امام بیہقی رحمۃ اللہ علیہ نے صحابی رسول سیدنا ابوالدرداء رضی اللہ عنہ سے مروی حدیث ذکر فرمائی ہے کہ رسول اللہ صلی اللہ علیہ وسلم نے ارشاد فرمایا کہ اللہ رب العالمین فرماتا ہے۔ میرا اور جن وانس کا معاملہ بڑا عجیب ہے کہ۔ اَخْلَقْتُ وَيُعْبَدُ غَيْرِي۔ کہ پیدا میں کرتا ہوں اور عبادت غیروں کی کی جاتی ہے۔ اور رزق میں عطاء کرتا ہوں اور شکر دوسروں کا کیا جاتا ہے۔

(تفسیر مظہری سورۃ یسین آیت: ۷۳)

﴿وَهُمْ لَهُمْ جُنُودٌ مُّحْضَرُونَ﴾ کا ایک مفہوم یہ بھی بیان کیا گیا ہے کہ غیر اللہ کے تمام پجاریوں کو ان کے معبودوں کے ساتھ یکجا کر کے انہیں جہنم میں پھینک دیا جائے گا۔ (تفسیر قرطبی سورۃ یسین آیت: ۷۵) اس کی تائید صحابی رسول جناب ابو ہریرہ رضی اللہ عنہ سے مروی ایک حدیث مبارکہ سے بھی ہوتی ہے۔ کہ رسول اللہ صلی اللہ علیہ وسلم نے فرمایا:

((يَجْمَعُ اللَّهُ النَّاسَ يَوْمَ الْقِيَامَةِ فِي صَعِيدٍ وَاحِدٍ))

”اللہ تعالیٰ قیامت کے دن تمام انسانوں کو ایک میدان میں جمع کرے گا۔“

پھر رب العالمین ان کی طرف جہانک کر ارشاد فرمائے گا:

((أَلَا يَتَّبِعُ كُلُّ إِنْسَانٍ مَّا كَانُوا يَعْبُدُونَ))

”کہ ہر انسان اپنے معبودوں کے ساتھ کیوں نہیں چلا جاتا۔“

پس صلیب والے کے لیے صلیب کی صورت سامنے آجائے گی۔ اور تصاویر کے پجاریوں کے لیے تصویریں ہوں گی اور آگ کے پرستاروں کے سامنے آگ آجائے گی۔ یعنی ہر شخص جسے پوجتا تھا قیامت کے دن اس کے ساتھ چلا جائے گا۔ ((وَيُنْفِقُ الْمُسْلِمُونَ)) اور رب تعالیٰ کے عبادت گزار مسلمان باقی رہ جائیں گے۔ ((فَيُطْلَعُ عَلَيْهِمْ رَبُّ الْعَالَمِينَ)) تو رب العالمین ان کی طرف جہانک کر فرمائے گا، تم لوگوں کے ساتھ کیوں نہیں گئے؟ رب تعالیٰ کے پرستار عرض کریں گے۔ نَعُوذُ بِاللّٰهِ مِنْكَ نَعُوذُ بِاللّٰهِ مِنْكَ اللّٰهُ رَبُّنَا وَهَذَا

مَكَانُنَا حَتَّى نَرَى رَبَّنَا۔ ہم اللہ کی پناہ مانگتے ہیں۔ ہم اللہ کی پناہ مانگتے ہیں۔ ہمارا معبود تو صرف اللہ تعالیٰ ہے اور ہم جب تک اپنے رب کو نہ دیکھ لیں اس وقت تک ہم یہیں رہیں گے۔ اللہ تعالیٰ انہیں پھر حکم دے گا اور عقیدہ توحید پر ثابت قدمی عطا فرمائے گا۔ پھر چھپ جائے گا۔ اور پھر ان کی طرف جھانک کر فرمائے گا۔ کہ تم لوگوں کے ساتھ کیوں نہیں گئے؟ توحید کے پرستار پھر دو مرتبہ رب کی پناہ طلب کریں گے اور عرض کریں گے۔ اَللّٰهُ رَبُّنَا۔ (لوگ اپنے معبودوں کے ہمراہ چلے گئے) ہمارا رب تو صرف اللہ تعالیٰ ہی ہے اور اپنے رب کی زیارت کا شرف حاصل ہونے تک ہم تو یہیں رہیں گے۔ صحابہ کرام رضی اللہ عنہم نے عرض کی۔ اے اللہ کے رسول! ہَلْ نَرَا؟ کیا ہم اپنے رب کی زیارت کا شرف حاصل کریں گے؟ نبی کریم ﷺ نے فرمایا۔ کیا چودھویں کی رات، چاند کو دیکھنے میں تمہیں کوئی رکاوٹ ہوتی ہے؟ صحابہ نے عرض کی قطعاً نہیں۔ تو فرمایا۔ فَإِنَّكُمْ لَا تَضَارُّونَ فِي رُؤْيَيْتِهِ۔ پس اسی طرح رب کو دیکھنے میں بھی کوئی رکاوٹ نہیں ہوگی۔ آپ ﷺ نے فرمایا کہ توحید پرستوں سے دوسری مرتبہ خطاب فرمانے کے بعد رب تعالیٰ پھر پردے میں چلا جائے گا۔ ثُمَّ يَطْلَعُ فَيَعْرِفُهُمْ نَفْسُهُ۔ پھر جھانکے گا اور توحید پرستوں کو اپنا تعارف کروائے گا۔ اَنَا رَبُّكُمْ فَاتَّبِعُونِي۔ میں تمہارا رب ہوں، لہذا میرے ساتھ چلو۔ فَيَقُومُ الْمُسْلِمُونَ تو مسلمان کھڑے ہو جائیں گے۔ رب العالمین انہیں یعنی اپنے عبادت گزاروں کو بل صراط سے آسانی کے ساتھ گزار کر ہمیشہ ہمیشہ کے لیے جنت میں داخل فرما دے گا۔ سبحان اللہ

(جامع ترمذی، کتاب صفة الجنة، باب ماجاء فی غلود اهل الجنة.....)

نبی اکرم ﷺ کو تسلی:

سورۃ یسین کے آخری رکوع کی ابتدائی آیات میں یہ بات قدرے وضاحت کے ساتھ بیان ہو چکی ہے کہ مشرکین مکہ نبی کریم ﷺ کو شاعر، ساحر، دیوانہ، مجنون اور اسی قسم کے دوسرے الفاظ کہہ کر پریشان کرنے کی کوشش کرتے تھے۔ فطری طور پر آپ ﷺ اور صحابہ کرام رضی اللہ عنہم کو ان باتوں سے سخت ذہنی کوفت اور تکلیف ہوتی تھی، بلکہ کفار و مشرکین اور اسلام کے مخالفین و معاندین موقع ملنے پر آپ ﷺ اور آپ کے رفقاء کو جسمانی اذیتوں

میں بھی مبتلا کرتے تھے جس سے نبی اکرم ﷺ کا قلب مبارک پریشان ہو جاتا تھا تو اللہ تعالیٰ نے آپ ﷺ کی تسلی، تفسی اور اطمینان کے لیے سورت یسین کی یہ آیت مبارکہ نازل فرمائی:

﴿فَلَا يَحْزَنكَ قَوْلُهُمْ ۖ إِنَّا نَعْلَمُ مَا يُسْرُونَ وَمَا يُعْلِنُونَ ۝﴾

(یسین: ۷۶)

”ان کافروں کی باتیں آپ کو غم و حزن میں مبتلا نہ کریں۔ ہم خوب جانتے ہیں

ان چیزوں کو جنہیں وہ چھپاتے ہیں اور جنہیں وہ ظاہر کرتے ہیں۔“

اللہ تعالیٰ نے فرمایا کہ یہ کافر ظاہری طور پر تکلیفیں پہنچاتے ہیں اور نازیبا کلمات استعمال کرنے کے علاوہ اکثر اوقات منصوبہ بندی بھی کرتے ہیں کہ کس طرح آپ کے راستہ میں روڑے اٹکائے جائیں۔ آپ کی دعوت کو کیسے روکا جائے۔ آپ کے بڑھتے ہوئے ساتھیوں کو کن طریقوں سے اسلام سے برگشتہ کیا جائے۔ فرمایا! آپ مطمئن رہیں۔ آپ کا رب ان تمام باتوں سے باخبر ہے۔ آپ اپنا کام جاری رکھیں۔ اسلام کی دعوت پھیلاتے رہیں۔ لوگوں کے عقائد کی اصلاح کی کوشش فرماتے رہیں اور ان ظالموں کی باتوں کی کوئی پرواہ نہ کریں۔ ان سے ہم خود نیٹ لیں گے۔

آج بھی داعیانِ توحید کو قتل کی دھمکیاں ملتی ہیں۔ پیغمبرِ اعظم ﷺ کی احادیث سنانے والوں کو راہ سے ہٹانے کی منصوبہ بندی ہوتی ہے۔ اور امام رسولان کی اتباع کا درس دینے والوں کے خلاف نازیبا، نامناسب اور گھٹیا الفاظ استعمال کیے جاتے ہیں۔ مگر

اسلام کی فطرت میں قدرت نے چمک دی ہے

اتنا ہی یہ ابھرے گا جتنا کہ دبا دیں گے

اللہ تعالیٰ ہم سب کو عقیدہ توحید پر استقامت نصیب فرمائے۔ آمین

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ ۝

خطبہ نمبر ۱۲

بعث بعد الموت

الْحَمْدُ لِلَّهِ الَّذِي هَدَانَا لِهَذَا وَمَا كُنَّا لِنَهْتَدِيَ لَوْلَا أَنْ هَدَانَا اللَّهُ
 اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ عَلَى إِبْرَاهِيمَ
 وَعَلَى آلِ إِبْرَاهِيمَ إِنَّكَ حَبِيدٌ مَجِيدٌ ۝ اللَّهُمَّ بَارِكْ عَلَى مُحَمَّدٍ
 وَعَلَى آلِ مُحَمَّدٍ كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ
 حَبِيدٌ مَجِيدٌ ۝ أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ ۝
 بِسْمِ اللَّهِ الرَّحْمَنِ الرَّحِيمِ ۝

﴿أَوَلَمْ يَرِ الْإِنْسَانُ أَنَّا خَلَقْنَاهُ مِنْ نُطْفَةٍ فَإِذَا هُوَ خَصِيمٌ مُبِينٌ ۝
 وَضَرَبَ لَنَا مَثَلًا وَنَسِيَ خَلْقَهُ قَالَ مَنْ يُعْطِي الْعِظَامَ وَهِيَ رَمِيمٌ ۝ قُلْ
 يُعْطِيهَا الَّذِي أَنشَأَهَا أَوَّلَ مَرَّةٍ ۖ وَهُوَ بِكُلِّ خَلْقٍ عَلِيمٌ ۝ الَّذِي جَعَلَ
 لَكُمْ مِنَ الشَّجَرِ الْأَخْضَرِ نَارًا فَإِذَا أَنْتُمْ تُوقَدُونَ ۝ أَوَلَيْسَ الَّذِي
 خَلَقَ السَّمَوَاتِ وَالْأَرْضَ بِقَدِيرٍ عَلَى أَنْ يَخْلُقَ مِثْلَهُمْ ۚ بَلَىٰ ۖ وَهُوَ الْخَلَّاقُ
 الْعَلِيمُ ۝ إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ ۝ فَسُبْحَانَ
 الَّذِي بِيَدِهِ مَلَكُوتُ كُلِّ شَيْءٍ ۖ وَإِلَيْهِ تُرْجَعُونَ ۝﴾ (۳۶/یسین: ۷۷-۸۴)

”کیا انسان کو معلوم نہیں کہ ہم نے اسے نطفہ سے پیدا کیا۔ پس اب وہ صریح
 جھگڑا بن گیا ہے اور ہمارے لیے مثالیں بیان کرنے لگا ہے اور اپنی پیدائش کو
 بھول گیا ہے۔ کہتا ہے کہ کون زندہ کرے گا ہڈیوں کو جب وہ بوسیدہ ہو چکی ہوں
 گی۔ (اے پیغمبر!) آپ فرما دیجئے انہیں وہی اللہ تعالیٰ زندہ کرے گا جس نے
 انہیں پہلی مرتبہ پیدا کیا تھا۔ اور وہ ہر مخلوق کو اچھی طرح جانتا ہے، جس نے
 تمہارے لیے ہزار خیتوں سے آگ پیدا کر دی۔ پس تم اس سے آگ سلگاتے
 ہو۔ کیا وہ اللہ تعالیٰ جس نے آسمانوں اور زمین کو پیدا کیا۔ یہ قدرت نہیں رکھتا کہ

ان جیسی مخلوق پیدا کر سکے۔ بے شک وہی پیدا کرنے والا، سب کچھ جاننے والا ہے۔ اس کا حکم، جب وہ کسی کام کا ارادہ فرماتا ہے تو اسے اتنا ہی فرماتا ہے۔ ہو جا۔ پس وہ ہو جاتا ہے۔ پس وہ (ہر عیب سے) پاک ہے جس کے ہاتھ میں ہر چیز کی حکومت ہے۔ اور اسی کی جانب تم کو لوٹا یا جائے گا۔“

ہر قسم کی حمد و ثناء صرف اور صرف اللہ رب العالمین کے لیے ہے۔ جو ہر چیز کا خالق، مالک، حاکم اور رازق ہے۔ وہ ہر کام پر قادر ہے۔ اس ذات یتکا کی تعریف و تسبیح اور تحمید و تمجید کے بعد ان گنت، لا تعداد بے شمار و بے حساب درود و سلام شافع محشر، سید البشر، سب سے بہتر اور سب سے برتر جناب محمد رسول اللہ ﷺ کی ذات اقدس و اطہر پر جو سید الاولین والآخرین، رحمۃ العالمین اور شفیع المذنبین ہیں۔

آخری آیات:

سورت یاسین کی آخری آیات بابرکات میں اللہ وحدہ لا شریک، خالق کائنات نے اپنی وحدانیت و ربوبیت کے چند مزید دلائل بیان فرماتے ہوئے مشرکین کے بعض غلط عقائد کی واضح الفاظ میں مذمت و تردید فرمائی ہے۔ اور انسان کو باقی بے شمار دلائل، آیات اور نشانات کے ساتھ ساتھ اپنے جسم کی ساخت اور حقیقت پر غور کرنے کا حکم دیا اور فرمایا ہے کہ اے انسان! اگر تو اپنے جسم کے اعضاء کی بناوٹ اور اپنی تخلیق کی حقیقت پر غور کرے تو تیرے جسم کا ہر عضو تجھے اللہ تعالیٰ کی توحید اور یکتائی کا سبق دے رہا ہے۔

انسان کی پیدائش:

اگر انسان اپنے مادہ تخلیق پر ہی غور کرے تو وہ کبھی بھی سرکشی، بغاوت اور نافرمانی کا راستہ اختیار نہیں کر سکتا۔ اللہ تعالیٰ نے فرمایا کہ انسان سوچے تو کبھی کہ ہم نے اسے ایک قطرہ آب سے پیدا کیا پھر اسے بچپن، جوانی، صحت، عزت اور دولت جیسی نعمتیں عطا فرمائیں۔ اب چاہیے تو یہ تھا کہ وہ ہمارا فرماں بردار اور اطاعت گزار بندہ بن کر زندگی گزارتا مگر اس نے ہماری توحید کا انکار شروع کر دیا اور ہماری یکتائی، کبریائی اور بڑائی کے بارے میں طرح طرح کی باتیں بناتا ہے۔ ہمارے اختیارات اور قدرت کے بارے میں بحث اور مناظرے

کرتا ہے اور ہمارے ساتھ دوسروں کو شریک و سہم بنانے کے لیے الجھتا اور جھگڑے کرتا ہے۔
فرمان الہی ہے:

﴿أَوَلَمْ يَرِ الْإِنْسَانُ أَنَّا خَلَقْنَاهُ مِنْ نُطْفَةٍ فَإِذَا هُوَ خَصِيمٌ مُبِينٌ ۝﴾

(۳۶/یسین: ۷۷)

”کیا انسان اس حقیقت کو نہیں جانتا کہ ہم نے اسے ایک نطفہ سے پیدا کیا پس اب اچانک وہ بڑا جھگڑالو بن گیا ہے۔“

سورت یسین کی اس بابرکت اور مقدس آیت میں بڑے سادہ اور عام فہم انداز میں انسانوں کو توحید کا مسئلہ سمجھایا اور حکم دیا گیا ہے۔ کہ اے انسان! تیرے اپنے وجود میں رب تعالیٰ کی یکتائی کی نشانیاں اور دلائل موجود ہیں۔ تو اپنے آپ کا مطالعہ تو کر۔ سوچ اور غور کر..... کہ تیرا خوبصورت چہرہ..... تیرے چپکے ہوئے دانت..... نرم و نازک ہونٹ..... تیرا گول منہ..... تیرے بولنے کے لیے چھوٹی سی مگر بڑی تیز زبان..... تیرے چہرے پہ سچی ہوئی دو بے مثال نورانی آنکھیں..... تیری سیامت کے لیے دو بہترین کان..... سو گھنٹے کے لیے ناک کے دو نتھنے..... تیرا چوڑا اور خوبصورت ماتھا..... تیرے حسین و جمیل رخسار..... غرض تو جسم کے جس حصے پر بھی نور کرے گا وہی حصہ تجھے پکار پکار کر گواہی دے گا کہ۔ ﴿فَتَبَارَكَ اللَّهُ أَحْسَنُ الْخَالِقِينَ﴾ پس بڑا بابرکت ہے اللہ تعالیٰ جو بہترین خالق ہے۔ اسی مفہوم کو قرآن حکیم کے چوبیسویں پارے میں ایک دوسرے انداز سے بیان فرمایا گیا ہے۔

﴿اللَّهُ الَّذِي جَعَلَ لَكُمُ الْأَرْضَ قَرَارًا وَ السَّمَاءَ بَنَاءً وَ صَوَّرَكُمُ فَأَحْسَنَ صُورَكُمْ وَ رَزَقَكُمُ مِنَ الطَّيِّبَاتِ ۚ ذِكْرُكُمْ اللَّهُ رَبُّكُمْ ۖ فَتَبَارَكَ اللَّهُ رَبُّ الْعَالَمِينَ ۝﴾
هُوَ الْحَيُّ لَا إِلَهَ إِلَّا هُوَ فَادْعُوهُ مُخْلِصِينَ لَهُ الدِّينَ ۚ الْحَمْدُ لِلَّهِ رَبِّ الْعَالَمِينَ ۝﴾ (۳۰/مومن: ۶۴، ۶۵)

”اللہ تعالیٰ تو وہی ہے جس نے تمہارے لیے زمین کو قیام کی جگہ اور آسمان کو چھت بنایا اور تمہاری تصویریں بنائیں اور تمہاری صورتوں کو حسین و جمیل بنایا اور کھانے کے لیے تمہیں پاکیزہ اشیاء عطا فرمائیں۔ یہی اللہ تعالیٰ تمہارا پروردگار

ہے۔ پس اللہ تعالیٰ بڑی برکتوں والا ہے جو سارے جہانوں کا رب ہے وہ ہمیشہ زندہ ہے اس کے سوا کوئی معبود نہیں ہے لہذا اپنے دین کو اسی کے لیے خالص کرتے ہوئے اُسی کو پکارو، تمام تعریفیں اللہ تعالیٰ کے لیے ہیں جو سارے جہانوں کا پروردگار ہے۔“

اگر آپ قرآن حکیم کا مطالعہ فرمائیں تو واضح ہوگا کہ خالق ارض و سماء نے اپنی توحید، اختیارات، قدرت و حکمت کا مسئلہ سمجھانے کے لیے کوئی فلسفیانہ انداز اختیار نہیں کیا بلکہ اس نے اپنی الوہیت و وحدانیت کی بات انسان کے ذہن میں بٹھانے، اسے پختہ کرنے اور اسے شرک سے بچانے کے لیے انسان کے وجود کو ہی موضوع بحث بنایا ہے تاکہ انسان ان انفسی دلائل کو دیکھ کر اور اپنے جسم کی تخلیق کا مطالعہ کر کے اس کی ہی توحید کا قائل اور اس کی عبادت پر راغب ہو جائے۔ تفصیل میں جائے بغیر ہم سورت یسین کی زیر بحث آیت کی مزید وضاحت کے لیے قرآن حکیم کی چند دوسری آیات کا ذکر مناسب سمجھتے ہیں۔ اکیسویں پارے میں ارشاد حقانی ہے:

﴿الَّذِي أَحْسَنَ كُلَّ شَيْءٍ خَلَقَهُ وَبَدَأَ خَلْقَ الْإِنْسَانِ مِنْ طِينٍ ۖ ثُمَّ جَعَلَ نَسْلَهُ مِنْ سُلَالَةٍ مِّنْ مَّاءٍ ۖ مَّهِينٍ ۚ ثُمَّ سَوَّاهُ وَنَفَخَ فِيهِ مِن رُّوحِهِ ۚ وَجَعَلَ لَكُمُ السَّمْعَ وَالْأَبْصَارَ وَالْأَفْئِدَةَ ۚ قَلِيلًا مَّا تَشْكُرُونَ ۝﴾
(۳۲/ السجدة: ۷۷-۷۹)

”(اللہ وہ ہے) جس نے اپنی تخلیق کردہ ہر چیز کو خوبصورت بنایا اور انسان کی تخلیق کی ابتدا مٹی سے فرمائی، پھر اس کی نسل کو حقیر پانی کے جوہر سے پیدا فرمایا۔ پھر اس (کے قد و قامت) کو درست فرمایا اور اس میں اپنی روح پھونکی اور تمہارے کان، آنکھیں اور دل بنا دیئے۔ تم لوگ بہت کم شکر بجالاتے ہو۔“

آپ غور فرمائیں کہ رب کائنات نے کیسے خوبصورت اور متاثر کن انداز میں انسان کی تخلیق کو اپنی توحید کی نشانی قرار دیتے ہوئے انسان کو اس کی اصل حقیقت کی طرف توجہ دلائی ہے کہ اے انسان! اپنے خالق و مالک کی پہچان اور تعارف کے لیے تو افزائش نسل کی طرف

غور کر کہ جو اللہ تعالیٰ ایک ناپاک اور حقیر قطرہ آب سے اتنا بڑا انسان بنانے پر قادر ہے کیا وہ موت سے دو چار کرنے کے بعد دوبارہ زندگی عطا فرمانے پر قادر نہیں ہے۔ اسی سورت سجدہ کی اگلی آیات پڑھیں تو بات مزید واضح ہو جائے گی۔

﴿وَقَالُوا ءَاِذَا ضَلَلْنَا فِي الْاَرْضِ ءَاِذَا نَكُنِي خَلْقٌ جَدِيْدٌۢ بَلْ هُمْ بِلِقَآئِ رَبِّهِمْ كٰفِرُوْنَ ۝﴾ (۳۲/سجده: ۱۰۰)

”اور انہوں نے کہا کہ کیا (مرنے کے بعد) جب ہم زمین میں گم ہو جائیں گے تو کیا ہم از سر نو پیدا کیے جائیں گے۔ درحقیقت یہ لوگ اپنے رب کی ملاقات سے انکار کر رہے ہیں۔“

قرآن کریم کی متعدد آیات میں خالق کائنات نے بڑے عجیب اور موثر پیرائے میں انسان کو اس حقیقت کی طرف توجہ دلائی ہے۔ فرمان ربانی ہے:

﴿نَحْنُ خَلَقْنٰكُمْ فَلَوْلَا تَصَدَّقُوْنَ ۝ اَفَرءَيْتُمْ مَّا تُثَنُّوْنَ ۝ ؕ اَنْتُمْ تَخْلُقُوْنَہٗ اَمْ نَحْنُ الْخٰلِقُوْنَ ۝﴾ (۵۶/واقعه: ۵۵-۵۹)

”ہم نے ہی تم کو پیدا کیا ہے۔ پس تم (قیامت کی) تصدیق کیوں نہیں کرتے؟ بھلا دیکھو جو نطفہ تم ٹپکاتے ہو کیا تم اس سے انسان پیدا کرتے ہو یا ہم پیدا کرنے والے ہیں۔“

حقیقت یہ ہے کہ بچے کی پیدائش میں انسان کا عمل دخل اتنا ہی ہے۔ جتنا اس آیت میں بیان کیا گیا ہے۔..... پھر رحم مادر میں آہستہ آہستہ عقل دنگ کر دینے والے تغیرات کا سلسلہ شروع ہوتا ہے۔ اس میں مختلف اعضاء نمودار ہوتے ہیں۔ اس میں زندگی دوڑنے لگتی ہے۔ اس کے دل و دماغ میں صلاحیتیں اور قابلیتیں ودیعت کی جاتی ہیں۔ اس اندھے، بہرے اور بے جان قطرے کو یہ رنگ روپ، حسن، زیبائی، رعنائی کس نے بخشی؟ کیا اس کی تخلیق میں اس کے ماں باپ، اس کے کسی عزیز..... یا..... انسانوں کے بنائے ہوئے کسی معبود کا کوئی کردار ہے؟ اگر ان کا کوئی کردار نہیں اور یقیناً کوئی نہیں۔ تو اسے انسان! پھر اس سے بڑی حماقت کیا ہو سکتی ہے کہ اس خالق کائنات، خداوند ذوالجلال والاکرام، اللہ رب

العزت کے ساتھ دوسروں کو شریک ٹھہرایا جائے۔ پھر ذرا اس امر پر بھی غور کرنا چاہیے کہ جس اللہ تعالیٰ کی قدرت و حکمت کا یہ عالم ہے کہ اس نے ایک حقیر چیز سے خوبصورت انسان بنا دیا کیا تمہیں مارنے کے بعد دوبارہ زندہ کرنا اس کے لیے دشوار اور مشکل ہے؟ قطعاً نہیں۔ وہ ہر چیز پر قادر اور قدیر ہے۔

انسان کی تخلیق پر بحث کے ضمن میں قرآن کریم میں بکثرت آیات موجود ہیں۔ مگر ہم اختصار کے مد نظر ان سے صرف نظر کرتے ہوئے سورۃ یٰسین کی طرف واپس آتے ہیں:

﴿أَوَلَمْ يَرِ الْإِنْسَانُ أَنَّا خَلَقْنَاهُ مِنْ نُطْفَةٍ فَإِذَا هُوَ خَصِيمٌ مُبِينٌ ۝﴾
(یٰسین: ۷۷)

”کیا انسان کو نہیں معلوم کہ ہم نے اسے نطفہ سے پیدا کیا ہے۔ پس اب وہ صریح جھگڑالو بن گیا ہے۔“

حقیقتاً انسان حجت باز، جھگڑالو اور ضدی واقع ہوا ہے۔ اسی لیے قرآن حکیم کی آیت میں اسے ﴿الذُّ الْخَصَامُ﴾..... اور..... ﴿كَانَ الْإِنْسَانُ أَكْثَرَ شَيْءٍ جَدَلًا﴾ بھی کہا گیا ہے۔

منکرین آخرت کا اعتراف:

امام کائنات جناب محمد رسول اللہ ﷺ نے مکی دور میں اعلان نبوت کے بعد اللہ تعالیٰ کی یکتائی اور آخرت پر ایمان لانے کی تبلیغ شروع فرمائی تو بعض لوگوں نے آخرت کے عقیدے کا مذاق اڑاتے ہوئے اس کا انکار کیا اور تعجب و حیرت کا اظہار کیا کہ قبروں میں مدفون بوسیدہ ہڈیوں کو عرصہ دراز گزرنے کے بعد کیسے زندہ کیا جائے گا۔ مفسر قرآن سیدنا عبد اللہ بن عباس رضی اللہ عنہ سے مروی ہے کہ۔

﴿إِنَّ الْعَاصِ بْنَ وَائِلٍ أَخَذَ عَظْمًا مِنَ الْبَطْحَاءِ فَفَتَّهَ بِيَدِهِ ثُمَّ قَالَ لِرَسُولِ اللَّهِ أَيَحْيِي اللَّهُ هَذَا بَعْدَ مَا أَرَى﴾

”(کفار مکہ میں سے ایک مشہور شخص) عاص بن وائل سرزمین مکہ سے ایک بوسیدہ ہڈی لے کر نبی اکرم ﷺ کے پاس آیا اور اس پرانی ہڈی کو ہاتھوں پر

مسئلہ کہ اس کی خاک کو اڑاتے ہوئے کہا کہ کیا اللہ تعالیٰ اس خاک سے انسان کو دوبارہ زندہ کرے گا؟ امام کائنات نے اس کافر کے مذاق کا جواب اور خالق کائنات کی قدرت اور اختیارات کو واضح طور پر بیان کرتے ہوئے فرمایا۔ نَعَمْ يُمَيِّتُكَ اللَّهُ ثُمَّ يُحْيِيكَ ثُمَّ يُدْخِلُكَ جَهَنَّمَ۔ ہاں اللہ تعالیٰ تجھے مارے گا پھر تجھے زندہ کرے گا۔ پھر تجھے (تیری بد اعمالیوں اور بد عقیدگی کی وجہ سے) جہنم کے عذاب میں مبتلا کرے گا۔“ (تفسیر ابن کثیر و تفسیر قرطبی سورۃ یٰسین آیت: ۷۷)

جب سرزمین مکہ میں آپ ﷺ عاص بن وائل کے اعتراض اور تمسخر کا جواب ارشاد فرما رہے تھے تو عین اسی وقت اللہ تعالیٰ نے آپ ﷺ پر سورت یٰسین کی ان آیات مبارکات کو نازل فرمادیا کہ اے میرے رسول مکرم ﷺ۔

﴿وَضَرَبَ لَنَا مَثَلًا وَنَسِيَ خَلْقَهُ قَالَ مَنْ يُنْفِخُ الْعِظَامَ وَهِيَ رَمِيمٌ ۝ قُلْ يُحْيِيهَا الَّذِي أَنشَأَهَا أَوَّلَ مَرَّةٍ ۖ وَهُوَ بِكُلِّ خَلْقٍ عَلِيمٌ ۝﴾

(یٰسین: ۷۸، ۷۹)

”اور وہ شخص ہمارے لیے مثالیں بیان کرنے لگ گیا ہے اور اس نے اپنی پیدائش کو فراموش کر دیا ہے، کہتا ہے کون زندہ کرے گا ہڈیوں کو جب وہ بوسیدہ ہو چکی ہوں گی۔ (اے رسول اللہ ﷺ) آپ فرمادیجئے انہیں وہی زندہ کرے گا جس نے انہیں پہلی بار پیدا کیا تھا اور وہ ہر تخلیق کو بہتر جاننے والا ہے۔“

بوسیدہ ہڈیوں کو زندہ کرنا:

یہ صرف ایک عاص بن وائل ہی نہیں کئی دوسرے اشخاص اور افراد بھی ایسے تھے جو نبی کریم ﷺ کے پیش کردہ ”بعث بعد الموت“ یعنی مرنے کے بعد اٹھائے جانے کے عقیدے کا انکار کرتے تھے اور استہزاء اور تمسخر کا کوئی موقع ہاتھ سے نہیں جانے دیتے تھے۔ کتب تفسیر میں ہے کہ ایک دفعہ مکہ کا ایک مشہور کافر ابی بن خلف جمعی قبرستان میں سے ایک پرانی گلی، سڑی اور بوسیدہ ہڈی اٹھالایا اور آپ ﷺ کے سامنے اسے دونوں ہاتھوں سے مل کر خاک بنا دیا اور اس خاک کو پھونک مار کر ہوا میں اڑاتے ہوئے نبی کریم ﷺ کو مخاطب کر کے کہنے

لگا۔ اَيَقْدِرُ اللّٰهُ عَلَىٰ اِعَادَةِ هَذَا وَفَعَلَهُ بَيِّنَةٌ۔ کیا اللہ تعالیٰ اس بوسیدہ ہڈی کو زندہ کرنے پر قادر ہے؟ اللہ تعالیٰ نے رسول اکرم ﷺ سے فرمایا اے میرے رسول! منکرین عقیدہ آخرت کو بتائیں کہ ان بوسیدہ اور خاک کے ذروں کو وہی اللہ تعالیٰ زندہ فرمائے گا جو۔ خَالِقُ كُلِّ شَيْءٍ ”ہر چیز کا خالق ہے۔“ اور یاد رکھو جس نے تمہیں عدم سے وجود بخشا ہے۔ ایک قطرہ آب سے اتنا بڑا انسان بنایا ہے۔ کیا اس کے لیے ان ہڈیوں کو زندگی بخشا مشکل ہے؟ ہرگز نہیں بلکہ اللہ تعالیٰ تو وہ ذات کریم ہے جس نے کلمہ گُن سے زمین و آسمان، نباتات و جمادات، حیوانات اور کائنات کی ہر چیز کو پیدا فرمایا ہے۔ غرض اُبی بن خلف کے اس اعتراض کے جواب میں اللہ تعالیٰ نے سورۃ مریم کی درج ذیل آیات طیبات نازل فرمائیں۔

(تفسیر روح المعانی)

﴿وَيَقُولُ الْإِنْسَانُ إِذَا مَا مِثْلُ لَسَوْفَ أَخْرِجُ حَيًّا ۝ أَوْ لَا يَذْكُرُ الْإِنْسَانُ

اِنَّا خَلَقْنَاهُ مِنْ قَبْلُ وَكُنْ يَكُ هَيِّئًا ۝﴾ (۱۹/مریم: ۶۷)

”اور انسان (اُبی بن خلفؒ) کہتا ہے کہ کیا جب میں مر جاؤں گا تو کیا مجھے پھر زندہ کر کے قبر سے نکالا جائے گا؟ کیا اس انسان کو یاد نہ رہا کہ ہم نے اسے اس سے قبل پیدا کیا تھا حالانکہ وہ کچھ بھی نہ تھا۔“

قرآن حکیم کے انیسویں پارے میں ایسے ہی گستاخ، بے ادب، نافرمان اور آخرت کے انکاری شخص کے اعتراض کا جواب ان الفاظ میں دیا گیا ہے:

﴿هَلْ أَتَى عَلَى الْإِنْسَانِ جِئْنٌ مِنَ الذَّهْرِ لَمْ يَكُنْ شَيْئًا مَّا كُورًا ۝ اِنَّا خَلَقْنَاهُ

الْإِنْسَانَ مِنْ نُطْفَةٍ أَمْشَاجٍ ۝ نَبْتَلِيهِ فَجَعَلْنَاهُ سَيِّئًا بَصِيرًا ۝﴾

(۷۶/دھر: ۲۱)

”کیا انسان پر زمانے میں ایسا وقت نہیں آیا جب وہ قابل ذکر چیز نہ تھا۔ بلاشبہ ہم نے ہی انسان کو ایک مخلوط نطفے سے پیدا کیا تاکہ ہم اسے آزمائیں پس ہم نے اسے سننے والا، دیکھنے والا بنایا۔“

اسی حقیقت کو کتاب الہی کے اٹھارہویں پارے میں یوں بیان فرمایا گیا ہے:

﴿وَلَقَدْ خَلَقْنَا الْإِنْسَانَ مِنْ سُلَالَةٍ مِّنْ طِينٍ ۖ ثُمَّ جَعَلْنَاهُ نُطْفَةً فِي قَرَارٍ مَّكِينٍ ۝ ثُمَّ خَلَقْنَا النُّطْفَةَ عَلَقَةً فَخَلَقْنَا الْعَلَقَةَ مُضْغَةً فَخَلَقْنَا الْمُضْغَةَ عِظْمًا فَكَسَوْنَا الْعِظْمَ لَحْمًا ۖ ثُمَّ أَنشَأْنَاهُ خَلْقًا آخَرَ ۖ فَتَبَارَكَ اللَّهُ أَحْسَنُ الْخَالِقِينَ ۝﴾ (۲۳/ المؤمنون: ۱۲-۱۳)

”اور البتہ تحقیق ہم نے انسان کو مٹی کے جوہر سے پیدا کیا پھر ہم نے اسے پانی کی بوند بنا کر ایک محفوظ مقام (شکم مادر) میں رکھا پھر ہم نے نطفے کو خون کا لوتھڑا بنادیا۔ پھر ہم نے اس لوتھڑے کو گوشت کی بوٹی بنادیا۔ پھر ہم نے اس بوٹی سے ہڈیاں پیدا کیں پھر ہم نے ان ہڈیوں کو گوشت پہنا دیا۔ پھر روح پھونک کر ہم نے اسے دوسری مخلوق بنا دیا پس اللہ تعالیٰ بڑا بابرکت ہے جو سب سے بہتر بنانے والا ہے۔“

سورۃ یسین کی ان آیات میں بھی اللہ تعالیٰ نے یہی مسئلہ سمجھایا ہے کہ جو خالق و علّام، انسان کو عدم سے وجود بخشنے پر قادر ہے وہی رب العالمین مرنے کے بعد انسان کو دوبارہ اٹھانے پر بھی قادر ہے۔ فرمایا:

﴿قُلْ يُحْيِيهَا الَّذِي أَنشَأَهَا أَوَّلَ مَرَّةٍ ۚ وَهُوَ بِكُلِّ خَلْقٍ عَلِيمٌ ۝﴾

(۳۶/ یسین: ۷۹)

”فرمادیجئے (اے رسول ﷺ!) ان بوسیدہ ہڈیوں کو وہی زندہ کرے گا جس نے اسے پہلی مرتبہ پیدا کیا تھا۔ اور وہ ہر مخلوق کو اچھی طرح جانتا ہے۔“

امام المفسرین علامہ ابن کثیر رحمہ اللہ نے سورۃ یسین کی ان آیات کی تفسیر میں سرور عالم جناب محمد رسول اللہ ﷺ کا ایک فرمان ذیشان نقل فرمایا ہے۔ جس میں رسول اکرم ﷺ نے انسان کی پیدائش کو ایک بہترین مثال کے ذریعے واضح فرماتے ہوئے اس پر اللہ تعالیٰ کی نعمتوں اور نوازشوں کا ذکر فرمایا ہے۔ اور انسان کی مال و دولت سے محبت کی مذمت فرما کر موت کے وقت افسوس اور صدقہ و خیرات کرنے کے شوق کا تذکرہ فرماتے ہوئے انسان کو توجہ دلائی ہے کہ اسے اپنی اصل حیثیت کو کسی حال نہیں بھولنا چاہیے اور دنیاوی لذتوں میں

مشغول ہو کر اپنے خالق حقیقی کو فراموش نہیں کرنا چاہیے۔ وگرنہ عند الموت پچھتانا پڑے گا اور اس وقت کا پچھتاوا اور افسوس انسان کے کسی کام نہ آ سکے گا۔ اس وقت انسان خواہش کرے گا کہ میرا سارا مال اور میری ساری دولت صدقہ ہو جائے اور مجھے عذاب سے چھٹکارا حاصل ہو جائے مگر ایسا ہونہ سکے گا۔ آئیے اس آیت کی تفسیر نبی کریم ﷺ کی زبان حق ترجمان سے سماعت فرمائیے اور اللہ رب العزت کی قدرت پر ایمان پختہ کرتے ہوئے خاتمہ بالا ایمان کی دعا کیجئے۔ صحابی رسول جناب بشر بن ابی اسیرؓ روایت فرماتے ہیں کہ:

((أَنَّ رَسُولَ اللَّهِ بَصَقَ يَوْمًا فِي كَفِّهِ فَوَضَعَ عَلَيْهَا إصْبَعَهُ ثُمَّ قَالَ رَسُولُ اللَّهِ قَالَ اللَّهُ تَعَالَى يَا بَنِي آدَمَ أَنِّي تَعَجَّرْتُيَ وَقَدْ خَلَقْتُكَ مِنْ مِثْلِ هَذِهِ حَتَّى إِذَا سَوَّيْتُكَ وَعَدَلْتُكَ مَشَيْتَ بَيْنَ بَوْدَيْكَ وَلِلْأَرْضِ مِنْكَ وَبَيْنَهُمَا فَجَمَعْتُ وَمَنْعْتُ حَتَّى إِذَا بَلَغْتَ التَّوَارِثَ قُلْتُ أَتَصَدَّقُ وَأَنَّى أَوَانُ الصَّدَقَةَ؟)) (تفسیر ابن کثیر، سورۃ یٰسین آیت: ۷۹)

”رسول اللہ ﷺ نے ایک دن اپنی ہتھیلی مبارکہ پر تھوکا۔ پھر اس کی طرف اشارہ کرتے ہوئے فرمایا۔ کہ اللہ تعالیٰ ارشاد فرماتے ہیں اے آدم کے بیٹے! تو مجھے کیسے عاجز کر سکتا ہے۔ اور میں نے تجھے اسی تھوک جیسی چیز سے پیدا کیا ہے۔ یہاں تک کہ جب میں نے تجھے ٹھیک ٹھاک، درست اور چست کر دیا اور تو ذرا طاقت و قوت کا مالک ہو گیا تو تو نے مال جمع کرنا شروع کر دیا اور اسے (مسکینوں سے) روکنا شروع کر دیا۔ یہاں تک کہ جب تیری موت کے وقت تیرا سانس حلق تک پہنچ گیا تو اب تو نے کہنا شروع کر دیا کہ میں اپنا مال صدقہ کرتا ہوں اور اب صدقے کا وقت کہاں؟“

جب انسان نے اللہ تعالیٰ کی قدرت کا انکار کرنا شروع کر دیا اور اس کے اختیارات کا مذاق اڑایا تو رب السموات والارض نے فرمایا اے ابن آدم! اگر تو اپنی اصلیت پر غور کرتا تو میری قدرت کا کبھی انکار نہ کرتا بلکہ میرا شکر گزار بندہ بن کر زندگی گزارتا۔ اللہ تعالیٰ ہم سب کو عقیدہ توحید پر استقامت اور رب تعالیٰ کی قدرت اور اختیارات پر پختہ یقین رکھنے کی توفیق عطا فرمائے۔ آمین

آخرت کا مذاق:

یہی عاص بن وائل جس کی اسلام دشمنی، ضد، ہٹ دھرمی اور عقیدہ آخرت پر اعتراض کی بات ابھی آپ سماعت فرما رہے تھے۔ یہ اور اس کے کئی ساتھی ایسے سرکش اور باغی تھے کہ جب کبھی ان کے سامنے آخرت کے عقیدے کی بات کی جاتی تو وہ اس کا مذاق اڑاتے اور اس عقیدے کا صریحاً انکار کرتے تھے۔ چنانچہ حدیث شریف میں ہے۔ آپ ﷺ کے ایک صحابی جناب خباب بن ارت رضی اللہ عنہ جو آزاد کردہ غلام، غریب اور مالی لحاظ سے کمزور شخص تھے۔ لوہاروں کا کام کرتے تھے اور تلواریں وغیرہ بناتے تھے۔ انہوں نے قبول اسلام سے قبل اسی مغرور اور مشہور کافر ”عاص بن وائل“ کو تلواریں بنا کر دی تھیں۔ جس کی مزدوری اس کے ذمہ واجب الادا تھی۔ قبول اسلام کی سعادت حاصل کرنے کے بعد ایک دن جناب خباب بن ارت رضی اللہ عنہ اس کے پاس گئے اور اس سے اپنی مزدوری کا مطالبہ کیا۔ مشرکین مکہ، نبی معظم ﷺ کے صحابہ کرام رضی اللہ عنہم کو اسلام سے منحرف کرنے کا کوئی موقع ہاتھ سے نہ جانے دیتے تھے اور ہمیشہ کوشش کرتے تھے کہ اسلام کے جانثاروں کو اسلام اور صاحب اسلام جناب محمد رسول اللہ ﷺ سے انکار پر آمادہ کریں۔ چنانچہ خباب رضی اللہ عنہ کے مطالبہ کے جواب میں عاص بن وائل نے کہا: لَنْ أَقْضِيكَ حَتَّى تُكْفِرَ بِمُحَمَّدٍ میں تمہارا قرض ہرگز ادا نہ کروں گا۔ ہاں مجھ سے رقم کی وصولی کا ایک ہی طریقہ ہے۔ کہ تم محمد ﷺ اور ان کے دین کا انکار کر دو تو مزدوری لے لو ورنہ مزدوری نہیں ملے گی۔ جناب خباب رضی اللہ عنہ نے اس کا جواب دیتے ہوئے فرمایا: لَا أَكْفُرُ بِمُحَمَّدٍ حَتَّى يُمِيتَكَ اللَّهُ ثُمَّ يُحْيِيكَ ”مجھے موت تو آسکتی ہے مگر میں محمد ﷺ کا انکار نہیں کر سکتا اور سنو“ تم مرکز دوبارہ زندہ بھی ہو جاؤ تو میں اپنے آقا جناب محمد رسول اللہ ﷺ کی نبوت و رسالت کا انکار نہیں کروں گا یعنی قیامت تو آسکتی ہے مگر میں اسلام کا انکار ہی نہیں ہو سکتا۔ عاص بن وائل نے ازراہ مذاق کہا۔ اِنِّیْ لَمَبْعُوثٌ بَعْدَ الْمَوْتِ کیا موت کے بعد مجھے دوبارہ زندہ کیا جائے گا؟ جناب خباب رضی اللہ عنہ نے فرمایا۔ ہاں ہر انسان کو رب تعالیٰ کے حضور حساب کے لیے پیش کیا جائے گا۔ اس عالم نے پھر مذاقاً کہا۔ فَذَرْنِیْ حَتَّىْ اَمُوْتُ ثُمَّ اُبْعَثْ فَسَوْفَ اُوْبِیْ مَا لَا وَاوَلَدًا فَاقْضِيْكَ۔ پھر

میرے مرنے اور پھر زندہ ہونے کا انتظار کرو۔ وہاں بھی میرے پاس مال و دولت کی فراوانی ہوگی اور میری اولاد بھی ہوگی۔ تو قیامت کے دن میرے پاس آ جانا۔ میں تمہارا قرض ادا کر دوں گا۔ یعنی اس ظالم، کافر، مشرک اور بے ایمان نے بعث بعد الموت یعنی مرنے کے بعد اٹھنے کا مذاق اڑایا تو رب العالمین نے اس کافر اور اس کے حواریوں کو ڈالتے ہوئے یہ آیات نازل فرمائیں:

﴿أَفَرَأَيْتَ الَّذِي كَفَرَ بِآيَاتِنَا وَقَالَ لَأُوتِيَنَّ مَالًا وَكَذَّاهُ أَطْلَعَ الْعَيْبَ
أَمْ اتَّخَذَ عِنْدَ الرَّحْمَنِ عَهْدًا﴾ (۱۹/مریم: ۷۷-۷۸)

”(اے رسول ﷺ) کیا آپ نے اس شخص کو دیکھا جس نے ہماری آیات کا انکار کیا اور کہا کہ مجھے (قیامت کے دن) مال اور اولاد ضرور دی جائے گی۔ کیا اس نے غیب کو جھانک کر دیکھ لیا ہے۔ یا اس نے رحمان سے کوئی وعدہ لے لیا ہے؟“

درختوں سے آگ:

اللہ تعالیٰ نے سورۃ یٰسین میں اپنی قدرت اور طاقت و قوت کو ایک مثال کے ذریعے سمجھاتے ہوئے فرمایا ہے۔ کہ ذات باری تعالیٰ تو وہ ہے۔ جس نے تمہارے لیے سربسز درختوں سے آگ پیدا فرمائی ہے۔

یہ ایک عام بات ہے کہ پانی اور آگ میں طبعی تضاد اور تقادوت ہے۔ پانی کے نیچے آگ جلائیں تو آگ پانی کو بخارات بنا کر اڑا دیتی ہے اور اگر جلتی ہوئی آگ پر پانی ڈالیں تو آگ بجھ جاتی ہے۔ اس فطری تضاد کے باوجود خالق کائنات نے درختوں میں آگ اور پانی کو یکجا کر دیا ہے۔ درخت ہرے بھرے ہوں تو ان کے پتوں، ٹہنیوں اور تنوں میں خاصی رطوبت اور گیلا پن ہوتا ہے۔ مگر یہی گیلی لکڑی جب کاٹ کر خشک کر لی جاتی ہے تو اس سے آگ جلائی جاتی ہے اور اسی لکڑی سے آگ کے شعلے بھڑکائے جاتے ہیں..... فرمایا..... جو رب کائنات درختوں سے آگ پیدا کرنے پر قادر ہے۔ کیا اس کے لیے تمہاری بوسیدہ اور بھر بھری ہڈیوں کو زندہ کرنا مشکل ہے؟ سورۃ یٰسین پڑھئے اور خدا کی قدرت کا اندازہ فرمائیے:

﴿الَّذِي جَعَلَ لَكُم مِّنَ الشَّجَرِ الْأَخْضَرِ نَارًا فَإِذَا أَنْتُمْ مِّنْهُ تُوقَدُونَ ۝﴾

(۳۶/یسین: ۸۰۰)

”جس (اللہ رب العزت) نے تمہارے لیے سبز درخت میں آگ رکھ دی ہے پھر تم اس سے آگ سلگاتے ہو۔“

بعض علماء تفسیر کا خیال ہے کہ اس آیت مبارکہ میں درختوں سے آگ کی جو بات بیان کی گئی ہے اس سے مراد عرب کے دو مشہور درخت ہیں جن میں سے ایک کا نام ”المرخ“ اور دوسرے کا نام ”العفار“ ہے۔ اگر ان درختوں کی گیلی ٹہنیاں کاٹ کر آپس میں رگڑی جائیں تو ان سے آگ بھڑک اٹھتی ہے۔ (تفسیر ابن کثیر سورۃ یٰسین آیت: ۸۰)

الغرض اللہ تعالیٰ فرماتے ہیں کہ خشک کو تر کرنا اور تر کو خشک کرنا، زندہ کو مردہ کرنا اور مردہ زندہ کرنا۔ میرے لیے کوئی دشوار نہیں۔ **إِنَّ اللَّهَ عَلَىٰ كُلِّ شَيْءٍ قَدِيرٌ** ○
آسمان و زمین کا خالق:

اگلی آیت کریمہ میں اللہ تعالیٰ نے اپنی قدرت کو ایک اور انداز میں سمجھایا ہے۔ فرمایا۔ اللہ تو وہ عظیم الشان ہستی ہے جس نے بلند و بالا آسمان اور وسیع و عریض زمین کو پیدا فرمایا ہے اور ان میں دوسری بے شمار مخلوقات کو پیدا فرمایا ہے۔ پہاڑوں کی صلابت اور بلندیوں کو دیکھو..... نباتات کا مشاہدہ کرو..... جمادات کی طرف نظر کرو..... حیوانات کی تخلیق پر غور تو کرو..... اور..... ہاں تم اپنے ہم جنس انسانوں کو بھی دیکھ لو..... اُن گنت اور لاتعداد انسان باوجود ایک آدم کی اولاد ہونے کے، ان کے رنگوں، عادات، قد و قامت اور گفتگو میں خاصا فرق اور اختلاف ہے۔ تو جس اللہ تعالیٰ نے آسمانوں اور زمینوں کو اپنی حکمت سے پیدا فرمایا ہے۔ کیا وہ انسانوں کو مرنے کے بعد اٹھانے اور اپنے سامنے حاضر کرنے کی طاقت نہیں رکھتا؟ فرمان ربانی ہے۔

﴿أَوَلَيْسَ الَّذِي خَلَقَ السَّمَوَاتِ وَالْأَرْضَ بِقَدِيرٍ عَلَىٰ أَنْ يَخْلُقَ مِثْلَهُمْ ۚ بَلَىٰ ۚ وَهُوَ الْخَلَّاقُ الْعَلِيمُ ۝﴾ (۳۶/ یٰسین: ۸۱)

”(اللہ تعالیٰ) جس نے آسمانوں اور زمینوں کو پیدا فرمایا۔ کیا وہ ان جیسی مخلوق پیدا کرنے کی طاقت نہیں رکھتا؟ بے شک (وہ ایسا کر سکتا ہے) اور وہی پیدا فرمانے والا، سب کچھ جاننے والا ہے۔“

اللہ رب العالمین کے انہیں اختیارات، قدرت، حکمت، قوت، طاقت اور عظیم و خیر ہونے کی بنا پر پنجابی شاعر نے انسانوں کو مخاطب کر کے بڑی اچھی بات کی ہے کہ سب صفات رب خالق تائیں جس نے خلق بنائی سوہنا روپ جوانی بخشی پر پیسہ لیا نہ کائی سب دا خالق سب دا والی پانہار جہاناں باج حسابوں روزی دیوے جناں تے انساناں دل دے بھید پوشیدہ جانے وارث غیب خزانہ لکھ پر دے وچ عیب کرے کوئی دیکھے رب یگانہ مستقبل دیاں خبراں جانے گزریا حال زماناں دین دنیا دیاں سب مراداں رب تو منگ ناداناں ارادہ الہی اور کلمہ کن:

سورت یسین کی اگلی آیت مقدمہ میں بھی اللہ احکم الحاکمین کی قدرت تامہ، اس کے قادر و قدیر ہونے اور اس کے خالق و مالک ہونے کی بات ایک نئے اسلوب سے بتائی اور سمجھائی گئی ہے اور وہ یہ ہے۔ کہ اللہ رب العزت جس کام کا ارادہ فرمائے تو اسے کسی کے مشورے، تعاون اور مدد کی قطعاً ضرورت نہیں بلکہ اس کی قدرت کا تو یہ عالم ہے کہ ادھر ارادہ ہوا..... کلمہ کن کہا..... تو وہ چیز فوراً معرض وجود میں آگئی۔ یعنی اللہ تعالیٰ جس وقت، جس شکل و صورت، جس وصف کی چیز تخلیق کرنا چاہتا ہے۔ وہ اس کے حکم سے فوراً وجود میں آجاتی ہے۔ اور اس کے عدم سے وجود اختیار کرنے میں ذرا بھر بھی تاخیر نہیں ہوتی۔ ارشاد خداوندی ہے:

﴿إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ﴾ (یسین: ۸۲)

”بلاشبہ اس کا حکم تو صرف اتنا ہی ہے کہ جب وہ کسی چیز کا ارادہ کرتا ہے تو اسے کہتا ہے ”ہو جا“ پس وہ ہو جاتی ہے۔“

جناب ابو ذر رضی اللہ عنہ سے روایت ہے کہ نبی کریم ﷺ نے فرمایا: اللہ تعالیٰ فرماتا ہے:

((يَا عِبَادِي كُلُّكُمْ مُذْنِبٌ إِلَّا مَنْ عَاقَبْتُ فَأَسْتَغْفِرُونِي أَعْفُو لَكُمْ))

وَكُلُّكُمْ فَقِيرٌ إِلَّا مَنْ أَعْنَيْتُ إِنِّي جَوَادٌ مَا جِدُّ وَاجِدٌ أَفْعَلُ مَا أَشَاءُ... عَطَايَ كَلَامٌ وَعَذَابِي كَلَامٌ إِذَا أَرَدْتُ شَيْئًا فَإِنَّمَا أَقُولُ لَهُ كُنْ فَيَكُونُ)) (تفسیر ابن کثیر سورۃ یٰسین: ۸۲)

”اے میرے بندو! تم سب گنہگار ہو، مگر وہ جسے میں معاف کر دوں۔ پس تم مجھ سے معافی طلب کیا کرو۔ میں تمہیں معاف کر دوں گا اور تم سب فقیر ہو۔ مگر میں جسے غنی کر دوں۔ میں عطاء کرنے والا ہوں۔ بزرگی والا ہوں۔ دینے والا ہوں۔ میں جو چاہتا ہوں کرتا ہوں میرا عطاء کرنا بھی صرف کلام (یعنی حکم) ہے اور میرا عذاب کرنا بھی محض کلام (حکم) ہے۔ میں جب کوئی کام کرنا چاہتا ہوں تو اسے صرف کہتا ہوں..... ہو جا..... تو وہ ہو جاتا ہے۔“

سورۃ یٰسین کی اس آیت مطہرہ اور حدیث قدسی سے یہ بات عیاں ہو گئی ہے کہ اللہ تعالیٰ جب کسی چیز کو تخلیق فرمانا چاہتا ہے تو انسانی مصنوعات کی طرح اسے قطعاً ضرورت نہیں پڑتی کہ پہلے میٹریل جمع کرے۔ پھر کاریگر بلائے، پھر عرصہ تک وہ چیز تیاری کے مراحل سے گزرتی ہے اور پھر مدت کے بعد وہ معرض وجود میں آئے بلکہ اس کی قدرت، قوت اور شان کا تو یہ حال ہے کہ وہ جب اور جس وقت کوئی چیز پیدا فرمانے کا ارادہ فرما لیتا ہے تو اسے صرف حکم دینا ہی کافی ہوتا ہے کہ ”ہو جا“ اب جس چیز کو یہ حکم ملتا ہے وہ فوراً اس کے حکم مطابق وجود میں آ جاتی ہے۔

اس سے قطعاً لازم نہیں آتا کہ رب تعالیٰ کی تخلیق کردہ چیز فوری ہی ہوتی ہے بلکہ اس کی ہر پیدا کردہ چیز اس کی حکمت، حکم اور مصلحت کے تابع ہے۔ جس چیز کے بارے میں اس کی حکمت، تدریج و مہلت کی ہوتی ہے، وہ اسی تدریج کے ساتھ وجود میں آتی ہے۔ غرض ہر چیز اس کے ارادہ اور ”حکم کُن“ کے تابع ہے:

﴿إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ ۝﴾ (۳۱/ یٰسین: ۸۲)

”بلاشبہ اس کا حکم تو صرف اتنا ہی ہے کہ جب وہ کسی چیز کا ارادہ کرتا ہے تو اسے کہتا ہے ”ہو جا“ پس وہ ہو جاتا ہے۔“

کُن سے مراد:

نبی کائنات، رحمت دو جہاں جناب محمد رسول اللہ ﷺ نے اللہ تعالیٰ کے اس کلمہ ”کُن“ کی وضاحت اور تشریح کرتے ہوئے یہ بات ارشاد فرمائی کہ جس طرح کسی بھی کام اور چیز کے وجود میں آنے کے لیے اللہ تعالیٰ کا حکم کُن کافی ہے، اسی طرح مردوں کو زندگی بخشنے کے لیے بھی اس کا کلمہ کُن ہی کافی ہے جب اللہ تعالیٰ انسانوں کو زندہ کر کے اپنے دربار عالی شان میں حساب کے لیے حاضر کرنے کا ارادہ فرمائے گا تو ”کُن“ کہتے ہی تمام مردے زندہ ہو جائیں گے۔ اس امر کی وضاحت کے لیے نبی ﷺ نے ایک واقعہ بیان فرمایا۔ آپ بھی سرور کائنات ﷺ کی زبان مبارک سے نکلے ہوئے بابرکت الفاظ اور ان کا ترجمہ سنئے اور خالق کائنات کی قدرت و طاقت کا اندازہ فرمائیے۔

صحابی رسول جناب ابوسعید خدری رضی اللہ عنہ سے مروی ہے کہ:

((ذَكَرَ رَجُلًا فَمِنْهُمْ كَانَ سَلَفٌ أَوْ قَبْلَكُمْ أَتَاهُ اللَّهُ مَا لَا دَوَّلَ وَلَا يَعْنِي
أَعْطَاهُ فَلَمَّا حَضَرَ قَالَ لِبَيْنِيهِ أَبِي كُنْتُ؟ قَالُوا خَيْرًا - فَإِنَّهُ لَمْ
يَبْتَرِءْ عِنْدَ اللَّهِ خَيْرًا فَسَرَّهَا قَتَادَةُ لَمْ يَدْخِرْ - إِنْ يُقَدِّمُ عَلَى اللَّهِ
يُعَذِّبُهُ فَانْظُرُوا فَإِذَا مِثٌّ فَأَحْرِقُونِي حَتَّى إِذَا صِرْتُ فَحْمًا
فَأَسْجِقُونِي أَوْ قَالَ فَاسْهِكُونِي ثُمَّ إِذَا كَانَ رِيحٌ عَاصِفٌ فَأَذْرُونِي فِيهَا
فَاخْذَمُوا ثِيْبَهُمْ عَلَى ذَالِكَ وَرَبِّي فَفَعَلُوا ذَالِكَ فَقَالَ اللَّهُ ”كُنْ“
فَإِذَا رَجُلٌ قَائِمٌ - فَقَالَ أَمَى عَبْدِي مَا حَمَلَكَ عَلَى مَا فَعَلْتَ قَالَ
مَخَافَتِكَ أَوْ فَرَقِي مِنْكَ - فَمَا تَلَا فَأَهْ أَنْ رَحِمَهُ اللَّهُ))

(صحیح بخاری، کتاب الرقاق، باب الخوف من اللہ)

”آپ ﷺ نے پہلے زمانے کے ایک شخص کا ذکر فرمایا کہ اللہ تعالیٰ نے اسے مال اور اولاد عطا فرما رکھی تھی۔ جب وہ فوت ہونے لگا تو اس نے اپنے بیٹوں سے پوچھا کہ میں تمہارا کیسا باپ تھا یعنی میرا تمہارے ساتھ سلوک کیسا تھا؟ انہوں نے کہا کہ آپ بہت اچھے باپ تھے۔ اس نے کہا کہ میں نے کوئی نیکی

اللہ تعالیٰ کے ہاں ذخیرہ نہیں کی۔ اگر میں اللہ تعالیٰ کے سامنے پہنچ گیا تو وہ مجھے ضرور عذاب میں مبتلا کرے گا۔ لہذا جب میں مر جاؤں تو تم میری لاش کو جلا دینا۔ جب میں جل کر کوئلہ ہو جاؤں تو ان کو کلوں کو خوب پیس کر باریک کر لیتا اور جس دن تیز آندھی اور ہوا چلے تو میری راکھ ہوا اور سمندر میں اڑا دینا۔ اس نے اپنی اولاد سے قسم دے کر یہ عہد لیا کہ وہ میری میت کے ساتھ ضرور یہی سلوک کریں گے۔ پھر وہ دنیا سے رخصت ہو گیا اور موت کے منہ میں چلا گیا تو اس کی اولاد نے اس کی وصیت اور عہد کے مطابق ایسا کیا (کہ لاش کو جلا یا، کونلوں کو پیسا اور تیز ہوا کے دن آدھی راکھ کو سمندر میں پھینک دیا اور آدھی کو ہوا میں اڑا دیا) اب اللہ تعالیٰ نے کلمہ ”کُنْ“ کہا تو وہ شخص فوراً زندہ ہو کر اللہ تعالیٰ کے سامنے کھڑا ہو گیا۔ اللہ تعالیٰ نے اس سے سوال کیا، اے میرے بندے! تو نے یہ حرکت کیوں کی تھی؟ اس نے عرض کی۔ اے میرے اللہ! میں نے تیرے ڈر اور خوف سے یہ کام کیا تھا۔ رب تعالیٰ نے اس ڈر اور خوف کا یہ انعام دیا کہ اس پر رحم فرما کر اس کے تمام گناہوں کو معاف فرما دیا۔“ سبحان اللہ۔

یہی اس آیت کا موضوع ہے کہ مرنے کے بعد زندہ کرنا اللہ تعالیٰ کے لیے کوئی مشکل اور ناممکن نہیں ہے۔ بلکہ اس کا صرف ”کلمہ کُنْ“ کہنا ہی تمام انسانوں کو دوبارہ زندہ کر دے گا۔ اور وہ سب رب العزت کے حضور حاضر ہو جائیں گے۔

وہ سبحان ہے:

سورۃ یٰسین کی آخری آیت میں اللہ تعالیٰ کی مزید تین صفات کا ذکر کیا گیا ہے۔

۱۔ کہ وہ ہر نقص، ہر عیب، ہر خامی، ہر کمزوری اور ہر شریک سے مبرا، منزہ اور پاک ہے اس کی ذات ارفع و اعلیٰ ہے۔

۲۔ اس ذات کبریا کے ہاتھ میں ہر چیز کی حکومت ہے۔ اس کی قدرت ہمہ گیر، اس کا حکم ہر ادنیٰ و اعلیٰ پر جاری و ساری ہے اور ہر چیز اس کے ماتحت ہے۔

۳۔ وہ جو چاہتا ہے، جسے چاہتا ہے، جتنا چاہتا ہے دیتا ہے۔ ہر چیز پر اس کا اختیار ہے۔

۴۔ انجام کار ہر چیز نے اسی کی طرف لوٹ کر جانا ہے:

﴿سُبْحَنَ الَّذِي يَبْدِئُ مَلَكُوتَ كُلِّ شَيْءٍ وَآلِيَهُ تُرْجَعُونَ ۝﴾

(سورۃ یسین: ۸۳)

”پس وہ (اللہ تعالیٰ ہر عیب سے) پاک ہے، جس کے ہاتھ میں ہر چیز کی حکومت ہے اور اسی کی طرف تمہیں لوٹایا جائے گا۔“

جو ذات بابرکات جملہ عیوب اور نقائص سے پاک ہو اُسے ”سبحان“ کہا جاتا ہے اور یہ صرف اور صرف خالق کائنات اللہ تعالیٰ کی ہی صفت ہے۔ دوسرا کوئی اس کی اس صفت میں شریک و ہم نہیں ہے قرآن کریم میں جہاں جہاں اللہ رب العالمین کی قدرت کاملہ، حکمت بالغہ اور اختیارات واسعہ کا بیان ہوا ہے وہاں لفظ ”سبحان“ استعمال کیا گیا ہے۔ اس وقت میں تفصیل میں جانے کی بجائے محض اشارات پر اکتفا کرتا ہوں اور اگر آپ توجہ فرمائیں تو ان شاء اللہ اشارات ضرورت سمجھ آئیں گے۔

۱۔ واقعہ معراج کی آیت کا آغاز ”سبحان“ سے۔ (سورۃ بنی اسرائیل آیت ۱)

۲۔ فرشتوں کی بے بسی کا اظہار ”سبحان“ سے۔ (سورۃ بقرہ آیت ۳۲)

۳۔ رب تعالیٰ کی اولاد سے پاکی کا بیان ”سبحان“ سے۔ (سورۃ بقرہ آیت ۱۱۶)

۴۔ طاقت و درجہ انوروں پر انسان کو مسلط کرنے کا ذکر ”سبحان“ سے۔

(سورۃ زخرف آیت ۱۳)

۵۔ سیدنا یونس علیہ السلام کی دعا کی قبولیت کی خبر ”سبحان“ سے۔ (سورۃ انبیاء آیت ۸۷)

۶۔ باغ والوں کا اعتراف خطا ”سبحان“ سے۔ (سورۃ القلم آیت ۲۹)

۷۔ آپ ﷺ کی بشریت کا تذکرہ ”سبحان“ سے۔ (سورۃ بنی اسرائیل آیت ۹۳)

۸۔ جناب موسیٰ علیہ السلام کی بے ہوشی کے بعد سنبھلنے کا ذکر ”سبحان“ سے۔ (سورۃ اعراف آیت ۱۴۳)

۹۔ عرش عظیم کی بلند یوں کا اظہار ”سبحان“ سے۔ (سورۃ انبیاء آیت ۲۲)

۱۰۔ اللہ رب العالمین کی ہر چیز پر بادشاہت اور حکمرانی کا بیان ”سبحان“ سے۔

(سورۃ یسین آیت ۸۳)

تِلْكَ عَشْرَةٌ كَامِلَةٌ

﴿فَسُبْحْنَ الَّذِي يَسِيدهٖ مَلَكُوتُ كُلِّ شَيْءٍ وَّ اِلَيْهِ تُرْجَعُونَ﴾

”پس پاک ہے وہ ذات باری تعالیٰ جس کے ہاتھ میں ہر چیز کی بادشاہت ہے اور تمہیں اسی کی طرف کو لوٹا یا جائے گا۔“

آخر میں ہم ”سبحان“ کی عظمت کے بارے میں سرور کونین ﷺ کی ایک حدیث مبارکہ کا ذکر کر کے بات کو ختم کرتے ہیں۔ مشہور صحابی سیدنا ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا۔

﴿كَلِمَتَانِ حَبِيبَتَانِ اِلَى الرَّحْمٰنِ خَفِيفَتَانِ عَلَى اللِّسَانِ ثَقِيلَتَانِ فِي

الْبِزَانِ - سُبْحَانَ اللّٰهِ وَبِحَمْدِهِ سُبْحَانَ اللّٰهِ الْعَظِيمِ﴾

(صحیح بخاری، کتاب التوحید، باب قول اللہ تعالیٰ: ﴿وَنُصِّحُ الْمَوَازِينَ الْقِسْطَ...﴾)

”دو کلمے اللہ تعالیٰ کو بڑے محبوب ہیں۔ وہ زبان پر آسان مگر میزان میں بہت بھاری ہیں۔ وہ۔ سُبْحَانَ اللّٰهِ وَبِحَمْدِهِ سُبْحَانَ اللّٰهِ الْعَظِيمِ ہیں۔“

نماز اور سبحان:

نماز کی ابتدا میں، سُبْحَانَكَ اللّٰهُمَّ، رکوع میں سُبْحَانَ رَبِّيَّ الْعَظِيمِ۔ سجدہ میں۔ سُبْحَانَ رَبِّيَّ الْأَعْلَى اور سلام کے بعد ایک مرتبہ نہیں بلکہ ۳۳ بار سبحان اللہ۔ سبحان اللہ۔ سبحان اللہ۔

اگر آپ قرآن کریم کا مطالعہ فرمائیں تو اس عظیم الشان لفظ کی عظمت مزید نکھر کر سامنے آجائے گی۔ مگر اشارات کی زبان میں ہی سمجھیے۔

☆ اللہ تعالیٰ کے وعدے کی سچائی کا بیان ہو تو لفظ ”سُبْحَانَ“ آئے گا۔

(سورۃ بنی اسرائیل آیت ۱۰۸)

☆ اللہ تعالیٰ کے شرک سے پاک ہونے کا بیان آئے تو لفظ ”سُبْحَانَ“ آئے گا۔

(سورۃ یوسف آیت ۱۰۸)

☆ اللہ تعالیٰ کی پیدا کردہ صبح شام کا بیان ہو تو لفظ ”سُبْحَانَ“ آئے گا۔

(سورۃ روم آیت ۱۸)

☆ ہر چیز کو جوڑے کا بیان ہو تو لفظ ”سُبْحَانَ“ آئے گا۔ (سورۃ طہ آیت ۲۶)

- ☆ آسمان وزمین کا ذکر ہو تو لفظ ”سُبْحَانَ“ آئے گا۔ (سورۃ زخرف آیت ۸۲)
- ☆ اللہ تعالیٰ کی صفات کثیرہ کا ذکر ہو تو لفظ ”سُبْحَانَ“ آئے گا۔ (سورۃ حشر آیت ۲۳)
- ☆ کائنات کے عبث پیدا نہ کرنے کا ذکر ہو تو لفظ ”سُبْحَانَ“ آئے گا۔
- (سورۃ آل عمران آیت ۱۹۱)
- ☆ جناب عیسیٰ علیہ السلام کی زبانی اعتراف عجز ہو تو لفظ ”سُبْحَانَ“ آئے گا۔
- (سورۃ مائدہ آیت ۱۱۶)

- ☆ اہل جنت کے سلام کا ذکر ہو تو لفظ ”سُبْحَانَ“ آئے گا۔ (سورۃ یونس آیت ۱۰)
 - ☆ ام المومنین سیدہ عائشہ صدیقہ، طاہرہ، مطہرہ، زاکیہ، مزکیہ کی عفت، عصمت، پاکی اور عظمت کا بیان و اظہار ہو تو لفظ ”سُبْحَانَ“ آئے گا۔ (سورۃ نور آیت ۱۶)
- سبحان اللہ، سبحان اللہ:

سبحان کی بات چل ہی نکلی ہے تو میرا دل چاہتا ہے کہ سورت یٰسین کے آخر میں آپ کر شاعر اسلام مولانا عبدالرحمن عا جز رحمہ اللہ کی ایک نظم سنا دوں۔ جس میں انہوں نے بڑے خوبصورت انداز میں اللہ تعالیٰ کی صفات بیان فرمائی ہیں اور ہر شعر کے آخر میں سبحان اللہ سبحان اللہ، کہا ہے آپ بھی سنیں اور سبحان اللہ کا وظیفہ اپنائیں۔ فرماتے ہیں

تو ہے میری خدہ رگ سے بھی قریں، سبحان اللہ، سبحان اللہ،
 پھر بھی مگر تو پردہ نشیں، سبحان اللہ، سبحان اللہ،
 کب اور بھلا، تجھ سا ہے کہیں سبحان اللہ، سبحان اللہ،
 کوئی بھی نہیں کوئی بھی نہیں سبحان اللہ، سبحان اللہ،
 پانی یہ بچھایا فرش زمیں سبحان اللہ، سبحان اللہ،
 رفعت پہ اٹھایا عرش بریں، سبحان اللہ سبحان اللہ،
 مکہ ہے جہاں میں بلید امیں سبحان اللہ، سبحان اللہ،
 طیبہ ہے زمیں پر خلد بریں سبحان اللہ، سبحان اللہ،
 پھولوں میں تیری قدرت کی مہک تاروں میں تیری صنعت کی چمک

ہر ذرہ تیرے جلووں کا امیں سبحان اللہ، سبحان اللہ،
 کچھ مست ہیں اپنی دولت پر کچھ خائف اس کی کثرت پر
 کچھ لوگ ہیں خوش کچھ لوگ حزیں، سبحان اللہ، سبحان اللہ،
 اک بندہ مومن سنا ہے جس وقت کوئی فرمانِ نبی ﷺ
 خم ہو جاتی ہے اس کی جبین، سبحان اللہ، سبحان اللہ،
 اللہ کی باتیں سنتے ہیں اللہ سے باتیں کرتے ہیں
 جو پڑھتے ہیں قرآن میں، سبحان اللہ، سبحان اللہ،
 برزخ ہے کہیں، محشر ہے کہیں، جنت ہے کہیں دوزخ ہے کہیں
 کچھ منظر غم کچھ نقش حسیں، سبحان اللہ، سبحان اللہ
 آخر میں سورۃ یسین کی آخری آیت ایک بار پھر سماعت فرمائیں اور اسی پر ہم اس
 بابرکت اور عظیم المرتبت سورۃ کی تشریح و تفسیر مکمل کرنے کی سعادت حاصل کرتے ہیں فرمان
 الہی ہے:

﴿فَسُبْحَنَّ الَّذِي بِيَدِهِ مَلَكُوتُ كُلِّ شَيْءٍ وَإِلَيْهِ تُرْجَعُونَ﴾

(یسین: ۸۳)

”پس پاک ہے وہ (اللہ تعالیٰ) جس کے ہاتھ میں ہر چیز کی بادشاہت ہے اور
 اس کی طرف تم سب کو لوٹایا جائے گا۔“
 اللہ رب العالمین کے حضور عاجزانہ دعا ہے کہ وہ ہم سب کو قرآن حکیم کو سمجھنے، اس کی
 تلاوت کرنے اور اس پر عمل کرنے کی توفیق عطا فرمائے۔ آمین
 وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ ۝



خُطَبَاتُ
سُورَةِ لَيْسَ